



# وڃن سور سنڌا ڪيو

(آتم ڪٿا)

محمد خان ابڙو



ڊجيٽل ايڊيشن

2021ع

سنڌ سلامت ڪتاب گهر

پهريون ڇاپو: 29 نومبر 2020ع  
ڪتاب جو نالو: وڃن سور سنڌا ڪيو (آتم ڪٿا)

ليکڪ: محمد خان ابڙو

ڪمپيوٽر لي آئوٽ: عبدالله جروار

ڇپيندڙ: عزيز پريس، ڪراچي

ڇپائيندڙ: سنڌيڪا اڪيڊمي ڪراچي

“WANJJAN SOOR SANDHAA KAYO”

(Autobiography)

By: Muhammad Khan Abro

Published by: Sindhica Academy,

B-24, National Auto Plaza, Marston Road, Karachi-74400

قيمت : =/400 روپيا

ڊجيٽل ايڊيشن: سنڌ سلامت ڪتاب گهر

www.sindhsalamat.com

اسٽاڪسٽ

- سنڌيڪا اڪيڊمي B-24، نيشنل آٽو پلازہ مارسٽن روڊ ڪراچي 74400. فون: 021-32737290
- سنڌيڪا بوڪ شاپ: شاپ نمبر 5، ميز نائين فلور، حيدر آباد ٿريڊ سينٽر، حيدر چوڪ، 03133692150
- سنڌيڪا بوڪ شاپ، 19 بلدي پلازہ گهٽا گهر چوڪ سکر فون: 03352233803-03013431537
- سنڌيڪا بوڪ شاپ، جي پي او روڊ پوسٽ آفيس پٺيان لاڙڪاڻو فون: 03313480039
- ڪراچي: ڪاٺياواڙ بوڪ اسٽور اردو بازار، فون: 03212038707
- حيدر آباد: پٽائي بوڪ هائوس، سنڌي ادبي بورڊ بوڪ شاپ تلڪ ڇاڙهي، مسلم ڪتاب گهر، ڪنگ پن پريس ڪلب، بيت الحمد، عدیل ڪتاب گهر، مڪتبہ اصلاح و تبليغ، فيضان ڪتاب گهر
- پٽ شاه: شاه لطيف بوڪ شاپ، دلدار سمون بوڪ اسٽال، شيريزدان بوڪ اسٽال، ٽنڊوالهيار: ديدار بوڪ ڊپو
- نواب شاه: سليمان برادر، مسجد روڊ، عوامي بوڪ اسٽال، مسجد روڊ، حافظ اينڊ ڪمپني، لياقت مارڪيٽ، مڪتبہ فيض رضا، فيضان سليمان ڪتاب گهر
- مورو: مهراڻ ڪتاب گهر، شاهي بازار فون: 03323900970
- نوشهروفيروز: ميمڻ بوڪ اسٽور، شاهي بازار
- ڪنڊيارو: عثمانيه لائبريري، چنڊهائي فون: 03063665563
- پڊ عيدن: مشعل ڪتاب گهر، اسٽيشن روڊ فون: 03022019119
- ميهڙ: سومرا بوڪ اسٽور، ساحر ڪتاب گهر، ڪونڊي ميهڙ 03468948535
- دادو: جنيد بوڪ اسٽور 03133273152، مدني اسلامي ڪتب خانو 03003256788، خالد عباسي بوڪ اسٽور
- سيتا روڊ: جميل عباسي ڪتاب گهر
- لاڙڪاڻو: ادبي منزل بوڪ اسٽور 03323412221، نيشنل بوڪ اسٽور، نوراني بوڪ ڊپو، رابيل ڪتاب گهر اسٽيشن روڊ، رهبر بوڪ اڪيڊمي رابعا سينٽر بندر روڊ
- 0744056571، عبدالله بوڪ اسٽور 03332427372
- شهدادڪوٽ: نديم وحيد بوڪ اسٽور، سبحان الله بوڪ ڊپو، زين ديني ڪتب خانو، جاويد بوڪ ڊپو
- پنو عاقل: ماسٽر ڪتاب گهر، نيو سلمان بوڪ ڊپو، مدني ڪتاب گهر، باءِ جي چوڪ فون: 03023629908
- سکر: ڪتاب مرڪز فريئر روڊ، عزيز ڪتاب گهر بئراج روڊ، بخاري ڪتاب گهر، قادري بوڪ اسٽور، مهراڻ بوڪ اسٽور، مجاهد بوڪ اسٽور نيمر ڪي ڇاڙهي
- خيرپور ميرس: حافظ بوڪ اسٽور مسجد روڊ
- گهوٽڪي: مڪتبہ امام العصر 03033695037، ماسٽر ڪتاب گهر، واشو رام بوڪ ڊپو
- شڪارپور: وسيم ڪتاب گهر، سعيد بوڪ اسٽور، سعيد پيپر مارٽ، صديق حيدر ڪتاب گهر 03012035343، سنڌ ڪتاب گهر
- ٺل: علي محمد بوڪ اسٽور، شاهي بازار
- جيڪب آباد: سيد ماس ميگا اسٽور، سيد بوڪ لينڊ
- سانگهڙ: المهراڻ ڪتاب گهر، زاهد بوڪ ڊپو، الفقراء بوڪ اسٽال ڪپرو: حافظ ڪتاب گهر
- ميرپورخاص: مڪتبہ يوسف، فون: 03003319565
- عمر ڪوٽ: مهراڻ ڪتاب گهر، ٿر ڪتاب گهر، العزيز ڪتاب گهر 03313891283
- بدين: مرچو لال پريمي، عطار ڪتاب گهر، سوجهرو ڪتاب گهر، حبيب الله چانڊيو بوڪ اسٽور

لکپڙه لاءِ: سنڌيڪا اڪيڊمي B-24، نيشنل آٽو پلازہ مارسٽن روڊ ڪراچي-74400 فون: 021-32737290،

ويب سائيٽ: www.sindhica.org اي ميل: sindhicaacademy@gmail.com

ڪڪر منجه ڪپار، جُهڙ نيٽُون نه لهي  
جُهڙا منهنجا سُپرين، تهڙا ميگه ملهار  
ڪڻ اڪيون ڪل يار، ”وچن سُور سنڌا ڪيو“  
(شاه)

## ارپنا

مان پنهنجي زندگيءَ جو پهريون قلمي پور هيو  
تن عظيم هستين جي نالي ڪريان ٿو

امان آمنت خاتون  
منهنجي منڙي ماءُ: جنهن کي هر ڏک ۽ تڪليف ۾ رهندي به ڪڏهن مايوس نه ڏنم.

بابا علي محمد ابڙو  
بابا سائين: جنهن جي خودداريءَ مون کي همت ۽ جدوجهد ڪرڻ جي سگهه بخشي.

۽

استاد محترم سائين ارشاد احمد پناڻ  
جنهن شخص مون کي تعليم بالفان ۾ مئٽرڪ جي نصاب تائين  
اڪيلي سر به تعليم جاري رکرائي ۽ مئٽرڪ جي امتحان ڏيڻ لاءِ اتساهيو  
مون سندس محنتن ۽ دعائن سبب تعليمي ڪاميابيون ماڻيون.

محمد خان ابڙو

## سنڌ سلامت پاران :

سنڌ سلامت ڪتاب گهر پاران سينيئر قومي ڪارڪن **محمد خان ابڙي** جي آتم ڪٿا ۽ ساروئين تي ٻڌل ڪتاب **”ويجن سور سنڌا ڪيو“** اوهان اڳيان پيش آهي. محمد خان ابڙي جو شمار ستر جي ڏهاڪي واري ان قوم پرست شاگرد قيادت ۾ ٿئي ٿو، جن جهر جهنگ وڃي، سنڌ جي آجپي، خوشي ۽ خوشحاليءَ جي تسبيح سوري، قومي جاڳرتا ۽ شعور ڦهلائڻ توڙي حب الوطنيءَ جي جذبي کي هڪ تحريڪ ۽ سوچ جو روپ ڏيڻ ۾ غير معمولي ڪردار ادا ڪيو.

”ويجن سور سنڌا ڪيو“ ۾ سنڌ جي شاگرد سياست توڙي قومپرست سياست جي تاريخ جو ترورابه آهن ته 70 جي ڏهاڪي ۾ سنڌ جي تعليمي ادارن اندر سائين جي ايمر سيد جي فڪر، فلسفي ۽ سنڌ جي قومي حقن واري جدوجهد جي جواني واري دور جون يادون ۽ تاريخ به آهي، جڏهن سنڌ اندر قومي سوچ هڪ سگهاري قوت طور اڀري سامهون آئي هئي ۽ ون يونٽ خلاف هلايل ڪامياب جدوجهد سنڌ جي ماڻهن جي ذهنن ۾ پنهنجي وطن، ٻولي، درياھ، نوڪرين ۽ حق حڪمرانيءَ جي احساس کي سگهارو ڪيو هو، تڏهن سنڌ اندر جساف نه رڳو يونين جون چونڊون ڪٽيندي هئي پر تعليمي ادارن جي مالڪي ۽ شاگردن جي حقن ۽ سندن تعليمي گهرجن جو پورا به ڪندي هئي، اهي سڀ تاريخي حوالا هن ڪتاب ۾ اختصار سان موجود آهن.

هي ڪتاب سنڌيڪا اڪيڊمي پاران 2020ع ۾ ڇپايو ويو آهي. اسان ٿورائتا آهيون شوڪت ميمڻ جا جنهن ڪتاب جي ڪمپوز ڪاپي موڪلي ۽ مهربانيون محمد خان ابڙي جون جنهن ڪتاب سنڌ سلامت ۾ اپلوڊ ڪرڻ جي اجازت ڏني.



محمد سليمان وساڻ

مينيجنگ ايڊيٽر (اعزازي)

سنڌ سلامت ڊاٽ ڪام

[sulemanwassan@gmail.com](mailto:sulemanwassan@gmail.com)

[www.sindhsalamat.com](http://www.sindhsalamat.com)

[books.sindhsalamat.com](http://books.sindhsalamat.com)

## فهرست

12.....	ماضيءَ جو مطالعو
17.....	پيار جا پيراگراف
26.....	هر شخص ڪهاڻي آ
30.....	خواب هُجن آزاد ته ٻيو ڇا گهرجي؟
37.....	هلندا هلئون-وڌندا رهون
47.....	پنهنجي پاران

## باب پهريون: ولادت کان جوانيءَ تائين

50.....	سرجيس تان سور!
51.....	ٻلهڻ کان سيوهڻ ڏانهن لڏپلاڻ
51.....	واڻڪين جڳهين سان ويڌن
52.....	وري لڏ پلاڻ
52.....	سائين جئندل شاهه
52.....	بابا جي گرفتاريءَ جي رٿابندي
53.....	سازش ۾ اسان سان قاضي محمد مراد جو ساٿ
54.....	پوليس سڄي ڪئي
54.....	چاچو بصر لوڙهائي
54.....	پاڻيءَ جو مسئلو
55.....	پرائمريءَ جا ڪجهه دوست
55.....	هن عشق جي انداز کي
57.....	الوداع
57.....	اناج جو واپار، هندو ۽ پنجهڻ واري جنگ
58.....	عشق جا پنڌ ۽ بابا جون ارڏايون
59.....	سيوهڻ ڏانهن واپسي ۽ هندن تي ڪيس
60.....	پلانڊ لاءِ منصوبابندي
61.....	پڙهائي، پورهيو ۽ ڪشالا
62.....	ڪالا نانگ سان مهاڏو ۽ اسان جي حڪمت عملي
63.....	الهه جڙيو سمون (ملهه)
64.....	سيوهڻ جي مارڪيٽ ۽ گاڙهي بازار
65.....	ادا غلام قادر پهلووان
66.....	ننڍپڻ جا دوست
66.....	عبدالله شاهه ۽ آکاڙي ۾ پهلوواني گُر
68.....	جيپ جو ڪرتب
68.....	سيني بازيءَ جو ڪرتب
70.....	برف برداريءَ جا گُر
70.....	ذڪر ڪجهه ٻين دوستن جو
71.....	انتقام جي باهه

- 73 سيد غلام حسين شاهه بخاري ۽ سماجي ڪمن ۾ رجحان ....
- 73 غلام حسين بخاري ڪير هئو؟ .....
- 74 الشهباز ويلفيئر ايسوسيئيشن .....
- 74 قلندري ڌمال .....
- 75 اڪرم پنجابيءَ جي خودڪشي .....
- 75 بشير احمد اونو، سندس سنگت ۽ هٿڙي! .....
- 76 بسڪوٽن سڀلاءِ ڪرڻ جي ڪرت .....
- 77 حيدرآباد جي مل ۾ مزدوريءَ جو آغاز .....
- 78 مل جو جنرل مئنيجر معشوق علي پٽو .....

### باب ٻيون: محنت ڪر تون محنت ٻار

- 80 تعليم جو شوق جاڳڻ .....
- 81 منهنجو پهريون عشق .....
- 82 انگريزي تعليم ڏانهن پهريون قدم .....
- 83 تعليم بالغان اسڪول ۾ داخلا .....
- 85 وڏي پاءُ جا روياءِ ۽ ڏوراپا .....
- 86 خادم سومري جو ساٿ .....

### باب ٽيون: سيوهڻ واسي

- 88 منهنجو ڪٽنب .....
- 88 وري سيوهڻ ڏانهن سانباها .....
- 89 صادق علي شاهه ولد وريل شاهه سبز واريءَ سان مهاڏو .....
- 89 غلام حسين شاهه آراضيءَ واري سان جهيڙو .....
- 90 اهو واعدو ئي ڪهڙو جو وفا ٿئي؟ .....
- 91 اسان جو پاڙيسري نبي بخش سونارو .....
- 93 اولاد جي نفسيات .....
- 94 سائين جي ايم سيد کي دانهن .....
- 95 قمرالدين ڪوريڄو: M.B.B.F .....
- 96 عنايت الله سومرو: حلوائِي .....
- 97 هڪ نئين مصيبت .....
- 99 عورت جو انتقامي مزاج .....
- 100 قومن جي تباهيءَ جا ڪارڻ: هڪ واقعو! .....
- 102 عبدالحميد شيخ .....

### باب چوٿون: سيوهڻ

- 105 سيوهڻ جو تاريخي پسمنظر .....
- 105 سيوهڻ ۾ محرم جون تقريبات .....
- 107 ماتمي جلوسن جو پاڻ ۾ مقابلو .....
- 108 محرم جي ڏهين/ عاشورو .....
- 109 عاشوري جا تبرڪات .....



- 110 ..... محرم جي موقعي تي اٿن جو استعمال  
 112 ..... گجگاه ڇا آهي؟  
 113 ..... ”ڪافي“ ڇا آهي؟  
 113 ..... سيوهڻ ۾ جن سان ملير يا کين ڏنم  
 114 ..... خادم سومرو: ڪوفي-لاصوفي!  
 114 ..... دادوءَ ۾ جادو  
 115 ..... حبيب الله ڪابورو سان ملاقات  
 116 ..... نثار احمد سومرو  
 116 ..... سرڪش چال ۽ قومپرست ساٿي  
 117 ..... سيوهڻ ۾ تنظيم سازي  
 118 ..... ستيءَ کان تعلقي صدارت تائين  
 120 ..... انور ڀٽو  
 120 ..... اميد جي ڏيائي  
 120 ..... جنرل ضياءَ جو عتاب  
 122 ..... هڪ ايماندار آفيسر  
 123 ..... وري ٻيو مسئلو!  
 123 ..... ڪامورو: ”ڏاهدي“ صاحب  
 124 ..... پنهنجي ڪاليج جي مالڪي  
 125 ..... عبدالهادي قريشي  
 127 ..... عبدالخالق ميمڻ  
 127 ..... قربان ڪلهوڙو  
 129 ..... امتحان طلب مرحلو  
 130 ..... زوروري  
 130 ..... اليڪشن ۾ اميدوار  
 131 ..... جيئي سنڌ اسٽوڊنٽ جي طرفان پينل  
 131 ..... شاهه جو آبي مان نڪرڻ  
 132 ..... شاهه جي داداگيري  
 133 ..... اسان جي حڪمت عملي  
 133 ..... شيخ اياز سان منهن ماري  
 134 ..... شاهه جي پڙ ۾ ماتم!  
 134 ..... محمد حسن صديقي ولد محمد مراد صديقي صاحب  
 134 ..... خير محمد ٻرڙو صاحب جون تاريخ سان ويساهه گهاتيون  
 135 ..... ويساهه گهاتي ٿيندي ته رڙ ته ڪبي نه!

### باب پنجون: جي اير سيد: هڪ اڏول پهڙ!

- 137 ..... پهرين ملاقات  
 139 ..... ٻي ملاقات  
 140 ..... سائين جي اير سيد ڏانهن شهيد ذوالفقار علي ڀٽو جا لکيل خط  
 140 ..... جي اير سيد جا مون ڏانهن لکيل خط  
 141 ..... جي اير سيد جي مهمان نوازي

- 142 ..... ورڪرن جي تربيت جو انداز
- 142 ..... ڄام ساقي ۽ سائين
- 143 ..... گذر سفر ۽ زمين
- 143 ..... حملي آور سان سائين جي ورتاءُ جو هڪ دلچسپ واقعو ...
- 146 ..... اخبارن جي واڙڙي پروپيگنڊا
- 147 ..... سائين تي حملي بابت مبالغه آرائي
- 147 ..... ڪرو مؤقف
- 148 ..... سيد امير حيدر شاهه جو مؤقف
- 149 ..... خادم سومري تي دانهن!
- 149 D.S.P سيوهڻ: نثار بلوچ پاران سائين جي احترام جو هڪ انمول مثال
- 150 ..... 1990ع جي اليڪشن ۽ قمر ڀٽي
- 151 ..... پورهيت سنگت جي چونڊن جو احوال
- 153 ..... مرڪزي چونڊن جو احوال
- 156 ..... دوستن پاران داد تحسين

### باب ڇهون: قومي تنظيمي سرگرميون

- 158 ..... قربان ڪلهوڙو
- 159 ..... امان الله سرهيو
- 159 ..... خدمتون
- 160 ..... سيوهڻ ۾ ڪامريڊ حيدر بخش جتوئي جي ورسِي
- 161 ..... پاءُ جو سات
- 162 ..... ڪامورو: محمد هاشم ميمڻ
- 163 ..... خط:
- 164 ..... آه! قومي تحريڪ
- 165 ..... نثار بلوچ: ڏي ايس پي!

### باب ستون: صحافتي دور ۽ سيوهڻ ڪجهه ساڻي ڪجهه واقعا

- 167 ..... پوليس آفيسر جو قومي جذبو
- 168 ..... چوريءَ جو واقعو
- 169 ..... بشير اونو
- 171 ..... قلندر جي گادي نشين جو واقعو!
- 171 ..... ولي محمد عرف پيو شاهه
- 172 ..... پيو شاهه جي وضاحت
- 173 ..... منهنجو صحافت ڏانهن رجحان
- 174 ..... ڀٽي جي ديدار جو شوق
- 174 اسسٽنٽ سب مارشل - لائبريريئر سيوهڻ ليفٽيننٽ ڪرنل اعظم سان ملاقات
- 178 ..... سائين کي گرفتاريءَ کان بچائڻ
- 179 ..... توقير شاهه جو پلانڊ!
- 181 ..... وَتَعَزُّ مَنْ تَشَاءُ...
- 184 ..... شيرين سومرو ڪيس

186	قيدي سائين جو اٺو
186	غلام حسين ابڙو-منهنجو ڀاءُ!
189	آهه عورت- واهه عورت!
190	ڪاروبار
190	منچر ڍنڍ
191	ملاحن جي نفسيات
192	آڙهتي ڇا آهي؟

### باب اٺون: زندگيءَ ۾ ايئن به ٿيندو آ...

194	منهنجي زندگيءَ جو پهريون حادثو
200	درويش ڀاءُ ڌڻي بخش جو اسپتال ۾ اچڻ
204	آيل، ڪريان ڪيئن؟!
206	ڌڻي بخش نه مڙي نه مڙيو
208	ادا ڌڻي بخش جي وفات

### باب نائون: قومي تحريڪ ۾ نئين جذبي سان

209	سينيئر مرڪزي نائب صدر جي چونڊ ۾ ڪاميابي
210	چونڊن ۾ گروپنگ
211	عبدالحميد بليدي ۽ بدلجندڙ وقت
213	عبدالحميد بليديءَ جو سياسي ڪيريئر
214	ڪليل حمايت

### باب ڏهون: نوڪريءَ جو دورانيو

216	جيئن لئه جيڏيون
216	اي جي اين قاضي
219	ايم ڪيو ايم خلاف حڪمت عملي ۽ منصوبو
220	ٿريڊ يونين ڇا آهي؟
220	COLLECTIVE BARGAINING AGENT (CBA) ڇا آهي؟
222	ٿريڊ يونين جو جائزو

### باب يارهون: پيپلز پارٽيءَ سان ويجهڙائيءَ جا اسباب

228	ڪراچيءَ ۾ سنڌي ڳوٺ قائم ڪرڻ
229	ايم ڪيو ايم مان نجات حاصل ڪرڻ جي حڪمت عملي
230	رجسٽريشن جو واقعو
234	گورنر اسٽيٽ بئنڪ کي ٽڌو!

## ماضيءَ جو مطالعو

اها حقيقت سچ جيان روشن آهي ته دنيا جي سڀني ٻولين ۾ آتم ڪٿا جي اهميت ادب جي سڀني صنفن کان اتم آهي. اهوئي سبب آهي جو انهن ڪتابن جو مطالعو توڙي وڪرو سڀني ادبي صنفن کان وڌيڪ ٿئي ٿو. علم، ادب ۽ ٻوليءَ سان واڳيل گهڻا ماڻهو انهن ڪتابن جو مطالعو ڏاڍي دلچسپي، تجسس ۽ شوق سان ڪندا آهن، ڇاڪاڻ جو آتم ڪٿا ڪنهن به شخص جي پنهنجي ذات جو مطالعو آهي. جيڪو هو دل جي ڪشادگيءَ ۽ روح جي تازگيءَ سان ڪري ٿو ۽ ان ۾ هو پنهنجي تجزيي، مطالعي توڙي تجرب جي جا تڪيا کولي حياتيءَ جي حسناڪيءَ ۽ ڏکڻ جي ڪرختگيءَ کي بيان ڪري ٿو. ائين هو پنهنجي زندگيءَ کي لفظن جو لباس پارائي، هڪ ڪتاب جي صورت ڏيئي اسان کي پڙهڻ، سمجهڻ ۽ سکڻ جا ڍنگ سيکاري ٿو. انهيءَ ڪري آتم ڪٿا جي هڪ منفرد وصف ول ڊيورانت بيان ڪئي آهي ته: ”بغير ڪنهن شڪ جي آتم ڪهاڻي دراصل شوق عرياني جي هڪ شڪل آهي.“ انهن اڳرن اکرن کي نرميءَ سان ۽ شائستگيءَ واري انداز ۾ ايئن به چئي سگهجي ٿو ته زماني جي تجربن، حادثن سبب سڪيل سبقن ۽ نتيجن کي سخاوت سان موتائي ڏيڻ به آتم ڪٿا جي وصف ٿي سگهي ٿي. توڙي جو هر ماڻهو خود ڪهاڻي آهي ۽ ان وٽ به چوڻ ۽ لکڻ لاءِ ڪيئي ڪهاڻيون، قصا ۽ افسانا آهن ۽ هو به هڪڙو ڪتاب لکي سگهي ٿو جنهن کي آتم ڪهاڻي چئون ٿا، پر اهو وري ڪنهن جي پاڳ ايندو آهي ته ڪو مستقل مزاجيءَ سان ويهي فرشتن وانگر پنهنجو اعمال نامو تحرير ڪري سوا صديءَ جي طويل عرصي دوران سنڌي ٻوليءَ ۾ لکيل آتم ڪهاڻيون اسان جي چيل ڳالهه کي دليل سان ثابت ڪرڻ لاءِ ڪافي آهي ته ڪروڙن جي آدم ۾ وڏو ڇيهه ته ٻه سئو آتم ڪهاڻيون پلٽ پيون آهن.

ڳالهه جي تمهيد انهيءَ کي ٻڌي اتم جو منهنجي هٿن ۾ سنڌ جي سينيئر قومي ڪارڪن ۽ محترم دوست محمد خان ابڙي جي آتم ڪهاڻي ”ويجن سور سنڌا ڪيو“ جو مسودو آهي.

محمد خان ابڙي جو تعارف ڪرائڻ سچ کي آئينو ڏيکارڻ برابر آهي، هن جو شمار ستر جي ڏهاڪي واري ان قوم پرست شاگرد قيادت ۾ ٿئي ٿو جن جهر جهنگ وڃي، سنڌ جي آجپي، خوشيءَ ۽ خوشحاليءَ جي تسبيح سوري، قومي جاڳرتا ۽ شعور ڦهلائڻ توڙي حب الوطنيءَ جي جذبي کي هڪ تحريڪ ۽ سوچ جو روپ ڏيڻ ۾ غير معمولي ڪردار ادا ڪيو آهي، اڄ جيڪا سنڌ جي شهرن، وسيلن ۽ قومي حقن جي حاصلات لاءِ سڀني جي دلين ۾ درد جاڳي پيو اها جاڳ، اوجاڳا ڪري هن جي پيڙهيءَ اسان تائين پهچائي آهي. جو سنڌ سان محبت هڪ مقدس عقيدو ۽ ايمان بڻجي پيو آهي.

سندس آتم ڪهاڻيءَ جي ڪتاب کي مان انهيءَ ڪري دلچسپيءَ، تجسس ۽ بي صبريءَ سان پڙهي پورو ڪيو جو انهيءَ ڪٿا ۾ سچائيءَ جي سونهن به هئي ته واقعن، حادثن، جدوجهد ۽ قربانيءَ جا بي مثال قصا به هئا ۽ انهيءَ سان گڏ جرئت ۽ بهادريءَ جون ڪيئي ڪهاڻيون به هيون. اها ئي ڪتاب جي خوبي

۽ حسن آهي ته ان ۾ ايتري رواني، تجسس ۽ سچائي هجي جو جڏهن ڪو پڙهندڙ ان کي پڙهڻ ويهي ته ان کي اڌ ۾ ڇڏي نه سگهي ۽ ڪتاب هڪ داستان گو وانگر ان کي لفظن، واقعن ۽ ڪهاڻين جي ڏوريءَ سان اهڙي ريت قابو ڪري رکي جو هو ان کي توڙ تائين رسائڻ کان سواءِ ڪتاب مان هٿ ڪڍي نه سگهي. اها خوبي ۽ خوبصورتي ”ويجن سور سنڌا ڪيو“ ۾ اُتم درجي جي موجود آهي. ذهن ۾ رهڻ ڪپي ته اها خوبي هر اتم ڪٿا لکڻ واري جي حصي ۾ ڪونه ايندي آهي، چوڻ ڪيتريون ئي اتم ڪٿائون ”آه ۽ واه“ واري شخصي روڳ کان اڳتي نڪري ٿي نه سگهنديون آهن ۽ اهي سچائيءَ جي سدا حيات زيورن کان آجپون ۽ زندگيءَ جي تڙپ ۽ تجسس کان ڪوهين ڏور ۽ پنهنجي تاجپيٽي ۾ ڪچيون ۽ تڙتڪڙ ۾ تحرير ٿيل هونديون آهن. انهي ڪري انهن ”ڪاڳرن“ جي ڏير منجهه ڪو ڌڪ، ڪو ڏوراپو ڪو الوڻو ڳوڙهو، ڪنهن ٻار جهڙي مرڪ، جوانيءَ جي تهڪ ۽ ساهه جو سڳو سوري سلڻ جهڙي ڪا خوشي نه هوندي آهي ۽ اُهي ڪنهن خوشي، اميد ۽ جذبي کان ڏور ۽ ترتيب توڙي تنظيم کان بنهه اوڀريون هونديون آهن. انهيءَ ڪري مڃتا جو معراج ۽ قبوليت جو قرب حاصل ڪري نه سگهنديون آهن.

”ويجن سور سنڌا ڪيو“ جهڙي بي مثال ۽ ڪارائتي اتم ڪٿا سرجڻ لاءِ سچائي ۽ جرئت سان گڏوگڏ ٻين گهڻن ڳالهين جي ضرورت هوندي آهي، اسان وڌيڪ تفصيل ۾ وڃڻ کان ڪنارو ڪندي اتم ڪٿا جي ٻن اهم ۽ لازمي نقطن جي وضاحت ڪنداسين ۽ ان ڪسوٽيءَ تي هن اتم ڪٿا جي ڪٽ ڪنداسين.

پهرين ڳالهه ته اتم ڪٿا جي بنيادي وصف چئن نقطن تي ٻڌل آهي. (1) لکڻ واري جي يادگيري (2) ان جو اسلوب (3) ان جو دور (4) سندس دوست، مائٽ ۽ احباب. انهن چئن نقطن تي هن جي وصف جي پڄاڻي نه ٿي ٿئي. انهيءَ سان گڏ ڪجهه ٻيا به ڪٿا شرط ۽ واعدا آهن جنهن جو اختصار هن طرح ٿي بيان ڪري سگهجي ٿو ته: ”جيئن هڪ فن آهي ۽ اتم ڪٿا فن لطيف، انهيءَ کي لفظن جو ويس پارائي نروار ڪرڻ لاءِ سچائي، تمام گهڻي رياض ۽ ڪري هئڻ جي گهرج هوندي آهي. ان جو گس پل صراط وانگر وار کان سنهو ۽ تلوار کان تيز هوندو آهي.“ اها جدا ڳالهه آهي ته انهيءَ وصف کي سامهون رکندي هڪ وڏي اديب انساني ڪمزورين ۽ ڪچائن کي درگذر ڪندي، انهي وصف کي ٿورو نرم لفظن ۾ بيان ڪيو آهي ته ”اتم ڪهاڻي“ ۾ سچائيءَ جي گهٽتائي هجي ته ان کي معاف ڪري ڇڏڻ گهرجي، اهو به سوچيو ته انسان حيوانِ ملبوس آهي، ڏٺو وڃي ته ان جو پهريون ڪوڙ ته سندس لباس آهي.“ چوڻ جو مطلب اهو آهي ته محمد خان جي سرجيل اتم ڪٿا انهن پنهنجي وصفن تي منڊيءَ جي ٽڪ جيان پوري لٿل آهي. هن پنهنجي اتم ڪٿا ۾ پوري جرئت ۽ بهادريءَ سان پنهنجي زندگي، غربت، بالڪپڻو خاندان ۽ انهن جو گذر سفر، خويون ۽ خاميون، پنهنجو ماحول، واعدي وفائون ۽ دڄائون، سيوهڻ جي سياسي، سماجي ۽ مذهبي حياتيءَ کي دياتنداري سان بيان ڪيون آهن. ان ۾ هن ڪٿي به مصلحت، خاموشي ۽ اڌ سچ کان ڪم نه ورتو آهي. هن جي اتم ڪٿا ۾ سندس پنهنجي ذات، ماحول، دوست، مائٽ ۽ احباب پوريءَ طرح موجود آهن ۽ زندگيءَ وانگر پنهنجن سڀني خويين، خامين ۽ محبتن سميت ساهه ڪڍندي محسوس ٿين ٿا. اهائي هڪ بهترين اتم ڪٿا جي عملي وصف ۽ ان جو حسن آهي.

قومي تحريڪ کي پنهنجو پهريون عشق سڏيندڙ محمد خان ابڙو پنهنجي ٻاروتڻ واري خواب جي پٽائي جي هڪ امر ڪردار سسئي جيان، نونن ۾ رڙهندي سيني ۾ سرندي ۽ گوڏن ۾ گسڪندي ساڀيان ماڻي. سنڌ يونيورسٽي ۾ داخلا وٺي ٿو ۽ اتي ۾ پور سياسي ۽ سماجي زندگي گذاري ٿو. پنهنجي ڪردار گفتار ۽ جدوجهد سان هڪ باوقار وقت گهاري ٿو ۽ چئن ڏهاڪن کانپوءِ پنهنجي آتم ڪهاڻي لکندي هو ٻيهر جن ساڳي حياتي چوڙي ٿو يادن کي لفظن جو لباس پارائيندي پڪ سان پنهنجي ماضيءَ کي ساريندي سندس چين تي فخر ۽ خوشيءَ جا جذبا ئي ٿي سگهن ٿا.

روانيءَ واري سادي ۾ پُراثر ۽ دلپذير نثر ۾ سرجيل هن ڪٿا ۾ ڪٿي به ”پدم سلطان بود“ جو پاڇو به پيل ناهي بلڪ هو پاڻ حافظ شيرازيءَ وانگي ”مقبول دار“ ٿي، 60 ۽ 70 ڏهاڪي واري سنڌ جي مجموعي غربت جي پس منظر ۾ پنهنجي خاندان ۽ ان جي غربت جو احوال اوري ٿو. هو اسان کي ٻڌائي ٿو ته هن 1956ع ۾ ڳوٺ ٻلهڻ جي هڪ غريب گهراڻي ۾ اک کولي، جتي اڃان تائين ٻار جي ڄمڻ جي تاريخ به لکي نه ويندي هئي. بلڪل اهڙي ريت جيئن گارشيا مارڪيز جي هڪ ڪردار وانگي جنهن کي پيءُ برف ڏيکارڻ لاءِ پاڻ سان گڏ وٺي ويو هو. اهو ماڪونڊو ڳوٺ جتي اڃان ڪيترين ئي شين جا نالا نه رکيا ويا هئا ۽ انهن ڏانهن اشارو ڪرڻ ضروري هوندو هو. دنيا ازل کان ائين ئي آهي ڪٿي ڄمڻ جي تاريخ نه لکي ويندي آهي ۽ ڪٿي اڃان شين جا نالا به تخيل ۾ اچي نه سگهندا آهن، پر برف کي پهريون ڀيرو ڏسڻ ۽ ڇهڻ ڪو مارڪيز جي ڪردار کان پڇي ۽ برف سان ويڙهه ڪرڻ ۽ دل وندرائڻ ڪو محمد خان کان ٻڌي ان مان اندازو ٿئي ٿو ته دنيا ڪيتري مختصر آهي، بهرحال محمود درويش سان ته اختلاف ئي ڪري سگهجي ٿو ته اها رقاصه جي چيلهه جيان مختصر ناهي.

سندس والد صاحب غريب پر خوددار عاشق مزاج، محبتي ۽ خوبصورت انسان هو. پنهنجي مرضيءَ ۽ پنهنجن شرطن تي حياتي گهاريندڙ ان شخص شعوري طور وڏيرن، پيرن ۽ گادي ڏئين کان دوري اختيار ڪئي هئي، جنهن جي کيس تمام ڳري قيمت ادا ڪرڻي پئي هئي. هن دور انديشيءَ وارو ارادو ڪندي پنهنجو ڳوٺ ٻلهڻ ڇڏڻ جو فيصلو ڪيو ۽ اچي سيوهڻ شهر ۾ آباد ٿيو. ته جيئن هو ۽ ان جو خاندان هڪ سُڪي ۽ سولي حياتي گهاري سگهي. ڳوٺ کان لڏي شهر ويهڻ ئي شايد هن جو غير معمولي فيصلو هو جنهن محمد خان کي دنيا کان روشناس ڪرايو. شهري زندگيءَ جي ڏکيائين ۽ نعمتن کان آگاهه ڪيو ۽ سندس شخصيت کي نيون دنيائون دريافت ڪرڻ، پنهنجي هستيءَ کي اجاڙڻ ۽ فتح ڏانهن راغب ڪرڻ ۾ اهم ڪردار ادا ڪيو. ايئن هو اسان کي پوري سچائيءَ ۽ دلجمعي سان پنهنجي جدوجهد، خانداني ماحول ۽ دوستن جي دنيا کان آگاهه ڪري ٿو. جيڪو سڀ ڪجهه دلچسپ به آهي ته سبق آموز پڻ. اسين سربستو ۽ سڄو احوال پڙهڻ لاءِ پڙهندڙ کي آزاد ڪندي وڃو واڙي ٿا ڪريون ته محمد خان ابڙو جي زندگيءَ جي (Turning Point) اها هئي. جڏهن هن اتفاقي طور دوستن سان گڏجي سنڌ يونيورسٽيءَ ۾ سائين جي ايم سيد جي سالگرهه ڏني. اهو 1972ع جو زمانو هو. جتان هو ذهن ۾ سوين سوال ۽ خواب ڪٽي بس ۾ حيدرآباد روانو ٿيو هو. اها گهڙي ذهني ۽ روحاني طور تي هن لاءِ هلچل، تبديلي ۽ آند مانڌ جي هئي. ذهن ۾ رکڻ کپي ته تبديل اهو ٿيندو آهي، جيڪو سوچي ٿو يا سوچيندڙ ذهن جو مالڪ هوندو آهي. جنهن جي اندر ۾ ڪجهه ڪرڻ يا ڪري ڏيکارڻ جو جذبو ۽ امنگ هوندي آهي ۽ هو حياتيءَ جي قافلي ۾ نوان سبق سکڻ ۽ پاڻ کي تبديل



ڪرڻ ۽ پنهنجي وجود جي ثابتي لاءِ جهد ڪندو آهي ۽ سڀ کان وڏي ڳالهه ته حياتيءَ کي سڃايو ۽ سهڻو بڻائڻ ۽ ان کي نئين انداز سان جيئڻ جو هنن ۾ جنون هوندو آهي ۽ محمد خان به ان جلبي کان پوءِ پاڻ کي تبديل ڪري هڪ نئين انسان جي روپ ۾ اسان جي سامهون اچي ٿو جيڪو تعليم بالغان ۾ پڙهي ٿو سنڌ يونيورسٽيءَ ۾ داخلا وٺي ٿو ۽ جساف جو سنڌ سطح جو اڳواڻ ٿي اڀري ٿو. اهڙي ريت ”پير مغان“ جي نظر سان ان جو زندگيءَ ڏانهن زاويو ۽ نظريو ئي تبديل ٿي وڃي ٿو. گهڻن ئي باعمل ۽ باضمير انسانن جي زندگيءَ ۾ اهڙا موڙ آيا آهن جنهن ۾ گانڌي، نهرو ۽ شايد ڀٽو به اچي وڃي ٿو.

هڪ سني ۽ ڪامياب آدم ڪهاڻيءَ جي اها به وصف آهي ته اها ليکڪ جي حياتيءَ جو ئي طواف ڪندي آهي، جنهن ۾ ان جي شخصيت، ذاتي زندگي، مائٽ، يار ۽ واقفڪار سڀ هڪ دائري ۾ اچي بيهندا آهن ۽ ليکڪ پنهنجي ياد جي ڏيکاريءَ سان سندن چهره روشن ڪري کين ماضيءَ مان کڻي حال ۾ حالي احوالي ٿيندو آهي ۽ سندن وجود بابت لفظن جا چٽ چٽيندو آهي. هن ڪتاب ۾ به محمد خان ڪاميابيءَ سان سارو ٻين جو سڳو سوريندي سيوهڻ شهر، جيڪو هن پنهنجي ٻاروٽ يا سانڀر ۾ ڏٺو ان جون گهڻيون، اسڪول، آکاڙا، پيرن ۽ گادي نشينن جون رنجشيون ۽ وڏايون، محلا، هوٽل، ڪاروبار ۽ ٽرانسپورٽ جو نظام توڙي سماجي حياتيءَ جي هلي چليءَ جو پورو عڪس آتم ڪٿا جو حصو بڻايو آهي. جيڪو هن شهر جي ويجهڙ واري تاريخ ۽ سماجي توڙي سياسي بيهڪ جو نقشو نروار ڪري ٿو شهرن جا نصيب به انسانن جي پاڳن وانگر پيا گهٽبا ۽ وڏبا آهن، سيوهڻ جو مثال انهيءَ ڳالهه جي ثبوت طور ڪافي آهي.

”ويجن سور سنڌا ڪيو“ ۾ سنڌ جي شاگرد سياست توڙي قومپرست سياست جي تاريخ جو تروراب آهي ته 70 جي ڏهاڪي ۾ سنڌ جي تعليمي ادارن اندر سائين جي ايم سيد جي فڪر، فلسفي ۽ سنڌ جي قومي حقن واري جدوجهد جي جواني واري دور جون يادون ۽ تاريخ به آهي، جڏهن سنڌ اندر قومي سوچ هڪ سگهاري قوت طور اڀري سامهون آئي هئي ۽ ون يونٽ خلاف هلايل ڪامياب جدوجهد سنڌ جي ماڻهن جي ذهنن ۾ پنهنجي وطن، ٻولي، درياھ، نوڪرين ۽ حق حڪمرانيءَ جي احساس کي سگهارو ڪيو هو. تڏهن سنڌ اندر جساف نه رڳو يونين جون چونڊون ڪٽيندي هئي پر تعليمي ادارن جي مالڪي ۽ شاگردن جي حقن ۽ سندن تعليمي گهرجن جو پورا به ڪندي هئي، اهي سڀ تاريخي حوالا هن ڪٿا ۾ اختصار سان موجود آهن. تڏهن سنڌ جا تعليمي ادارا پليجي صاحب جي گيت ”جهان کي ڏيو مبارڪون اسان پيا ڪاهيندا اچون“ جو حقيقي منظر پيش ڪندا هئا، سنڌي شاگرد ئي هئا جيڪي پوري قوم جي جذبن، خوابن ۽ انهن جي تعبير لاءِ جيلن، جلوسن ۽ بڪ هڙتالن جي رهنمائي ڪندا هئا، تڏهن اڃا سنڌ اڄ جيان سڪي ۽ سولي نه ٿي هئي، ڏکڻ ۽ ڏوجهرن جو عروج هو ۽ وڏي ڳالهه ته اڄوڪو باشعور وچولو طبقو اڃان ٻنڌڻن ۾ هو ۽ اهو جاڳرتا، شعور ۽ جدوجهد جو ٻج جيڪو سيد جي قلم، فهم ۽ ڪردار چٽيو هو 70 واري ڏهاڪي ۾ محمد خان ابڙو واري پيڙهيءَ ئي ان کي عملي طور سموري سنڌ ۾ اڀارڻ جي ست ”ڏيئا ڏيئا لاٽ اسان، چوڌاري چمڪاٽ اسان“ بڻجي سنڌ جي ذهني، عملي ۽ شعوري پالنا ڪئي هئي جو اڄ ويڙها ٿي واسيل ٿا ڏسون ۽ ان پکيڙيل شعور جي سگه سان سنڌ اڄ پنهنجي جياپي جي جنگ ۾ سوڀاري ۽ سرخرو ٿيڻ واري پر اميد گهڙيءَ ۾ رهي آهي.

سنڌ ۾ شاگرد سياست جنهن جي هڪ دلچسپ ۽ ڪارائتي تاريخ آهي، جنهن ۾ ڀلي ڪجهه مايوسيون ۽ پريشانين به آهن پر ٿلهي ليکي اها اتساهه سگهه ۽ جاکوڙ جي علامت ٿي آهي، انهيءَ جي هڪ مڪمل ۽ سربستي تاريخ ضرور لکڻ گهرجي. سنڌ جي قومي شعور کي پروان چڙهائڻ ۾ سنڌ هاري ڪاميٽي، سنڌ متحده محاذ وانگر جساف به پنهنجي حصي پتيءَ جو ڪردار نهايت دليريءَ ۽ همت سان ادا ڪيو آهي. انهيءَ جدوجهد ۽ تنظيمي صورتحال جا ڪجهه پاسا اوهان کي هن آتم ڪٿا ۾ پڙهڻ لاءِ ضرور ملندا ته ڪيئن ان دور جي شاگرد سياست اتساهه جو ڪارڻ بڻجي سنڌ اندر نوان انسان تخليق ڪندي هئي، انهن ۾ جياپي جي جدوجهد سان گڏ علم، عمل ۽ شعور جا چومڪي ڏيئا روشن ڪندي هئي، انهيءَ شاگرد سياست مان ئي اڀريل هڪ ڪردار محمد خان جو به آهي، جنهن جي آتم ڪٿا ۾ اسان جي اتساهه توڙي ماضيءَ جو چيد ڪرڻ جا گهڻا ئي اهڃاڻ موجود آهن.

ڀٽائيءَ جي سون ورنِي ست ”ڪڻ اڪيون، ڪل يار ته ويجن سور سنڌا ڪيو“ مان ڪتاب جي خوبصورت نالي جي چونڊ ڪندڙ هي آتم ڪٿا به هڪ باعمل ۽ نئين انسان جي آتم ڪٿا آهي، جنهن ۾ جدوجهد، جرئت ۽ بهادريءَ جا ڪوڙ سارا داستان موجود آهن پر ان ۾ ذرو برابر به مايوسي، ڏک توڙي ڏوراپي جو پاڇو پيل نه آهي. توڙي جو زندگيءَ هن کي خوشيون ۽ خوشحاليون آڇيندي زماني جي حساب کان سٺو پيرا وڌيڪ قيمت وصول ڪئي آهي پر پوءِ به هو گورڪيءَ وانگر ائين نه ٿو چوي ته ”آئون زندگيءَ جو پٽ ته هوس پر ويڳو“ ۽ نه وري ايدورڊ سعيد وانگر ڏڪار وٽي دهرائي ٿو ته: ”مان غلط وقت ۽ غلط هنڌ تي پيدا ٿيو آهيان.“ شايد ان جو اهو سبب آهي ته هن هڪ ڀرپور ڪامياب ۽ متحرڪ حياتي چوڙي ۽ ماڻي آهي، زمانو ڪاميابيءَ جي لائي ڪهڙي تشريح ۽ تاويل ڪري پر مان سدا ملوڪ آمريڪي ليکڪ ايمرسن جي هنن ستن سان سهمت آهيان: ”وڏا تهڪ ڏيڻ، ذهين انسانن منجهه پنهنجو مقام ٺاهڻ، ٻارن ۾ پنهنجي محبت پيدا ڪرڻ..... ڪوڙن دوستن جي بي وفائيءَ کان بچڻ، سونهن کي ساراهڻ ۽ ماڻهن ۾ موجود بهترين خوبي کي ڳولهي لهڻ، دنيا کي پهرين کان بهتر صورت ۾ ڇڏڻ، پوءِ اهو هڪ صحتمند ٻار جي شڪل ۾ هجي، باغ جون ٺٽون سهڻو پاسو هجي يا سماجي صورتحال ۾ ڪنهن مثبت تبديليءَ جي شڪل ۾ هجي ۽ اها ڄاڻ هجي ته اوهان جي هٿ سان ڪنهن هڪ انسان جي حياتيءَ ۾ آسانيون پيدا ٿيون آهن، اها ئي ته ڪاميابي آهي.“

اوهان شايد مون سان سهمت ٿيو ته ڪاميابيءَ جي انهيءَ سادي پر سهڻي وصف کان محمد خان سٺو پيرا وڌيڪ ڪاميابيءَ جا ڏاڪا پار ڪيا آهن. تڏهن ئي ته سنڌي ادب جي جهوليءَ ۾ هڪ شانائتي آتم ڪٿا ڏيڻ ۾ ڪامياب ويو آهي.

ڊاڪٽر حميد سبزوئي

ڪراچي

30 نومبر 2020ع



## پيار جا پيراگراف

ڪنهن به نهايت سوکي شخص تي شخصي طور لکڻ مها اوکو ٿي سگهي ٿو. ڪنهن به شخص تي شخصي طور لکڻ لاءِ ڪارڻ، اڪارڻ ٿي سگهن ٿا. جڏهن ته شخصي طور ڪنهن شخص تي ڪجهه به نه لکڻ لاءِ ڪو به خاص سبب ڄاڻائڻ ضروري نه آهي. شخصي طور ڪجهه به لکڻ لاءِ ڪنهن به شخص جي شڪل نه پر شخص جي اندر جي آئيني جي اجرائي، سچائي ۽ نيڪ نيتي ئي ڪارفرما هوندي آهي. ڪنهن به شخص جو لفظي پوئريٽ لکڻ لاءِ ڪي شخص ڄاڻ سڃاڻ هوندي، اُبتين، سبتين، تيڙين، تيڊين ۽ آڙين لکين وانگر نظر هيٺان گذري ويندا آهن، ته ڪي شخص پيار جي پهرين پيراگراف وانگي سون ورن لفظن سان واکاڻيل، وڻندڙ دلڪش، سولا ۽ سڌا ٿي هوندا آهن. اهڙا شخص ڪليل ڪتاب به هوندا آهن ۽ ڪٿائون به هوندا آهن.

برازيلي قصاگو پنهنجي نائڪ يا نائڪا متعلق جڏهن گفتگو ڪندا آهن ته انهن جا پاري ۽ باريڪ سڀئي پردا، اوچڻ لاهي، انهن جي اهڙين ڪُنڊن جي گهين کي اڪيليندا آهن، جو سڊول جسم جي اگهاڙپ باوجود، انهن نائڪ ۽ نائڪائن جون بدني بيهڪون پرديداريءَ کي لڄائي ڇڏينديون آهن. آرٽ جي عظيم انقلاب اندر فوقيت جسم کي گهٽ، پر بيهڪ کي وڌيڪ ڏني وئي آهي. ذات، صفات جي اڪثر پردن انسان ذات کي وڌيڪ دوکا ڏنا آهن. پردي پويان جيڪو ڪجهه ٿي رهيو آهي يا جيڪو ڪجهه ٿي چڪو آهي، ان کي انسان ذات پنهنجو حصو پتي نه پر پنهنجي ذلت ٿي تصور ڪري ٿي! پردو شخص جي ڏوهن کي تحفظ فراهم ڪري ٿو. ان ڪري ئي دنيا جو هر عظيم آرٽسٽ لباسن هوندي، بي پيرهن به رهندو آهي ته بي رحميءَ سان لقائن کي بي پيرهن ڪرڻ جي قدرت به رکندو آهي. ڪنهن به شخص بابت تفصيل لکڻ ويل ڪوبه پردو، پاند رکڻ حقيقت ۾ سچ جو مياڙي ۽ مجرم ٿيڻ جي برابر آهي!

مان محمد خان ابڙي کي سڃاڻان ٿو يا هو مون کي سڃاڻي ٿو ڳالهه هڪ ٻئي کي سڃاڻڻ کان وڌيڪ ان مستطيل زندگيءَ جي چيئن لکين جي آهي، جن مستطيل چيئن لکين جي اندر هڪ ساڌارڻ شخص پنهنجي زندگيءَ جو بنواس پوڳي پنهنجا پير پٿون ڪري ٿو گهڻو ڪجهه پائي، گهڻو ڪجهه ويڃائي ٿو. زندگيءَ جي ڏن ٻڌڻ ۽ ٻڌائڻ گهري ٿو. تن جي تانپوري کي زندگيءَ جي آواز سان جوڙڻ ۽ ملائڻ جي ڪوشش ڪري ٿو! مان اهڙن اُتاولن، من-موجي ۽ مست مگن ماڻهن کي گهٽ سڃاڻان. پر محمد خان ابڙي سان منهنجي پهرين ملاقات، اسان جي ساهراڻي گهر ۾ ٿي هئي، ان پهرين ملاقات کي ڪنهن به ريت ڪا چڱي ملاقات چئي نه ٿو سگهجي. مون ان ملاقات ۾ پاڻ کي ڀنگ تي ورايل ان شخص وانگر سمجهو هئو جيڪو اغوا ٿيڻ کان پوءِ بازياڻيءَ يا واپسيءَ وقت هيسيل هيسيل هوندو آهي. مون کي، اُن پل هو هڪ شخص طور ڪنهن به ڪُنڊ، پاسي، ڪنهن به طرف، تعارف، تور، ٽڪ، قد، بت ۽ ڳالهه بولھ حوالِي بنھ ٿي سمجھ ۾ نه ايندڙ هڪ عام شخص ٿي پاسيو هئو. ٿي سگهي ٿو ته ان پهرين تعارفي ملاقات ۾ هُن جو مون بابت به ساڳيو ئي خيال يا رايو هجي، جنهن

جي مون کي مڪمل معلومات اڄ ڏينهن تائين نه پهچي سگهي آهي، نه ئي هن ان پهرين ملاقات جو مون سان ڪڏهن ذڪر ڇيڙيو يا نبيرو آهي. اها ٻي ڳالهه آهي ته 2005ع ڌاري، هن مون سان ذاتي طور ڏيڻ، ويڻ، لڳ لاڳاپي يا ڪنهن به واقفيت نه هئڻ جي باوجود، منهنجي ساهرن وٽ، منهنجي شاديءَ بابت، منهنجي شخصي ضمانت پنهنجي سر ڪٽي، مون کي پنهنجي ٽن پُٽن جي پيءُ هجڻ جو شرف عطا ڪندي منهنجي پيڙهيءَ کي منهنجي پيءُ، ڏاڏي ۽ پڙ ڏاڏي سان ڳنڍيندي منهنجي ذات جي بقايا پاڇيءَ کي بچائي ورتو. هن جي اهڙي احسان کي منهنجي ايندڙ پيڙهيءَ جو ڪوبه فرد ڀلائي نه ٿو سگهي!

2007ع جي ڪاريءَ هوا، جتي ڊسمبر جي ڳاڙهي گلاب کي هر پڌر پت تي چاڻي، پن پن کي وڪيرڻ شروع ڪيو ۽ هن سلطنت جا سڀئي ستون اچي زمين دوز ٿيا ۽ وطن جي شهڪار بي مثال بينظير ڀٽو صاحب کي شهيد ڪيو ويو ته منهنجي سفر جو نصيب به شهيدن جي قافلي سان گڏ لکيو ويو. هجرتن جي ان ناموافق موسم مون کي پهرين لاهور جي لاپرواهه رستن ۽ پوءِ اسلام آباد جي پٿرن ۾ آئيني سازن سان همڪار ڪيو. محمد خان ابڙي سان منهنجو انهن خراب موسمن باوجود ڪچو پڪو مواصلاتي تعلق بحال رهيو. اهڙن ئي ڪجهه قاتل، اُڏريل، اُڏريل ۽ ڏريل ڏهاڙن جي ڏهاڳ ورتل ڪنهن اڌ سرد ڪچيءَ منجهند دوران ڪراچيءَ کان هن، مون کي اسلام آباد فون ڪيو. فون جي آواز جي گرمي منهنجي ڪن جي پردي، ڀڄڻ ۽ پاڙيءَ تائين پڄندي پڄندي سرد ٿيندي وئي. هن فون تي ڳالهائيندي مون کي چيو ته ”پيارا احمد اهو ڪهڙو سبب آهي، جو تنهنجي ۽ منهنجي گنڊلي پاڻ ۾ ملي نه ٿي.“ مون هن جي ان پيار، پنهنجائپ ۽ حجت کي دل ٿي دل ۾ قبوليندي ورائيو ته ”پيارا جوتشين ٻڌايو آهي ته سڀاڻي رات پنهنجا تارا هڪ جاءِ تي گڏ ٿيندا، نجوم جو علم ڄاڻيندڙن اهو به پڌرو ڪيو آهي ته سڀاڻي رات پنهنجا سڀ حساب، ڪتاب روبرو ٿيندا.“ هن نهايت ئي خاموشيءَ ۽ تحمل سان ڪم واريءَ گنڊليءَ جو تفسير ٻڌندي چيو ته ”ان جو مطلب؟“ مون ورائيو ته ”ان جو مطلب، اهو آهي ته سڀاڻي رات پاڻ ڪراچيءَ ۾ ڪٿي تانڪا ٿي ملنداسين ۽ حال احوال اورينداسين“ ۽ ائين ئي ٻئي ڏينهن مان ۽ منهنجا ڪجهه دوست اسلام آباد کان ڪراچي پهچي، انگور جي ڌي کي پاڻ سان ساڻ ڪري، اچي محمد خان ابڙي جي توحيد ڪمرشل ڊفينس ڪراچيءَ واري گهر پيڙا ٿياسين. موتين سان پربل جهول ۽ موتي جي مهڪار جهڙي شهر ڪراچيءَ ۾ هزارين ڌوٿل ڪارن جي هيڊ لائين جي جلوس جون وچندڙ تيز روشنيون، انڌيرن کي پُوش، پُوش چئي چنڊ جي پوئين پاسي ڏانهن ترڪنديون ٿي ويون، جڏهن ته 90 تي سنڌي توپيون هڪ نئين اتساهه سان هر وڏي مٿي جي ماپ وٺڻ ۾ مصروف هيون. هن مون سان گڏ آيل انگور جي ڌي کي گاڏيءَ ۾ ئي ويهڻ جي پُر زور استدعا ڪندي، پنهنجي گهر جي ڊرائينگ روم ۾ انگور جي خاندان جون ڪجهه ٻيون شيشا بدن متعارف ڪرائيندي، ڪنهن به شڪوي، شڪايت کان سواءِ اسان جو آڌرڀاءُ ڪندي، پنهنجي دل جو پيار نچاور ڪيو! ان رات محمد خان ابڙو پهريون ڀيرو منهنجي آڏو پنهنجي ذات ۾ هڪ ايماندار شخص وانگر آشڪار ٿيو! هن جي ڳالهڙين ۾ دليل به هئو ته دم به هئو منهنجي اندر جي آدميءَ قبولي ورتو ته هو ڪجهه به هجي، پر گهٽ ۾ گهٽ هي شخص، ڪنهن به شخص کي دوکو ڏئي، پنهنجو ڪوبه مطلب، ڪابه طمع، موه يا پنهنجي اندر جو ڪوبه اُبتو سڪو سبتي ڪرڻ جو طالبو ٿي نه ٿو سگهي. در حقيقت ۾ هن جي گنڊليءَ ۽ منهنجي گنڊليءَ جا ستارا ڪڏهن هيٺ ته ڪڏهن مٿي، ڪڏهن ويجهڙا ته ڪڏهن بنهه پري

رهندا پي رهيا آهن، پر جڏهن، جڏهن به گردش اسان جا ستارا گڏي هڪ جاءِ تي بيهاريا آهن، ته نجوم جو علم ڄاڻيندڙن اسان جي صلح سانت کي سپاويڪ ئي ڀانيو آهي. ڪراچي ۾ هن جي گهر جي اها مذماتي رات وهامندي وهامندي اسان جي ٻانهن ۾ هڪ رشتي جو ڪچو پنڌ ته ضرور ٻڌي وئي پر هڪ شخص بابت مون کي مڪمل آگاهي به ڏيندي وئي ته جيڪو شخص ماءُ جي منڙيءَ مُرڪ ۽ ڪساري لڙڪ کي سنڀالڻ جو سٿ ساري سگهي ٿو، اهڙو شخص دنيا جي ڪنهن به عورت جي سفيد دامن تي مٿس جو ٽپڪو به برداشت نه ٿو ڪري سگهي!

ڪجهه ٿيڻيون ۽ اڻ ٿيڻيون انسان جو سوچيل ۽ سمجهيل منصوبو ناهن هونديون انسان سوچيندو هڪ آهي ۽ ٻي ڪجهه پيو ويندو آهي. انسان پنهنجي نيٺ نهار تائين ڏسڻ ڪجهه چاهيندو آهي، پر ڏسڻ لاءِ ان کي ڪجهه پيو ئي ملندو آهي. انسان حالتن جو محتاج به هوندي به، جيون جي ڪمائي ۽ ڀرين ۾ شيشن وانگر بر حال ڦاٿل ٿي رهي ٿو چو ته انسان کي پنهنجي ڪهاڻيءَ جي پڄاڻيءَ جي ڪا به ڄاڻ نه هوندي آهي نه ئي انسان کي پنهنجي ڪهاڻيءَ جي مُنڍ جي ڪا سڌ هوندي آهي. اها بهتر ڄاڻ ته محمد خان ابڙي کي ئي هوندي ته هُن هڪ ترتيب تحت سوچيل ۽ سمجهيل زندگيءَ جو منصوبو جوڙي پنهنجو وقت ڪاٽيو آهي يا توڪل تي گذارو ڪيو آهي. باقي جيتري قدر مان هُن کي سڃاڻان ته، هو محتاط رتائيندي يا پيش بينيءَ کي نظر ۾ رکي وڪ پٺيان بي وڪ ڪٽڻ وارو هڪ سُجاڳ شخص ضرور رهيو آهي. هو ڪنهن به شخص کي ڪنهن به صورت ۾ نقصان نه پر، نفعو ڏئي ۽ ڏياري سگهڻ جي باڪمال صلاحيت رکي ٿو. زندگيءَ جي تخميني، ڪاٺونگ يا نصاب جو علم هُن کي يقينن استيت بينڪ جي 29 سالن واريءَ نوڪري ڪرڻ کان پوءِ ضرور حاصل ٿيو هوندو. ڇاڪاڻ ته هڪ بينڪ ملازم جا تڪڙا هٿ نوت ڳڻي به سگهندا آهن ته هر نقلي نوت کي پڪڙي سگهڻ جي سگهه به رکندا آهن. اهو به سچ آهي ته نقلي نوت ۽ نقلي شخص اسان کي زندگيءَ جي وڪ وڪ تي ضرور ملندا آهن پر هر سچو ساڃاهه وند شخص انهن ٻنهي کان وٺون ويندي، پري پڇڻ ۾ ئي پنهنجي عافيت سمجهندو آهي. هُن جي شخصي سچائيءَ جو هڪڙو دستاويزي ثبوت، جيڪو مون مانائتي ايدو وڪيت دلبر لغاريءَ ذريعي سول ڪورٽ حيدرآباد مان 164 ڪرائي پاڻ وٽ ڪيترا ئي ڏينهن سانڍي هٿيڪورڪيو جيڪو دستاويز بعد ۾ ڪيترن ئي خدشن ۽ ايديشن جو سليتي آسمان اورانگهي هوا ۾ پَر پري هُن تائين پهتو ۽ ڪيترن ئي خود ساختا گمانن ۾ ممڪنات جي صورت اختيار ڪري نيٺ اهو دستاويز هُن جي دل ۽ دماغ لاءِ هڪ اطمينان جو سبب بڻيو. ڪيترائي رهجي ويل فرض نڀاڻ، رسمي ۽ سماجي مجبورين سبب هُن جي بي وقتي طور مخفي شادي، منهنجي وڻيءَ کان ويهه منٽ وڌيڪ پيٽ ۽ منهنجي ساليءَ سان 29 مارچ 2009ع تي منهنجي گهر قاسم آباد حيدرآباد ۾ رات جو ڏهين وڳي ٿي. تن، تنها هُن جي صورت ۾ آيل جيج جو آڌر پاءُ منهنجي گهر جي چائنٺ تي منهنجي مرحوم والده، پيٽن، پاءُ ۽ منهنجي گهر واريءَ ڪيو. ڪنوار کي سينگارڻ جو ڪم ساڻ، سوڻ منهنجي زال، ماءُ ۽ پيٽن ادا ڪيا. ڪنوار کي ڏهريءَ، نٽ، جُهومڪن، ڪنگڻن، ڏانوڻن، گلن، گجرن، پوتين ۽ پلادن سان سونهائون بنائي، گهر ايل مولويءَ کان نڪاح پڙهائي، شاهدن، گواهين ۽ وڪيلن سميت ڪنوار کي گهر جي چائنٺ تان قرآن مجيد جي سائي ۾ رخصت ڪندي منهنجيءَ مرحوم ماءُ ڪنوار کي پنهنجي گهوت محمد خان ابڙي جي سپرد ڪيو.

هن نڪاح جا گواهه ۽ شاهد گهوت جا لانگوتيا يار فقير داد کوسو ۽ حميد بليدي هئا. فقير داد کوسي ۽ حميد بليدي انهيءَ شاديءَ کان هڪ ڏينهن اڳ ذاتي طور تي ڪنوار سان روبرو ملاقات ڪئي ۽ امتحان طور ٻنهي چئن گڏجي پهرين ته ڪنوار کي گهوت جي خلاف شديد پڙڪايو ۽ ڊيچاريو. ڪنوار جي ٿيندڙ گهوت جي عدم موجودگيءَ ۾ انهن ٻنهي چئن ڪنوار آڏو گهوت جي بدناموسي ۽ اوڻائي ڪندي ان جون ڳالئون، غيبتون ۽ بُرايون ڪيون، اهو سڀ ڪجهه ٻنهي چئن فقط ان منشا، مقصد ۽ خير سگاليءَ تحت ڪيو جيئن ٿيندڙ گهوت يا کيس جي عقد، ڳنڍ، ڳانڍاپي، پنڌ ۽ نڪاح ۾ ايندڙ هڪ نياڻي زندگيءَ جي ڪنهن به موڙ ڪنهن به ٻه واتي تي اڪيلائيءَ پڇتاءَ يا ڪنهن به ناگوار ذهني پريشانيءَ ۽ دٻاءَ جو شڪار نه ٿي سگهي. پر ڪنوار تي ٻنهي چئن جي هڪ به نه هلي ٻئي مهربان ۽ ٻنهي جي زندگيءَ جا هي ٻئي دعاڳو ۽ خير خواه، ان سوچڻ تي مجبور رهيا ته زندگيءَ جي هن ڏکئي ۽ طويل رستي تي هلڻ لاءِ هي ٻئي راهگير ڪٿي جذبات ۽ عجلت کان ڪم وٺي وڃائجي نه وڃن پر ڪنوار ٻنهي شاهدن ۽ گواهن کي پنهنجي جواب ۾ فقط اهو عرض رکيو ته مون کي شادي فقط ۽ فقط ان مرد سان ڪرڻي آهي، جيڪو شخص مون کي دل سان پنهنجي وٺي قبولي منهنجو هٿ پنهنجي هٿ ۾ محفوظ رکڻ چاهي ٿو. مون سوچي، سمجهي زندگيءَ ۽ شاديءَ جو فيصلو ڪيو آهي. مون کي محمد خان ابڙي سان شادي ڪرڻي آهي. اوهان جون هدايتون ڪنهن حد تائين ٺيڪ به هونديون، محمد خان ابڙو ٻرويا پلو آهي، اهو منهنجو نصيب، مان ڪنهن به شخص کي ڪابه شڪايت نه ڏينديس. باقي اوهان مون کي صلاح ذريعي منهنجي زندگيءَ جي آخري فيصلي ۾ ڪابه تبديلي آڻي نٿا سگهو. مان پنهنجي زندگيءَ تي پنهنجو حق رڪان ٿي.

ايترن امتحانن، آزمائشن ۽ سمجھائڻ جي باوجود پڙو ۽ لکئي جو ليک جيئن ٿي هئو تيئن ئي ٿي رهيو. پر مان ڪڏهن ڪڏهن سوچيندو آهيان ته عورت جي تعجب انگيز هستي هن ڪائنات جي وڏي ۾ وڏي ڪرامت ۽ ڪرشمو آهي. هن جوڙيل جهان جون جوڙون ۽ انهن جي جوڙاڻا ٽئين جڙي نه سگهي ها، جيستائين عورت جي وجود جي ڪچي مٽي تخليقڪار پنهنجي اچوتن ڳوڙهن سان ڳوهي ان مٽيءَ کي نرم، ملائم ۽ گداز نه بنائي ها. عورت جي صفتن مان هڪڙي صفت پاڻهار واري به آهي، جيڪا نهايت باجهاري ۽ رحيم پڻ آهي. ڇا ڪڏهن اهو سوچيو ويو آهي ته عورت مرد کي ڪهڙيءَ ڏسڻ واريءَ دوربينيءَ سان گهڻو اڳ ڏسي، ان کي پنهنجو پيوش ۽ پنهنجي جنم ڪُنڊلي ٻڌائي ڇڏيندي آهي. محمد خان ابڙي جي 62 سال ڄمار کان پوءِ واري پوش يا جنم ڪُنڊليءَ جي اڃ کان اڳ ڪنهن به هستي کي ڪابه ڄاڻ نه هئي. مان هن جي اڄوڪي پاڻمرادي نصيب کي هر صورت ۾ کيس جي پيءَ سدا سُهڻاڳي سان سلهاڙي رکڻ ۾ ئي سلامتي سمجهان ٿو.

هو واعدي، وچن جو پڪو ۽ پنهنجي ذات ۾ هڪ پختو شخص رهيو آهي، جيڪو چوندو آهي، ان تي عمل ڪرڻ کيس جي عادت ۾ شامل آهي. رشتن سان نڀاڻ، ننڍن، وڏن جي سارَ سنڀال ۽ اونور ڪرڻ، مٿ مائت جو مددگار ٿي انهن جي اهڃ، ايڏاءِ، درد ۽ پيڙا کي پنهنجو سمجهي تيمارداري ڪرڻ هن جو شيوو ۽ دستور رهيو آهي. چوندا آهن ته جنت ماءُ جي پيرن هيٺان هوندي آهي، منهنجو عقيدو آهي ته ماءُ جو مصحف جهڙو مک ڏسي فقط خوش ٿيڻ دنيا جي هر عبادت کان اها اتم ۽ افضل عبادت آهي. هن شخص پنهنجي ماءُ جي جيڪا خدمت ۽ ماءُ جي ضعيفيءَ ۾ ان جي هٿ جي چڙي ٿي، ماءُ جي

پر گهورَ لهي، جيڪو ماءُ مٿان ساهه نچاور ڪيو آهي، ان جو مثال هن جديد، بي رحم ۽ بي جان دؤر ۾ ملڻ نهايت ئي مشڪل آهي. هُو يارن جو يار ۽ دوستن جو دوست رهيو آهي، ڪنهن به مشڪل گهڙيءَ ۾ جيڪڏهن ڪنهن به حاجت خواهه حاجت ڪندي، هُن جي ڪيسي ۾ هٿ وڌو هوندو ته اهو هٿ خالي ڪڏهن به نه موٽيو هوندو. پوءِ پلي هُن اڻهوند سبب پنهنجي گهر کي ٻُڪيو ۽ ڏکيو ٿي چوڻه رکيو هجي. هن زندگيءَ جي اصلوڪي چهري کي ڪنهن ڪرستل يا بيلجميءَ آئيني ۾ نه پر پنهنجي پگهر جي رطوبت ۾ ئي پسيو ۽ پر ڪيو آهي. هُن کي خبر آهي ته ڳوڙهن جو لولڻ ڇا ٿيندو آهي ۽ الوڻي جيون جي ڇا مُراد ۽ ڪهڙو ملهه هوندو آهي. ٻُڪ جي رنگ کي هو بالاجتيءَ کان سڃاڻيندو آهي. ڍَوَ جي ڍنڍ تي ڪهڙا لڏڙا ڌوپندا آهن، اهڙي هر آڪار کان هُو چڱي ريت واقفڪار ٿي رهيو آهي. تڏهن ته هو پٽ تي اڃ به پلنگن تي سمهڻ کان وڌيڪ پرسڪون ننڊ جو لطف ماڻيندو آهي. اهڙا مون پنهنجي ڄمار ۾ نهايت گهٽ ماڻهو ڏٺا آهن، جيڪي پنهنجي اصليت ۽ حقيقت کي هميشه پنهنجي آڏو حاضر رکي هٿ ۽ وڏائي کي ڪنهن به طور طريقي اُسرڻ ناهن ڏيندا. اهڙا اندر جا شاهوڪار شخص آئيني ۾ پنهنجو اصل چهرو ڏسي نادم نه پر سدائين خادم ٿي ٿي رهندا آهن. هو هڪ عام زندگي گذاريندڙ نهايت هڪ عام سلوٽو انسان آهي ۽ هڪ عام زندگيءَ جو پوتاميل، ليڪو چوڪو به عام طرح جو ئي ٿئي ٿو. هڪ عام زندگيءَ جو ڪينواس وسيع هوندي انيڪ آدمين جي انيڪ تجربن جو نچوڙ رنگ، ارنگ وانگي انيڪ حصن ۾ ورهائجي حقيقي زندگيءَ جي تصوير بڻجي ٿو. دنيا جي ڪنهن به عظيم مصور جي بُرش جي خراش، ان عام زندگيءَ جي تصوير جو مقابلو ڪري نه ٿي سگهي. ڪجهه عام شخصن جون ذاتي ملهائيتيون زندگيون، عظيم انسانن جي بي ملهائيتين ذاتي زندگين کان بنهه گهڻو اتم ٿي هونديون آهن. عام تشخصن جي زندگين ۾ هڪ دلفريب زندگيءَ جو تحرڪ ٿي هوندو آهي، اڪثر عظيم انسانن جي ذاتي زندگي مجرد ۽ بي تحرڪ ٿي هوندي آهي، پر انهن عظيم انسانن جو ڪم، جهڏ ۽ ڪوشش گهڻي حد تائين هلچل پيدا ڪندڙ ٿي رهي آهي پر اسان ڪنهن به ريت هڪ عام انسان جي هڪ پرسڪون زندگيءَ مٿان عظيم انسانن جي زندگي کي ترجيح ڏئي نه ٿا سگهون. جيئن جهر ڪيون پٽ تي تنگيل عظيم ڪنهن به ڪينواس تي چٽيل ڇٽ پويان پنهنجو آڪيرو اُٿي هڪڙي متخصر، پر در حقيقت ۾ هڪ وڏي پرسڪون ڪائنات جوڙينديون آهن، جيڪا ڪائنات، ڪنهن به عظيم مصور جي تخليق ڪيل ڪائنات کان ڪئين ڀيرا مٿي هوندي آهي.

(1)

مان هڪ تصوير ٺاهي،

پٽ تي لڳائي ڇڏي

مان روز

ان تصوير ڏانهن

نهاريندو هوس

هي تصوير

منهنجي

بهترين  
هنرايتو هئي  
هر لحاظ کان  
هڪ بهترين رچنا  
ڪجهه ڏينهن کان پوءِ  
ان تصوير جي پٺيان  
هڪ جهرڪي  
سڪل گاهه ۽ ڪڪ جمع ڪري  
هڪ آڪيرو ٺاهيو  
انڊا ڏنائين  
آرو ڪرڻ لڳي  
انهن انڊن ۾  
ننڍا ننڍا پڪي  
پَر ڦر ڦرائڻ لڳا  
۽ هو جهرڪي  
انهن جي چهنبن کي  
ان جا داڻا ۽ ڪيٽان آڻي  
ڏيڻ لڳي  
۽  
مون کي لڳو  
ته منهنجي بهترين رچنا کان  
جهرڪي  
ڪيئن گهڻو وڌيڪ  
اڳيان آهي  
(2)  
مان  
هڪ تصوير ٺاهي  
پت تي  
تنگي ڇڏي  
تصوير  
منهنجي بهترين  
ڪاريگري آهي  
ڪجهه ڏينهن بعد



ان تصوير جي پٺيان  
هڪ جهرڪي  
آڪيرو ٺاهيو  
انڊا ڏنائين  
۽ انڊن مان  
ننڍا، ننڍا پڪي  
ٻاهر آيا  
مون کي  
ان جهرڪيءَ سان  
ساڙڻ لڳو  
(3)

مان هڪ تصوير ٺاهي  
پت تي  
تنگي ڇڏي  
تصوير  
منهنجي  
بهترين خلقت آهي  
ڪجهه ڏينهن کان پوءِ  
ان تصوير جي پٺيان  
هڪ جهرڪيءَ  
آڪيرو ٺاهيو  
انهن ئي ڏينهن ۾  
شهر ۾  
تصويرن جي  
چٽا پيٽيءَ تي  
مان آڪيري کي  
پٽي  
ڦٽو ڪيو  
۽ ان تصوير کي  
چٽا پيٽي ۾ موڪليو  
سڀني  
منهنجي ساراھ ڪئي  
۽ چيائون

هن چٽا پيٽي جي  
بهترين رچنا  
منهنجي تصوير هئي

پر  
انعام

ڪنهن ٻئي نقاش کي مليو  
ان ڏينهن مون کي  
هُن جهر ڪيءَ جي  
ڏاڍي ياد آئي.

محمد خان ابڙو دور انديش، پري تائين سوچيندڙ هڪ عام پُرش هجڻ سان گڏ مصورن، موسيقارن، شاعرن، فنڪارن، اديبن ۽ عالمن جو دل سان احترام ڪرڻ کي پنهنجو فرض سمجهندو آهي. پر ڪنهن به تاريخي، علمي ۽ ادبي الجهاڙ، ويساهه گهاٽيءَ يا غلط بيانيءَ سبب اٽڪي به پوندو آهي ۽ اهڙو اٽڪاءُ هو ڪنهن به شخص سان ڪنهن به ڀل ڪرڻ ۾ دير گهٽ لڳائيندو آهي. بحث دوران دو ٻڌو يا سامهون وارو اهو شخص پوءِ ڪيڏو به بااثر، پُهچ يا ڪنهن به رسائي وارو ڇو نه هجي، هو بنا ناغي پنهنجا نڪ يا نائيڪ دليل ضرور رکندو آهي. ڪنهن به تونگر کي منهن تي سچ چئي ڏيڻ ۾ هورڪ، رڪاءُ يا ڪنهن به مصلحت پسندي کان گهٽ ڪم وٺندي پنهنجي ڳالهه جو ڏٺي ضرور ٿي بيهندو آهي. اهڙن اڪثر اٽڪائن ۽ بحثن ڪڏهن ڪڏهن هُن کي شخصي طور تي نقصان به ڏنا آهن پر هي من چلو پنهنجي ڳالهه تان ڪڏهن به دست بردار ٿيڻ لاءِ تيار نه رهندو آهي. اها سندس جي اڀوجهاڻي چئجي يا اورچائي ۽ سچائي، ڪجهه نڪ طرح سان چئي نه ٿو سگهجي پر ڪنهن به ريت هُن جي انهيءَ خلوص، سادگيءَ، نيت يا سڀيتائي تي هڪ دم منڍيٽڙو پائي نه ٿو سگهجي.

هُن سان گذريل ڏيڍ ڏهاڪي کان وٺي ويجهڙي آشنائي رهي آهي. ان سموري عرصي دوران اسان ٻنهي جي وچ تي ڪڏهن رنجشون، ته ڪڏهن الفتون، ڪڏهن تڪرار ته ڪڏهن پيار ڪڏهن اقرار ته ڪڏهن انڪار ڪڏهن رڳڙو ته ڪڏهن جهڳڙو حائل ٿي رهيو آهي، پر ٻنهي صورتن ۾ پوڳيو فقط اسان ٻنهي جي گهر وارين ٿي آهي. ان سڄي مامري جا ڪارڻ اڪاڻ انيڪ ٿي سگهن ٿا. محرم ۽ مجرم ٻنهي مان ڪوبه ٿي سگهي ٿو پر اسان رُنبه گڏ آهي ته ڪليو به گڏ آهي. ڪڏهن ڪڏهن اسان هڪ ٻئي جا حال پائي، حال محرم دوست ۽ همدرد به رهيا آهيون ته ڪڏهن ڪڏهن انهن سڀني تعلقدارين جي بنهه ابتڙ به رهيا آهيون. هڪ شخص جو منهن مٿاڙو اوڀر ته ٻئي جو اولهه طرف به رهيو آهي. شخصي ۽ تڇ انائن جي تضادن ڪڏهن ڪڏهن گهڻو اڪيلو به ڪيو آهي پر هن لفظي پورٽريٽ جي فريم ۾ ساڄي پاسي کان اُڀري آيل اکرن جو ستاءُ هڪ اعتراف جي التجا ڪري ٿو ته:

محمد خان ابڙي زندگيءَ جي هن ڪنن سفر ۾ هر پيري منهنجي اگهاڙن پيرن هيٺان ايندڙ هر ڪنڊي ۽ ڪنڪر کي هٽائي منهنجي پيرن کي رَتورَت ٿيڻ کان هر طرح بچايو ٿي آهي. مون جڏهن، جڏهن پنهنجي تڪليف ۾ محمد خان ابڙي کي سڏ ڪيو آهي ته ان منهنجو سڏ ورنائي هميشه



منهنجي وجود جي وڌ ۽ چير تي هڪ ويڇ وانگي ڪپهه جو پٽو ضرور رکيو آهي. محمد خان ابڙو پاڻ سان ٿيل منهنجي شخصي زياتين باوجود هر ڀيري مون سان ڀلوئي هليو آهي. هو منهنجو محسن، دستگير ۽ ديالوئي رهيو آهي. مان کيس جي انيڪ احسانن جو بار پنهنجي ڪلهن تان لاهي نه ٿو سگهان!

احمد سولنگي  
ڊفينس، ڪراچي  
02 نومبر 2020ع

## هر شخص ڪهاڻي آ

قدرت جا به عجيب ڪر شما

مهربان ٿئي، ته گهر ويٺي ڪن اڻ ڏنل ۽ اڻ ٻڌل هستين کي اوچتو ئي اوچتو ويجهو آڻي، آشنا بنايو ڇڏي. برادر محمد خان ابڙو يعني هن آتم ڪٿا جو ڪٿاڪار ۽ اهو به اجهو آئين ٿي ته سندم ڀڳي ۾ پيو.

يقين ڪريو اها ٻي نومبر سال 2020ع جي آڏي رات هئي. اوچتو فون وڃڻ لڳو. يا الله... هي بيگاه وقت ڪنهن کي ياد اچي ويو آهيان.

۽ ائين ڪندي موبائيل اسڪرين تي نگاهه وڌم. ڏنم شاعر خوش بيان نورچشم احمد سولنگيءَ جونالولڪيل نظر آيو.....

جي ها! هي اهوئي احمد، جنهن سان الائي ڪهڙي بهاني، ڪي ورهيه اڳ، ساڻ جڙيو ۽ ان کان پوءِ ڪجهه عرصي تئو ته ٽٽندو ئي ويو.

پر هي رات جو 2 وڳي ۽ احمد کي آئون چوياد آيو آهيان، سوچيم شايد متان مڌ.....  
پر نه..... اهو منهنجو وهم هو. احمد جو آواز صاف، شفاف ۽ عقيدت جي خوشبوءِ سان ٽٽار هو.  
چوڻ لڳو..... محمد خان ابڙو ڀرسان ويٺو آهي. هم زلف آهي منهنجو..... تندي ٺوڙهي جي ڪنهن عمار علي مرزا بابت تصديق چاهي ٿو ۽ پڇي پيو. ڇا لڳندو هو اهو مرزا اوهان جو؟  
يا الله! هي ڪير اجنبي شخص محمد خان؟ جيڪو آڏي رات وقت منهنجي پاءُ عمار عليءَ بابت پڇا ڳاچا پيو ڪري ۽ چو؟

تڏهن هنڌ تي هي جو آئون لپتيو پيو هوس، هوشيار پڪڙي يڪدم اُٿي ڪٽو ٿي ويهي رهيس.  
ٻڌايومانس: عمار علي پاءُ هو منهنجو وڏو.....

تڏهن هن پار کان، هاڻي محمد خان انڪشاف ڪندي ٻڌائڻ لڳو.....

عمار علي منهنجي پاءُ غلام حسين جو دوست هو. 1980 ڌاري توهان جي هن پاءُ تندي ٺوڙهي مان..... ٻانهن ڪنئين هئي ۽ هو سيوهڻ ۾ اسان وٽ گهر پاتي ٿي اچي رهيو هو. اتي نڪاح وڌائين، لائون لڌائين وڏو عرصو اسان سان ئي گڏ رهيو ۽ لڪور هيو المختصر.... اسان جو هي پاءُ عمار علي پوءِ ڪيئن ۽ ڪڏهن اسان سان مليو؟ ۽ اها ڪهاڻي به بيحد دردهاڻي آهي ۽ ان جو تفصيل سان ذڪر پوءِ ڪڏهن ۽ هتي بس مختصر عرض رڳو هي ته هٿن ۾ موجود هيءُ آتم ڪٿا، فون واري ان ئي محمد خان ابڙي جي آهي، جنهن جي خاندان اسان جي خاندان جي سام جهلي ۽ پاءُ عمار ۽ پاڇائي ڪنوار کي پنهنجي گهر اندر عزت آبرو سان ۽ بچن ۾ گڏ رهايو.....

۽ انهي وڙلاءِ سندس خاندان جا اسان ڀريوار وارن تي اڀر احسان. هاڻي ان ئي خاندان ۾ پيدا ٿيندڙ اسان جي محسن پاءُ غلام حسين جي هن ڪٿاڪار پاءُ محمد خان جي پنهنجي ڇا شخصيت ۽ هو

پاڻ پنهنجي ذات ۽ ذات ۾ ڇا هستي!؟ جواب آهي رول ماڊل.... پورهيت انسان ۽ اهڙو محبوب ماڻهو جنهن جي حياتيءَ جو اول آخر منشور رهيو آهي:  
محنت محنت محنت.....

تڏهن سندس آتم ڪٿا، شروع کان آخري تائين جڏهن پڙهي جو مون پوري ڪئي، تڏهن کيس ٿاڻل ڏنم.....

مثالي.... محنت ڪش انسان.... محمد خان  
سبحان الله.... ڇا ته ڪشتن، ڪشالن اهنجن ۽ ڏکڻ سان ڀرپور آهي هن جي رام ڪهاڻي...  
جنهن تي اياز گل جو شعر ياد اچي ويو:  
دک جي نه پڇاڻي آ  
هر شخص ڪهاڻي آ....

ظاهر آهي ته بقول اياز گل، هر خاص عام ماڻهو وٽ، ٻڌائڻ لاءِ پنهنجي هڪڙي آکاڻي هوندي ضرور آهي. سپاويڪ ته اسان جي محمد خان وٽ به هئي جيڪا همت ڪري هن ڪتاب ۾ پاڻ لکي ورتي آهي.

علامه آءِ. آءِ. قاضي صاحب فرمائيندا هئا، ڏکي سُڪي زندگي، هر ڪوئي ڪاٽي ٿو انڪري ڪوبه ماڻهو چاهي ته پاڻ بابت هڪڙو ڪتاب لکي يا لکرائي سگهي ٿو حسن اتفاق محمد خان جنهن عام انسان واري زندگي گذاري آهي ته خاص ماڻهو واري به.... سو بحر ڪيف! پاڻ بابت هي ڪتاب لکڻ ۾ ڪامياب ٿي ويو پر سڄي ڳالهه، اُٿندي ئي، محمد خان جي جنهن ڳالهه مون کي موهيو.... اهو هن ڪتاب جو عنوان آهي:

ويجن سور سنڌا ڪريو....

جيڪو دراصل پٽائي صاحب جي هيٺين، جيءَ جياريندڙ ست مان هن اخذ ڪيو آهي:  
ڪڻ اڪيون ڪل يار.... ته ويجن سور....

ته بس ڪتاب جو هي عنوان ئي ٻڌائي ٿو ته اسان جو محمد خان ڇا ته باذوق.... ادب دوست ۽ پڙهاڪو انسان آهي. هاڻي ڪتاب اندر سندس حياتيءَ جو سربستو احوال جو پڙهڻ شروع ڪيم ته پتو پيو هو ڪيڏو نه ڀاڳ وند.... تعلقو سيوهڻ شريف جنهن کي پنهنجي هڪ هڪ ڌار سڃاڻپ ۽ شهر.... انهيءَ جي ننڍڙي ڳوٺڙي ڀلهڻ ۾ هو پنجين نمبر تي ماءُ جي هنج ۾ آيو.... يعني چار چراغ اڳي ئي روشن هئا ۽ پنجون ٻارڻ لاءِ دنيا ۾ هو اچي نڪتو.

پر اچڻ ۽ سندس ڄمڻ سان ئي ڪشت به ته شروع ٿي ويا، پهرئين سنڌ ۾ وڏيءَ ٻوڏ منهن ڪڍيو.... پوءِ مٿس اڌ رنگ جو حملو ٿيو.... پوءِ سيوهڻ ۾ گادي نشينن پاران سندن گهر تي حملا ٿيا.... کيس تعليم پرائڻ جو به ڪيڏو نه چاهه هو. پر ذريعه معاش لاءِ پورهيا ڪرڻ سبب، پڙهائي کي اڌ ۾ ڇڏي ڏيڻو پئس... ۽ پوءِ پخته ڄمار ۾ تعليم بالغان ۾ شموليت.... پوءِ حيدرآباد ۾ ارشاد پناڻ جهڙي آدرشي استاد سان ملڻ... پر هتي ڇا حرج، جي پنهنجي ردييائي ڪليگ ارشاد پناڻ جو به ٿورو ذڪر ڪندو هلا، جيڪو ريڊيو حيدرآباد تي ڪاپيٽ (خوش نويس) به هو ۽ گڏ روشن خيال، ترقي پسند سوچ وارو قلمڪار پڻ. افسوس هاڻوڪا هن سان هي ٿيو جو ريڊيو جي بالا ۽ اعليٰ آفيسرن.... ارشاد پناڻ جي

موجودگيءَ ۾ آغا سليم صاحب ۽ اي. بي بخاري صاحب، باباءِ قوم بابت ڪنهن مهاجر پروفيسر آڏو ڪوئي اڻ وڻندڙ گفتو ڳالهايو هو جنهن کي ٻڌي هو برگيد 55 ۾ ويو. ڏانهن ڏنائين. جنهن سبب هو سڀ گرفتار ٿي ويا ۽ نارا جيل پيڙا وڃي ٿيا، ۽ پوءِ چار مهينا وڏا ڪشت ڪاٽي مس مس آزاد ٿيا. ته بس ان ئي آدرشي استاد ارشاد پناڻ وٽ تعليم بالغان ۾ پڙهندي پڙهندي محمد خان ڇا ته هونهار شاگرد ثابت ٿيو. هيٺين ڪلاس مان پڙهي، گهڻومڻي پهتو ايم. اي اڪنامڪس ۾ ٿيو. پوءِ پاڪستان اسٽڊيز ۾ ماسٽرس جي ڊگري ورتائين. شاگرد سياست ۾ سرگرم ڪارڪن ٿيو. سائين جي. ايم. سيد جي قربت ماڻيائين، جيئي سنڌ اسٽوڊنٽس فيڊريشن جو عهديدار ٿيو. مهراڻ يونيورسٽي، پاڪستان پوسٽ آفيس ۽ ان بعد اسٽيٽ بئنڪ ۾ چڱو منصب ماڻيائين. اتي يونين ۾ رهي، بهادري ۽ جرئت ڀريا قدم کنيائين، آفيسرن سان مهاڏا اٽڪايائين ۽ پورهيت ڪارڪنن جو همدرد ساٿي ٿي خدمتون سرانجام ڏيندو رهيو. ائين پوءِ جتي جتي به رهيو... چونڊو رهيو.... پورهيت الله جو دوست آهي ۽ آئون الله پاڪ جي ان دوست جو دوست آهيان ۽ سدائين ان جو ساٿي رهندس. ائين هر هنڌ مخدوم سائين جي هن شعر کي منشور بنايائين:

اگر خدمت ڪرڻ جي ناهي طاقت طالب الموليٰ،  
ته پوءِ مخدومي دنيا ۾ وڏو منصب ته ڪونهي ڪو.

علاوه قائدانه خوبين جي، قدرت محمد خان کي قلم ڪٽڻ ۽ لکڻ جي صلاحيت به ته ڏيئي ڇڏي. جنهن مان فائدو وٺندي هن پنهنجي جدوجهد، محنت حياتيءَ جو ته سربستو احوال لکي ورتو پر ان سان گڏوگڏ جيئي سنڌ اسٽوڊنٽس فيڊريشن ۾ پنهنجي ايامڪاري واري زماني، سائين جي. ايم. سيد سان ملاقاتن، ۽ سيوهڻ شريف جي تاريخ به لکي ڏيکاري آهي، خاص ڪري سيوهڻ شريف ۾ محرم الحرام جي ماتي جلوسن، اُن تي نغارا وڄائڻ، ۽ گجگاهه علم طوق وارن جلوسن بابت به گداز انداز ۾ لکي ڇڻ سيوهڻ ۾ عزاداري جي تاريخ رقم ڪري ورتي آهي. علاوه ازين ڪراچيءَ ۾ رهائش دوران، سنڌ پرست ڪارڪن جي حيثيت ۾ شانتني نگر، سچل وارو لکيل سندس احوال ۽ ماروٽڙا ڳوٺ اندر سنڌي ماڻهن جي آبادڪاري ۽ محمد خان جي انهن ڪوششن کي ساراهڻ کان سواءِ هتي رهي نٿو سگهان.

آتم ڪٿا ۾ محمد خان جا هي ٻه اعتراف به نهايت واکاڻ جوڳا سمجهو:

”سنڌ جي مانائتن مصورن، موسيقارن شاعرن ۽ عالمن جو احترام ڪرڻ، آئون پنهنجو فرض ڄاڻندو آهيان.“

”مون انتهائي ڪوشش ڪئي آهي ته آتم ڪٿا ۾ جيڪي ڪجهه به لکان، سچ لکان ۽ ڪابه ڳالهه مصنوعي نه هجي.“

ته بس هن آتم ڪٿا ”ويجن سور سنڌا ڪيو“ کي پڙهندي پڙهندي ڪيڏو نه خوش پيو ٿيان ته نورچشم احمد سولنگيءَ، آڏي رات جو هڪ اهڙي هستي سان منهنجي واقفيت ڪرائي جنهن جي سهڻي گفتار ۽ هن پُراثر تحرير مون کي ايترو ته موهيو جو هن وقت حسرت ڪندي لکان پيو ته:

جيئن مويي پاءُ غلام حسين ۽ برادر مراد علي مرزا پاڻ ۾ گهاتا، گهرا دوست هئا.  
اي ڪاش!  
ايندڙ وقت ۾ اسين به ائين ئي  
دوست بڻجي وڃون-  
هڪ ٻئي جا يار  
دل گهريا دلدار.

نصير مرزا  
حيدرآباد  
20 نومبر 2020ع

## خواب هجن آزاد ته ٻيو ڇا گهرجي؟

آتم ڪٿا، لکڻ هڪ ڏکيو فن آهي. پنهنجي گذري ويل دور يعني ماضي جي انيڪ رنگن، روپن ۽ ڪٽاڻن کي لفظن جو ويس پارائڻ سولو ڪم هرگز ڪونهي. ڇاڪاڻ ته اهو فيصلو ڪرڻ، ڇا تحرير ڪجي؟ يا ڇا نه لکجي ۽ ڪهڙو سچ ويهي بيان ڪجي؟ آيا بيان ڪجي يا نه، ته اهي تمام اهم سوال آهن!

سنڌي ٻوليءَ ۾ آتم ڪٿا لکڻ جي شروعات مرزا قليچ بيگ ڪئي. بلڪ سنڌيءَ ۾ هن صنف جي شروعات ۽ پيڙه جو پٿر رکي ويو. اهو سلسلو اسان جي سڃاڻپ ٻوليءَ ۾ اڃا هلندو اچي، بلڪ هاڻ ته هن صنف ۾ گهڻا ئي ڪتاب اچي ويا آهن. اهو هڪڙو سنو سلسلو آهي. اڙدو ٻوليءَ ۾ به ڪيتريون آپ بيتيون تحرير ڪيون ويون آهن، لسٽ ڊگهي آهي، جيڪي مون پڙهيون آهن انهن مان مون کي قوت العين حيدر جي آتم ڪٿا ”ڪارِ جمان دراز هي“ تمام گهڻي وڻندي آهي. سنڌي ۾ وري رئيس ڪريم بخش نظاماڻي، پنهنجي دلڪش آتم ڪٿا ”ڪيئي ڪتاب“ لکي وڃي وڃائي ڇڏيا.

\*

ڪنهن به ماڻهو جي حياتي، خود هڪ سبق آهي. هڪ اهڙو شخص، جيڪو بعد ۾ تعليم بالغن ذريعي پڙهيو، پڙهي هڪ اهم عهدي تي فائز ٿيو، جنهن جي پويان هن جي محنت ۽ جدوجهد لڪل آهي. هيءُ آتم ڪٿا اهڃاڻ آهي هن جي ڪيل جاکوڙ جو. ليکڪ جي لکڻ جو انداز انتهائي وڻندڙ دل کي پريائيندڙ آهي. لکڻ جو سلسلو اهڙي طرح جاري رکيو اٿس، جو پڙهندڙ ڪٿي به آتم ڪٿا کي ڇڏڻ لاءِ تيار نه آهي، مون سان به ائين ٿيو. جنهن مهل آتم ڪٿا شروع ڪيم ته وڃي ڇهه ڪيم پڇاڙي تي. پر پوءِ به جهڙوڪر اُڃ باقي رهي. اهو ليکڪ جي لکڻيءَ جو جادو آهي، ڪمال آهي، جنهن لاءِ جيتري به سندس واکاڻ ڪجي اها گهٽ آهي. اها سگهه هن کي ذات ڏئي ڏني آهي، ۽ ذات ڪنهن کي به پنهنجي امرت پيئاري ته ان تي عجب هرگز نه ڪاٽڻ گهرجي. لڳي ٿو ته کيس اها ذات پنهنجي ويجهي ڳوٺائي مشهور ليکڪ گورڊن محبوباڻي کان هٿ آئي آهي، گورڊن پڻ تعلقي سيوهڻ جي بنهه ننڍڙي ڳوٺ آراضيءَ جو رهواسي هئو. اتي ئي ڄائو ۽ اتي رانديون ڪندي سيوهڻ ۾ پڙهي حيدرآباد جي ٽريننگ ڪاليج ۾ راڳ جو ماستر ٿيو. ورهاڱي کانپوءِ پنهنجو وطن ڇڏي، وڃي اجمير ۾ پناهه گير ٿيو ۽ اتي ئي وطن کي ساريندو وڃي ڏنيءَ کي ڀرتو. پر سندس ڪيل شاعري، لکيل ڪهاڻيون ۽ ناول سنڌي ادب جا شاهڪار آهن. پنهنجي خيال ۾ پلمڻ ۽ آراضي گهڻو پري نه هوندا. ليکڪ سال 1956ع ۾ ڄائو آهي، جيڪو سنڌ ۾ خطرناڪ ٻوڏ جو سال هئو. يا وري ان کان اڳ سال 1942ع ۾ ٻوڏ سنڌ ۾ راڱا ڪيا. جنهن بابت نارائڻ داس ملڪاڻيءَ جا مضمون پڙهڻ جوڳا آهن.

سنڌي ٻوليءَ جي مشهور اديب طارق اشرف، ڪنهن وقت پنهنجي آتم ڪٿا لکڻ شروع ڪئي هئي. ان جا ٻه چار باب ئي شايع ڪيا هئا. انهيءَ آتم ڪٿا جو نالو هو ”پيهمي منجهه پاڻ ۾“، پر هو

پنهنجي آتم ڪٿا مڪمل نه ڪري سگهيو ڇاڪاڻ ته سندس حياتي اوچتو هن جو ساٿ ڇڏي ويئي. طارق اشرف ڏاڍي ايمانداريءَ سان پنهنجي حياتيءَ جو احوال لکيو هئو. ان آتم ڪٿا ۾ ڪيتري ئي سچائي بيان ڪيل هئي. هتي انهيءَ آتم ڪٿا مان هڪ ٽڪرو لکان ٿو:

”بابا جو رويو اميءَ سان سٺو نه هو ۽ هو گهر کان ڏينمون ڏينهن لاپرواهه رهڻ لڳو. اڪثر آفيس ۾ ويندو هئو. اڪثر ماڻهن کان قرض وٺندو هئو ۽ پوءِ موٽائي نه ڏيندو هئو. بابا نه مون کي ڪپڙا وٺي ڏيندو هئو نه گهر لاءِ خرچ ڏيندو هئو. البت مون کي ڪاٺ جون شيون جام وٺي ڏيندو هئو ۽ گهمائڻ لاءِ به وٺي ويندو هئو. پر انهيءَ جو باوجود مون کي امي ڏاڍي وڻندي هئي... بابا ۽ اميءَ جو زبردست جهيڙو ٿيو. جهيڙي کانپوءِ بابا ڪاوڙجي وڃي ورائندي ۾ وينو ۽ امي وڃي اڱڻ ۾ ويٺي اوچتو مون کي جن ياد آيو. مون وڃي اميءَ کي چيو ”مون کي جن ڏيکارا“ امي گهڻو سمجهايو. پر مڙيس آئون به ڪونه تنگ ٿي اميءَ بابا ڏانهن اشارو ڪيو. ”اهو ويٺو اٿئي جن، وڃي ڏسي!“

\*

اهڙي طرح پيءُ محمد خان به ايمانداريءَ سان پنهنجي شخصي زندگيءَ جو احوال ۽ ان احوال جا ڪٿا قصا ويهي لکيا آهن. جنهن لاءِ کيس شاباس ڏيڻ کانسواءِ نٿو رهي سگهجي. سنڌيءَ ۾ چوڻي آهي ته ”پٽ پرائو سور پنهنجا سپڪا روئي“ سو پيءُ محمد خان ابڙي جي آتم ڪٿا ”وڃن سور سنڌا ڪيو“ پڙهڻ کانپوءِ منهنجا پراڻا سور جاڳي پيا. سيوهڻ، منهنجي سڀني جو طلسمي شهر رهيو آهي. هن آتم ڪٿا پڙهڻ لاءِ پهريون ڀيرو پڻو ورايم ته سيوهڻ اچي منهنجي نيٽن آڏو بيٺو. پوءِ ته هڪ ئي نشست ۾ آتم ڪٿا پڙهي، ان جي سحر ۾ ڪوئجي ويس. اهو سحر هڪ خوبصورت لکڻين جو هئو. آتم ڪٿا ۾ سيوهڻ جو ذڪر ائين هئو جئين منڊيءَ تي ٽڪ. پيءُ محمد خان جي آتم ڪٿا، جدوجهد، تڪليفن جو هڪ ڪٽو داستان آهي. وڏي ڳالهه تي سندس لکيل آتم ڪهاڻيءَ جي باب نمبر چوٿين مون تي تمام گهڻو اثر ڪيو. بلڪ اهو سيوهڻ جيڪو منهنجي هڪ ڪهاڻي ”آڏوري پنڌ جا اڻپورا سڀنا“ ۾ موجود آهي.

\*

شيخ اياز به آتم ڪٿا گهڻو دير سان تحرير ڪئي. اها بي ڳالهه آهي ته هن جو ارادو سال 1961ع ۾ آتم ڪٿا لکڻ جو هئو. اهڙي صلاح هن پنهنجي دل گهريبي دوست محترم ابراهيم جويي سان تڏهن ڪئي هئي، پر جويي صاحب کيس صلاح ڏني هئي، ته اڃا تون پنهنجي خودنوشت نه لک پر بعد ۾ ان کي تحرير ڪجانءِ. اياز ان وقت هڪ خط ۾ لکيو هئو ته ”آئون فقط اهو ويچار ڪري رهيو آهيان پيريءَ ۾ فڪر جي پختگيءَ ۽ گهرائي هوندي آهي، پر جذبات تي تازگي نه هوندي آهي، انهي لاءِ منهنجي آتم ڪٿا جي ڪا اهميت آهي، ته انکي هاڻ ئي تحرير ڪريان.“ شيخ اياز جي اها ڳالهه جون 1962ع جي آهي. پوءِ شيخ اياز پنهنجي حياتي ئي جون ڪجهه ياداشتون 2 جون 1961ع ۾ لکيل هڪ خط ۾ تحرير ڪيون هيون. انهيءَ هڪ خط ۾ شيخ اياز سچائي سان پنهنجي



غربت جو احوال هن ريت لکيو هئو:

بابا، جا آخري ٻه ورهيه مسلسل بيماري ۾ گذريا. ڪوبه ذريعو معاش نه هئڻ سبب هن جو هٿ ڪافي تنگ هئو. هڪ ڀيرو هو مون سان گڏ ڊاڪٽر وٽ هليو، جيڪو سندس شروع کان وٺي علاج ڪندو ٿي آيو. هن ڪمپائونڊر کان پرچي وٺي، ڊاڪٽر کي هڪ هفتي جي دوا ڏيڻ لاءِ چيو. ڊاڪٽر پنهنجي نڪ تي رکيل عينڪ مٿان گهور ڪندي بابا کي چيو، شيخ صاحب، اوهان ڏي اڳي ئي گهڻي وقت کان سٺ رپيا بچايا رهيل آهي. پهرئين اهي ڏيو ۽ پوءِ دوا وٺي وڃو!

”مون وٽ هينئر ايترا پئسا ڪونهن، پر آئون جلدي اوهان جو سمورو بل پري ڇڏيندس. توهان في الحال دوا ته ڏيو! بابا ڏاڍي نرم لهجي ۾ چيو.“

”ڇا بل قيامت ۾ پريندين! ڊاڪٽر ڪاوڙ مان چيو، بابا جو چهرو تپي لال ٿي ويو. هن ڪوبه جواب نه ڏنو ۽ دوا جي خالي شيشي هٿ ۾ کڻي اسپتال کان ٻاهر نڪري آيو. مون رستي ۾ هن کان

پڇيو! ”بابا ڊاڪٽر پهرئين هن ريت نه ڳالهائيندو هئو.“

”پٽ، پئسا نه هجن ته هر ماڻهو ائين ڳالهائيندو آهي.“

”بابا توها شيشي، ڊاڪٽر کي مٿي ۾ چونه هڻي ڪڍي؟“

هن محبت مان مون کي ڏٺو ۽ منهنجي مٿي هٿ ڦيرائي چيائين ”انسان ڪنهن ڪنهن جو ويهي مٿو ڦاڙيندا...؟“

”بابا جيڪڏهن هن ٻيهر توهان سان اهڙي طرح ڳالهائين ته مان هن کي ..... مان هن کي ....“ ۽ منهنجو روڻهار ڪو آواز ٿي ويو..

✱

مون مٿي ذڪر ڪيو ته آتم ڪٿا لکڻ ڏکيو ڪم آهي ته سولو پڻ. ڏکيو انهيءَ لحاظ کان ته گذري ويل حياتيءَ جي داستان کي سربستو بيان ڪرڻ، حياتي جي لاهين ۽ چاڙهين کي، حياتيءَ ۾ ڪيل غلطي ۽ سموري احوال کي ڪاغذ تي اُتارڻ تمام مشڪل ڪم آهي. ۽ سولو انهيءَ لحاظ کان ته حياتيءَ جي ڪار گذري جي انيڪ مشڪل ڳالهين کان ٻائي پاس ڪري باقي داستان حيات کي ويهي لفظن جو روپ ڏجي.

بهر حال حياتي، وهندڙ درياھ مثل آهي. انهيءَ درياھ جي لهر لهر ۾ لڙهندي لڙهندي پيو وڃي. ڪپر جو ڪوئي پاسو جهلي وٺي ته خير، نه ته ماڻهو وڃي ٿو لڙهندو. تان جو ڪنهن هنڌ تي هٿوراڙيون هڻندي، پوئتي نهار ٿو وڃي ته خبر ٿي پئي ته پويان رڳو رڳ ٿي رڳ هئي. سڀ ڪو دور دور.

✱

ڀاءُ محمد خان ابڙي جي آتم ڪٿا، هڪ پورهيت، هڪ شاگرد اڳواڻ، هڪ ڀاءُ هڪ بينڪر جي آپ بيتي آهي، هڪ ڪٿا آهي، جيڪا پاڻ مختصر طور پر ڏاڍي پر پور طريقي سان ويهي بيان ڪئي



آهي. مون کي ته پڙهي اچرج لڳو ته جيئن ڪارٽ جيڏيون، وڏا وس ڪيام وانگر هن پيءُ حياتيءَ ۾ ڪيڏي نه جاکوڙ محنت ۽ پگهر جو پورهيو ڪري موچاري منزل حاصل ڪئي آهي. سيوهڻ هاڻ ته هڪ وڏي شهر جي شڪل ۾ بدلجي ويو آهي پر ڪنهن وقت يعني سال 1963ع يا ان کان به چار ورهه اڳ، سيوهڻ سيد سڳورن ۽ ڀرپاسي جي وڏن ماڻهن جي تازي هئو. پراڻو شهر، ڪئين برباد ٿيو؟ ته اهو خود هڪ وڏو داستان آهي! ڪو اهڙو زمانو هئو جنهن ۾ سيوهڻ ۾ اڃا بجلي ڪونه آئي هئي. پر شهر خدا جي آسمان تي روزانو جڳمڳ جڳمڳ هزارن ستارن جي روشني ۽ چنڊ جي چانڊوڪي ۾ بهه پيو ڪندو هئو. اهو سيوهڻ اڄوڪي سيوهڻ کان ٻيو هئو. دوست محمد خان ابڙو جي آتم ڪٿا ”ويجن سور سنڌا ڪيو“ ۾ عڪس ڪيل شروعاتي ساروئين جهڙو سيوهڻ. جنهن ۾ لال شهباز جو مقبرو ۽ سيوهڻ جو قلعو سڀ کان مٿانهان، شاهه صلاح الدين، شينهن واري ڪافي، پٺاڻن واري ڪافي، سيوهڻ جون ماڙيون، سيد ولي محمد شاهه سجاده نشين جي حويلي، درگاهه جي ساڄي پاسي، جتي سيد گل محمد شاهه پنهنجي ٽن ڌيئرن سان رهندو هئو. ڀرسان سائين وريل شاهه ۽ ڪاٻڙوئي سيدن يعني سبزواري شاهن جون حويليون، ٻيون هندن جون ڇڏي ويل مشهور ماڙيون، هڪڙي ڪڏ محلي وٽ ديوان ريجمومل جي اوچي ماڙي ۽ ٻي درگاهه جي پويان نئين محلي وٽ، جنهن ۾ پيءُ محمد خان ابڙي جو ڪٽنب اچي ڪجهه وقت رهيو. ابڙي صاحب سچ لکيو آهي، هندن جو لڏ پلاڻ کانپوءِ هندن جون ڇڏي ويل ماڙيون، مقامي سيدن جي قبضي ۾ هيون، خود سيوهڻ جي شاهي بازار جنهن کي ڍڪ بازار چوندا هئا. اها درگاهه جي پويان، ساڄي پاسي کان ٿيندي، اچي ڪڏ محلي وٽ ختم ٿيندي هئي. سامهون هئو سيوهڻ جو قلعو جنهن هن شهر تي حاڪمن جي ظلم ۽ بربريت جا لائي ڪيترا دور ڏٺا هئا. اڄ انهن ڍڪ بازار جو نالو نشان به نٿو هجي. انهيءَ بازار ۾ سوين دڪان هئا. مون ننڍڙي هوندي اتي دڪانن جي پتين ۾ لڳل لوهه جون تجوڙيون به ڏٺيون، پوءِ ماڻهو دڪانن ۽ گهرن جون سرون ڪاٺ سڀ ڪٽي ويا.

\*

پيءُ محمد خان جي آتم ڪٿا ۾ سيوهڻ جي محرم جو احوال آهي. بلڪ هن سربستي نموني، سيوهڻ جي محرم جو ذڪر ڪيو آهي. تمام گهٽ ماڻهن کي ان ڳالهه جي خبر آهي ته سيوهڻ ئي اهو ننڍي کنڊ جو تاريخي شهر آهي، جتان محرم ملهائڻ جو سلسلو سڀ کان پهرين شروع ٿيو. يعني محرم جي 10 ڏينهن ملهائڻ لاءِ ذوالجناح ۽ تابوتن برآمد ڪرڻ جو سلسلو هتان کان شروع ٿيو. اڄ به سيوهڻ ۾ محرم جي ڏهن ڏينهن اندر نڪرندڙ ماتمي جلوسن، ذوالجناح، تعزين ۽ ماتم ڪرڻ جو سڀ کان جدا انداز آهي. ليڪه محرم جي ذڪر ۾ اٺن جي قافلن، قلندر جي درگاهه ۾ رکيل علم ”گجگاهه“ کان ويندي سيوهڻ ۾ محرم جي سموري تقريبن جو تفصيلي ذڪر ڪيو آهي. آئون خود ڪنهن وقت هر سال سيوهڻ ۾ 7 محرم تي سبزواري جي ذوالجناح واري جلوس ۾ شرڪت ڪرڻ لاءِ حيدرآباد کان سيوهڻ ويندو هيس. اها ڳالهه 1980ع کان 1982ع تائين جي آهي. هاڻي ته وقت ٿي ويو آهي، اهو سڀ ڪجهه ڏسندي ۽ ٻي اهم ڳالهه ته سنڌ ۾ مرثي لکڻ جي شروعات ڪندڙ سيد ثابت علي شاهه به سيوهڻ جو هئو. سيد ثابت علي شاهه هندستان ۾ مرزا دبير (1803-1875) مرزا انيس مرثيه گوئيءَ جي شروعات ڪئي.



”ويجن سور سنڌا ڪيو“ آتم ڪٿا ۾ اسان جي معاشري جي ڪيترن ئي ڪردارن جو ذڪر آهي، پر محمد ابراهيم ڀٽو جو ذڪر ڏکوئيندڙ آهي. انسان زندگيءَ ۾ ڪيڏا نه ڪشالا ڪڍي ڪنهن منزل تي پهچي ٿو پر پوءِ سازشن جو شڪار ٿي وڃي ٿو. ابڙي صاحب هن جي ذڪر ۾ ڪيڏو نه ڏکوئيندڙ لفظ لکيا آهن ته: مون هن جي چمري تي مُرڪ، خوشي يا ڪا اهڙي شيءِ ڪونه ڏني، سدائين سراپا ڏک جو هڪ هلندڙ ڦرندڙ داستان نظر ايندو هئو!“ ليڪڪ وٽ لفظن جي خوبصورت چونڊ آهي. خود پنهنجي گهر بابت لکي ٿو ته: ”ظاهر آهي بک وري اچي اسان جي اڱڻ تي ڊيرا ڄمايا هئا ۽ مان پڙهائي ڇڏي هوٽل ۾ مزدوري ڪرڻ لڳس. اتي مونکي هوٽل جا ٿانو ڏوٽڻ جو ڪم مليو معاوضي طور ماني ملندي هئي، ڪڏهن رات جو ماني ۽ پاڇي بچندي هئي ته گهر ڪٿي ويندو هيس ۽ هڪ رپيو روزانو مزدوري به ملندي هئي!“ هڪ پورهيت شخص ڪئين وري وڃي ”تعليم بالغان“ ۾ داخلا ورتي ته اهو پاڳ ۾ هن جي لکيل هئو. ترقي سندس قدم چمڪڻ لاءِ تيار بيٺي هئي. اهي سڀ ڳالهيون قدرت جو ڪيل آهن، ڪنهن اڻ ڏنل قوت جي قدرت آهي. ۽ زندگي محنت ۽ ڪشالا ڪڍڻ جو پيو نالو آهي.



پيءُ محمد خان جو داستان، چيم ته پورهئي جو داستان آهي. هڪ ٻنھ غريب ماڻهو وڃي ڪئين ترقي ڪئي. يا ترقي ڪري سگهي ٿو ته اهو مثال پيءُ محمد خان جو آهي. مشهور آمريڪي معمار بينجمن فرينڪلين پنهنجي آتم ڪٿا 1771ع کان 1790ع ۾ لکي هئي. اها آتم ڪٿا، اسانکي ٻڌائي ٿي ته هڪ هيٺي وچولي ڪلاس جو نوجوان ڪئين ٿو دنيا جو مشهور ماڻهو بڻجي. تنهن کانسوءِ برڪ جرمن يهودي نينگري ايني فرينڪ جي آهي ته ڊائري، پر اها به هڪ آتم ڪٿا آهي. هڪ 19 ورهين جي معصوم ڇوڪريءَ جو داستان اڄ به دنيا ۾ وڏي شوق ۽ موه سان پڙهيو ٿو وڃي. ائين ته دنيا ۾ صدين کان آتم ڪٿا لکڻ جو سلسلو هلندو پيو اچي، پر جوليس سيزر عيسوي صدي کان 58 ورهيه اڳ ڪلاسيڪل ليٽن ٻوليءَ ۾ تاريخ ۽ لشڪر بابت اهو ڪتاب لکي پاڻ کي امر ڪري ويو. بهرحال آتم ڪٿائن جي تاريخ طويل آهي. سنڌ ۾ محترم سائين جي ايم سيد، پير حسام الدين راشدي ۽ محترم بينظير ڀٽو جون آتم ڪٿائون، ماڻهوءَ جي ذهن کي روشن ٿيون ڪن. آتم ڪٿا لکڻ جو سلسلو سدائين جاري رهندو جيڪا روايت پيءُ محمد خان برقرار رکي آهي. سنڌ جي قومي سياست هن پيءُ جي ذهن ۾ ڪتل هئي. ان ڪري پاڻ چوي ٿو ته ”سندس پهريون عشق ڪنهن خوبصورت ڇوڪريءَ سان نه پر سنڌ جي قومي تحريڪ سان وڃي جڙيو.“



هن آتم ڪٿا جا ڪيترائي سيوهاڻي ڪردار منهنجا ڏنل وائيل رهيا آهن. مثال طور سيد جيندل شاهه آراضيءَ وارو سيد گل محمد شاهه لڪياري، سيد موتيل شاهه سبزواري، سيد صادق علي شاهه سبزواري، سيد گمبل شاهه، سيد محمد مراد شاهه لڪياري، سيد حاجن شاهه لڪياري، سيد عزت علي شاهه سبزواري، سيد حاجن شاهه سبزواري، سيد جئيندل شاهه لڪياري، سيد غلام حسين شاهه، سيد

ڪوٺل شاهه، سيد مظفر شاهه سبزواري، پٺاڻن جي ڪافي وارو، سيد نادر شاهه، فقير لالڊاس، سيد گل محمد شاهه جو وفادار خدمتگار ڦوٽو، حڪيم محمد مراد صديقي، خادم سومرو، سيد ولي محمد شاهه، سيد غلام حسين شاهه باجارجن وارو يا جهانگاري واري سيد غلام عباس شاهه جو پٽ سيد نصير محمد شاهه، نور محمد مغل، علي محمد سيوهاڻي، 1969ع ۾ سائين جي ايم سيد قلندر لال شهباز جي عرس موقعي تي بزم صوفياءِ سنڌ جي ڪانفرنس سيد نصير محمد شاهه جي اوطاق تي منعقد ڪئي هئي.

\*

هن آتم ڪٿا ۾ پيءُ عبدالمؤمن ”هلندا هلون“ وڌندا رهون“ جي عنوان سان هڪ شاندار مهاڳ تحرير ڪيو آهي سچ پچ ان مهاڳ کانپوءِ منهنجو لکڻ مناسب نٿو لڳي. پر پياري پيءُ محمد خان ابڙي کي پراڻي قومي تحريڪ جي چڪ اڃا اندر ۾ موجود آهي. ٿي سگهي ٿو انهيءَ ڪري هن مون تي ڪجهه لکڻ جو حڪم جاري ڪيو. مومن صاحب، جي سوچ آڀتيميسٽڪ آهي ۽ محمد خان ابڙي کي ”قوم آڏو هر حوالي سان هڪ رول ماڊل بڻجي پوڻ جي تلقين ڪئي آهي.“ اها سٺي ڳالهه آهي. هن ان سلسلي ۾ مولانا عبيدالله سنڌي جو ان تقرير جو ٽڪرو ڏنو آهي. جيڪا مولانا صاحب جلاوطنيءَ کان موٽڻ بعد، ڪراچيءَ ۾ ڪئي هئي. مولانا صاحب هڪ مثالي، آدرشي ۽ عظيم انسان هئو. جنهن پنهنجي حياتي جا پورا 24 سال جلاوطني جي خوفناڪ تڪليفن ۽ ڪشالن ۾ گذاري ڇڏيا. جڏهن مارچ 1939ع ۾ وطن واپس آيو ته سندس ڏاڙهي، وار ۽ جواني، پيريءَ جي وڻ ويڙهيءَ ۾ ويڙهجي چڪا هئا. اها جدوجهد، اها جلاوطني، اها قرباني اجائي وئي، يا سجائي، ته ان تي لکڻ ۽ بحث ڪرڻ لاءِ ڊگهو بحث درڪار آهي.

\*

آتم ڪٿا ”ويجن سور سنڌا ڪيو“ تي مهاڳ لکندي لکندي محسوس ڪيم ته آئون هن ڪتاب ۾ سنڌ جي قومي تحريڪ بابت ۽ ان جي ڪردارن بابت لکڻ کان ”بائي پاس“ ڪري ويو آهيان. اها ڳالهه محسوس ڪندي سوچڻ لڳس ته ڪٿا جي ان رخ تي ضرور ٻه اکر تحرير ڪريان. جيتريقدر محترم سائين جي ايم سيد جو ڪردار آهي اهو هڪ اڏول پهاڙ وانگر آهي، جيڪو سدائين سنڌ لاءِ قائم رهڻو آهي ۽ جنهن کان مور هرگز نه منهن موڙڻو آهي. تڏهن ته شيخ اياز سائين جي ايم سيد لاءِ لکيو هئو ته:

”سچ سڀاڻي جا ڪري، سائي سامي روڻ!“

هن ڪتاب ۾ سائين امير حيدر شاهه، عبدالحفيظ پيرزادو، ڄام ساقي، محترم عبدالواحد آريسر، سيد عبدالله شاهه، مولا بخش لغاري، حفيظ قريشي، سيد علي حيدر شاهه، قادر بخش جتوئي، خادم سومرو، سيد جلال شاهه، عطاءُ الله انڙ، گل محمد جکراڻي، رسول بخش ٿيڀو، ڪامريد علڻ ٿيڀو، قمر ڀٽي، عبدالخالق جوڻيجو، حبيب الله ڪابورو، راشد مورائي، تاج جويو، باغي بلوچ، اختر ڪاڪيپوٽو، علي احمد پنهور، اشرف ڪهاوڙ، قاسم ڀگهيو، ملڪ اسد ڪندر، معصوم سانگهڙائي، عبدالصمد ڪانڌڙو، روشن ٻرڙو، عابد لاکير، بشير اونو جو ذڪر موجود آهي. جن مان ڪيترا منهنجا ذاتي دوست به رهيا، البت جيڪڏهن ليکڪ پنهنجي ڪيل عشقن جو ذڪر ڪري ها ته وڌيڪ بهتر هو. ٿي

سگهي ٿو ته ليکڪ اڳتي هلي پنهنجي قلم جو جادو جاڳائي ۽ مختلف ڪردارن بابت جدا تحرير ڪري بهر حال ڪتاب ۾ ليکڪ عورت جي نفسيات جو ڪيڏو نه زبردست تجزيو ڪيو آهي، جيڪا خود ليکڪ جي پاڄائي آهي.

✱

مون اڳي به عرض ڪيو ته آتم ڪٿا لکڻ هڪ ڏکيو ڪم آهي. پر انهيءَ مشڪل مرحلي مان پوءِ محمد خان لنگهي پار پهتو آهي. ڪجهه ماڻهو اها پڙهي خوش ٿيندا ته ڪيترا سڄڻ وري ٿي سگهي ٿو ته سندن ذڪر پڙهي ناراض ٿين. انهيءَ ڏکئي ٻار کي، ليکڪ پاڻ منهن ڏيندو. باقي مجموعي طرح هي آتم ڪٿا، سنڌي ادب ۽ آتم ڪٿائن جي فهرست ۾ هڪ سٺي ڪتاب جي شڪل ۾ اضافي جو باعث بڻجندي.

اميد اٿم ته پڙهندڙ به هن ڪتاب کي سٺي موٽ ڏيندا، ته جيئن ليکڪ، پنهنجي آتم ڪٿا جي ڪجهه اهم بابن بابت تحرير ڪري ۽ سنڌي ادب ۾ هڪ وڌيڪ ڪتاب جو اضافو ٿئي.

مدد علي سنڌي

ڪراچي

04 نومبر 2020ع

(مهاڳ)

## هلندا هلئون-وڌندا رهون

ڪجهه ماڻهن جا سينا رازن جا قبرستان ٿيندا آهن، پر سنڌ جي ڪجهه مؤرخن جا سينا رازن جا ”مڪليءَ“ جيڏا قبرستان آهن! سنڌ جا وڏا وڏا نامرنامي، اسم گرامي، جن کي غلام سنڌي سماج پاران، سندن تشخص جي پسمنظر ۾ ذري گهٽ ”لات“ ۽ ”منات“ جي حيثيت مليل آهي، جي سنڌ جا سڄا مؤرخ پنهنجي مڪليءَ جهڙي سيني جي، دل کولي اٿل ڪري تاريخ کي اوراق تي پٿاري ڇڏين ته هوندا! سنڌ جا ڪيترائي ”تقدس“ ۽ ”عظمت“ جا چوڻا اوڍيل ”ٻٽ“ نه رڳو بي لباس ٿي اچي پوٽ ڀر ڌڙام ڪن، بلڪه انهن ڪريل بتن جي پرڪارن جي بدبوءِ ماڻهن جا روح به ٻوسائي ڇڏي. محمد خان ابڙي صاحب کي جيڪي داستان، واقعا يا حقيقتون مناسب لڳيون آهن، سي هڪ تاريخ جي تناظر ۾ سندس هن زير نظر ڪتاب ۾ موجود آهن. جيڪي فارسيءَ جي چوڻي: ”مشته نمونه خروار“ وانگر ڪوڙيءَ مان ڪنيل فقط ”هڪ لپ“ آهي، جنهن مان سڄا سنڌ واسي، ويجهي ماضيءَ جي ”سنڌ شناسيءَ“ جا ڪوڙ ”ڍاڻا“ ماڻي سگهن ٿا.

محمد خان جي مطابق، هن ڪيترائي ”راز“ ڪاغذ تي منتقل ڪرڻ بجاءِ، في الحال پنهنجي سيني ۾ سانڍي رکيا آهن جيڪي وقتاً فوقتاً سامهون آڻيندو رهندو.

✱

لَتَرُ کَبْنٍ طَبَقًا عَن طَبَقٍ

”هائو، ته بهر حال توهان کي زندگيءَ جي انيڪ طبقن مان گذرندي، ڪيئي لڪل ٿاڙي ٿي منزل تي پهچڻو پوندو!“

ڏاهپ جي آخري آفاقي ڪتاب ۾ انساني فطرت کي سامهون رکندي، خلقڻهار اهو جيڪو مٿي بيان ڪيل نڪتو ارشاد فرمايو آهي، سو هن ڪتاب جو سرجهڻهار اسان جو يار محترم محمد خان ابڙو عين ان نقطي مطابق زندگيءَ جا مرحلا طي ڪندو رهيو آهي. سرجيو، ته چوڌاري سور هئس ۽ سامايو تڏهن به سڪن ساڻس سرچاءُ نه ڪيو.

هڪ نعمت جيڪا ڏنيءَ کيس عطا فرمائي آهي. سا آهي: سندس ”فولادي جان“! جنهنڪري هيءُ يار ننڍڙي کان اڄ تائين ورچي ويهڻ ته ٺهيو لاڳيتو ڪشالا کائڻ، سورن سهڻ ۽ هاهر ڪندو هلندو رهڻ جي باوجود اڄ تائين ٽڪو ناهي ۽ نه ئي پنهنجيون ڪڙيون تڙيون عادتون ڇڏيون اٿائين.

سندس زندگيءَ ڏانهن جيڪو رويو رهندو آيو آهي، سو پورو جو پورو هڪ سليقي سان سلهاڙيل آهي. رڳو ڳالهين جو ڳهيڙ ناهي، ڳالهين مطابق محفلين ۾ داستان گو هئڻ به سندس سڀاءُ رهيو آهي. شروعاتي زندگيءَ ۾ قومي نصب العين طي ڪيائين ته کيس، ڌرتي ماءُ جي اهنجن ۾ سهنجايون پيدا ڪرڻيون آهن. جيتريون ڪري سگهيو آهي، انهن بابت زير نظر ڪتاب ۾ اوهان کي جهلڪيون پسڻ

لڏ ملنديون هلنديون. ”نه پڙڪيو آهي، نه وساميو آهي، لاڳيتو دڪندو رهيو آهي.“  
 ڇو ڪٿي رڪجئون رفيقو ارتقا رڪجي نه ٿي،  
 زندگيءَ جي آرزوءَ ۾ جستجو ٿڪجي نه ٿي،  
 ساڻيو سندر ٻڌي هلندا هلو وڌندا هلو  
 پاڻ ڇو بيهي رهون، دنيا جڏهن بيهي نه ٿي.

✱

وجود باري تعاليٰ جي اٽل موجودگيءَ جو هڪ نوس اهڃاڻ اهو به آهي ته: ”ڌرتيءَ تي هيل تائين  
 جيترا به ماڻهو پيدا ٿيا آهن، سي سوچن، عادت، مهاندين، خيالن ۽ اندازن ۾ سڀ جو سڀ سو سيڪڙو  
 نه سهي، گهڻي ڀاڱي هڪ ٻئي کان مختلف آهن.“ ماڻهوءَ جا مود ٿين ٿا، حالتن آهر ماڻهوءَ جو مزاج  
 مٽبو سٽبو ڪڏهن ارتقاء ڏانهن ته ڪڏهن انتهائ ڏانهن مائل رهي ٿو. بعضي سندس من ۾ ترقيءَ جو  
 سپاءُ ته بعضي سندس من، تنزل جو شڪار. شيخ سعدي شيرازيءَ اها ڳالهه پنهنجي شعر ۾ هيئن  
 ڪئي آهي:

گه ڪه بر طائر اعلى نشينم  
 گه ڪه بر پشت پائے خود نه بينم

سچل سائينءَ پنهنجن لفظن ۾ فارسي شعر جو ترجمو هيئن ڪيو آهي:

ڪڏهن من ماکوڙي، ڪڏهن ڪيهر شينهن  
 سچل سارو ڏينهن، رهي رهيو نه هيڪڙو.

محمد خان ابڙو، پنهنجي مزاج ۾ بشري لوازمات مطابق ائين ئي آهي جيئن سعديءَ ۽ سچل چيو  
 آهي! حضرت علي سائينءَ فرمايو هو ته: ”سچيت انسان، حد کان وڌيڪ جذباتي ۽ منافق ماڻهو ماڻهو  
 ٿيندو آهي.“ محمد خان گفتگوءَ ۾ معاملات ۾ حد کان وڌيڪ جذباتي آهي. هونءَ به جذباتي ماڻهو  
 ٿڌي تي ئي پنهنجي اندر جي ڳالهه جو اوڀر ڪڍي هلڪا ٿي پوندا آهن پر انهن جي خاصيت اها  
 هوندي آهي ته اتي جواتي وري تهڪيل پاڻيءَ مان فري ٿڌا، برف جهڙا ٿي پوندا آهن، ڇڻ ڪاوڙيا ئي  
 ڪونه هئا.

محمد خان پنهنجي فطرت ۾ جفاڪش ماڻهو آهي. ٻاهران جهڙو پڪو سرونو ۽ اندران صفا ڪچو  
 پتر! جيڪو ڪنهن جو غم نه سهي سگهڻ ڪري پيري پيري ظاهري طور ڀريو پوي! هينئر هو جنهن  
 سماجي حيثيت تي فائز آهي، تڏهن به هن جي اڄوڪي سڪن پريي گهر جا ڪم ڪار واري سنگت  
 واسطي دروازا قومي ورڪرن لاءِ ائين ئي کليل آهن جيئن سندس غريب الحالي دؤر ۾ ڪڪائين گهر جا  
 دروازا هميشه کليل رهندا هئا. ائين هئڻ جو هڪ خوشگوار سبب اهو به آهي ته هن جي زندگيءَ جو سفر  
 ڪڇن پيچرن کان شروع ٿيو جتي مسئلن جو مينهن روزانو وسي ۽ گپ چڪ ايتري ٿي وڃي جو وڪ  
 ڪٽڻ به اڻائي هجي! هي جهاڳيندو آيو. لاڳيتو مڙسيءَ سان ۽ ٽڪو ڪڏهن به نه، اڄ به هن جو آسودي  
 حياتيءَ لاءِ پنڌ جاري آهي. نج پورهيت جو محنتي پٽ، جنهن زندگيءَ جي شروعات ئي نج نبار پورهيي  
 سان ڪئي ۽ پورهيو به مشقت سان ڀرپور! ان پورهئي جون ”برڪتون“ اڄ به منجهس ڪوٽان ڪوٽ



پريل آهن. سگهارو جسم، توانو ذهن، تازگيءَ رتو چهرو، سندس شروعاتي زندگيءَ جي طفيل دائر آهي ۽ الله ڪندو ته قائم به رهندس.

محمد خان ابڙو روايتي اعليٰ تعليم ته پري جي ڳالهه، هو جن ڪشالن سان، پورهئي دوران تعليم بالغان اسڪول ۾ پڙهيو آهي، سو داستان ڪتاب ۾ موجود آهي، جيڪو اچرج ۾ وجهندڙ آهي. هيئنر وٽس توڙي جو ڊبل ايم. اي جون ڊگريون موجود آهن، پر منهنجي خيال ۾ اهي محمد خان جي زندگيءَ جي سنوار ۾ ڪا خاص اهميت نه ٿيون رکن. سندس نوڪريءَ جو خاصو حصو بئنڪ ۾ گذريو آهي، سو بئنڪ جي ڪم لاءِ پاڻ وٽ جيڪي ڊگريون اهميت رکن ٿيون، اهو سڀڪو ڄاڻي ٿو! سندس زندگيءَ جي سنوار ۽ شخصي تعارف جا ٻه مکيه ڪارڻ نظر اچن ٿا،

- پورهئي سان زندگيءَ جي شروعات
- قومي تحريڪ سان وابستگيءَ سبب سائين جي ايم سيد جي صحبتن ۾ سائينءَ پاران سندس ڪيل تربيت

محمد خان ابڙو روايتي نصابي تعليم يافته شخص ناهي. هو پنهنجي من جي داخلي سوجهري سان علم جي واٽ تي گامزن ٿيو ۽ غير روايتي انداز سان ڊگريون ماڻيائين. سندس تعليمي سفر جي ڪتاب به هن ”آتم ڪٿا“ ۾ تفصيل سان موجود آهي.

خلقت سڌڪي گهرندي آهي،  
عزت، عظمت، دولت ۽ شهرت،  
قدرت مرڪي چوندي آهي،  
محنت، محنت، محنت ۽ محنت!

محمد خان کي اڄ جيڪا حيثيت ملي سگهي آهي سا کيس سڌڪندي نه پر محنت، محنت، محنت ۽ محنت ڪندي ملي آهي. سندس محنت جا تڏهوڪا ۽ اڄوڪا زاويه البتہ، سو مختلف آهن. عين ممڪن آهي ته سندس هن ڪتاب جي منظر عام تي اچڻ سان سندس همعصرن ۾ انيڪ تبصرا به چڙهي پون. ان خدشي کي به لنوائي نه ٿو سگهجي ته شعوري يا لاشعوري طور تي قوم وٽ سندس زندگيءَ جي ڪٿا جا ”ماڻڪ موتي“ نه به اگهامجن. اهو خدشو ان ڪري ٿئي ٿو ته سندس ڪتاب ۾ مصنوعي، ڊاڙ، لٻاڙ ۽ تحريري چاشنيءَ جو هٿرادو هنر وارو ”ڪاڻو ڪڇ“ بنهه اڻ لپ آهي. هن سڌي سنئي اسلوب سان جيئن سندس من ۾ آيو آهي، تيئن پنهنجي حافظي جي ڪاڻ مان قلم کي ڏانداري بڻائي، پن تي پنهنجو داستان زندگي ميڙي، رکي ڇڏيو آهي. ڪجهه سندس دوست وري ڪتاب مان جيڪي وڏون ڪيندا آهي ته وري ايڏيون عجب هونديون جو صفا مضحڪه خيز! اهڙو وڙ ڪتاب جي شايع ٿيڻ کان اڳ ئي اسين سهي به چڪا آهيون!

ڪتاب جي اڀياس مان سندس زندگيءَ جي شروعاتي ورهين جا جيڪي ڏاڪٽرا آهن، تن جي تاثير هن جي حافظي تان ميسارجي نه سگهي آهي. اڄ به ڳالهيون ڪندي، يا مان ڪيترائي ڀيرا ماضيءَ ۾ کيس پلٽ پيل انهن ڏاڪٽرن جو تاثر سندس نپٽن مان بي ساخته برسندي ڏسندو رهندو آهيان. اها الڳ ڳالهه آهي ته انهن جو دائمي اثر داخلي طور ڪهڙو رايو رکي ٿو! هن وٽ جيڪو احساساتي سرشتو آهي، اهو کيس اڄ تائين بي حس ٿيڻ نه ٿو ڏئي ۽ خدا ڪري ته تاحيات سندس سڀا ۾ ”دردن“ جي اها

نمکیات رهندي اچي جيڪا سندس نيٺ پتل رکي! هونءَ به خشڪ نيٺ بي حسيءَ جوئي ته اهڃاڻ هوندا آهن ۽ حساس ترين ماڻهوءَ جا نيٺ هميشه آلا آلا! شل اها آلاڻ پنهنجي جوهر ۾ شفاف هجي!



محمد خان جي قومي تحريڪ جي سفر جا هن ڪتاب ۾ جيڪي داستان شامل آهن، اڄ هو توڙي جو پاڪستان پيپلز پارٽيءَ جي هڪ اهم رڪن، محترم سعيد غني صاحب سان داءِ درءِ، قدم، سخن، شامل حال آهي ۽ پيپلز پارٽي روان دؤر ۾ سنڌ جي حڪمرانيءَ جي مسند تي به فائز آهي ته محمد خان به ان پليٽ فارم تي باقاعده جيئن متحرڪ هئڻ گهرجي، تيئن ئي متحرڪ آهي. سعيد غني صاحب، مون پيپلز پارٽيءَ ۾ واحد شخص ڏٺو آهي، جيڪو پارٽيءَ جي مين اسٽريم تي هئڻ باوجود اڄ به خليق، ذهين، باڪردار ۽ سچيت انسان آهي. هو بي لوٽ آهي ۽ بي لوٽ جو ٿيو ته کيس نه ڪولوپ آهي نه ئي ڪنهن لالچائيندڙ جي مجال آهي جو کيس لالچ ڏئي ۽ کيس هر ڪاٺ جي جرئت ڪري سگهي! لويي ۽ لالچي جو ناهي، ان ڪري خوفزده به ناهي. محمد خان سندس پراڻو دوست، سو دوست، دوست کي اقتدار کان ٻاهر هوندي ته نه وساريو پر اقتدار ۾ کيس پاڻ سان همقدم همراز ڪندي کيس اهميت ڏيندو اچي. شيخ سعدي شيرازيءَ دوستيءَ جي وصف ڪيڏي نه سلوڻي انداز ۾ ڪئي آهي:

دوست	مشممار	آنکہ	در	نعمت	زند
لااف	یاری	و	برادر		خواندگی
دوست	آں	دانم	کہ	گیرد	دست
در	پریشاں	حالی	و		درماندگی

”دوست اهو ناهي جيڪو آسودگيءَ وارين حالتن ۾ ياري ۽ پائيپيءَ جون ٻٽاڪون هڻندو وتي، دوست اصل ۾ اهو آهي جيڪو ويڳاڻي ويل ۽ پريشان حاليءَ ۾ دوست جو دستگير بڻجي سندس دستگيري ڪري.“

محمد خان ابڙو، روان دؤر ۾ پيپلز پارٽيءَ سان گپ چو آهي؟ سندس بقول ته ”قومي تحريڪ“ جي اڳواڻن جا حال ڏسي هن عافيت ان ۾ سمجهي ته ”موقعو آهي ته قوم جي خدمت پيپلز پارٽيءَ جي پليٽ فارم تان بهتر انداز ۾ ڪري سگهجي ٿي!“ سو سندس ان پارٽيءَ جو عملي حصو هئڻ جو بنياد به دراصل سندس ذاتي تعلقات ۽ سندس بقول قومي جذبو به چئي سگهجي ٿو. قومي تحريڪ جو عروج ۽ زوال، محمد خان پنهنجي اکين سان ڏٺو آهي. هو خود قومي تحريڪ جي مُک باني ڪردارن منجهان رهيو آهي. ڪتاب ۾ موجود سندس تحريرن موجب، هن پاڻ کي ”بازار جو وڪر“ بنجڻ نه ڏٺو. هڪ متحرڪ اڳواڻ جي حيثيت ۾ قومي تحريڪ ۾ دهشت جي لهر کي فروغ ڏيڻ نه ڏنائين، جنهن به قومي ڪارڪن، جيئي سنڌ جي نالي تي ڪنهن سان به ـ مطلب ته ڀلي اهي غير سنڌي ئي هجن، بشرطيڪ مظلوم هجن، ڪوئسٽ جي روايت کي ابڙي صاحب، تحريڪ ۾ درانداز ٿيڻ نه ڏٺو.

اڃا به محمد خان جي سيني ۾ دم آهي، هو واقعي به قومي فرض لاءِ ”قومي آزاديءَ“ جي بلندين تائين گهڻو ڪجهه ڪرڻ چاهي ٿو. اهوئي سندس زندگيءَ جو نصب العين آهي، الله ڪري تاحيات پنهنجي آدرشي نصب العين تي قائم رهي؛



موجيم ڪه آسودگي ما عدم ما است  
ما زنده ازانيم ڪه آرام نه گيريم

”اسين اها لهر آهيون جنهن جو ڪم ئي آهي روان رهڻ، اسين زنده ئي ان ڪري آهيون ته  
هلندا هلئون وڌندا رهون.“

✱

محمد خان ابڙو جي هيءَ آتم ڪٿا، اتساهه پيدا ڪندڙ ڪتاب چئي سگهجي ٿو. هن جي تحرير  
جواندازي پلي سڌو سنئون آهي، تڏهن به سندس واقعات حيات اهڙا آهن، جيڪي موجوده دؤر جي سهل  
پسند ذهنن لاءِ هڪ عملي سبق آهن ته ڪا به پشت پناهي نه هوندي، ڪا به مالي وسعت نه هوندي،  
هٿين خالي به سڪن پري زندگيءَ جي منزل ماڻي سگهڻ قطعاً ناممڪن ناهي، بشرطيڪ طلب صادق  
۽ ارادا اٿل هجن!

نظرياتي رخن ۾ محمد خان ابڙي جيڪا سائينءَ جي ايم سيد جي تصوير ڪشي پنهنجي تحرير  
۾ ڪئي آهي، سا توجهه طلب آهي:

- سائين جي ايم سيد پنهنجي جوهر ۾ قطعاً مذهب مخالف ۽ اسلام دشمن ناهي.
- سائين جي ايم سيد، ڪمزور پاسن جو سهارو وٺي قومي تحريڪ کي پليدان ڏيڻ جو قائل  
ناهي.

ان جي باوجود،

توهان هن ڪتاب ۾ ابڙي صاحب پاران بيان ڪيل سائين جي ايم سيد متعلق ڪيس قتل ڪرڻ  
جي سازش وارو قصو پڙهندؤ ته توهان کي محترم تاج جويي جهڙا صف اول جا اديب ۽ قومي اڳواڻ  
سڏجندڙ مبالغه آرائي ڪندي سائينءَ کي بجاءِ قومي رهبر جي ساڳيو روايتي ڪاني ڪرامت وارو پير  
بڻائي پيش ڪرڻ جا پيا جتن ڪندي نظر ايندا. هونءِ اسلام تي ۽ مذهب تي هڪ لاهبي بي چاڙهي  
پر سائين جي ايم سيد کي وري ”مقدس بت“ بڻائي پيش ڪرڻ وقت ڪاني ڪرامت جو قائل به ٿي  
ويجو!

اهو الميورگو محترم تاج جويي جو ناهي سنڌ ۾ رسول بخش پليجي مرحوم جي ڪلاس کان وٺي  
سائين جي ايم سيد جي پيروي ڪاريءَ جي دعويٰ ڪندڙن تائين ”ذهانت جا بادشاهه“ توهان کي بنيادي  
نظرياتي، ثقافتي، سماجي ۽ معاشرتي معاملات ۾ اهڙن متضاد لقائن جو شڪار نظر ايندا جو توهان هنن  
جي تحريرن، تقريرن ۽ عملي زندگيءَ ۾ جهاتي پائيندؤ ته هو توهان کي عجيب و غريب تضادن جو هڪ  
اهڙو منجهيل سُٺ محسوس ٿيندا. سندن مداح تاحيات اهو طي ڪري نه سگهندا ته هي ماڻهو آخر آهن  
ڪهڙي بلا؟!

سائين جي ايم سيد آخر تائين ڏٺيءَ در سر بسجود ڪيفيت ۾ نظر اچي ٿو ۽ هي پيارا- جيءَ جيارا،  
مورؤن ڏٺيءَ جي وجود بابت ئي اهڙن مونجهارن ۾ مبتلا نظر ايندا جو نه کين اقرار ڏيئي سگهجي نه  
انڪاري، سڏبا سائينءَ جا پيروڪارا! چيڙيندا راجا ڏاهر جو موضوع، آڱريون اڀيون ڪندا حجاز جي  
سمورن عربن ڏانهن! پيلي بن قاسم جيڪا ڏوڙ پاتي، تنهن ۾ اسلام جو ڪهڙو قصور آ؟! بن قاسم،

اسلام جي نالي تي اسان کي قومي راتاها ڏنا ته ڇا جيئي سنڌ جي نالي تي موجوده دؤر ۾ به قومي اڳواڻ سنڌ جندڙ پنهنجي ئي قوم کي راتاها نٿا ڏين؟ پوءِ ان ۾ ڇا جيئي سنڌ تحريڪ ۽ نظريي جو قصور ٿيو؟ اتي، لتي، اجهي جي آسري، ڪا سياسي پارٽي عوام جو استحصال ڪري ٿي ته ان ۾ سوشلزم جو ڪهڙو قصور؟ اهو الميو تاريخي تسلسل سان مسلمانن سميت دنيا جي سمورين قومن سان رهندو آيو آهي ته مقدس شخصيتون، مقدس مقامات، مقدس نظريا ۽ مقدس ڪتاب عوام جي استحصال لاءِ سامراج جو بنيادي هٿيار رهيا آهن! ان ۾ قصور شخصيات، مقامات، نظريات ۽ ڪتابن جو ٿيو! پاڻ ٻڌايو...

حضور اقدس ﷺ جي ذات گرامي، تاريخ جي عظيم ترين انقلابي شخصيت طور پنهنجن خواه پراون وٽان غير مشروط مڃتا ماڻي چڪي آهي، سندن شخصيت جي سمورن انقلابي رخن جو روح ۽ سندن بي مثال انسان دوست ۽ قوم پرور پاڪيزه سيرت جو سرچشمو ”قرآن“ آهي، حضرت محمد ﷺ جسم آهي ۽ قرآن ان جو روح آهي! جسم اڄ اسان کان اوجھل آهي مگر روح اسان جي گھر گھر ۾ اسان جي ساڄي کاٻي، اسان جي اتر ڏکڻ ۾، اسان جي اولھ اوڀر ۾، پوري آب و تاب سان پوري جاھ و جمال سان موجود آهي! اسان سان مصيبت اها آهي ته ان روح سان پنهنجو روح واسو بلڪل به نه، يعني قرآن پاڪ پڙهيو پنهنجي نه. باقي ان کي به محض تقدس جي چوغي ۾ ساٿ سنوڙ ۽ ساڪ پٽ جي چڪرن جي ور چاڙهي ڇڏيو! ٻيلي، جنهن ڪتاب سمورين انساني سوسائٽين لاءِ سماجي ڌارا جي ريڙھ کي بيهاريو ئي لَيْسَ لِلْإِنْسَانِ إِلَّا مَا سَعَىٰ جي فطري نقطي تي آهي ته: ”هر ڪنهن جي لاءِ اهوئي حلال آهي، جيڪو هو پنهنجي ذهني ۽ جسماني پورهئي سان ڪمائي“ باقي سڀ جيڪي به آهي سو اڪتناز آهي، ذخيره اندوزي آهي، نج حرامڪاري آهي ته اهڙي سدا بهار ترجمان ڪتاب کي لنوائي ڪهڙو سک جو ساهه کڻيو؟

خدا جو وجود، فطرت جو آواز آهي، ملان جو مسئلو ناهي! الله جو آواز انساني جوهر جي داخلي پڙاڏي جو خارجي ورجاءُ آهي. ڪا فوق الفطرت شيءِ ناهي! ها، ان جي يگاني ذات، سو ماوراءِ الورا، انفس و آفاق کي محيط ضرور آهي، مگر اوڀري ۽ ڌاري هرگز ناهي! ڪوتاهي اسان جي فهم جي آهي، نه ته هو ته هر حسين نظاري ۾ هر پل پنهنجو جلوه پيو ٿو پسائي، هر مسحور ڪندڙ آواز ۾ پنهنجي جمال جو ادراڪ پيو ٿو عطا ڪري، هر انساني سوپيا ۾ جلوه پذير آهي هر حادثي جي پويان هودائمي سهارو بڻجي اسان کي سنڀالي وٺي ٿو. هر واقعي کي اسان لاءِ پيار مان اک پيچي اشارو ڪري پاڻ ڏانهن وري اچڻ جو ڊگ سهائي ٿو. هر پيار ۾ هو پنهنجو لقاءُ پسائي ٿو. پاڻ کي اوجھل ضرور رکيو اٿائين پر سمايل هر ساهه-پساهه ۾ آهي! هائو سو کيس في الحال ڏسي نه ٿو سگهجي فقط محسوس ڪري سگهجي ٿو ڇاڪاڻ ته انسان جي اک اهڙي نر جي آهي، جيڪا تجسس ۾ ئي جُهد بصارت کي متحرڪ رکي ٿي، منزل نظر ملي ويس ته پوءِ بس، اک لڳي ويندي ۽ جُهد جو باب ختم!

سائين جي ايم سيد جو سنڌالاجي ۾ جيڪو ڪارنر قائم ٿيل آهي، ان ۾ سائين جي ٻين يادگارن سان گڏ مصلو به موجود آهي. مصلو معنيٰ جاءِ نماز! سائين، لاشڪ ته سجدي جي اسرار کان ڪما حق سونهون هيو. هن، پري زندگي ڏئي در سربسجود رهي معرفت ماڻي. سندس قومي نظريو معرفت جي انمول مالها آهي. مان ساڪ سان چئي سگهان ٿو ته سائين جي قومي تحريڪ جي آزاديءَ

واري نظريي ۾ سائينءَ جي سحر گاهيءَ جو تاثير ضرور بالضرور اوهان کي محسوس ٿيندو-رڳو نرجائپ ڇڏجي ۽ ان اک سان پسڻ جي ڪجي!

جيترن به سنڌي ڏاهن، دانشورن، شاعرن سان- اڄ تائين جيڪي ادب ۽ ڏاهپ جي ڏس ۾ سنڌي سماج جا نام نهاد ”اڪابر“ سڏجن ٿا، مان انهن مان جن سان به علمي، ادبي نشستون ڪيون آهن، انهن منجهان اڪثر مونکي حقيقت جي ادراڪ ۽ مڃتا کان مورئن ڇسا، غير سنجيده بلڪه واٽڙا نظر آيا آهن؛ اردوءَ جي ڏاهن کي جاچي ڏسو اهي ڪٿي به توهان کي خدا، رسول ۽ قرآن بابت غير سنجيده نظر نه ايندا حالانڪ روشن خيال ۽ ترقي پسند اهي به آهن، آهن به ليفٽسٽ! پر مجال آ جو توهانکي ڪٿي به علمي ۽ ادبي موضوعات ۾ غير سنجيده پاسجن! اها، اسان جي قومي بدقسمتي آهي جو اسان جو ڏاهو ليڪچنڊر هر ڪردار اول تا آخر پنهنجن نظرين، عمل خواه روپن ۾ ”عجيب و غريب“ آهي. ڳالهه انقلاب جي ڪبي، دعويٰ انسان دوستيءَ جي ڪبي، علمبردار سوشلزم ۽ ڪميونزم جو هجڻو ڏک انسان دوستيءَ جا پربا پر عملي زندگيءَ ۾ پنهنجن ناروا روپن سان انهن مڙني پاڪيزگين تي، ڪٿي اُتي ڏاڪيندا رهندا!

سنڌ جي هر نام نهاد شاعر جي شاعريءَ جو پهريون ۽ آخري هدف، گهڻي کان گهڻين چوڪرين کي مداح بنائڻ هوندو. سڄا پڇا مرد مداح، سندن مدح ڪندا ته کين بچان ايندي. اهي ئي مرد اگر فيڪ آءِ ڊي ٺاهي چوڪري بڻجي وڌي ڏانوسان کين اڻپوڄ ڪندا ته گد گد پيا ٿيندا ۽ بنا گهرڻ جي پهرئين ئي ست ۾ کين پنهنجو سيل فون نمبر ڏئي ڇڏبو! جيستائين راز کلي تيستائين پيو بچڻو ٿبو! پنهنجي گهر کي، نياڻين کي، ننهن کي ڪنگهيو به ڪونه، نازڪ جنس جي مداح جي ٻارڙن لاءِ تحفن جي پرمار لائي ڏبي، ڦٽي نه ڦٽي، لپو ضرور هڻبو! معاملات ۾ صفا ابتو هلبو. سمورن سرنديءَ وارن دوستن کان قرض وٺو پوءِ تلخيون پيدا ڪري دوري اختيار ڪري وٺي! واقف ڪار ڊڪاندارن جو لاڳيتو مقروض رهيو. پبلشرن کان ڪتاب ڇپرائي انهن کي واجبي ادائگين کان پيو رڙائبو. ڳالهه انقلاب جي ڪبي، دعويٰ سنڌ دوستيءَ جي ۽ سوچ جو ڪينواس عالمي سطح تي پورهيتن کي سرمائيدار لڏي کان نجات ڏيارڻ تائين وسيع رکيو! شراب پين جو پيئبو، چرس جون اڻيون راجن تي، پنگ جا پيالو مولائين تي ۽ گفتگوءَ جو محور هوندو. اشتراڪيت! پنهنجو در ڪنهن کي به نه ڏيکاربو. سدائين ٻين جو مهمان رهڻ جو پاڻ سان وچن ڪري ڇڏبو!

هائو غير نظرياتي ذات ڏئي ايئن ئي هجن ٿا، صفا غير سنجيده، بلڪل غير ذميوار! خدا مخالف به صرف ان ڪري هجڻو. متان زندگيءَ جي ڪنهن فطري ضابطي جي، ڪٿي ڪا پاسداري ڪرڻي پئجي وڃي!

هڪڙي غريب ڪامريڊ دوست سان لاهور ياترا تي وڃڻ ٿيو. مون رهائش جو انتظام لاهور ۾ اڳواٽ ڪيو هو پر هڪ ڏينهن اڳواٽ لاهور پهچڻ جي ڪري اها رات اسان کي ڪنهن پئي هنڌ گذارڻي پئجي وئي. پنهنجن دوستن سان مون رابطو ڪيو جن سان حجتون هيون، انهن وٽان خاطر خواه موٽ نه ملڻ تي منهنجي همسفر دوست پنهنجي ڪامريڊ لڏي جي هڪ غريب ڪامريڊ سان رابطو ڪيو. ڇاڪاڻ ته اهو غريب هيو تنهنڪري سندس دل وڌي هئي. شيخ سعديءَ چواڻي: ”اميرن جي پوري ولايت ۾ کانئن علاوه ٻيو ڪنهن لاءِ به گنجائش ناهي هوندي ۽ مسڪين جي هڪ رليءَ ۾

ڏهه فقراء به ماڀي ويندا... غريب ڪامريڊ جي تڏي تي، منهنجي همسفر يار جي زبان تي واکاڻ ان امير ڪامريڊ جي هجي. امير ڪامريڊ جون وڊيو ڪلپس ڏيکاري جنهن ۾ هو دنيا جهان جي فلسفن تي ڳالهائي اهو ثابت ڪرڻ چاهي ته: ”خدا جو تصور هڪ موهم خيال آهي“... غريب ڪامريڊ ڇاڪاڻ ته اسان جو ميزبان هيو ۽ وڏو ڪو وضعدار به، ته هن في الحال ته چيڙي ڪري ان امير ڪامريڊ جي واکاڻ ٻڌڻ برداشت ڪئي پئي، جڏهن مون واري همسفر يار واکاڻ ۾ حدون اورانگهڻ شروع ڪيون ته غريب ڪامريڊ جي ايماني غيرت پڙڪو ڪاڌو ۽ امير ڪامريڊ بابت مونکي سندس عملي زندگي ۽ وهنوار بابت گهڻو ڪجهه ٻڌائڻ لڳو!

مون پنهنجي همسفر يار کان پڇيو ته ان فلاسافر ڪامريڊ جو لاهور وارو گهر ڪيتري رقي ۾ ٺهيل هوندو؟ يار ڪڏهن ڏٺو هجي ته ٻڌائي نا!

غريب ڪامريڊ ٻڌايو ته ايڪڙ کن ۾ ٺهيل اٿس ۽ ايڏي ڪشادي گهر ۾ رهائش پذير، ڪل ٻه چار ڀاتي ۽ ٻيا نوڪر ڇاڪر بس! غريب ڪامريڊ جي معلومات ڏيڻ جي انداز مان مون کي اندازو ٿي ويو ته هو ڇا ٿو باور ڪرائڻ چاهي! مون پنهنجي همسفر يار کان پڇيو، اگر پاڻ ان امير ڪامريڊ سان رابطو ڪري ڪيس رهائش ڏيڻ لاءِ خواهش ڏيکارڻ ها ته ڇا ٿو پانئين، رهائي ها؟ يار چپ ٿي ويو! ٻيهر ساڳئي سوال جي جواب ۾ هن جو ڪنڌ نهڪر ۾ لڏيو!.. ۽ هي ڏس غريب ڪامريڊ، هڪ ڪمري جي مساوي گهر ۾ ڪيئن اسان ٽن جڻن (مون سان منهنجو ڊرائيور به هيو) کي ڪيئن ڪشاده دليءَ سان رهايو اٿائين، چهر تي رنج جي ڪا به ريڪا نه اٿس، ڏسندو وڃ ۽ زماني جي راند جو اندازو ڪندو هل!

✱

ايئن چو آ، هوند وارن وٽ سڀ ڪجهه هوندي به سندن دل سوڙهي چو هوندي آ؟ ۽ غريبن وٽ سڀ ڪجهه محدود مقدار ۾ هوندي به هنن جي دل وشال ۽ لامحدود چو هوندي آ؟ جواب صفا سهنجو آ: ڇاڪاڻ ته جنهن دل ۾ دولت جو واسو ٿيندو آهي ان مان اڪثر ڪري ماڻهپو ڪسڪي نڪري ويندو آهي جو دولت ۽ ماڻهپي جي پاڻ ۾ تمام گهٽ پوندي آ! غريب جي دل فڪرات کان آجي هوندي آهي ان ڪري ماڻهپي کي اتي قرار ملندو آ ۽ ماڻهپو اتي ترسيو پيو هوندو آ! منهنجي سائين ﷺ به ڏٺيءَ در ڇا ته معنيٰ خيز انداز ۾ ٻاڏايو هو:

اَللّٰهُمَّ اَحْيِنِيْ مُسْكِيْنًا، وَاَمِتْنِيْ مُسْكِيْنًا،  
وَاَحْشُرْنِيْ يَوْمَ الْقِيَامَةِ فِيْ زُمْرَةِ الْمَسَاكِيْنِ

”مٺا، مونکي مسڪين ڪري جيار ۽ مسڪينيءَ ۾ ئي پاڻ ڏانهن سڏائجان. محشر ۾ به مونکي مسڪينن جي ئي جماعت ۾ پاڻ وٽ گهرائجان.“

ان جو مطلب اهو هرگز ناهي ته دولت کان مطلق نفرت ڪجي! بلڪ پاڻ سڳورن ته حجاز جي معاشي حب، مڪي تي پنهنجي سوڀ پئي چاهي ۽ ان سوڀ ماڻڻ لاءِ هيڏي ساري انقلابي تحريڪ جاري رهي. منهنجي سائين ﷺ پنهنجن سمورن سائين جي غربت جا ڏوجهر ختم ڪرڻ جا سانباها فرمايا، پر سندن تربيت ۽ تزڪيو اهڙو فرمايو جو دولت، سندس سائين ۾ ڪنهن جي به دل تي واسو

نه ڪيو اها ٻاهرين ٻني تي رهي ۽ سمورن جون دليون ماڻهه سان ڀرپور هيون، جو قرآن به انهن جي واکاڻ هنن لفظن ۾ فرمائي ته:

أَشِدَّاءُ عَلَى الْكُفَّارِ رُحَمَاءُ بَيْنَهُمْ

”ڪا پاتين لاءِ صفا پويون ڏينهن ۽ سائين ۾ هڪ ٻئي لاءِ ٻاجه جو سنسار.“

۽ منهنجي سائين ۽ پنهنجي ست بابت مالڪ ڏانهن دست بدعا ٿي ٻاڏايو هو ته: ”منا! مسڪيني منهنجي سائين ۾ اختلاف پيدا نه ڪيا، هاڻي بهتر معاشي پاليسين سبب خوشحالي، اجها، اڪيبن نظر پئي اچي، سو مون کي دولت جي فتني کان پنهنجن سائين بابت الڪو پيو ٿئي!“

✱

ان ۾ ڪوبه شڪ ناهي ته دولت جي ڏاڻن بهرحال، مسلمانن جو آخرڪار ڏينگو ڏيري ڪري ٿي ڇڏيو۔ پر پاڻ اهميت جو اندازو ڪريون پيا مسڪينيءَ جي فلسفي جو! قبيح، مسڪيني ناهي، نفعي خور سوچ خطرناڪ آهي۔ جيڪا سرمائيداريءَ جو بنيادي زهريلو عنصر هجي ٿي!

سو ڳالهه غريب ڪامريڊ جي ماڻهه جي پئي هلي، اسان اها رات وٽس گهاري، تڪلف برطرف جي مصداق، حال پريان نال۔ اسان کي وٽس ڏاڍو قرار آيو. اوطاق جو ننڍڙو ڪمرو هيو. ڊرائيور هڪ صوفي تي ستو يار مون وارو پئي صوفي تي ۽ مان پٺ تي سمهي رهيس، بي الڪي ماحول ۾ پرسڪون نند جو اهو لطف هي جملا لکڻ وقت به جڻ ذهن کي مخمور پيو ٿو ڪري

مان هوٽل جي مصالحن واري ماني نه کائي سگهندو آهيان، اهو ذڪر غريب ڪامريڊ سان ٿي چڪو هيو ان لاءِ ته جيئن هو صبح جو نيرن، مصالحن کان پاڪ رکي. حياردار ۽ ذميوار ايڏو جو جيترا به ڏينهن لاهور ۾ رهياسين، اسان کي اسان جي رهائش تي، گهر ۾ تيار ڪيل سادي ماني پهچائيندو رهيو. حالانڪ هن جي گهر ۽ هاسٽل ۾ ويهن ٻاويهن ڪلوميٽرن جو فاصلو هو!

ڳالهه ڪرڻ جو مقصد اهو آهي ته هڪ منڪر خدا ڪامريڊ بابت تاثرات ڏسو ۽ هڪ خدا جي اقرار ڪامريڊ جو ڪردار ڏسو. سموري ڳالهه واضح ٿي سامهون اچي ويندي. سائين جي ايم سيد به خدا ترس انسان هيو هن جي شخصيت ۽ نظريات کي منفي رخن ڏانهن کڻي وڃڻ، سائينءَ خود سان، قوم سان ۽ تاريخ سان ڪوئسٽ آهي، هاڻو!

محمد خان ابڙو جي جدوجهد، واقعي مثالي آهي. ان پيچري کي اسين جيڪڏهن شوق، محنت، سچائي ۽ مسلسل جدوجهد جي رخن کان جاچيئون ته حق بجا آهيون.

هن ڪتاب جي منظر تي اچڻ کان پوءِ اسين پنهنجي قومي تحريڪ جو نئين سري سان اڀياس ڪنداسين ته اسان کي انڌيرن پيچرن ۾ هن ڪتاب مان روشنيءَ جون ڪجهه لاٽون ملي پونديون. اسان جو موجوده نسل ۽ اسان جا ايندڙ نسل پنهنجي آزادي ۽ خوشحاليءَ جي حاصلات لاءِ وڌيڪ خطائون ڪرڻ کان بچي پوندا. نوان رستا نيون راهون ميسر ٿنديون. قومي تحريڪ ۾ هاڻي نئون روح ڦوڪي سگهجي ٿو.

مولانا عبيدالله سنڌي جلا وطنيءَ تان واپس آيو هو ته هن پنهنجي قومي تحريڪ کي نئون موڙ ڏيڻ وقت تقرير ۾ فرمايو هو ته:

”اسان هڪ جهاز ناهيو ان ۾ بنا پرڪڻ جي هر هڪ کي سوار ٿيڻ جي اجازت ڏيندا وياسين،

سوارن منجهان ڪجهه ماڻهن حرڪت ڪئي ۽ جهاز ۾ سوراخ ڪڍي ڇڏيا ۽ سمورو جهاز ٻڏي ويو. خدا جي فضل سان اسان کي هڪ تختو هٿ لڳي ويو. جنهن جي سهاري اسين ڪناري تي پهچڻ ۾ ڪامياب ٿياسين. هاڻي اسان منزل ڏانهن وڌڻ لاءِ جيڪو نئون جهاز تيار ڪنداسين ان ۾ هر سوار کي تڪي توري پوءِ کڻبو ۽ پوءِ به پوري بيداري ۽ وڏي هوشياريءَ سان سفر آزاديءَ جي منزل طي ڪبو.“

سوهي ڪتاب به مولانا سنڌيءَ جي تجزيي مطابق قومي تحريڪ لاءِ هڪ نئين سفر جي آغاز جو اهڃاڻ ثابت ٿيڻ گهرجي. ممڪن آهي ته هن ڪتاب جي منظر عام تي اچڻ بعد، سنڌ جو موجوده نسل محمد خان ابڙو تائين رسائي ڪري ۽ منجهانئس قومي تحريڪ ۾ نئون روح ڦوڪڻ لاءِ اڳڀرائي ڪرڻ جي سندس ڪتاب جي ملحوظ توقع ڪري وجهي ته ان لاءِ محمد خان ابڙي کي قوم جي آڏوهر حوالي سان هڪ رول ماڊل بڻجي پيش پوڻ لاءِ تيار ٿي وڃڻ گهرجي. نه ته ڪتاب لکڻ جو ڪوبه عملي فائدو سامهون نه ايندو.

اين دعا از من و از جمله سندھ آئين باد!

عبدالؤمن ميمڻ

05 نومبر 2020ع

ڪراچي



## پنهنجي پاران

مون ڪڏهن سوچيو به نه هو ته مان پنهنجي آتم ڪٿا لکندس! ڇو لکيم؟ اچو ته اهو داستان چيڙيون -

ڪچهريون دوستن سان روايتي ۽ غير روايتي انداز سان ٿينديون رهنديون هيون. انهن ئي ڪچهرين دوران ڪجهه سڃاڻ دوستن کي منهنجي ڳالهين مان پنهنجي من ۾ پيدا ٿيندڙ ڪوڙ سوالن جا جواب ملندا رهيا ۽ هومونڪي شعوري يا لاشعوري طور تي کوليندا ويا - کوليندا ويا ۽ کوليندا ويا... ته مون به محسوس ڪيو مار! منهنجي سيني ۾ ته منهنجي دور جي تاريخ موجود آهي جيڪا دوستن جي زور ڀرڻ ۽ بار بار اتساهڻ تي مونڪي محسوس ٿيو ته مان اها تاريخ پاڻ سان دفن ٿيڻ بجاءِ قوم جي آڏو آڻيان ته جيئن قومي جياپي لاءِ هيءَ تاريخ نه رڳو ايندڙ نسلن لاءِ رهنمائي ڪري سگهي پر گڏوگڏ قومي تحريڪ جون لڳايون ۽ چڱايون به منظر تي اچي وڃن ته جيئن ان مان موجوده نسل عبرت ۽ ايندڙ پيڙهي ڪو گس حاصل ڪري سگهي.

منهنجي آتم ڪٿا پڙهندڙن لاءِ جيڪو اتساهه پيدا ڪندي اهو هيءَ آهي ته مسلسل جدوجهد ۽ محنت آخرڪار اوهان کي پنهنجي منزل جي ويجهو آڻي بيهاريندي آهي. مان مل جي مزدوريءَ دوران جڏهن حيدرآباد آيس ۽ پنهنجي پيءُ سان يا دوستن سان شهر ڏسڻ نڪرندو هئس ته انگريزي لفظن ۾ تشهيري بورڊ ۽ مختلف استور وغيره جي بورڊن تي ان جو نالو انگريزي نه اچڻ جي ڪري پڙهي ۽ سمجهي ڪونه سگهندو هئس تڏهن ٿڌو ساھ ڪٽي سوچيندو هئس ته ڪاش! اهي مان پڙهي سگهان ۽ ائين سوچيندي سوچيندي اکين مان پاڻي تري ڳلن تي پنهنجي راهه جوڙي بوندن وانگر ڳرڻ لڳندو هئو. پوءِ مون طبي ڪيو ته ڇا به ٿئي مان هر حال ۾ پڙهندس!

مان شهيد ذوالفقار علي ڀٽي کي پنهنجي زندگيءَ کي سنوارڻ جو سبب سمجهان ٿو جو ڀٽي صاحب 74-1973ع ۾ ملڪ اندر تعليم بالغان شروع ڪئي هئي. مان دعويٰ ته نه ٿو ڪيان پر پڪ اٿم ته مان هڪ نالي ماتر پڙهيل (صرف سنڌيءَ جا پنج پاس) هاڻي ايم اي اڪنامڪس ۽ ايم اي پاڪستان اسٽڊي پاس ڪري مختلف مرحلا طي ڪندو ڪاميابيءَ جي ان منزل تي پهتو آهيان، جيڪو فقط سڃاڻيءَ سان لڳاتار محنت ڪرڻ جو ئي نتيجو آهي. اها پڪ اٿم ته منهنجي ايتري طويل محنت ۽ جدوجهد کي ڪوبه ماڻهو ڪهڙي به دور ۾ پنهنجي لاءِ مشعل راهه بڻائيندو ته مان سمجهندس منهنجو هيءَ ڪتاب لکڻ وارو پورهيو ڪامياب ٿيو.

مون اڄ تائين مسلسل جدوجهد ۾ گذاريو آهي. ڪڏهن ڪڏهن ته هڪ ئي وقت ٽن کان چئن محاذن تي ساندھ منهن ڏيڻو پيو آهي. برف روشيءَ جي مزدوريءَ دوران پڙهائي ڪرڻ ۽ گهر جو سمورو ڪم ويندي ڪپڙن ڌوڻ تائين مون کي پاڻ ئي ڪرڻو پوندو هئو. پرائيويٽ مئٽرڪ پاس ڪيم ته سيوهڻ ڪاليج ۾ ريگيولر داخلا سان گڏ قومي تحريڪ ۾ به عملي طور تي حصو ورتم ۽ اهو به پارٽ ٽائيم نه پر ذميواريءَ سان، وري پنهنجو خرچ به پاڻ ڪرڻ، جنهن دوران ڪونه ڪو پورهيو ڪري آمدني پيدا ڪري زندگيءَ جو گاڏو گهليندو رهيس.



زندگيءَ جي سفر دوران مون وٽ ڪافي تلخ حقيقتون، سنڌ جي نالي وارن سياستدانن، قومي تحريڪ جي اڳواڻن، ادبي شخصيتن ۽ آفيسرن سان گهارييل ڪيترائي سچا ۽ حقيقي ٿي ٻڌل ٻيا به ڪوڙ داستان به منهنجي سيني ۾ سانڍيل آهن. جيڪي ايندڙ ڪتاب ۾ لکندس. انهن ۾:

- قومي تحريڪ جو عروج ۽ زوال ۽ ان جا سبب
- قومي اڳواڻن، سياسي ليڊرن، ادبي شخصيتن جا، ڪجهه ڄاڻ سڃاڻ وارا ۽ ڪجهه لڪل ڇهرا سنڌي قوم جي سامهون آڻيندس.
- قوم لاءِ ڪيل گمناميءَ جي عالم ۾ پورهيو جن ۾ ڪراچيءَ ۾ سنڌي قوم جي مالڪي ڪرڻ، سنڌين کي ڪراچيءَ ۾ سندن گهرن جي مالڪي ڏيارڻ، شانتي نگر کان سچل ڳوٺ جي تعمير تائين ۽ پوءِ لڳ ڀڳ 700 سنڌي آباديون وجود ۾ آيون جيڪي اسان جي محنت جي مثال کي سامهون رکندي ٺاهيون ويون.
- سائين جي ايم سيد کان جلال محمود شاهه تائين قومي تحريڪ ۽ انهن جي اڳواڻن جو جائزو
- ڀٽي صاحب کان بلاول ڀٽي تائين پ پ جو سفر ۽ ان ۾ سنڌ جي قومي بقا جو جائزو
- شيخ اياز کان احمد سولنگيءَ تائين سنڌ جي شاعرن ۽ اديبن جو علمي ۽ ذاتي زندگيءَ تي تفصيلي جائزو جيڪو ڇرڪائيندڙ به ٿي سگهي ٿو
- تريبڊيونين جي وڏن وڏن ليڊرن جو مڪمل جائزو جيڪو مون ڏٺو ۽ محسوس ڪيو
- مان ناليواري شاعر احمد سولنگيءَ ۽ برڪ اديب رکيل مورائي جو احسان مند آهيان، جن مون کي پنهنجيون يادگيريون لکڻ لاءِ شوق ڏياريو ۽ ان لاءِ هر مدد ۽ تعاون جوييڻ به ڏياريو. نيٺ مون اهو سڀ ڪجهه لکي پورو ڪيو، جيڪو هاڻ اوهاڻ جي هٿن ۾ آهي.
- مون هن ڪتاب ۾ انتهائي ڪوشش ڪئي آهي ته سچ لکان، مصنوعي ڪابه شيءِ نه هجي، ڪنهن جي دل آزاري نه ٿئي پوءِ به جي ڪجهه اهڙيون ڳالهيون ٿي ويون هجن جن کي لکائڻ منهنجي اختيار ۾ نه هئو ته ان لاءِ آئون اڳواٽ ئي معذرت خواه آهيان.
- مان ڪنهن حد تائين سنڌ-هند جي برڪ، اديب ۽ شاعر لچمڻ ڪومل جي ڪيل ان ڳالهه سان سهمت آهيان ته ”جيڪو شخص شراب پيئڻ کان پوءِ ڪوڙ ڳالهائي يا پنهنجي آتم ڪٿا ۾ به ڪوڙ لکي، ان شخص جهڙو ڪوبه مها منافق ٿي نٿو سگهي. حضرت علي ڇو به قول آهي ته ”مان منافق نه آهيان جو منهنجا مخالف نه هجن.“ ٿي سگهي ٿو ته ڪو شخص مون سان اختلاف رکڻ جو حق رکي، پر مون نيڪ نيتيءَ سان پنهنجي زندگيءَ جا سچا احوال هن ڪتاب جي صفحن ذريعي اوهاڻ آڏو رکيا آهن.

ڪتاب جي ڪمپوزنگ لاءِ آئون محترم احمد الدين راڄپر، ڪريڪشن لاءِ محترم عبدالله جروار (سنڌيڪا اڪيڊمي) ۽ پروف ريڊنگ لاءِ محترم انصاف علي حيدري ۽ محترم عامر مغيريءَ جو

شڪر گذار آهيان ۽ انهيءَ سان گڏوگڏ سنڌي ادب جي نامور اديبن مدد علي سنڌي، نصير مرزا ۽ نوجوان اديب ڊاڪٽر حميد سبزوئي ۽ نوجوان شاعر احمد سولنگيءَ جو به بيحد ٿورائتو آهيان. جن منهنجي ڪتاب ۽ شخصيت بابت پيار جا ٻه ٻول اظهاريا آهن.

پيءُ عبدالؤمن جا وڏا وڙ۔ جنهن منهنجي يڪ ساهيءَ سان لکيل سوين آتم ڪٿا جي صفحن تي پنهنجي پيار ڀري نظر ڌري. منهنجي هن يادگيرين کي، پيرائڻ ۾ ڀڄي هر پيرا تي ”منڊيءَ تي ٽڪ“ جهڙا خوبصورت عنوان قائم ڪري، لاڳيتي لکيل حصي کي 11 بابن ۾ خوبصورت ابواب بندي ڪندي هن ڪتاب کي سُوڌي ۽ سنواري تمام گهڻو سهڻو بڻايو.

اوهان جو پنهنجو

محمد خان ابڙو

15 نومبر 2020ع

ڪراچي

بِسْمِ اللَّهِ الرَّحْمَنِ الرَّحِيمِ

## باب پهريون ولادت کان جوانيءَ تائين

### سرجيس تان سور!

سيوهڻ، سنڌ جي تاريخ ۾، سنڌ جي راجڌاني به رهيو آهي. ڌارين جون يلغارون به هن شهر تي وقت به وقت ٿينديون رهيون آهن. مغلن ۽ ارغونن به هن شهر کي پنهنجي طاقت ۽ تلوار هيٺ رکيو ۽ سيوهڻ تي پنهنجا ڪوٽ وال مقرر ڪندا رهيا. سڪندر مقدوني به سڄي دنيا کي تلوار سان فتح ڪرڻ کان پوءِ، جڏهن سيوهڻ ۾ پنهنجي لشڪرن، خزانن ۽ اٿالن سميت لٿو ته تاريخ گواهه آهي ته هن شهر جي پومي پٿرن جي ڪاپاري چوٽ جي مقدونيا جو هي طاقتور فاتح سٺ سهي نه سگهيو. طلوع اسلام کان اڳ هن شهر جي پنهنجي سماجي، سياسي، معاشي، روحاني ۽ مذهبي هڪ مستقل حيثيت رهي آهي. سيوهڻ جو سورج ۽ ان جي روشنائي گواهه آهي ته سيوهڻ سدائين امن جي ڌرتي ٿي رهيو آهي.

سيوهڻ تعلقي جي يونين ڪائونسل بوبڪ جي ڳوٺ پلهڻ (جيڪو منچر جي ڏاکڻي طرف بچاءُ بند جي ڀرسان آهي) ۾ مون 1956ع ڌاري هڪ ننڍڙي غريب خاندان ۾ جنم ورتو! پيدائش جي صحيح ۽ درست تاريخ جي ڄاڻ ته ناٿم، نه ئي مائٽن علم گهٽ هجڻ سبب، منهنجي پيدائش جي ڪا حتمي تاريخ لکي آهي. البت امان ٻڌائيندي آهي ته ڪاري ٻوڏ جيڪا 1942ع ۾ آئي هئي. ان کان پوءِ وڏي ٻوڏ، جيڪا روينيو رڪارڊ موجب جولاءِ 1956ع ۾ آئي هئي. آئون عين انهن ڏينهن ۾ ڄائو هوس. منهنجي ڄم واري ڏينهن ٻوڏ جو پاڻي اسان جي گهر ۾ اچي پهتو هئو. امان ٻڌائيندي آهي ته مون جڏهن هن جهان ۾ اک کولي ته ٻوڏ جي پاڻيءَ جون لهريون ۽ ڇتيون چوليون، منهنجي ڪٽ جي هيٺان ڇلي رهيون هيون ۽ پاڻي ڇٽي پاون کي پاڻي چڪو هئو! جنهن مان صاف ظاهر آهي ته مون، ڄمڻ سان ئي سخت مصيبتن، ڏک ۽ ڏوجهرن کي پاڻ سان گڏ کڻي هن ڌرتيءَ تي جنم ورتو هئو. بقول امان جي ته جيئن ئي ڪهاريءَ ٻوڏ جو پاڻي لٿو ته قحط ۽ ڏڪار سبب انيڪ بيمارين منهن ڪڍيو. گهر ۾ مان پنجن نمبر تي پائرن ۾ هوس. باقي سڀ ننڍا هئا. صرف سمجهه ڀريو ۽ بالغ هڪ وڏو ڀاءُ ادا غلام حسين ٿي هئو. جنهن جي تقريبن سورهن ورهيه ڄمار هئي. جڏهن ته چوڏهن سالن جو ادا غلام قادر هئو. باقي سڀ ننڍا ٻار هئاسين.

مون کي ٻوڏ کان پوءِ بيمارين وگهي اڌ رنگي جي بيماري ٿي پئي، مون کي ته ياد ڪونه آهي ته پر ٻڌائيندا آهن: علاج لاءِ منهنجا مائٽ پهريون ڀيرو بوبڪ پهتا پوءِ اتان ڪنهن ٻڌايو ته هن جو علاج دادوءَ ۾ ٿيندو. ان وقت روڊ رستا ڪچا هوندا هئا، ٽرانسپورٽ جو ڪو خاطر خواه انتظام ڪونه هوندو هو. هڪ بس، ڪچي رستي ذريعي بوبڪ کان پلهڻ-باغ يوسف واري بند جو رستو ڏيئي سيوهڻ

ايندي ويندي هئي. اڌ رنگي جي بيماريءَ جي ڪري منهنجي ڪاٻي ٻانهه ۽ ڪاٻي تنگ سخت متاثر ٿيا. بدن جو اڌ پاسو سُڪي ويو. نه تنگ ڪم ڪري نه هٿ. غربت جي ڪري منهنجي مائٽن ڪوشش ڪئي ۽ دادوءَ تائين علاج لاءِ مون کي کڻي آيا. ان وقت دادوءَ ۾ علاج لاءِ مريض وٺي وڃڻ ايئن هئو جيئن اڄ ماڻهو انڊيا علاج لاءِ سفر ڪري. ايترو اهو سفر ڏکيو ۽ اٿانگو هوندو هئو! دادوءَ تائين ٽي دفعا گاڏيون مٽائڻيون پونديون هيون. ڪڏهن ڪڏهن ڏاند گاڏيءَ تي بوبڪ، ان کانپوءِ ٽانگي تي جتي هاڻي ”سبيل اسٽاپ“ آهي اتي پهچڻو پوندو هئو. پوءِ اتان ٽن چئن ڪلاڪن جي انتظار بعد ڪا ڪٿارو بس ملندي هئي، جنهن تي دادوءَ وڃبو هو. اتي به هڪ ٻه ڏينهن لڳي ويندا هئا. ۽ واپسيءَ تي به سڄو سارو ڏينهن لڳي ويندو هئو.

بهر حال جيترو والدين جو وس هئو ايترو انهن وٽ آهر ڪوشش ڪئي. جنهن جي ڪري مان اڄ خدا جي فضل ۽ والدين جي توجهه ۽ ٿورن سان زندگي، سلامتيءَ سان جيئڻ پيو.

## ٻلهڻ کان سيوهڻ ڏانهن لڏپلاڻ

سيوهڻ شريف اسان جي ڳوٺ کان اوڀر طرف چار ميل يا ڪٿي اڄ جي فاصلي مطابق چئنون ته ڇهه ڪلوميٽر جي فاصلي تي آهي. اتان لڏپلاڻ جي هلڪي يادگيري آهي ته جڏهن سامان ٻڌي رستي تي آندو ويو ته اتان هڪ بس ايندي هئي جنهن ۾ سامان رکي اسان کي سيوهڻ لاءِ روانو ٿيڻو هئو. مون کي ياد آهي ته بس اڃا ڪافي پري هئي پر ان جو آواز منهنجي ڪنن تي پري کان پيو مان ڊڄي ويس ۽ ڀر ۾ رکيل رلي مٿان وجهي لڪڻ جي ڪوشش ڪري رهيو هئس ته مار اها الائي ڪهڙي آفت پئي اچي! بهر حال سيوهڻ پهتاسين اتي اچي هڪ واڻڪي جاءِ ۾ رهياسين.

## واڻڪين جڳهين سان ويدن

ورهاڱي جي ڪري هندن جي تازي لڏپلاڻ ٿي هئي ۽ شهر ۾ ڪيتريون ئي جايون خالي ۽ ويران پيون هيون. جيڪي اتان جي چڱن ۽ وڏن ماڻهن - خاص طور تي سيدن جي تاڙ ۾ هونديون هيون، ۽ پوءِ اهي پنهنجي ماڻهن کي چوندا هئا ته وڃي فلاڻي جاءِ ۾ ويهي رهو ۽ ايئن وري جڏهن مرضي پوندي هون ته ويهاريلن کي اٿاري تڙي ڇڏيندا هئا. سيوهڻ شهر ۾ اسان پهريان، نئين محلي ۾ هڪ تمام وڏي وسيع واڻڪي جاءِ ۾ رهيا هئاسين. سڄي پڪي ۽ زمين جي سطح تي ٺهيل هئي. ڇاڪاڻ ته جاءِ تمام وڏي هئي جنهن ۾ هيٺ مٿي تقريبن ويهن کان ٽيهه ڪمرا، ورندي سميت هئا. جاءِ ۾ پاڻيءَ لاءِ ڪوهه به ٺهيل هئو ۽ ذري گهٽ هڪ ايڪڙ جي ايراضيءَ تي اها جاءِ ڦهليل هئي. جيڪا اڃا به موجود آهي. جاءِ وڏي هجڻ جي ڪري اها ڇڏي وري ”ڪڏ محلي“ ۾ هڪ جاءِ هئي اتي اچي رهياسين. نئين محلي واري ان جاءِ ۾ هاڻي ميمڻ رهندا آهن. ان وقت ۾ وڏيرو بهار ميمڻ - جيڪو ”باغ يوسف“ ڳوٺ ۾ رهندو هئو. پوءِ ان جو سمورو خاندان اچي ان جاءِ ۾ رهيو. هينئر اها جاءِ اٺن حصن جي صورت ۾ ميمڻ خاندان ۾ ورهائجي چڪي آهي. هڪ حصي ۾ محمد ميمڻ، ڪپڙي جو ڪاروبار ڪندو هئو ۽ ان جو خاندان، ٻئي حصي ۾ عبدالخالق ميمڻ جو والد ۽ ان جا ٻيا ڀائر رهندا هئا. تقريبن پنجاهه کان سؤ ڄڻا ميمڻ برادريءَ سان تعلق رکندڙان جاءِ کي ورهائي ان ۾ رهيا پيا آهن.

وري ڪڏ محلي واري جاءِ ڇڏي نئين محلي ۾ درگاهه جي ڀرسان اچي رهياسين، جتي هاڻي مرحوم غلام

حسين شاه آراضيءَ واري جو پٽ، سيد علي گوهر شاه رهندو آهي.

## وري لڏ پلاڻ

اسان جيئن ڪڏ محلو ڇڏي نئين محلي جي جاءِ ۾ رهياسين ته ڪجهه وقت کان پوءِ سائين گل محمد شاه لڪياريءَ جي وڏي پٽ، سيد محمد مراد شاه منهنجي والد صاحب کي گهرائي چيو ته جاءِ خالي ڪري، واپس ٻلهڻ هليو وڃ، هتي منهنجا ماڻهو رهندا! والد صاحب سخت پريشان ٿي ويو ته هاڻي ننڍا ٻار وٺي ڪيڏانهن وڃان؟ اها اندازاً 1963ع جي ڳالهه آهي. بابا، شاه صاحب کي هٿ ٻڌي چيو، سائين هڪ ته هيءَ جاءِ واڻڪي آهي اوهان جي ڪانه آهي ٻيو ته آءٌ ڪيڏانهن ويندس؟!

## سائين جئندل شاه

هڪ ڳالهه بي به اوريندو هلان ته منهنجي بابا سائينءَ جي، سائين جئندل شاه آراضيءَ واري سان سٺي نيازمندي هوندي هئي. سائين جئندل شاه، بابا سائينءَ کي پنهنجي خاص ماڻهن يا دوستن جي لسٽ ۾ رکندو هو. جئندل شاه، سائين جي ايمر سيد جي تن ذاتي دوستن منجهان هڪ هئو. ٻيو سائين حسن بخش شاه سڪرنڊ جي پاسي جو آهي. جئندل شاه علائقي جو بااثر وڏيرو-جيڪو وڏيءَ همٿ وارو ماڻهو هيو جنهن کي ٽي پٽ ٿيا، غلام حسين شاه، ڪوڙل شاه-جيڪو جنرل ضياءَ جي دؤر ۾ جيل کاتي جو وزير به ٿيو، ٽيون نذر علي شاه! هاڻي اهي سڀ هن دنيا مان لاڏاڻو ڪري چڪا آهن، باقي سندن اولاد آهي. ان مان به ڪوڙل شاه جو وڏو پٽ اعجاز علي شاه تازو 2010ع ۾ گذاري ويو.

بابا، آراضيءَ ويو ۽ جئندل شاه کي ٻڌايائين ته آءٌ ٻلهڻ\* مان لڏي، سيوهڻ ۾ رهان پيو. واڻڪي جاءِ، جيڪا خالي پيل هئي مان ان ۾ اچي لڏو لاهي وينس. جيڪا هاڻي مون کان محمد مراد شاه زوريءَ خالي پيو ڪرائي. جئندل شاه، چيو مان سندس والد گل محمد شاه سان ڳالهائين ٿو ۽ پوءِ ڪجهه وقت لاءِ ٽاپر تي وٺي. ليڪن مراد شاه جيئن ته سيوهڻ جي وڏي بااثر ۽ قلندر لعل شهباز جي تڏهوڪي سجاده نشين جو وڏو پٽ هئو ۽ سائين گل محمد شاه ان وقت دادو ضلع جي لوڪل بورڊ جو صدر پڻ هئو- جيڪو نظام اڳتي هلي ضلعي چيئرمين ۽ ناظم جي پد تي پهتو ان پوليس کي حڪم ڏنو ته، ابڙن کي پيءُ پٽن سميت گرفتار ڪري پريشان ڪيو وڃي! ان وقت سيوهڻ شريف ۾ ابڙن مان اسان جو واحد گهر هئو جيڪو اچي اتي آباد ٿيو هئو.

## بابا جي گرفتاريءَ جي رٿابندي

ان وقت اڃا سيوهڻ شهر ۾ بجلي به ڪانه آئي هئي. هڪ وڏو جنريٽر هئو. اهوئي پاور هائوس هئو. جيڪو ان وقت گرلز اسڪول واري جاءِ تي شاهي بازار جي ساڄي پاسي، بچاءُ بند جي نزديڪ هوندو

\* ٻلهڻ آراضيءَ جي اوڀر پاسي هڪ ڪوه جي فاصلي تي موجود هڪ ڳوٺ آهي.

هئو. اتان جي لائين سپرنٽنڊنٽ سان صلاح ڪيائون ته بجليءَ جون تارون علي محمد ابڙي جي گهر ۾ اڇلائي صبح جو پوليس جو ڇاپو هڻائي هنن کي بجليءَ جي تارن جي چوريءَ جي ڏوهه ۾ گرفتار ڪري سندس خلاف ايڏا آڙ ڪاڙ وڃي.

اسان جو خاندان انتهائي غريب هيو. بابا مزدوري ڪندو هئو. منهنجا ٻه وڏا ڀائر سندس مزدوريءَ ۾ هٿ وٺڻ ايندا هئا. ڪڏهن مڇيءَ جو واپار ته ڪڏهن سبزيءَ جو واپار پر انتهائي معمولي پئماني تي ڪري پيٽ گذر ڪندا هئا. ايترو به پئسو ڪونه هوندو هئو جو رڌ بچاءَ جي لاءِ ڪاٺيون وغيره گهرائي سگهجن. سو صبح سوڀر امان اٿندي هئي ڪنهن ننڍي ٻار کي پاڙي ۾ مينهن جي واڙي ۾ موڪلي، ڇيٽا گهرائيندي هئي. انهن کي ديوار تي ٿڌي هڻندي هئي جيئن سڪڻ بعد ٻار ۾ ڪم اچي سگهن ۽ جڏهن آءُ ڪوئن نون سالن جو ٿيس ته اهو ڪم مان ڪندو هئس. اسر ويل اٿي، ڇيٽا ميڙي ايندو هئس پوءِ ڇيٽن هاڻا ڪپڙا ۽ هٿ پير ڏوئي ڦرهي ڪٿي اسڪول ويندو هئس.

## سازش ۾ اسان سان قاضي محمد مراد جو ساٿ

هڪ ڏينهن ڇا ٿيو جو صبح جو سوڀر گهر جي اڱڻ تي امان، ڪنهن شيءِ جي ڪرڻ جو آواز ٻڌو. ڇا ڏسي ته ڪي نامعلوم ماڻهو بجليءَ جي تار جا ٽي وٽا اسان جي گهر ۾ اڇلائي ويا، امان فوري طور تي بابا کي ٻڌايو. بابا سمجهي ويو ته اسان جي خلاف ڪا سازش آهي سو وڏي پاءُ غلام حسين ۽ غلام قادر کي اٿاريائين ۽ چيائين ته هيءُ تارون هتان ڪٿي فوري طور تي ڪٽي لڪائي اچو. ڪلاڪ کن کانپوءِ پوليس جو اتالو اسان جي گهر تي ڪاهي آيو. انهن سان پاور هائوس جو ڪامورو به گڏ هئو. چيائون ته اسان اوهان جي گهر جي تلاشي وٺنداسين. رپورٽ ملي آهي ته اوهان پاور هائوس مان بجليءَ جو سامان چورايو آهي. بابا احتجاج ڪيو ته گهر ۾ عورتون آهن. اوهان سان جيستائين ڪا عورت عملدار گڏ نه هوندي تيسيتائين اوهان گهر ۾ ڪونه ٿا گهڙي سگهو. ان وقت بابا منهنجي هڪ ڀاءُ کي جلديءَ ۾ قاضي محمد مراد ڏي موڪليو. جيڪو ان وقت يونين ڪائونسل سيوهڻ جو چيئرمين هئو. قاضي صاحب سيوهڻ جو انتهائي قابل عزت ۽ شريف النفس شخص هئو. سڄو شهر سندس دل سان عزت ڪندو هئو. ڪنهن کي به تنگ ڪونه ڪندو هئو. سندس خاندان ۾ ڪنهن به سياست ۾ حصو نه ورتو. هيءُ خدمت جي جذبي سان چيئرمينيءَ لاءِ اليڪشن ۾ بيٺو ۽ هن شخص سيوهڻ جي شهر ۾ جيڪي به سجاده نشين پير هئا، تن سڀني کي اليڪشن ۾ عبرتناڪ شڪست ڏني ۽ سيوهڻ جو چيئرمين ٿيو. ان کي ٻڌايو ويو ته پوليس اسان جي گهر ۾ جهڙتي وٺڻ چاهي ٿي، ڪٿي ائين نه ٿئي ته هنن وٽ ڪا غير قانوني شيءِ! چرس آفيم وغيره هجي، جيڪو گهر ۾ ڦٽو ڪري اسان تي ڪيس لڳائي ڇڏين. اوهان هلو اوهان جي سامهون جهڙتي ٿئي.

سندس رهائش اسان جي پاڙي ۾ هئي سو ٿڌي تي ئي هليو آيو. ايسٽائين پوليس وارن وس ڪيا ليڪن بابا سائين هنن کي چيو ته: چيئرمين صاحب اچي پيو ان جي موجودگيءَ ۾ اوهان پلي جهڙتي وٺو. هنن کي خبر هئي ته بجليءَ جون تارون ته گهر مان ملنديون ئي ملنديون، سو هنن به چيو ته چيئرمين صاحب پلي، اچي ان جي سامهون اسين جهڙتي وٺنداسين. ٿوري دير ۾ حڪيم محمد مراد صديقي پنهنجي ٻن نوڪرن سان آيو ۽ پوليس کان پڇيائين ته ڇا مسئلو آهي؟ هنن هيئن ڳالهه ورجائي ته: رپورٽ ٿي آهي ته چوريءَ جو سامان هن گهر ۾ آهي اسين تلاشي وٺنداسين. پوءِ قاضي



صاحب، پوليس وارن ۽ پاور هائوس جي ڪارندي جيڪو هٿرادو فريادي هئو انهن گڏجي تلاشي ورتي. بابا جي بروقت حڪمت عمليءَ سبب ڪين ڪجهه به هٿ ڪونه آيو ۽ شرمندو ٿي واپس هليا ويا.

## پوليس سڃي ڪئي

اسان جي خاندان تي قاضي محمد مراد صديقي صاحب جي ٻنهي ٿوري توجهه جي ڪري هيترو وڏو معاملو رفع دفع ٿي ويو ۽ پوءِ چيئرمين صاحب جڏهن پوليس وارن کي ڇنڊڇاڻي تي هٿن سڃي ڪئي ته اهو سڀ ڪجهه اسان محمد مراد شاهه جي چوڻ تي ڪيو آهي ته جيئن ابڙا، پريشور ۽ اچي جاءِ خالي ڪري وڃن. اهو واقعو منهنجي اڳيان ٿيو ۽ مون کي ياد آهي. ان کان پوءِ والد صاحب اهو طئي ڪري ڇڏيو ته هاڻي ڪنهن پير، سيد ۽ وڏيري جي نه ٻڌبي ۽ نه ئي انهن جي سڏ تي وڃبو ۽ نه ڪو ڪين ڪو ڪم چئبو.

غربت جو اهو عالم جو اسان جنهن جاءِ ۾ رهياسين ان جي اولهه پاسي کان پٽ ڪريل هجي اتي اسان ڪيترو وقت ٿڌن ۽ ڳوٺين جي اوت سان پردو ڪيو. مون کي 1963ع ۾ پهرين جماعت ۾ داخل ڪرايو ويو گورنمينٽ پرائمري اسڪول سيوهڻ ۾. ليڪن منهنجي ذميواري اها هوندي هئي ته صبح جو فجر مهل امان اٿاري قاضين جي واڙي ۾ موڪليندي هئي ان واڙي جي سنڀال، بصر لوڙهائيءَ نالي هڪ همراھ ڪندو هئو.

## ڇاچو بصر لوڙهائي

لوڙهائي، سيوهڻ ۾ ڪافي تعداد ۾ رهندا آهن جيڪي ذات جا اصل ٻگهيا آهن، جيڪي ڪٿان ڪهي، اچي سيوهڻ ۾ آباد ٿيا هئا. اُهي جتي رهيا اهو هيٺي شهر جو مرڪزي علائقو آهي. اهي به غريب هوندا هئا، انهن پردي لاءِ گهرن جي ٻاهران وڏا لوڙها هڻي ڇڏيا. لوڙها ايڏا اوچا جواڻا ٿي به ماڻهو گذري ته به گهرن ۾ نظر نه پوي. جنهن ڪري اهي شهر ۽ ڀرپاسي ۾ ”لوڙهائي“ مشهور ٿيا ۽ اڄ به لوڙهائي ئي سڏجن پيا ۽ پاڻ به سڏائڻ ۾ فخر محسوس ڪن ٿا. سندن ذات جهڙوڪر سندن وڏڙن جي ياد آهي ۽ اها بس ياد ئي رهجي ويئي. سو ڇاچو بصر لوڙهائي منهنجي والده جو مائٽ هئو. امان جو خاندان اصل ۾ ٻگهيو آهي. جيڪي پڻ لوڙهائي ذات سان مشهور آهن. ڇاچو بصر لوڙهائي اسان جوڏاڏو خيال ڪندو هئو، ۽ ڇيڻن ڪٽڻ تان منع ڪونه ڪندو هئو. پر ان جي باوجود صبح جو سوڀر ويڙهو پوندو هئو. ننڍو ڀاءُ ڌڻي بخش مون سان گڏ هوندو هئو. اسان سان گڏ ڪجهه ٻيا غريب ماڻهن جا ٻار به ڇيڻا ميڙڻ ايندا هئا. پوءِ جيڪو سوڀر ويندو هيو اهو به چار تغاريون پري وٺندو هئو. سوڀل ان ڪري اچبو هو ته ڪٿي ايئن نه ٿئي ته ڪو ٻيو گهڻا ڇيڻا ميڙي وڃي ۽ پوءِ ٻارڻ جي پورٽ نه ٿئي. ڇيڻا ڪٿي امان کي ڏيندا هئاسين، امان اهي پٽ تي ٿڌيندي هئي جيڪي ٻن ٽن ڏينهن ۾ واري واري سان سڪندا ۽ چلهه جي حوالي ٿيندا هئا. ايئن ڪرڻ سان ڪاٺين جو خرچ بچي پوندو هئو.

## ڀاڻيءَ جو مسئلو



ٻيو مسئلو پاڻيءَ جو هوندو هئو. ان وقت تائين شهر ۾ واپدا جي بجلي اچي چڪي هئي ۽ واٽر سپلائي جو سسٽم به جڙي چڪو هئو. ليڪن ڇاڪاڻ ته ايترا پئسا به اسان وٽ ڪونه هئا جو ٽائون ڪميٽيءَ ۾ جمع ڪرائي پائپ وٺي پاڻيءَ جي سهولت حاصل ڪجي تنهن ڪري منهنجي اها به ذميواري هوندي هئي ته صبح جو ٻارڻ جو بندوبست ڪرڻ کانپوءِ به دفعا ڪوهه جو چڪر هڻندو هئس. جيئن صبح ساڻ ئي پاڻي گهر ۾ ميسر ڪريان. وري ساڳيا ڪپڙا-اڌ صاف اڌ ميرا، اگهاڙين پيرين، ڦرهي ۽ سليٽ هٿ ۾ کڻي اسڪول وڃي پهچندو هئس. گهر جي ڪم جي ڪري اڪثر دير سان پهچندو هئس. اسڪول جي اسيمبلي ۾ غير حاضريءَ جي سزا پنهنجي ڪلاس جي سڀني ساٿين جي سامهون پوڳڻي پوندي هئي. پر مون کي پڙهڻ جو شوق انتهائي حد تائين هوندو هئو ۽ ڪلاس ۾ تقريبن ٽئين نمبر تي هوندو هئس. پهرين نمبر تي قادر بخش خميساڻي ۽ ٻئي نمبر تي ابوالحسن سولنگي هوندو هئو. اسڪول ۾ پهرين درجي کان پنجين درجي تائين اهي ۽ اسين ڪلاس فيلور هيٺاسين. ان کان پوءِ مون کي خبر پئي ته قادر بخش وارا سيوهڻ ڇڏي ڪراچيءَ هليا ويا آهن ۽ وري ساڻن ملاقات ڪونه ٿي سگهي آهي ڪڏهن ڪڏهن ڏاڍو ياد ايندا آهن.

## پرائمريءَ جا ڪجهه دوست

- قادر بخش جو ذڪر مٿي ڪري چڪو آهيان.
- ابوالحسن سولنگي:

سولنگي ننڍي هوندي کان سليڇڻو هئو ۽ انتهائي خوبصورت ڇوڪرن ۾ هن جو شمار ٿيندو هئو. سندس والد جو انتقال ٿي چڪو هئو. شايد سندس مامي عطا محمد سولنگيءَ هن کي نپايو ۽ پڙهايو. پاڻ اسان جي ڪلاس ۾ واحد شاگرد هئو. جيڪو ٽئين درجي کان وٺي سائيڪل تي ايندو هو. قد ننڍو ۽ سائيڪل وڏي! ان ڪري ان کي گديءَ تي ويهي ڪونه هلائيندو هئو. پر ڪينچيءَ تي هلائيندو هئو. سائيڪل جي ڏنڊي اندران تنگ ٽپائي ٻي تنگ پيڊل تي رکي هلائڻ کي ڪينچيءَ تي سائيڪل هلائڻ چوندا هئاسين.

- الهڏنو سمون:

الهڏنو سمون چاچي ڪوڙي سمي جو پٽ هئو. سندن مائٽي امان جي مائتن يعني لوڙهائين (بگهين) سان هئي ۽ سندن گهر به گڏ هئا. ان ڪري ساڻن ڪجهه پري جي مائتي به هئي. جنهن جي ڪري پاڻ ۾ گهرا هوندا هئاسين پر هو اسڪول مان ڀڄڻ جو ماهر هئو ۽ گهران اسڪول لاءِ نڪري گم ٿي ويندو هئو. ان ڪري سدائين ٻيو مائتن ۽ استادن جي مار کائيندو هئو. مان وري سندس انهن حرڪتن کان پري، صرف اسڪول جي وقت ۾ هن سان گڏ هوندو هئس. ڪڏهن ڪڏهن شام جو وقت ملندو هئو ته گڏجي پيا رلندا هئاسين. ننڍي ٻار جي گهمڻ کي به الله چورلڻ چيو ويندو آهي؟! مان پنجين درجي کان پوءِ پڙهائي جاري رکي نه سگهيس انهن سببن بابت اڳتي هلي لکندس.

## هن عشق جي انداز کي...

الهڏنو سيوهڻ مان مئٽرڪ پاس ڪري ڪراچيءَ پنهنجي چاچي وٽ وڃي رهيو ۽ وڌيڪ اتي

ٽي تعليم حاصل ڪيائين. سندس چاچو رسول بخش سمون جيڪو اسٽيٽ لائيف ڪراچيءَ جو جنرل مئنيجر به رهيو. گهڻي وقت کان پوءِ خبر پئي ته الهڏني کي سنڌي لئنگئيج ٽيچر جي نوڪري ملي هئي. جيئن ڪراچيءَ ويو ته سيوهڻ وري سالن جا سال ڪونه وريو. چاچي جي گهر ۾ سندس هڪ سئوٽ سان عشق ٿي ويو. شايد هڪ طرفو عشق هو سوانهن (چوڪريءَ جي گهر وارن) جي پيو خدمت چاڪري ڪندو هئو. پوءِ سندس چاچي، کيس ميڊيڪل اسٽور ۽ جنرل اسٽور ننڍي پئماني تي کولي ڏنو. چنيسر ڳوٺ ۾ جتي منهنجي ساڻس ملاقات ٿي. چاڪاڻ ته ننڍي هوندي جو دوست هئو ۽ ٿوري گهڻي پري جي مائٽي به هئي ان ڪري پاڻ ۾ بي تڪلفي ساڳي هئي. ان ٻڌايو ته چاچي وارو اسٽور ڊيوٽيءَ کانپوءِ کوليندو آهيان. مان جيڪو به ڪمائيندو آهيان کين ڏيندو آهيان مان پنهنجو گذر سفر SLT (سنڌي لئنگئيج ٽيچر) جي نوڪريءَ جي پگهار مان ڪندو آهيان، بس يار دعا ڪر ننڍي هوندي کان خواهش آهي ته سئوٽ سان پرڻو ٿي پوي. مون ان کانسواءِ زندگيءَ ۾ ڪنهن به چوڪريءَ کي نه چاهيو آهي ڪنهن پيءُ ڏانهن اک کڻي ڏنو هجي ته حرام!

جڏهن کان اک لڳي توسان  
تڏهن کان اک لڳي ناهي.

(احمد خان مدهوش)

اها ڪيفيت هوندي هئس. پوءِ منهنجي الهڏني سان جڏهن به ملاقات ٿيندي هئي ته سندس زبان تي سندس محبوب جو ذڪر هوندو هئو. هن اهورشتو گهر پيو به ۽ کيس آسرو به ڏنو ويو شايد ان ڪري جو چوڪريءَ جي مالڪن کي دڪان هلائڻ لاءِ ڪم ڪار واسطي ماڻهوءَ جي ضرورت هئي. پوءِ هيءُ صرف آسرن ۾ رهيو ۽ جڏهن مون کيس چيو ته هينئر ته تنهنجي عمر، پريا پنجن تاليهه سال آهي! ڇا مسئلو آهي جو اڃا پرڻائي نه ٿا ڏينئي؟ سندس چوڻ هئو ته منهنجو ننڍو پيءُ، حسين بخش، جيڪو مهراڻ يونيورسٽيءَ ۾ پڙهيو آهي ۽ راقم الحروف به 1984 کان 1986 تائين مهراڻ يونيورسٽيءَ ۾ ٻه سال نوڪري ڪئي هئي. هڪ ڳوٺ جا به هئاسين ۽ پيو حسين بخش منهنجي يار الهڏني جو پيءُ هو. سواسان جي به پاڻ ۾ دوستي ٿي ويئي ان جي معرفت الهڏني جي خبر پوندي هئي. حسين بخش هاڻي دبئي ۾ ملتي نيشنل ڪمپنيءَ جي ڪنهن فرم ۾ انجنيئر آهي.

الهڏني جي مطابق ته: چاچي وارن جو چوڻ آهي ته ننڍي ڌيءُ سان حسين بخش شادي ڪندو ته توکي به ڏينداسين مگر حسين بخش کي شايد اهورشتو پسند ڪونه هئو جنهن جي ڪري اهو سلسلو ڪونه جڙي سگهيو ۽ هن همراھ پنهنجي سئوٽ جي سڄي عشق ۽ محبت ۾ ٽيهه سال انتظار ڪري ڪري نيٺ عذابن ۽ آسرن جو عادي ٿي ويو. ۽ پوءِ به هڪ طرفي عشق ۾ مبتلا رهي سندن گهر جي چاڪريءَ ۾ مصروف رهيو. سندن دڪان تي روزانو ڊيوٽي ڏيڻ ۽ سندن گهر جو ڪم ڪار ڪرڻ ۾ ان حد تائين مڱن رهيو جو ان کان پنهنجا ماءُ، پيءُ، پيٽ، ڀائر، مٽ مائٽ، عزيز، دوست سنگتي ساڻي به وسري چڪا هئا. سندس چاچو ان جو خاندان ۽ اهو نامراد عشق ٿي، سندس ڪُل ڪائنات هئي ۽ ايئن پنجاهه سالن جي عمر تائين انتظار ڪندو ڪندو سوچيندو. صدمو سهندو پنهنجي دل کي جهوريندو رهيو ۽ آخر ڪار برهه جي بيماريءَ مان دل جو مريض ٿي ويو. ڪچيو پچيو رڳو ايترو ته: ”ڪل حياتي پرينءَ جي در تي قربان ڪيم.“ آس رڳو اها رهيم ته:

نـــــــــــــــيٺ آلا اگـــــــــــــــــهي ته به چـــــــــــــــــڱو

## ٿورو مرڪي ڪلي تـ بـ چڱو (احمد سولنگي)

### الوداع

هڪ ڏينهن خبر پئي ته هن همراھ پنهنجو آخري سفر اتي ئي پورو ڪيو ۽ سندس لاش ڳوٺ پهتو. محبوب جي ٻانهن ۾ نه سهي سندس در جي چانٽ تي ته دم ڏنائين. هيءُ ستون لکندي منهنجي اکين مان پاڻي وهي رهيو آهي ۽ سوچيان پيو ته عشق ۽ پيار جا قصا ته ڏاڍا ٻڌاسين، ڪهاڻيون به پڙهيو سين. ڪيترن ئي عاشق معشوقن، عشق جي داستانن جي سچي تاريخ رقم ڪئي ۽ تاريخ جو حصو ٿي ويا پر هيءُ ته ڏسو اڪيلو عاشق بنا سھاري جي، بنا معشوق جي آئت جي، رڳو آسرن ۾ تربي تربي مري ويو ته تاريخ ان کي ڪهڙن لفظن ۾ ياد رکندي؟ شايد هيءُ داستان پڙهي ۽ پوءِ مؤرخ ۽ عشقيہ داستان جو ڪو محقق ان تي ڪا راءِ قائم ڪري هن ڪردار کي تاريخ ۾ محفوظ ڪري سگهي!

### اناج جو واپار، هندو ۽ پنجھٽ واري جنگ

آهستي آهستي منهنجي وڏن ڀائرن غلام حسين ابڙو، غلام قادر ابڙو، ڪريم بخش ابڙو ۽ محمد اسحاق ابڙو - جيڪي هاڻي جوان ٿي چڪا هئا باقي ٻه ننڍا ڀائر به چڱا سمجھدار ۽ ڪم ڪار جهڙا هئا. انهن به ڪجهه ڪم ۽ واپار ڪرڻ شروع ڪيو ۽ ڏسندي ڏسندي بابا ۽ وڏي ڀاءُ اناج ۽ سرنهن جو واپار شروع ڪيو. ان وقت راتورات اٺن جون قطارون اناج ۽ سرنهن کڻي ايندا هئا. گهر تمام وڏو هوندو هئو. اتي سمورو اناج جمع ڪندا ويندا هئاسين، جڏهن ترڪ جيترو مال گڏ ٿي ويندو هئو ته حيدرآباد ۽ ڪراچي ۾، جتي هندو واپاري هوندا هئا، انهن کي پنهنجو سڄو مال ڏياري موڪليندا هئاسين، ائين اهو ڪاروبار هلندو پي هليو ته اڃانڪ 1965ع واريءَ جنگ جا اوڀر کان اوڻ اٿيا، هندو واپارين چيو ته اڳهه گهٽ آهن ۽ مٿان جنگ جي افراتفري لڳي پئي آهي. اسان واپاري اوهان جي ٻڌايل اڳهه تي اناج وٺي نه ٿا سگهون ۽ نه ئي اڳيان اناج جي نيڪالي ڪري سگهون ٿا. جنگ سبب اسان مجبور آهيون. بابا وڏيءَ سوچ، ويچار ۽ ڊگهي نظر کان پوءِ فيصلو ڪيو ته بابا مال رکي ڇڏيو هي وقت مال جي نيڪالي جو نه آهي، ان لاءِ مال کي هن وقت وڪڻڻ مناسب نه آهي، بابا وڌيڪ چيو ته مال رکي ڇڏيو نه وڪڻو شايد، اهي هندو واپاري ڪميشن تي ڪم ڪندا هئا. بابا منع ڪئي ته مال نه وڪڻو ۽ جنگ ختم ٿئي، حالتون نيڪ ٿين پوءِ مال وڪڻنداسين، اسان کي هرو ڀرو تڪڙ ڪونه آهي. باقي مال نقصان ۾ ڪونه وڪڻنداسين ۽ ائين جنگ هلندي وڏن شهرن ۾ ڪٽڪ، سرنهن ۽ ٻئي اناج جي چرپر ختم ٿي ويئي. ڪجهه ڏينهن ۾ جنگ بندي به ٿي ويئي ۽ مال جي گهرج وڌي ويئي ۽ اڳهه به چوٽ چڙهي ويا. هندن واپارين ڇا ڪيو جو اهو اسان جو سمورو مال جيڪوان وقت تقريبن ڏهه کن ترڪون ڪٽڪ ۽ ايتري ئي سرنهن هئي، جيڪا هندو واپارين اسان جي بنا اجازت جي وڪڻي ۽ پئسا اسان کي ڏياري موڪليا، جنهن ۾ هندو واپارين اصل خرچ مورو مان 1965ع ۾ اٽڪل 22 هزار رپين جو خسارو ڏيکاريو ۽ اهي واپاري ڏوڪڙن جي لالچ ۾ اچي ايمان کي وڪرو ڪري بيمان ٿي پيا، چوندا آهن ته ايمان مهمان هوندو آهي پر اسان جي ميزبان

هندو واپارين اسان جهڙن ننڍڙن اناج جي ميڙيندڙن سان اهڙو دغا جو داستان ڪوليو. جوان حساب ڪتاب جون بند ٿيل ڳاڙهيون بنديون اسان کي اڄ تائين هٿ نه اچي سگهيون آهن. ايمانداري بيماني کان شروع ٿي ڪنهن به پڄاڻي تي پهچي سگهي ٿي! ايمانداريءَ ۽ بيماني جو ڪوبه ڌرم يا مذهب نه ٿيندو آهي نه ڪا ذات، پات ۽ نه ئي ڪو رنگ نسل ٿيندو آهي. اسان جي خاندان ان عارضي نقصان کي ڪيترو برداشت ڪيو يا ان عارضي نقصان سبب اسان جي خاندان ڪيتري تڪليف کي پرايو اهو هڪ الڳ داستان آهي، معاملو مسلمان يا ڪنهن هندو جو نه آهي معاملو نقصان، ايمان ۽ بيمانيءَ جو ئي سمجھڻ گهرجي. جنهن کي اسان گذريل مئنيءَ صديءَ کان وڌيڪ پوڳي رهيا آهيون.

منهنجي خيال ۾ هندو جاتي ورهاڱي جي تباهه ڪاريءَ سبب ڪٽو ڪٽو ٿي وئي جنهن جو اوس نقصان سنڌي قوم جي حيثيت سان فقط سنڌ سٺو آهي، سنڌ جا هندو عالم، اديب، ٻولي دان، شاعر، ليکاري، مصور، سنگتراش، راڳي، ڊاڪٽر ۽ استاد ورهاڱي سبب ٻن سرحدن اندر ورهائجي ويا. جنهن جي نتيجي ۾ سنڌ جو اڌ حصو مفلوج ٿي ويو ۽ سنڌ جو سڄو وچون ڪلاس متحد ۽ منظم نه هئڻ سبب هتي سنڌ اندر وڏيرا شاهيءَ کي وڏي هٿي ملي وئي. اڄ ڏينهن تائين سنڌ مڪمل طور تي پنهنجي وچين ڪلاس جي ويڙهه کان پوءِ وڏيرا شاهيءَ منجهان پنهنجي جند آجي ڪري نه سگهي آهي. باقي خود غرض واپاري هر قوم ۽ مذهب ۾ ٿي سگهن ٿا.

جن هندو واپارين اسان کي 1965ع دوران نچ وڻج واپار ۾ مالي نقصان ڏنو اهڙا ڪنور ڪوڙا ۽ بيمان واپاري اڄ به سنڌ جي هر طبقي ۾ موجود آهن، جن کي نه وطن، نه ماڻهن ۽ نه ئي پنهنجي مريادا جي گهڻي گهرج هوندي آهي.

## عشق جا پنڌ ۽ بابا جون ارڏايون

انهن هندو سڀني اسان کي ايڏو مالي نقصان ڏنو باقي جيڪا رقم ملي اها به انهن جي پويان ڪيسن ۽ ڦڏن جي نذر ٿي ويئي ۽ اهو ڦڏو ايترو ته هليو جو ان ۾ نوابشاهه جو مشهور وڪيل قاضي تقوي صاحب به ملوث ٿيو. جيڪو پير سائين پاڳاري جو خاص ماڻهو هئو. انهن هندن مان هڪ جو نالو مون کي ياد ٿو اچي، اهو هئو. مول چند! باقي هن جا ٻيا مائٽ ڪراچيءَ ۾ رهندا هئا. مولچند الائي ڪهڙيءَ طرح قاضي تقويءَ کي پنهنجو ڪيو ڇو ته هندو واپارين تي ڪوتڙيءَ جي عدالت ۾ ڪيس داخل ڪيوسين جيڪي هر تاريخ تي ايندا هئا ۽ اچي اچي بيزار ٿي پيا هئا ان جهڳ جهڳان کي ٽي سال گذري ويا ان وچ ۾ بابا سائين کي هڪ چوڪري پسند اچي ويئي ان جا والدين بابا کان پئسا وغيره وٺي کائيندا هئا. جڏهن شاديءَ لاءِ چيائين ته ان جي مائٽن انڪار ڪري ڇڏيو. ۽ چوڪري لڪائي ڇڏيائون.

اسان جو والد سائين انتهائي خوبصورت انسان هئو. شايد اهڙو جوان سڄي شهر ۾ نه هجي ۽ انتهائي جذباتي ۽ خوددار قسم جو ماڻهو هوندو هئو. هن کي جيئن جواب مليو هن دادوءَ جي عدالت مان سرچ وارنٽ ڪيڊرائي پوليس وٺي اچي گهريل چوڪري بازيا ڪرائي ۽ ٻئي ڏينهن دادوءَ جي عدالت ۾ نڪاح وجهي ڇڏيائين. پٺيان لوڪل پوليس ۾ اغوا ۽ ڦر جو ڪيس سائين صادق علي شاهه سبزواريءَ

جي چوڻ تي بابا جي خلاف داخل ٿيو. هاڻ بابا سان ٽڪي وڌا پائر، غلام حسين، غلام قادر ۽ ڪريم بخش گڏ هئا ۽ تقريبن ڇهن مهينن تائين ڪنڌڪوٽ، جيڪب آباد ۽ گڙهي ياسين جي پاسي ابڙن جا وڏا ڳوٺ هئا، انهن وٽ وڃي رهيا. جيستائين ڪيس وغيره ختم ٿين يا ضمانتون ٿين تيستائين هو ته رهيا روپوش. ان وچ ۾ هندو واپارين قاضي تقيا جي معرفت وڃي پير سائين پاڳاري کي چيو ته اسان هندن جي هنن ابڙن مان جان چڙايو. پير پاڳاري جو هڪ مريد هالا ٿاڻي تي ان وقت ايس ايڇ او طور لڳل هئو. جنهن ايف آءِ آر داخل ڪري اچي سيوهڻ ۾ ڇاپو هنيو ۽ ان وقت وڏن مردن مان ڪير ڪونه ملين جو اهي لڪل هئا باقي مون کان وڌو پيءُ محمد اسحاق ابڙو کي گرفتار ڪري هالا ٿاڻي تي چوريءَ جي ڪيس ۾ بند ڪرايائون ۽ اهو پيغام موڪليائون ته هندو واپارين تان ڪيس ختم ڪريو. جيئن ته گهر جا سڀ وڏا روپوش هئا ۽ ڪنهن به فرد کي ان معاملي جي ڄاڻ نه پئجي سگهي ۽ ايئن چوڏهن سالن جي ننڍي عمر ۾ ادا محمد اسحاق هالا لڪپ ۽ سب جيل ۾ ڇهه مهينا گذاريا ۽ آخر ۾ ڪيس ڪوڙو ثابت ٿيو ۽ هالا عدالت جي جج، هن کي بي قصور ڄاڻائي آزاد ڪري ڇڏيو. ان عمل جي جڏهن بابا کي خبر پئي ته پوءِ اهو طي ڪيو ويو ته ڪوڙو ڪيس ڪيواڻن اسان ته هنن تي سڄو ڪيس داخل ڪيو هئو. هاڻي هڪ ڪوڙو ڪيس آءِ به ڪندس پوءِ پلي اچي پير صاحب ۽ قاضي تقيا هنن کي ڇڏائين! ۽ ايئن بابا سائين وڏي پاءُ سان گڏجي ۽ هڪ همراھ فقير محمد چنا جيڪو ڳوٺ بچل چنا جو رهواسي هئو ۽ بابا جو دوست به هئو انهن سڀني صلاح ڪئي ته هندو واپارين اسان جي خلاف ڪوڙو ڪيس داخل ڪرائي صغير بار کي ڇهه مهينا ٿاڻن ۽ جيلن جا دروازا ڏيکاريا هاڻي هنن کي به ڪا سيڪٽ ڏجي. مٿي مون ذڪر ڪيو آهي ته بابا جڏهن ٻي شاديءَ واري مسئلي ۾ ٽن وڏن پٽن سميت روپوش ٿي ويو ته پوءِ هالا جي پوليس چوڏهن سالن جي محمد اسحاق کي گرفتار ڪري ويئي باقي گهر ۾ ٽي ننڍا ٻار ۽ امان رهياسين، ڪير به پرگهور لهڻ وارو ڪونه هئو. سبب اهو ته بابا کي نه ڪو پيءُ هئو نه ڪو چاچو نه ڪو مامون، نه ڪو سوٽ ۽ امان کي به صرف هڪ پيءُ هئو سو به سيلاني فقير ۽ غير شادي شده، آزاد پڪي. جتي ڪو ساڳيو مليس ان جي چانوڻي ويهي رهيو سڀني رشتن کان بي نياز! هاڻي ڇا ڪجي؟ پوءِ اسان ڪافي وقت ته بکن ۽ تڪليفن کي منهن ڏئي رهيا هئاسين. اسان جو گذر سفر ڏاڍو اڻاڻو هوندو هئو مون کي ياد آهي ته مڪئي سڪائي جنڊ ۾ پيهي ان جي ماني کائيندا هئاسين. هي اهو وقت هئو جڏهن مڪئي کي ڪا اهميت ڪونه هوندي هئي.

وقت گذرندو رهيو. آخر ڪار هڪ عزيز آيو ان جو ڳوٺ ميان موٽڻ، لڳ بختيار پور هيو. ۽ هن عزيز اسان سڀني کي پنهنجي ڳوٺ وٺي اچي پنهنجي گهر ۾ رهايو سندس نالو پيرل ابڙو هئو. اسين ڪيس ماما پيرل ڪري سڏيندا هئاسين، ۽ ڪافي مهينا اتي رهڻ بعد هوريان هوريان مسئلا ٺيڪ ٿيندا ويا ۽ جيڪا بابا شادي ڪئي ان اچي ڪورٽ ۾ بيان ڏنو ته مون پنهنجي مرضيءَ سان شادي ڪئي آهي ان بنياد تي داخل اغوا ۽ ڦر جي FIR سڀني تان ختم ٿي ۽ اچي سيوهڻ ۾ رهياسين پر هڪ ته ٻانهن وارو ڪيس ٻيو وري هندو واپارين تي ڪيس ۽ هندو واپارين وري جيڪو ڪوڙي ڪيس ۾ پيءُ کي جيل ۾ وجهايو سو جيڪا وقتي طرح خوشحالي آئي اها ختم ٿيندي ويئي سبب اهو هئو ته بابا سائين ڪنهن جي ڪاڻ ڪونه ڪيندو هئو.

سيوهڻ ڏانهن واپسي ۽ هندن تي ڪيس



بابا ۽ ڀائرن جي ظاهر ٿيڻ بعد واپس سيوهڻ آياسين ۽ بابا، هڪ ڪيس هندو واپارين جي ڪوٽڙي ڪيس جي جواب ۾ داخل ڪرايو. اهو به ڪوٽڙو ڪيس هو. ليڪن دشمني، جنگ ۽ محبت ۾ ”سڀ جائز“ جي مصداق بابا ۽ وڏي ڀاءُ غلام حسين هڪ ڀيرو گرام ٺاهيو ۽ ان ۾ بابا جو هڪ دوست فقير محمد چنو ويٺل ڳوٺ بچل چنا، لڳ سيوهڻ کي به شريڪ ڪيائون. فقير محمد چنو عرف ”فقير و چنو“ کير جو واپار ڪندو هئو. چئن مان کير وٺي سيوهڻ شهر ۾ پيرين پنڌ وڪڻڻ ويندو هو پوءِ ترقي ڪري سائيڪل تي اچي هونل وارن کي کير، ٻول تي وڪڻندو هئو.

مٿي مون عرض ڪيو ته هندن تي اسان پنهنجي پئسن جي واپسيءَ لاءِ ڪيس داخل ڪيو هيو. ان ڪيس ۾ فريادي اسان جو وڏو ڀاءُ غلام حسين هئو ۽ شاهدن ۾ به فقير محمد چنو ۽ ٻيو عنايت الله سومرو هئو. دادو سيشن ڪورٽ ۾ داخل ڪيس کي هندن، درخواست ڏيئي ايڊيشنل سيشن ڪورٽ ڪوٽڙيءَ ۾ منتقل ڪرايو. چوٽه ڪراچيءَ ۽ حيدرآباد جي هندو واپارين کي ڪوٽڙيءَ ۾ سهولت ٿيندي هئي. 1960ع جي ڏهاڪي ۾ هيءُ روڊ رستا جيڪي حيدرآباد يا ڪراچيءَ کان سيوهڻ ۽ دادو وڃڻ ۾ وقت وڌيڪ وٺندا هئا. ڇاڪاڻ ته رستا خراب ۽ ڪچا هوندا هئا.

## پلانڊ لاءِ منصوبابندي

ڀروگرام مطابق جيئن ايڊيشنل سيشن جج وٽ تاريخ ختم ٿي ته اسان جي رٿيل هٿرادو منصوبي جي مطابق: ”منهنجي ڀاءُ غلام حسين کي ڪجهه ماڻهن فائرننگ ڪري وليزجپ ۾ اغوا ڪيو. ان وقت ته سواءِ بابا ۽ ادا غلام حسين جي صرف هڪ خبر فقير محمد چنا کي هئي. جيڪوان ڪيس جو فريادي پڻ ٿيو ٻيو ڪنهن کي ڪا خبر ڪونه هئي ٻيا ڀائر ۽ گهر وارا بلڪل بي خبر هئا اهو لڳ ڀڳ 1969ع جو واقعو آهي. چئن ئي هندن ۽ اڻ ڄاڻايل ماڻهن خلاف FIR درج ڪئي ويئي. اغوا جي FIR، ڪوٽڙي شهر جي ڪورٽ کان نڪرڻ کان پوءِ چوڪ تي ڏيکاريل واقعي جي مطابق هئي. جتي سڄي شهر جي ماڻهن فائرننگ ۽ هڪ نوجوان چوڪري جو اغوا ٿيندي ۽ هٿيار بند ۽ جپ پنهنجي اکين سان ڏٺي. ان ڪري اهو منصوبو هوبهو سچو نظر آيو. ان وقت ۾ ڪميونيڪيشن ايتري تيز ڪونه هئي به ٿي سنڌي اخبارون هونديون هيون. جن مان مون کي ياد آهي ته اها خبر، عبرت اخبار ۾ ڇپي هئي. پوليس SP صاحب جي اڳواڻي ۾ حيدرآباد ۾ هندن (سينين جيڪي ڪميشن ايجنٽ هئا) جي گهر ڇاپا هنيا ۽ اتان پوءِ ڪراچيءَ ۾ ڪيس ۾ نامزد هندن جي گهر ڇاپا هنيا هڪڙا ته گرفتار ٿيا باقي ٻيا روپوش ٿي ويا. هندو واپارين جي ڪافي بيعزتي ٿي! پئسي ۽ اثر رسوخ جي ڪري هندن جي چند هفتن ۾ ضمانت ٿي ويئي. هڪ ته هندو ماڻهو ۽ مٿان وري واپاري. ڪنهن کي سمجهه ۾ نه پيو اچي ته هنن اهو واقعو ڪيئن ڪيو يا ڪرايو هوندو؟... پوءِ اسان جي والد جو دوست فقير محمد چنو ڪجهه طي ڪري بيان ۾ اهو چيو ته همراھ اغوا ته ٿيو آهي باقي هنن گرفتار ٿيل ماڻهن جي شڪل مون کي چڱي طرح ياد ڪونه ٿي اچي ايئن هو ضمانت تي ته آزاد ٿيا ليڪن ڪيس ته پنهنجي جاءِ تي هلندو رهيو. بابا تي به ڪافي زور ۽ دٻاءُ پيو پوءِ ڇهن مهينن جي وٿيءَ سان ادا غلام حسين کي منظر تي آندو ويو ۽ اهو به ان منصوبي تحت ته هن کي روڊ تي ڪجهه اجنبِي ماڻهو اڇلائي ويا، ادا اغوا واري ڪيس ۾ ڪنهن دوست وٽ لڪيل جو هيو ته هن پاڻ کي بک ۽ تڪليف ڏئي تمام گهڻو ڪمزور ڪري ڇڏيو. اڪيون ڌرا ڏنل.

ڏاڙهي وڌيل، پيرن ۽ هٿن جا ننهن وڌيل، ڪپڙا ميرا، مٿي جا وار چيڙهيون هڻي ويل۔ ڇو جو ڪافي مهينن کان تڙ ڪرڻ به ڇڏي ڏنو هئائين. اغوا جو ڪيس سڄو ثابت ڪرڻ لاءِ اهو سڀڪجهه ڪرڻو پيو. جنهن مهل بازياڻ ٿيو ته ڪنهن ڪونه محسوس ڪيو ته هي ڪو هٿرادو ڪيس آهي. پوليس کي ان حالت ۾ هٿ آيو جو بڪ ۽ ڪمزوريءَ جي ڪري هو بي هوش ٿي ويو. پوليس ڪيس اسپتال ۾ داخل ڪرايو. هوش ۾ آيو ته هن پنهنجي سڃاڻپ ڪرائي. پوليس بابا کي اطلاع ڏنو ته اسان تنهنجي پٽ کي بازياڻ ڪرايو آهي اچي وٺي وڃيس، ٻئي ڏينهن مئجسٽريٽ جي اڳيان 164 جو بيان ٿيو ۽ پوليس به پنهنجي انڪوائري ڪري ادا ڪي بابا جي حوالي ڪيو پوءِ ٿيو ايئن ته فقير محمد چنوري هندو سينيٽن کان وڌيڪ پئسا وٺي ڦري ويو ۽ ايئن ڪجهه وقت کان پوءِ ڪيس ختم ٿي ويو.

## پڙهائي، پورهيو ۽ ڪشالا

انهن ڪيسن ۽ ڦڙن جي ڪري ڪافي تڪليف ۽ تنگيءَ ٿي ويئي. مون پنج درجا 1968ع ۾ پاس ڪيا ليڪن ڇهين درجي۔ جنهن کي اسين انگريزيءَ جو پهريون درجو چوندا هئاسين ۾ داخلا ڪونه وٺي سگهيس ۽ ايئن غربت وري گهيرو تنگ ڪيو! چوندا آهن ته جنهن کي تباهه ڪرڻو هجي ته ان کان ڪيس ڪرائجن، پر بابا جو اهو چوڻ ته پنهنجي حق جي ڳالهه لاءِ وڙهو پوءِ اها ڪيسن ۽ ڦڙن جي صورت ۾ به هجي تڏهن به ڪرڻ گهرجي ايئن ڪمزور نه ٿجي جو ماڻهو پنهنجي وجود کي به بار سمجهڻ لڳي.

ظاهر آهي بڪ ۽ فاقن وري اچي اسان جي اڱڻ تي ديرا ڄمايا ۽ مان پڙهائي ڇڏي هٽل ۾ مزدوري ڪرڻ لڳس. سيوهڻ شهر جو لاري اڏوان وقت ڊسٽرڪٽ ڪائونسل جي ريسٽ هائوس جي سامهون ۽ ڪورٽ جي اڳيان هوندو هو. ان اڏي تي هڪڙي هٽل ڪڍي، بانس جي لڪڙن ۽ ٽن سان ٺهيل هوندي هئي. ٻه لاريون دادو سيوهڻ به چڪر ۽ هڪ لاري حيدرآباد سيوهڻ ۽ هڪ SRTC جي لاري هوندي هئي، جن تي مسافر ايندا ويندا هئا. اتي مونکي هٽل جا ٿانو ڏوٽ جو ڪم مليو. معاوضي طور تي ماني ملندي هئي. ڪڏهن رات جو ماني ۽ پاڇي اگر بچندي هئي ته گهر ڪڍي ويندو هئس ۽ هڪ رڳو روزانو مزدوري به ملندي هئي. ان وقت هڪ رڳو جي چڱي اهميت هوندي هئي جو گهر جي خرچ ۾ ڪافي سهنجائي ٿي ويندي هئي. ڪافي وقت هٽل تي مزدوريءَ کان پوءِ وڏي ڀاءُ غلام حسين برف جو ڊيپو کوليو. ان وقت سيوهڻ ننڍو شهر هئو جتي برف جو ڪارخانو به ڪونه هئو. اها 1971ع جي ڳالهه آهي! برف، دادوءَ جي ڪارخاني مان ايندي هئي. پهرين ته ٿوري گهرائيندا هئاسين. مون کي چڱيءَ طرح ياد آهي ته ان وقت هڪ ريل گاڏي ڪوٽڙيءَ کان لاڙڪاڻي روت تي هلندي هئي سا به رات جو! ان جو نالو ريل ڪار هوندو هئو. ننڍي چئن کان ڇهن ڊبن واري اها ريل ڪار، جنهن جو اندران ڊگهو بس وانگر دٻو هوندو هئو. مان سمجهان ٿو ته ان وقت اهڙي قسم جون گاڏيون يورپ ۾ هلنديون هيون جو پوءِ جڏهن آءُ يورپ جي ڪجهه ملڪن جي سفر تي ويس ته اتي ان قسم جون گاڏيون نظر آيون، ان ۾ چڙهي دادوءَ وڃو هئو ۽ ان گاڏيءَ ۾ ئي برف جا ڪجهه ڪين ايندا هئا اهو ڪم ڪافي وقت هلندو رهيو پوءِ آهستي آهستي برف جي گهرج وڌندي رهي ۽ برف لاءِ ٽرڪ جو انتظام ڪرڻو پيو. اها ٽرڪ برف سان ڀريل هوندي هئي. جنهن ۾ اندازن چئن مٽن جا ڪين پنجاهه جي لڳ ڀڳ



هوندا هئا. اهي پنجاهه ڪين اسين ٻه چٽا ترڪ مان لاهي رکندا هئاسين هڪ مزدور ۽ هڪ مان! چاڪاڻ ته ان وقت مان 15-16 سالن جو چوڪرات هئس، صفا صحت مند، ننڍي هوندي کان ڪم ڪار ڪرڻ جي ڪري سخت جسامت رکندڙ! پوءِ وڏي پاءُ مون کي برف جي ڪم ۾ لڳائي ڇڏيو. برف جو ڪم هر طرح سان ڏکيو هوندو هئو. هڪ ته برف لاهڻ ڏکي، ڇو ته اگر ڪري پئي ته ذرا ڌاڙا ٿي پوي، ٻيو ته ان کي سنڀالي رکڻ، وري ان کي دڪاندارن، هوٽل وارن ۽ گاڏي وارن تائين پهچائڻ. اڪثر ڪري برف جي ڪم تان مزدور پڇي ويندا هئا. جو تمام ڏکي مزدوري هوندي هئي. جيستائين مزدور ملي ايسٽائين سمورو ڪم منهنجي حوالي هوندو هئو. برف ترڪ تان لاهڻ ان کي مخصوص ٺهيل هوڊين ۾ رکڻ، وري ان مٿان ڪاٺ جو پورو رکڻ يا ٻه هٿي، هيٺان ڳوٺين جا پال يا تال پٿريون رکي ان کي هوا کان بچائڻ ته جيئن برف ڳري نه وڃي. پوءِ جيئن ڪنهن دڪان جو آرڊر اچي، هڪ مڙ يا اڌ مڙ ته ان کي ڪلهي يا ڪنڌ تي رکي پچائڻ! گوڏ ٻڌل ۽ بدن تي صرف گنجي پهريل هوندي هئي. برف جي مٿان ڳوٺ جي ٽڪري ويڙهيل! برف ۽ ان جو پاڻي بدن تي نيساري وانگر وهندو رهندو هو ۽ جڏهن دڪاندار وٽ پهچبو هو ته وري ڪيترا دفعا ايئن ٿيندو هو ته دڪاندار چوي ته تون دير ڪئي، سو ٻيو ڏيئي ويو آهي اوهان واپس ڪٿي وڃو ۽ ايئن وري واپس اچي رکندا هئاسين! چوڻ جو مقصد ته هر محنت طلب ڪم ۾ جفاڪشي تمام گهڻي ڪرڻي پوندي آهي. ۽ ٻيو نمبر پاءُ، غلام قادر وري ملهه جو شوقين هئو ۽ ملهه وڙهندو به هئو. پورهئي طور اهو پن جي پيڙي ٻڌڻ جو ڪم ڪندو هئو. ٽيون نمبر پاءُ، ڪريم بخش اهو حيدرآباد ۾ ڪنهن مل ۾ مزدوري ڪرڻ لڳو. چوٿون نمبر پاءُ، محمد اسحاق به غلام قادر سان گڏ پن جي پيڙين ٻڌڻ جو ڪم ڪندو هئو. مون کان ننڍو پاءُ ڏئي بخش، پڙهندو هئو ايئن سڀ ڪم سان لڳي ويا ۽ گذر سفر ڪجهه سولو ٿيڻ لڳو. والد صاحب وري سبزين-جنهن ۾ بصر، پٿاڻا، واڱڻ اهي ٻڌا جو ٻڌا حيدرآباد موڪليندو هو مطلب ته ننڍي پئماني تي ڪم ڪار سان لڳي ويا ان ۾ وڏي پاءُ غلام حسين ۽ غلام قادر جون شاديون ٿيل هيون باقي ٻيا سڀ غير شادي شده هئا.

## ڪالا نانگ سان مهاڏو ۽ اسان جي حڪمت عملي

برف جي ڊيپوءِ جي دوران هڪ واقعو ياد آيو آهي ته هڪ دفعي برف سان گڏ پاڪولا ڪمپنيءَ جي بوتلن جي ايجنسي به ملي. ان ۾ ادا غلام حسين ۽ زوار برڪت علي (جيڪو گورنمينٽ بس جو ڪنڊيڪٽر هئو) سان پائيواري ۾ ورتي. مون مٿي ذڪر ڪيو ته هندو واپارين جو جهيڙو اڃا مس جهڪو ٿيو هجي ته هڪ دفعو ڪراچيءَ مان ٻن گاڏين تي ڇهن کان اٺ بلوچ اچي سيوهڻ ۾ لٿا. ان وقت چون ٿا ته ڪراچيءَ جي لياريءَ جي علائقي ۾ هڪ وڏو بدمعاش پيدا ٿيو پوءِ ان جو نالو ”ڪالا نانگ“ جي نالي سان مشهور ٿيو. اهو به انهن ۾ هجي.

چاڪاڻ ته اسان جي دشمني ته رهندي هئي. ان ڪري اسين به هميشه هوشيار ۽ احتياط سان هلندا هئاسين. مان برف ۽ بوتلن جي ايجنسيءَ تي ويٺو هجان ته مڪراني همراھ پڇندا ڏس پتو وٺي اچي پهتا. پڇيائون غلام حسين ابڙو ڪاٿي آهي؟ اسين ڪراچيءَ مان آيا آهيون، هن سان ملڻو آهي. هنن جو پڇڻ جو انداز تمام خطرناڪ هجي مون هنن کي چيو ته توهان هتي ويهومان وٺي ٿو اڃانس مون وڃي ادا غلام حسين کي ٻڌايو هن چيو منهنجا واقف ڪونه آهن باقي لڳي ٿو ته شايد پاڙيتا غنڊا

هجن پر هنن کان پڇيو ڪونه. تون هنن کي ڇڻ ته پاءُ غلام حسين ٿورو شهر کان ٻاهر ويل آهي. اوهان پلي شام اچو ملاقات ٿي ويندي اهو وقت صبح جو يارهين وڳي جي لڳ ڀڳ هجي. ان وقت اسان جو برف جو ڊيپو مارڪيٽ ڀرسان مجيد بليدي جي هوٽل واري گهٽيءَ ۾ پرائمري اسڪول واري پاسي هوندو هئو. ادا غلام حسين ڳوٺ بختيارپور-جيڪو آراضيءَ جي لڳ آهي ۽ ڇهن ڪلو ميٽرن جي فاصلي تي آهي، ڏانهن ماڻهو موڪليو ۽ اتان اسان پنهنجا عزيز ابڙا قبيلي جا ڏهه همراھ بندوقن سان گهرايا سين ٻه ٽي همراھ سيوهڻ مان، پنج ڇهه همراھ ڳوٺ ٻلهڻ مان گهراي ورتا پوءِ صلاح اها ٿي ته چار همراھ دادو سيوهڻ پل تي بيهندا ان وقت ٽرئفڪ نه هئڻ جي برابر هوندي هئي. هي 70-1969ع جو واقعو آهي ۽ ڇهه همراھ سيوهڻ حيدرآباد ڇنڊڻ واه واري پل تي بيهاريا ويا. ۽ باقي ڇهه ماڻهو ساڻ ڪري هنن جي اچڻ کان اڳ ۾ اچي ويهي رهيا. مڪراني قبيلي جو تمام گهڻو حلقو سيوهڻ ۾ پراڻو رهائش پذير آهي. ان چرپر جي هنن کي خبر پئي هنن بجاءِ برف جي ڊيپو اچڻ جي واپس وڃڻ جو فيصلو ڪيو پر سيوهڻ حيدرآباد پل تي هٿياربندن جو ناڪو لڳل هو.

اسان جي همراهن کي، هنن جي گاڏين جا پار پتا معلوم هئا ۽ هڪ اسان جو پاءُ انهن سان گڏ وينل هئو. روڊ رستا ڪڇا هئا ۽ جيئن پري کان گاڏيون آيون ته اسان جي همراهن، هنن کي پري کان ڏسندي ئي چار پنج بندوقن جا هوائي فائر ڪيا. هو ڊجي ويا ۽ واپس شهر ڏانهن موٽيا ۽ پڇي اچي سيوهڻ ۾ مڪرانين جي گهرن ۾ پناهه ورتائون. پوءِ گل محمد مڪراڻي جيڪو پوءِ ڊاڪٽر نذير جو سهرو به ٿيو ۽ حسن مڪراڻي جنهن جو هوٽل هئو، اهي وڃ ۾ پيا ۽ سائين صادق علي شاهه ڏانهن ويا ته هيءُ معاملو آهي ان جو حل ڪڍو. هو ڏانهن اسان مڪراڻين ڏي نياپو ڪيو ته اهي اسان جا مهمان آهن، اسان جي حوالي ڪيو. پوءِ هنن ٻڌايو ته اسان غلام حسين کي ڊيچارڻ لاءِ ڪراچيءَ مان آياسين ليڪن هتي خبر پئي ته ابڙا به مڙس ماڻهو آهن اسين ان ڪري واپس پيا وڃون پر اوهان جا هٿيار بند ٻنهي پاسي وينا آهن ان ڪري اسان کان غلطي ٿي آهي اسان کي معافي ڏيو. ايئن اهو معاملو بنا ڪنهن جهيڙي ۽ نقصان جي ختم ٿي ويو.

### اله جڙيو سمون (مله)

شايد اها به 70-1969ع جي ڳالهه آهي: قلندر لعل شهباز جي ميلي ۾ ملاڪڙو به لڳندو هئو ان ۾ سنڌ جا اول درجي جا ملهه شريڪ ٿيندا هئا جنهن ۾ شير مير بحر، اله جڙيو سمون، انب شيدي، بکر شيدي، غلام قادر لغاري، غلام سرور جتوئي ۽ سمن شاهه جهڙا ناميارا پهلوان به ميدان ۾ لهندا هئا. ان ميلي ۾ ملاڪڙي کانپوءِ پهلوان ميلو ۽ ان جي پسگردائي ۾ لڳل دڪان پيا گهمندا هئا. مون مٿي به ذڪر ڪيو ته ڪراچيءَ مان ان وقت مڪراني بلوچ تمام گهڻي تعداد ۾ ايندا هئا. ان وقت ۾ پنجاب جا ماڻهو بلڪل گهٽ يا نه جي برابر ايندا هئا. هاڻي ته پنجاب جو ماڻهو ايترو اچي جو ميلي جي موقعي تي سيوهڻ جو شهر، ڇڻ پنجاب جو ڪو وڏو شهر لڳندو آهي. هڪ ڀيري ميلي تي هڪ مڪراني بلوچ جو ڪنهن ڳالهه تان اله جڙئي سمي پهلوان سان ڦڏو ٿي پيو. هيءُ پهلوان اڪيلو ۽ مڪراني پنج-ڇهه جڻا هئا، سو هٿين پئجي ويا ۽ سمي تي حملو ڪري کيس مارڪٽ ڪيائون. سمي هوٽل جي چلهه مان ٻرندڙ هڪ ٻنڊي ڪٽي ۽ هڪ همراھ جي مٿي تي وهائي ڪڍي ته همراھ ڏير ٿي پيو ۽ اتي ئي مري ويو ٻيا پڇي ويا ۽ پوءِ سمي پاڻ کي پوليس حوالي ڪيو ۽ ڪيترو وقت سيوهڻ سب جيل

۾ هئو ڇاڪاڻ ته فريادي ڌر وارا زيارت لاءِ آيل هئا ۽ ڪراچيءَ جا هئا جهيڙو به اوچتو ٿيو پوءِ وري جهيڙي نه ٿيڻ جي واعدن سان پهرين ضمانت ٿيس! پوءِ ڪيس ختم ٿي ويو پر پهلو ان جي هٿان هڪ ماڻهوءَ جو قتل، سو ٿي ويو.

## سيوهڻ جي مارڪيٽ ۽ ڳاڙهي بازار

1971ع جي ڳالهه آهي جڏهن پاڪستان ۾ اڃا شراب ۽ ڳاڙهي بازار تي پابندي ڪونه هئي. منهنجي عمر مشڪل سان 14 کان 15 سال هئي. مارڪيٽ ۾ هڪ بلڊنگ هئي. جيڪا ضلع ڪائونسل ٺاهي جنهن ۾ پوءِ يو بي ايل بئنڪ ڪلي پوءِ سيوهڻ ضلعي ڪائونسل جو شاپنگ سينٽر ٺهيو. جيڪو بناوت ۾ گول هئو. چئن طرفن کان پڪا دڪان ۽ ان ۾ هوٽلون وغيره ٺهرايون ويون. ان ۾ هڪ وڏو هال يو بي ايل کي ڏنو ويو. پراڻي بلڊنگ خالي ٿي. جيڪا ادا غلام حسين برف جي ڊيپوءِ لاءِ ڪرائي تي ورتي اها بلڊنگ پراڻي مارڪيٽ جي مهڙ ۾ هئي ان کانپوءِ شاهي بازار شروع ٿيندي هئي ڪاٺي پاسي کان ۽ ان جي ساڄي پاسي ”ڳاڙهي بازار“ هوندي هئي پنجاب جون ڪجهه سهاڳڻيون ان بازار ۾ هونديون هيون. ان جي پويان جمن جتي سرڪار جو روضو ۽ ساڄي پاسي کان اڙل واه جو بچاءُ بند هوندو هو. ننڍي عمر ۾ پهريون دفعو اتي وڃڻ ٿيو. صرف اهو ڏسڻ لاءِ ته هتي ڇا ٿيندو آهي! ان دور ۾ اتي ڪنهن سهاڳڻيءَ تي هڪ معزز گهراڻي جو نوجوان اچي مفتون ٿيو. اهو نوجوان قاضي خاندان سان واسطو رکندڙ هئو. ان جوان، سهاڳڻيءَ سان شادي ڪئي ۽ ان سهاڳڻيءَ جنم به سيوهڻ جي ئي ڳاڙهيءَ بازار ۾ ورتو هو. ليڪن ڪمال جي ڳالهه اها آهي ته ان سهاڳڻيءَ جڏهن پنهنجي پراڻي زندگي کي خير آباد ڪري ان نوجوان سان شادي ڪئي ته وري ان سهاڳڻيءَ جي نه ڪنهن کي شڪل نظر آئي نه ان بابت ڪا ڳالهه ڪنهن جي زبان تي آئي. اها جدا ڳالهه آهي ته سماج جي نام نهاد سفيد پوشن ان عمل تي توڪون ۽ ٺٺولون ڪيون ليڪن مڙس ماڻهو جڏهن فيصلو ڪندو آهي ته پوءِ ان تي مضبوط بيٺو هوندو آهي، دوستن جي تنقيد ۽ سماج جي توڪن جو ڪوبه اثر نه وٺندو آهي ۽ هڪ انسان هڪ اهڙي مجبور ۽ بي وس عورت جي زندگيءَ کي پل پل وڪڻڻ ۽ نيلا مڙس کان بچائي ورتو. ۽ آءٌ سمجهان ٿو ته معاشري ۾ ٺٺولين کان بالا تر ٿيڻ گهرجي. نام نهاد غيرت جي چڪر مان نڪرڻ گهرجي. ماڻهو پنهنجي سيني ۾ جهاتي پائي ته خبر پوندي ته هو انهن روز روز نيلا مڙس ٿيندڙ سهاڳڻين کان وڌيڪ هيٺ ۽ ننڍو نظر ايندو. پاڻ اهڙو ڪم جيڪو به ڪندو ته ڊاڙهڻي پنهنجي وڏائي بيان ڪندو رهندو. ۽ دوستن ۽ معاشري جي ماڻهن کان ان ڊاڙ جو داد وٺڻ جي ڪوشش ڪري پاڻ کي سرخرو پيو ڪندو. ليڪن حقيقت اها آهي ته جي روز وڪامجندڙ عورت، بي غيرت ۽ رنڊي آهي ته خريدار کي ڪهڙي لسٽ ۾ بيهارجي؟! مان ان قاضي خاندان جي ان دوست جو نالو نه ٿو ڪٿان. پر پوءِ هو سيوهڻ مان پنهنجا گهر ۽ دڪان ڪپائي اچي گاڏي کاتي حيدرآباد ۾ رهيو. ان کان پوءِ منهنجو ان سان رابطو ڪونه رهيو. ليڪن ايتري خبر آهي ته اهي زال مڙس پنهنجي اولاد ۽ ٻچن سان خوش آهن ۽ ايئن ان عورت کي عزت جي زندگي ۽ تحفظ فراهم ٿيو.

## ادا غلام قادر پهلوان

منهنجي پيو نمبر وڏي پاءُ غلام قادر ابڙو کي ملهه جو تمام گهڻو شوق هوندو هئو. ليڪن غريب ماڻهو پهلوانيءَ جا شوق ڪيئن ڪري! سو سڄو ڏينهن مزوري ۽ شام جو ڪنهن ميلي تي، جي ملاڪڙو آهي ته اتي بيٺو آهي. قد جو وچولو وزن جو هلڪو! جڏهن ڪنهن پهلوان کي سندرو ڏيندو هئو ته سامهون جڙ ته ڪا ڏڀري فقراءَ بيٺي آهي سڀڪو چوندو هئس ته چوڻو پنهنجو سر وڃرائين؟ ليڪن ملهه ٿيندي هئي ته سموري پنڊال ۾ هو ڪرا هوندا هئا گهڻي ڀاڱي ڪرندو هئو. جي ٻن ڏينهن ۾ هڪ پهلوان سان چار ملهون هونديون هيون ته ٽي ڪرندو هئو هڪ ڪٽيندو هئو. ليڪن جيڪا ملهه ماريندو هو ته ڪريل پهلوان کي بي هوش ڪري ڇڏيندو هو. چو ته ملهه سڌائين پاڻ کان وڌن ملهن سان وڙهندو هو. سندس ملهه ۾ استاد ملهه: پهلوان صيفل برهماڻي هيو جيڪو جهانگارا جي ڀرسان برهماڻين جي ڳوٺ جو رهواسي هئو. پهرين جوڙ جو ملهه هئو. جيڪو الهجڙيو سمون، حاجي خشڪ، غلام قادر لغاري شير مير بحر وغيره جي جوڙ جو هئو. ادا غلام قادر پهرين جوڙ ۾ ته ڪونه پهتو ليڪن ٻئي جوڙ جي سڀني ملهن سان پوءِ جيڪي اڳتي هلي پهرين جوڙ ۾ ويا انهن سڀني سان ملهون وڙهيون ۽ ماريون! جنهن ۾ حاجي خشڪ، حاجاڻي (نالو نٿو اچيم) ۽ بکر شيديءَ سان وڙهندو هئو. ادا غلام قادر پهلوان جذباتي پهلوان هوندو هئو. سڄي ملهه وڙهندو هو. جي هن جي هيٺان ڪير ڪري پيو ته جلدي اٿي ڪونه سگهندو هو. ان ڪري پاڻ به جي ڪرندو هو ته زمين ۾ اندر ڪجهه انڇن تائين دسڙ ۾ هليو ويندو هئو. ليڪن بي هوش ڪونه ٿيندو هئو. سو آخري هڪ ميلي ۾ پيرل شاهڻيءَ سان وڙهيو. پهرين ڏينهن ٻئي ملهون شاهڻيءَ کي ماريائين ۽ ٻئي دفعا بي هوش رهيو. ٻئي ڏينهن پهرين ملهه ۾ ٻئي گڏجي ڪريا. ادا، بدن ۾ هلڪو هيو ۽ مد مقابل تمام سگهو پهلوان هو. هن جو هڪ هٿ ۽ ڪرائي پهلوان جي پٺيان دٻجي ويئي چو ته هو هميشه ڏک ڏيندو ۽ کائيندو هئو ان ۾ جو ٻئي گڏ ڪريا ته ادا جي ٻانهن ڪرائيءَ کان ڀڄي پئي ملهه جو فيصلو به گڏيل رهيو ٻي ملهه ڪونه ٿي جو همراھ جي ڪرائي ۽ هٿ جي چنبي ۾ فريڪچر اچي ويو. ان وقت ۾ ايتريون علاج جون سهولتون به ڪونه هيون. بس ڪنڀرن جا ڏس هئا. اها رات مون کي ياد آهي ته فريڪچر جي ڪري جيڪي هن دانهون ڪيون ته اسين پيا روئندا هئاسين ۽ ٻانهن جي فريڪچر کان پوءِ ملهه جو شوق به ختم ٿيس؛ هو اٽڪل ڏهه سال ملهه وڙهيو هاڻي هن دؤر ۾ کانئس ننڍا ملهه پهرين جوڙ ۾ اچي چڪا آهن. جن ۾ علي نواز ڊڪڙ وغيره شامل آهن. آخرڪار هن جي پهلوانيءَ جو دؤر ختم ٿيو ۽ جيئن ملهه وڙهڻ ڇڏيائين ته وري ڪڏهن به ڪنهن ميلي ۾ ملاڪڙو ڏسڻ ڪونه ويو مون هڪ دفعو پڇيو مانس ته هيڏو وڏو ملهه رهين هاڻي شوق به ختم ڪري ڇڏيئي؟. چيائين ته ڇا وڃي ڏسان مان ميدان ۾ وڙهي آيو آهيان سڀ پهلوان ملهه ۾ هوندا آهن اهي پيا وڙهندا آهن اسان جهڙا به ملهه ڪوڙ آهن پر اهي جلدي پنهنجي طبيعت ۽ جوش ۽ سچائي جي ڪري پوئتي ٿي ويندا آهن يا زخمي ٿي بس ڪندا آهن. چو ته پهلواني حضرت عليءَ رضه جي وصف آهي. هاڻي ملهه ۾ بي ايماني آهي جيترو وقت وڙهياسين ايمانداريءَ سان وڙهياسين. مان ٻئي درجي جو ملهه هئس. منهنجي ملهه کان رٿائڻ ٿيڻ کان پوءِ اهي سڀ ملهه جيڪي مون سان وڙهندا هئا اهي هڪ هڪ ٿي پهرين جوڙ ۾ هليا ويا جن ۾ حاجي خشڪ، سرور جتوئي، سمن شاهه وغيره شامل آهن. مون انهن کي مٿي وڃڻ ان ڪري ڪونه پئي ڏنو ته هو مون کان جان نه پئي ڇڏائي سگهيا ۽ منهنجو قد بت بکر شيديءَ کان 20 ڪلو هلڪو هئو ان ڪري مان ٻئي

جوڙ ۾ رهيس. ان وقت پهرين جوڙ ۾ شير ميربحر، بکر شيدي، انب شيدي، الهه جڙيو سمون، ٻه ڀائر پنجابي هوندا هئا. باقي اسان ٻئي جوڙ ۾ هئاسين. سو هاڻي جي ملاڪڙو ڏسڻ ٿو وڃان ته مون کي خبر آهي ته رڳو وقت ٿا پاس ڪن. اٺ دفعا هٿ وجهي وري ڇڏيو ڏين ۽ سڄي ڏينهن ۾ راند جو فيصلو ٿيڻ ڪرڪيٽ وانگر نٿو نبري ان ڪري ويندس ته ٻيو ڇڏندس ۽ پڇرندس!

## ننڍپڻ جا دوست

ننڍي هوندي جي دوستن جو ذڪر به ضرور ڪبو ليڪن پهريان ننڍي عمر ۾ وڏي عمر جا ٻه عمر رسيدو شخص - جيڪي ٻئي سيد هئا ۽ ٻئي شڪارپور ضلعي جا هئا هڪ شڪارپور شهر جو سيد عبدالله شاهه ۽ ٻيو شڪارپور ضلعي جي ڳوٺ خانپور جو رهواسي، سيد غلام حسين شاهه بخاري هيءُ سيد هاءِ اسڪول ۾ ٽيچر هو ۽ بدلي ٿي اچي سيوهڻ شهر جي هاءِ اسڪول ۾ مقرر ٿيو سواول انهن جو ذڪر ضروري آهي.

## عبدالله شاهه ۽ آکاڙي ۾ پهلواني گڙ

هن سيد، مارڪيٽ جي ڀرسان سيٺ مجيد بڙدي جي هٽل جي پاسي کان شاهي بازار ۾ هڪ آئيس ڪريم ۽ شربت جو ريتو هو لڳايو. اسان جي برف جو ڏيپيو هئو. ان ڪري هن سان واسطو رهندو هو سڄو ڏينهن برف موڪليندا هئاسين. شام جو حساب ڪتاب لاءِ وڃبو هو ته ڪڏهن شربت ڪڏهن آئيس ڪريم ته ڪڏهن ڪا بوتل به پياريندو هو. مان سمجهان ٿو ان وقت ۾ سندس عمر 50-55 ورهيه هوندي. اچي ڪاري - گاڏڙ سونهاري مٺ کان به وڏي ۽ بدن ۾ پهلوان هوندو هو. سندس شوق ۾ پهلواني به شامل هوندي هئي. پر ملهه نه (اکاڙو) ”اکاڙو سنڌي ۾ ان جاءِ کي چوندا آهن جتي پٿر جون ڪجهه ڇيڻون، جنهن کي ”پنجري“ چوندا هئا. جيڪا پٿر کي گهڙي مستطيل شڪل جي ٺاهيندا هئا. ان کي ڪتي ان ۾ هٿ وجهڻ جيترو مٺيو ٺاهيو ويندو هو. ان جو وزن اڌ مڻ کان شروع ٿيندو هئو ۽ پنج سير ۽ ڏهه سير جي فرق سان وزن وڌندو ويندو هئو. ان آکاڙي ۾ وڏي پنجري، پوٽن ٻن مٿن جي هوندي هئي. جيڪا شايد ٽي ڪو ماڻهو ڪٽي سگهندو هئو. ان کان علاوه ان آکاڙي ۾ ڪٽڪ جي مشين جي پٿر جي جنڊ جا ٻُڙ به رکيل هوندا هئا ۽ ٻي شيءِ ”ويت لفت“ اها وري لوهي راڊ، جنهن ۾ ٻنهي پاسي کان گول ٻُڙ وجهندا هئا. ان ۾ هر ٻُڙ وزن ۾ برابر هوندو هئو ۽ پهلوان جيترو ڪٽي سگهندو هجي. ”اهو اڪاڙو ان سيد عبدالله شاهه جي ڪوششن سان شروع ٿيو ۽ سندس شوق جي ڪري اهي شيون گڏ ٿيون. مارڪيٽ جي منڍ ۾ پرائمري اسڪول جي ڀرسان بندر محلي جي آخري ڪنڊ تي هڪ ميدان خالي هوندو هئو. ان جي ڀرسان مسجد هوندي هئي. شام جو لوهي سامان ان مسجد جي هجري ۾ رکبو هئو. اتي شام جي وقت تي ان پهلوانيءَ جو جوهر ڏيکاربو هئو. سيد عبدالله شاهه هر روز مون کي چوندو هو ته تون ننڍو آهين پر نوجوان به آهين. برف جو ڏکيو ڪم ڪرين ٿو مڻ جو وزن ڪلهي تي رکي شهر جي هڪ ڪنڊ کان ٻي ڪنڊ تائين وڃين ٿو. برف ۽ پٿر جي وزن ۾ ڌڪ ساڳيو ڏکيو آهي. تون شام جو ايندو ڪر ۽ ورزش به ٿيندي ۽ توکي تنهنجي پهلوانيءَ جي به خبر پوندي ۽ آءُ



سمجھان ٿو ته هڪ سال جي اندر تون آکاڙي جو وڏو پهلوان هوندين تو کان وڌيڪ ڪير به وزن ڪونه کڻي سگهندو. ۽ آءُ توکي ان پهلوانيءَ جا ڪجهه گر به سيکاريندس. چو ته طاقت ۽ زور توڻي آهي، باقي ٽيڪنڪ آءُ توکي سمجھائيندس. انهن ٻنهي جي استعمال سان تون پنهنجي طاقت جي سطح کان وڌيڪ وزن کڻي سگهندين ۽ انهن پنڇرين سان راند به ڪيڏندين.

ڪافي وقت چوندو رهيو. نيٺ آءُ ان آکاڙي جو ميمبر ٿيس ۽ واقعي ايئن ٿيو ته سال کان اڳ ۾ مان وڏن پهلوانن جي مقابلي ۾ اچي ويس ۽ پوءِ آکاڙي جو وڏو وزن کڻندڙ پهلوان ٿي ويس. آکاڙي ويڃڻ کان پوءِ آءُ صبح جو سوڀر هڪ چٽانگ مڪڻ ۽ ان ۾ چئن کان پنج ڪارا مرچ ثابت، وجهي ڳهي چڙيندو هئس. ۽ مٿان لسيءَ جا ٻه گلاس پيئندو هئس. پوءِ سڄو ڏينهن برف جي مزدوري ۽ شام جو آکاڙو ته اهو مڪڻ هضم ٿي ويندو هيو. ۽ جسم ۾ طاقت ۽ جوت پيدا ٿي پوندي هئي. پوءِ مون هڪ سال جي اندر آکاڙي ۾ رکيل سڀ پنڇريون کنيون. هڪ پنڇري مٿ ٿيهه سِير هئي، ان کي وڏي ڪوشش کان پوءِ ڪلهي تي آڻي سگهيس. ڪلهو پنڇري کڻڻ مهل هڪ اسٽاپ يا اها جاءِ آهي جو هيٺان ڪنهن پنڇريءَ کي پٽيو يا کنيو ته پهرئين جهٽڪي ۾ اها پنڇري ڪلهي تائين اچي ويندي هئي. ليڪن ان جي اصل منزل ڪلهي کان مٿي جهٽڪو ڏيئي جنهن ۾ پهلوان ٻنهي تنگن کي ويڪرو ڪري سڄي جسم جو زور هڻي هٿ تي رکيل پنڇري ٻانهن جي طاقت سان مٿي تپ ڏيئي ٻانهن سڌي ڪري کڻي هوندي آهي. جي ٻانهن سڌي ٿي ويئي ته اهو وزن پنڇري کڻڻ ۾ ڪامياب هوندو آهي. پر جي هُو اهو وزن ٻانهن سڌي ڪرڻ کان اڳ ۾ ڪري پوي ۽ پويان مٿي نه کڻي سگهي ته ان وزن کي شمار نه ڪري سگهيو آهي. ڪلهي تائين پنڇري اڌ پنڌ ضرور آهي پر مٿي ٻانهن کي سڌو ڪري اهو وزن پوءِ چند سيڪنڊن لاءِ برداشت ڪرڻو پوندو آهي. پر ٻانهن تي جهلڻو پوندو آهي. ايئن مان هڪ ٻانهن تي جيڪا پنڇري مٿي تائين پهچائي سگهيس. اها هڪ مٿ پندرهن ڪلو تائين هئي باقي ڏيڍ مٿ ۽ پوڻا ٻه مٿ صرف ڪلهي تي آڻي سگهيس. پٿر جا گولا به هوندا هئا. جيڪي وڏا هوندا هئا. ۽ ننڍا به هوندا هئا ان گولي جو وزن ٻه مٿ هوندو هئو. ان کي ٻنهي هٿن سان زمين تي لوڏي کڻبو هئو. جيئن چٽجي ته پاڪر ۾ ڪري آهستي آهستي سيني کان ٿيندو ڪلهي تي پهچائبو هئو. اهو ڏيڍ سال جي شديد محنت کانپوءِ کڻي ويس ۽ پوءِ اهو ٿڪائي به وجهندو هئو ۽ جڏهن اهو کڻبو هو ته پوءِ ٻيو زور ڪونه ڏيئي سگهيو هو.

ان کان پوءِ ويٺ لفتنگ لوهه جي راڊن ۾ لوهي پٿرن جي وزن کي ٻنهي هٿن سان کڻڻ لاءِ پهرين ان وزن کي لوهي راڊ ۾ ٻنهي هٿن سان زمين تان کڻي سيني تي جهلبو هئو. پوءِ وري جمپ ڏيئي ٻنهن ٻانهن کي مٿي سڌو ڪبو هئو. پوءِ جي ٻانهن سڌيون ٿيون ته وزن جي تور مڪمل نه ته نه! پر انهيءَ سڄي ڪم ۾ ڪجهه ٽيڪنڪ ضرور هوندي هئي. وزن کڻندي ڪٿي به پٿر ڪري سگهندو هئو جي پنڇري آهي ته اها تنگ ٻانهن ۽ چيلهه يا مٿي تي به سموري وزن سان ڪري سگهندي آهي پوءِ ان کان بچڻ لاءِ ضروري آهي ته ماڻهو جي سموري نظر ۽ توجهه ان وزن ۾ هجي پوءِ اها پنڇري هجي، ويٺ لفت هجي يا پٿر جو گولو هجي ان جي غير متوازن (Disbalance) ٿيڻ سان ماڻهوءَ کي ڪيئن نڪري بچڻو آهي، اها ٽيڪنڪ آهي. باقي ان پهلوانيءَ ۾ طاقت جو عنصر 80 کان 90 سيڪڙو ۽ ٽيڪنڪ 10 کان 20 سيڪڙو آهي. جيئن ملهه جي پهلوانيءَ ۽ ڪپڙي جي پهلواني ۾ هنر ۽ ڪاريگري وڌيڪ آهي طاقت به آهي جنهن کانسواءِ هر ڪو پهلوان ڪونه ٿو ٿي سگهي. ليڪن هنر جو داءُ پيچ هڻڻ ۽

دائ پيچ کان بچڻ جو ماهر هئڻ ضروري آهي. هن ۾ ڪاريگري ايتري ضرور گهرجي ته اوهان جي هٿن مان ڪٽندڙ وزن ڪري ته ان کان ڪيئن بچجي پر سائين عبدالله شاهه جو اهو چوڻ هيو ته هي زور ۽ پهلواني حضرت عليءَ جي راند آهي. هن ۾ نقصان ڪونه ٿيندو آهي الله سائين پاڻ ان مهل مدد ڪندو آهي. ۽ ماڻهو بچي ويندو آهي مون کي ياد آهي ته اسين جنهن مهل اهڙي زور آزمائي ڪندا هئاسين ته ان مهل شهر جا تقريبن 40 - 50 ماڻهو اچي ڏسندا هئا ۽ سٺي ڪرتب ڏيکارڻ تي تازيون وڄائي داد به ڏيندا هئا.

## جيپ جو ڪرتب

اسان جي آکاڙي جو ريگيولر پهلو ان عبدالله شاهه پاڻ ۽ عبدالله ميمڻ پرائمري اسڪول جو ماستر هئو ۽ باغ يوسف ڳوٺ جو رهواسي هو. جيڪو سيوهڻ کان ٻن ڪوهن جي فاصلي تي آهي. اهو به عمر جو وڏو هئو ۽ کيس ٻه پٽ محمد يوسف ميمڻ ۽ غلام رسول ميمڻ هئا. يوسف وڏو هئو غلام رسول ننڍو هو. پر عمر ۾ اهي ٻئي مون کان وڏا هئا. باقي وقتي طرح شهر جا ماڻهو جن کي شوق هوندو هئو. اچي زور آزمائي ڪندا هئا. پر مستقل طرح ڪونه هوندا هئا. ڪڏهن ڪڏهن قلندر جي پانڊيٽرن ۾ اهڙا ماڻهو به ايندا هئا. جيڪي وزن ڪڍي اسان کي به حيران ڪري ڇڏيندا هئا. ائين اسان جي آکاڙي ۾ هڪ ماڻهو آيو نالو ياد ڪونه آهي. چيائين هن هفتي کانپوءِ وليم جيپ ڪاهي ايندس ۽ ان کي پنهنجي ڪلهن ۽ پيرن سان جهليندس. جيپ ۾ جيتري به اسپيڊ جي طاقت هجي پلي استعمال ڪئي وڃي ۽ اهو همراھ آيو قد جو ڊگهو بت پورو سارو عمر 50 کان مٿي جيئن جهونو ماڻهو هوندو آهي. جيپ به ڪاهي آيو ماڻهن جو تعداد سون ۾ گڏ ٿي ويو ته اهو ڪرتب ڏسون! ان ڪرتب ۾ جيتري طاقت اوتري ئي ٿيڪنڪ جي ضرورت هئي. همراھ زمين ۾ ايتري ڪڏ ڪوئي جيتريءَ ۾ ويهي سگهجي اتي ڪڏ ۾ پٺيءَ جي ٿيڪ به ٺاهيائين. تنگن کي گاڏي جي اڳئين حصي جي هيٺان لوهه جي وڏي گول پائپ ۾ قابو ڪري رکيائين جيپ جو ڊرائيور پنهنجو ۽ سمجهدار هجيس. ان ڪري هن کي ڪوبه خطرو ڪونه پيو محسوس ٿئي. ان ۾ صرف هڪ ڳالهه جو ڌيان رکڻو پوندو آهي ته گيئر مٽائڻ وقت ايڪسيليتر تي زور ڏيڻ مهل گاڏيءَ کي ٿورو به جهٽڪو نه اچي. جي اچانڪ جهٽڪو اچي ويو ته همراھ ختم! همراھ سڄي سنڌ ۾ ڪرتب شايد ڏيکاريندو هجي. سو پٺي پير گاڏي جي اڳيان فڪس ڪري مضبوط ڪري پاڻ جيڪا ننڍي ڪڏ ڪوٽيائين. جيئن پاڻ سڀ نه ٿئي. ڊرائيور کي چيائين هاڻي گاڏي جي ايڪسيليتر تي پير ڏي. هڪ ڳالهه ته گاڏي اڳ ۾ استارٽ ڪري ان کي ٻئي گيئر ۾ وجهي ڇڏيو هئائين. هاڻي ڪلچ تان پير ڪڍي ايڪسيليتر تي زور ڏيڻو هئو. جيڪو هو تمام آهستي آهستي ڏيندو رهيو ۽ جيئن ايڪسيليتر وڌندو رهيو ته گاڏيءَ جا پٺيان ٽائر زمين ۾ گول ڦرڻ لڳا اهو ڪرتب چند منٽن تائين هلندو رهيو گاڏي جا ٽائر پويان ڦرندا ۽ ڏور ڏانهن ايندا رهيا. ڪرتب ختم ٿيڻ کانپوءِ ماڻهن انهي جهوني همراھ کي تمام وڏو داد ڏنو.

## سيني بازيءَ جو ڪرتب

اسين هڪ پيري عبدالله شاهه جي ريتڙهي تي آياسين. ٿڌو وغيره پيتوسين شاهه صاحب کي منهنجي نالي چيائين ته هيءُ چوڪرو اهو ڪرتب ڪري سگهندو. صرف هڪ هفتو هن تي



محنت ڪبي ۽ هن کي ٻڌائبو ته گاڏي هلڻ مهل ڇا ڪرڻو آهي ۽ ڪيئن ڪرڻو آهي ڏاڍو مون کي چيائون، زور به رکيائين پر مان انڪار ڪيو جو مون کي ڊپ پئي لڳو ته ٿورو به پير ٿڙيو يا Disbalance ٿيو ته مري ويندس. ان ڪري ان کان پري رهيس. باقي اتي جي چڪي کڻڻ شروع ڪيم. ان ۾ سيني ۽ تنگن جي سترن تي ٿلهو ڪپڙو رکي ٽي چار همراھ اهو پڙ ڪڍي رکندا هئا. مان زمين تي سڌو سمهندو هئس ۽ اهي ٻئي پڙ منهنجي سيني تي هوندا هئا ۽ ڪجهه وقت کان پوءِ ايترو ٿيو جو ٽي چار ماڻهو به مٿان بيهندا هئا ۽ ايئن ستي پئي سيني تي اهو وزن ويهن مٿن تائين پڇندو هئو. پوءِ مون کي ياد آهي ته پتي صاحب جي حڪومت جو شروع وارو دور هجي، لاڙڪاڻي ۾ آل سنڌ راندين جو ميلو لڳو هئو. عبدالله شاهه مون کي تيار ڪري وٺي هليو ۽ چيائين اتي پنچريءَ ۽ ويٽ لفٽ وارا وڏا گهڻا پهلوان هوندا، جيڪي توکان وڌيڪ پنچري ڪڍي ويندا ليڪن تون اهو سيني وارو وزن ڪٿڻان هڪ ته اهو هر پهلوان ڪونه ڪٽندو آهي ٻيو ته ان ٽيڪنيڪ ۾ توکان ڪير وڌيڪ نه هوندو. شايد 1974ع جي ڳالهه آهي اسين لاڙڪاڻي وياسين عبدالله شاهه ان ميلي ۾ اعلان ڪرايو ته هاڻي سيوهڻ جو نوجوان چوڪرو جنهن جي عمر 16-17 سال آهي، پنهنجي سيني تي ٽيهن کان چاليهه مڻ وزن ڪٽندو هو ڏانهن اعلان ٿيو هيڏانهن مان منجهي پيس ته ايترو وزن ڪڍي ڪٿي مري نه وڃان! الائي شاهه صاحب جي دشمني ته ڪانهي دل چيو ته پاسو وٺي پڇي نڪران پر شاهه صاحب گڏ هو مون کي چيائين هل ميدان تي مون ڏي نھاري چيائين ته پريشان نه ٿي تون سڀ ڪجهه ڪري ويندين. مان توسان گڏ ۽ الله تنهنجو نگهبان ۽ رکوالو آهي. مان سمجهان ٿو ته توکي ڪجهه نه ٿيندو. شاهه صاحب هر انتظام ڪرائي ڇڏيو هو. پٿر جي 9 مٿن جي چڪي آئي. مون کي سڌو سمھاري چڪيءَ کي منهنجي ڀرسان اڀو ڪري پوءِ چئن ماڻهن هن کي ٻئي پاسي جهلي آهستي آهستي منهنجي سيني ۽ تنگن جي سترن تي رکي پهرين چڪي رکيائون پوءِ چڪيءَ جي مٿان وڏو هڪڙو ڪاٺ جو تختو رکيائون جيڪو منهنجي کاٻي ۽ ساڄي چڪيءَ کان 2-2 فٽ ويڪرو هجي ان تي ٻه ٻوريون آن جون هڪ طرف منهن ڪري رکيائون ٻه ٻوريون ان جون ٻئي طرف رکيائون اهو وزن ٿيو اندازاً ويهه مڻ! هاڻي شاهه صاحب اتي اڳتي 8 ماڻهو بيهاري ڇڏيا هئا. جيڪي ميلي جا تماشاڻي هئا شاهه صاحب سان صرف همراھ ماسٽر عبدالله ميمڻ هجي، جيڪو هن کي هر ڪم ۾ مدد ڀريو ڪري. ايئن هڪ طرف شاهه صاحب ٻئي طرف ميمڻ صاحب چئن ماڻهن سان بيٺا هجن ۽ هاڻي شاهه صاحب سيني کي چيو ته انهن ڳوٺين جي مٿان چڙهي وڃو، جيڪو ڪاٺ جو تختو هئو. اهو چڙهڻ ۾ ماڻهن کي ڪم آيو ۽ ايئن 10 ماڻهو منهنجي سيني جي مٿان ٺيڪ هڪ منت جي اندر چڙهيا بيٺا ۽ لٿا، خدا ڄاڻي مون کي ڊپ ته گهڻو هئو پر ڪجهه ڪونه ٿيو ۽ ايئن چاليهن مٿن جي لڳ ڀڳ وزن مون کي ڪٽايو ويو. مون کي يادگيري آهي ته ان وقت سنڌ اسيمبليءَ جو پ پ پاران چونڊيل ميمبر سردار واحد بخش ڀڳهيو مهمان خاص هئو. اهو اتان ان مهل اتي ميدان ۾ آيو مون کي شاباس به ڏنائين ۽ هڪ سؤ روپيه انعام به ڏنائين. ميله ڪميٽيءَ وارن کي سرٽيفڪيٽ ڏيڻ لاءِ چيائين اهو سرٽيفڪيٽ مون کي مليو. ليڪن مون کي اندازو نه هئو ته ان سرٽيفڪيٽ جي ڪهڙي اهميت هوندي آهي اڄ هيءُ مان لکان پيو ته اهو سرٽيفڪيٽ ياد پيو اچي. جي رڪارڊ تي هجي ها ته ان جو عڪس هتي ڇاپجي ها. پر مون مٿي عرض ڪيو ته سخت حالتن ۽ ڏکي زندگيءَ جي ڪري پنج درجا پڙهي 68ع ۾ پڙهائي

چڏي ڏنم ته اهڙين شين جي اهميت جي خبر ڪونه هئي. ليڪن عبدالله شاهه چيو ته پت هي ڪاغذ جو ٽڪرو نه سمجھجانءِ. هن جي اهميت جي خبر توکي تڏهن پوندي جڏهن اسان جيترو ٿيندين، هن کي سنڀالي رک!

ان آکاڙي ۾ وڃڻ جي ڪري ورزش سبب جسماني طاقت ۾ واڌارو ٿيو. بت مضبوط جسم چست، ان جا آثار اڃا تائين منهنجي بدن ۾ موجود آهن.

## برف برداريءَ جا گر

بهر حال اسين به مارڪيٽ مان رڙهي سينيما چوڪ تي ڏنڌي لاءِ منتقل ٿي آياسين. شهر جو واڌارو اصل شاهي بازار جي هيٺ واري پاسي ٿيندو ويو. اتي برف جي ڊيپوءَ لاءِ حيدرآباد دادوءَ کان ٽرڪون اينديون هيون. ميلي جي موقعي تي منهنجي زندگيءَ ۾ گرمين جي مند جو اهو پهريون قلندر جي ميلي جو موقعو هئو. ميلو هر سال شعبان مهيني جي 18 کان 20 تاريخ تي لڳندو آهي ۽ هر 36 سالن کان پوءِ وري ساڳي مهيني ۾ ٿيندو آهي ايئن ڪڏهن گرمين ۾ ته ڪڏهن سردين ۾ ميلو ٿيندو آهي. ميلي ۾ ماڻهو سموري ملڪ مان ايندا آهن. برف جي، گرمين ۾ وڌيڪ ضرورت هوندي آهي. پوءِ اهي ٽرڪون اينديون هيون ۽ آءٌ هوندو هئس برف جي وڏي بلاڪ ۾ چئن مٿن جو وزن هوندو هيو. ان کي چڱي طرح ڍڪبو آهي ته جيئن گهٽ ڳري، پوءِ به هر بلاڪ تي ڏهه کن سير ڳري اچي ڊيپوءَ تائين پهچندي آهي. برف جي چئن مٿن واري بلاڪ کي وڇان اڌ مان ڪٽيو هئو ته ٻه مٿ پڇرو يا، ڪجهه سير گهٽ! مٿي به ماڻهو لوهه مان ٺهيل تڪين چنهنبن واريون وڏيون ڪينچيون کڻي برف کي لاهي گاڏيءَ جي تري تي پچائيندا هئا. اتي وري ٻن مٿن جا ٽڪر ڪري گاڏي جي تري تي چڪي ايندا هئا. هونئن اصولن هيٺ به به همراھ هوندا هئا. يا چڪي يا پوريءَ کي هڪ همراھ ٻن ڪنڊن کان هڪڙي پاسي پيو همراھ ايئن ئي ٻئي پاسي جهليندو هئو. ظاهر آهي ٽرڪ جي اوڀائي زمين کان پنج فٽ مٿان هٿن ۾ جهليل ڳوٺ جي جهولي ۾ اچل ڏيندا هئا ته ڪڏهن ڪڏهن اها ڳوٺ هٿن مان نڪري ويندي هئي ۽ ڪڏهن برف ڳوٺ مان ڪري پوندي هئي. ٻنهي صورتن ۾ برف ٽڪر ٿي پوندي هئي ان ڪري مان اڪيلوان کي پنهنجي پاڪر ۾ ٽرڪ جي تري تان کڻي، هوڏيءَ جي ڀرسان رکندو هئس. پوءِ هڪ ماڻهو لوهه جي ٺهيل ڪينچيءَ سان چڪي محفوظ جاءِ تي پچائيندو هئو. برف ٿڌي ۽ ترڪڻي - اها پلا پاڪر ۾ ڪيئن اچي. پوءِ برف جيڪا مستطيل شڪل ۾ هوندي هئي ٻن همراهن مٿين کي چوندو هئس ته ان کي ڪنهن به هڪ ڪنڊ تي بيهاريو پوءِ مان ان کي پاڪر ۾ وجهندو هئس. ان ڪري ان جو ٽرڪ يا ڪرڻ جو ڊپ ڪونه هوندو هئو ۽ ايئن ميلي جي موقعي تي سون جي تعداد ۾ ماڻهن جا انبوهه صرف اهو ڏسڻ ايندا هئا ته هيءُ ڇوڪرو ٽرڪن جون ٽرڪون جيڪي ٿي يا چار هونديون هيون انهن تان برف ڪيئن ٿو لاهي؟

\*

## ذڪر ڪجهه ٻين دوستن جو

پوءِ ڪيترا ماڻهو مون کي ميلي دوران برف لاهڻ وقت ڪجهه انعام به ڏيندا هئا. ننڍي عمر ۾ ايتري ڏکي مزدوري، منهنجي زندگيءَ ۾ جدوجهد ڏک ٽڪليفون ۽ انهن کي منهن ڏيڻ لاءِ محنت ڪري ڪجهه

حاصل ڪرڻ ۽ ان مان گهر وارن لاءِ ڪجهه ڪرڻ جي جذبي تحت ننڍي هوندي کان ذميواريون ڪلهن تي پيون. ان لاءِ جدوجهد ڪرڻي پئي. ننڍي هوندي ٻارن سان راند روند واري زندگي بلڪل نه جي برابر هئي، ڪي لمحا بي سمجهيءَ واري ڄمار ۾ ڪڏهن ڪڏهن ڪو وقت ڪڍي ڪٿي وڃي ڪا راند ڪبي هئي. جنهن ۾ راتي ڏڪر، بلور (چدن/گولين) جي راند شامل هوندي هئي. ان وقت ڪرڪيٽ جو ايترو جنون ڪونه هوندو هئو باقي ڪبڊي، ملهه وغيره جي راند پيا ڪندا هئاسين. ۽ محرم جي دوران ننڍا ٻار وري پنهنجي وڏن جو نقل ڪندي پيا تابوت ٺاهيندا هئا ۽ ان کي ٺاهي سينگاري پنهنجي پاڙي ۾ پيا گهمائيندا هئا. ان راند ۾ البتہ مان به بهرو وٺندو هئس ۽ اهو گهڻو وقت محرم دوران سائين حاجي موٽيل شاهه جي ننڍي فرزند سيد منور علي شاهه سان گذرندو هئو ننڍي هوندي جي ان ساٿيءَ سان ڪافي وقت کان رابطو نه رهيو صرف يادون اينديون رهيون. سيد منور علي شاهه \* هاڻي ڊاڪٽر آهي ۽ بااثر شخص هجڻ جي ڪري هيٽر E.D.O هيلٿ ضلعو ڄامشورو آهي. ننڍي هوندي جي ٻين دوستن ۾ شاهنواز علوي جيڪو هاڻي شايد ڪراچيءَ ۾ آهي ان سان به رابطو تڏهن کان ئي منقطع ٿي ويو آهي. مان ڪراچيءَ ۾ 30 سالن کان رهان پيو پر پوءِ به هڪ ٻئي سان ملاقات نه ٿي سگهي آهي. محرم مڱڻهار جنهن کي پاڻ ٻيڙيءَ جي ڪعبن مارڪيٽ ۾ آهي. سندس والد جو نالو عيدن مڱڻهار هئو. پرائمريءَ ۾ گڏ پڙهندو هو. حسن ميربحر الهورائي ميربحر جو پٽ هئو.

## انتقام جي باهه

تئين درجي جي ڳالهه آهي ته محمد حسن مون کي اسڪول کان ٻاهر ڪنهن ڳالهه تان مار ڪڍي عمر ۾ وڏو ۽ سگهو متارو هوندو هئو. مار کائي چپ ڪيم ۽ تاز ۾ رهيس ته وجهه ملي ته هن کان پلٽ ڪيان. سو هڪ ڏينهن اسڪول ۾ استاد محمد آچر اوڻو جو ڪلاس هيو. هو حساب جا سوال پڇي رهيو هئو. مان الجبرا ۾ پنهنجي ڪلاس ۾ سڀني کان هوشيار هوندو هئس مون صحيح جواب ڏنو. اڌ ڪلاس کي جواب ڪونه آيو سڀني شاگردن کي استاد بيهاري ڇڏيو جن کي جواب ڪونه آيو! مون کي حڪم ڪيائين ته هنن کي هڪ هڪ چپاٽ هڻي ڪڍ. ان وقت ۾ استاد مختلف قسم جي سزا ڏيندا هئا مار ڪيندا هئا، هٿن جي ترين تي لڪڻ هڻندا هئا، ڪن ڪوشي، مرغو وغيره ڪرائيندا هئا ۽ ڪڏهن هوشيار شاگردن کان جڏي شاگرد کي چمات هڻائيندا هئا سو مان سڀني کي نارمل چمات هڻندو وڃي محمد حسن وٽ پهتس. ڇاڪاڻ ته مان به ننڍي هوندي سخت جان هئس گهر جو پاڻي ڀرڻ، صبح جو واڙي تان چيٽا تغارين تي کڻڻ وغيره جي ڪري ڪافي صحت مند ۽ طاقت وارو جسم هئو. هٿ ان ڪري به مضبوط هئا جو کوهه تان پاڻي هڻڻ ۾ رسا وجهي چڪيندو هئس. سو محمد حسن ملاح کي معنيٰ خيز انداز ۾ گهوريم ۽ اکين تي اکين ۾ کيس چيم: پٽ مري وئين! هوڏانهن استاد هڪل ڪئي ته ڇا پيو ڳالهائينس ڇڏاءِ ڪر. چمات هڻينس ته ڪلاس شروع ڪيون. مون هڪ هٿ سان سندس ڪن کي پڪڙيو سندس موڪري منهن تي پئي هٿ سان پنهنجي جوش انتقام جي ڀرندڙ باهه کي محسوس ڪندي نڪاءِ جو چمات ڪرائي مانس: چناخ... جيئن چمات هڻي بس ڪيم ته ڪن جي اندران رت جو هڪ ٻه قطرو نڪري آيو ۽ ڪاٻي پاسي وارو ڳل به ڳاڙهو ڳتول ٿي ويس! پهرين

\* سيد منور علي شاهه ڪجهه سال اڳ لاڏاڻو ڪري ويو.

ته استاد ۽ ٻين شاگردن سندس ڪن جورت بند ڪيو ڪپڙو رت ۾ ڳاڙهو ٿي ويو همراھ اسڪول ڇڏي گھر روانو ٿي ويو استاد هن کي چيو ته پلي موڪل ڪر باقي مائٽن کي نه ٻڌائجان ته اسڪول ۾ مار کاڌي اٿم نه ته ٻيهر توکي مار ڏيندس. هيءُ ويو ته استاد مون کي سڏ ڪيو پڇڻ ۽ ڌڙڪا ڏيڻ بجاءِ لڪڻ کڻي اچڻ جو چيائين: هٿن جون ٻئي تريون کولي بيهه شاباس... هڪ پاسي هڪ تري ٻئي پاسي ٻي تري کليل هئي رول هڻڻ کان اڳ ۾ هڪ سوال ڪيائين ته باقي سڀني کي چمات آهستي ۽ هن کي ايتري زور سان چو؟ مون سچ ٻڌايو ته هن مون کي راند ڪندي ڏاڍي مار ڏني هئي مان موقعي جي تلاش ۾ هئس ان ڪري مون ڪانئس اهو پلاند ورتو. پوءِ استاد هٿو رول ۽ منهنجون تريون جيستائين ٽڪيو ڪونه ٻئي ماريائين مون ڪوشش ڪئي ته نه روتان، نه رڙ ڪريان پر هڪ رول زور سان منهنجي ساڄي هٿ جي آڱر ۾ ڪڙڪيو ۽ پوءِ هڪ وڏي رڙ ڪيم ته استاد به ڀرو ٿيو. منهنجي هٿن جون ڳاڙهيون تريون ڪجهه وقت بعد ڪاريون ٿي ويون ۽ اها منهنجي زندگيءَ جي واحد مار هئي جيڪا مون کي گسائڻ يا سوال جي جواب نه ڏيڻ تان ڪانه ملي بلڪه مون کي منهنجي پنهنجي انتقام وٺڻ جي عيوض ملي! مون کي اها مار ته ياد آهي ليڪن اهو به ياد آهي ته محمد حسن ملاح وري اسڪول جو در ڪونه ڏٺو ۽ سمورو احوال پنهنجي مائٽن کي ٻڌايائين پوءِ هي چار چوڪرا گڏ ڪري جنهن ۾ سندس وڏو ڀاءُ محمد يوسف ۽ سندس ٻه سؤٽ: خانڻ ملاح جا پٽ ساڻ ڪري هنن مون کي تازيو ته مان جمن جتيءَ جي ڀرسان اٿل واه ۾ اڪثر وهنجڻ ويندو هئس. سندن گهر، بچاءُ بند جي ڀرسان هٿو سو جيئن مان وهنجڻ لاءِ گوڏ ٻڌي اٿل واه ۾ گهڙيس ته هنن مان ڪنهن هڪ جي هٿ ۾ ڪاٺ جي بُندي هئي منهنجو هنن ڏانهن ڌيان ئي نه هجي ۽ وري واقعي کي به ڪافي وقت گذري ويو هجي اڪثر اسين ٻيا وهنجندا هئاسين سو مان پاڻيءَ ۾ ٽٻي هڻي جيئن مٿي نڪتس تيئن ئي تازو ۾ ويٺل همراھ ٻنهي هٿن سان نڪاءُ بُندي منهنجي مٿي تي ڪئي. جيئن بُندي لڳي ته منهنجو مٿو ڦاٽي پيو. سڄو پاڻي رتور، مان سمجهي نه سگهيس مٿي کي چڪر اچي ويو اکين ۾ انڌيرو اچي ويو. حواس، خطا ٿي ويا ۽ چڪرائبو رهيس. منهنجي چوڌاري پاڻي رت ۾ ڳاڙهو هجي ڪجهه وڏي عمر جي ماڻهن جيڪي گڏ پئي وهندا، مون کي ٻاهر ڪڍيائون ۽ هو سڀ پڇي ويا. هڪ ملاح هنن کي ڏسي ورتو ته چوڪرا ڪهڙا آهن انهن ڊوڙي وڃي هنن جي وڏن کي ٻڌايو مان اٿل واه جي ڪپ تي ڪري پيس پر هوش هجي حسن جو وڏو ڀاءُ علي محمد ملاح پڇندو آيو اچي مون کي ڪنيائين سندن گهر ۽ اٿل واه جي وچ ۾ صرف بچاءُ بند هٿو. مان هاڻي زارو قطار روئندو پيو رهيس هيءُ مون کي سنڌي گهر ۾ کڻي ويو. سندن سڀ مايون به اچي منهنجي مٿان بينيون ڪي تيل ته ڪي سرمون ته ڪي وري ڪپهه ڪنيون پئي آيون پر رت هو. جو بيهڻ جو نالو نه پيو وئي: نيٺ هڪ پوڙهي مائيءَ خوفزدہ ڪيفيت ۾ چيو ته ابڙن جو چوڪرو آهي ڪجهه ٿيو ته هيءُ خطرناڪ ماڻهو آهن اسان جو جڻ پڇورولي ڇڏيندا! سو وارو ڪيو هن کي ڊاڪٽر ڏانهن کڻو. پوءِ هڪ وڏي عمر جي مائي آئي سندس هٿ ۾ سرمي داڻي هئي. سڄو سرمون کڻي منهنجي ڦاٽل گهاٽ ۾ هاريائين ۽ مٿان زور سان ڪپڙو ڏيئي مٿي کي قابو ڪري بيهي رهي چند منٽن ۾ رت جا تيز ريل ته بيهي ويا پر رت جو سيمو هلندو رهيو. اڌ ڪلاڪ ۾ رت سمڙ به بلڪل بيهي ويو جي ايئن سگهڙ مايون همت ۽ سمجھداريءَ سان منهنجور ت بروقت بند نه ڪن ها ته انهن جي چوڪرن منهنجو ته ڪم تمام ڪري ڇڏيو هٿو. عورتن مون کي منٿ ڪندي ٻانهون ٻڌندي لڀلايو ته او ابا! جيڪو ٿيو سو معاف ڪجان ۽ پنهنجي پيءُ علي محمد ۽ ڀاءُ غلام حسين يا

ڪنهن سان به اهو ذڪر نه ڪجان. مون ساڻن واعدو ڪيو. ۽ اهو ذڪر اڄ تائين ڪنهن سان نه ڪيو آهي. اڄ، سويادگيريون لکندي بيان ڪيو اٿم. منهنجي گهر وارن زخم بابت پڇيو. مون ڪوڙ هنيو ته: اٿل واه ۾ ٽپي هڻڻ وقت ڪا ڪنڊي واري بنڊي جي ڪنڊ لڳي ۽ مٿي ۾ زخم آيو پوءِ پورو هفتو مان بخار ۾ رهيس. اڄ جڏهن مٿي تي هٿ گهمائيندو آهيان ته وارن ۾ چئن انچن جو ڊگهو نشان اهو واقعو ياد ڏياريندو رهندو آهي. ان جهيڙي کان پوءِ مون وري ڪنهن سان به هٿين وڙهڻ جو سوچڻ به ڇڏي ڏنو.

\*

## سيد غلام حسين شاه بخاري ۽ سماجي ڪمن ۾ رجحان

1970-71ع جي ڳالهه آهي ته مان ادا غلام حسين جي برف جي ڊيپو ۾ ٿي ويهندو هئس. هر جمعي رات جو ادا غلام حسين طرفان ٻه مڻ برف جا قلندر جي سبيل لاءِ خيرات طور ويندا هئا. ۽ اها برف ڪٽڻ لاءِ اٽڪل پنجاهه ورهين جو هڪ خوبصورت شڪل جو ماڻهو آيو ۽ شڪارپوري لهجي ۾ ڳالهائيندي چيائين: سيٺ غلام حسين اسان کي هر هفتي ٻه مڻ برف سبيل ۾ ڏيڻ لاءِ واعدو ڪيو آهي اها ڪٽڻ آيا آهيون. هن سان گڏ هڪ چوڪرو به هجي. مون کي ادا سائين پهرين ئي اهو حڪم ڏيئي چڪو هئو. غلام حسين شاه بخاري ايئن هر هفتي ايندو هو. ۽ برف وٺي وڃي درگاهه جي سبيل ۾ وجهي ماڻهن کي ٿڌو پاڻي پياريندو هئو.

## غلام حسين بخاري ڪير هئو؟

هن سيد سان ملاقاتون ته گهڻيون ٿيون ليڪن ڪڏهن ڪانئس سندس والد ۽ خاندان جي باري ۾ معلومات ڪانه ورتم. هيءُ شڪارپور جي ڀرسان خانپور شهر جو رهواسي هئو. بنيادي طرح هاءِ اسڪول جو ٽيچر هئو. قلندر جو وڏو عقيدتمند ۽ اهل تشيع سان تعلق هئس. قلندر سان عقيدت جي ڪري پنهنجي بدلي پنهنجي اباڻي ڳوٺ کان سيوهڻ ۾ ڪرائي آيو ۽ هاءِ اسڪول سيوهڻ ۾ اٺ کان ڏهه سال رهيو شايد اتان ئي رٽائر ٿي ويو هجي. سيوهڻ ۾ قدم رکڻ شرط سندس پير اگهاڙا هوندا هئا. گرمي هجي، سردي هجي. هو قلندر جي گهڻين ۾ پير اگهاڙا ڪري هلندو هئو. مٿو اگهاڙو ڪونه رکندو هئو. سنڌي توپي مٿي تي شڪارپوري اسٽائيل ۾ ٿيڙي رکي پيو هلندو هئو. قلندر جي عقيدت مند جي حساب سان اسڪول جي ڊيوٽيءَ کان پوءِ قلندر جي درگاهه تي هوندو هئو. اتي پيو خدمت ڪندو هئو ايئن هن جي پروفار شخصيت ماڻهن جي دلين ۾ گهر ڪري ويئي ۽ سندس هر ڪو پوڙهو پڪو پير فقير وڏي عزت ڪندو هئو. پوءِ هن سيوهڻ ۾ هڪ ايسوسيئيشن ٺاهي جنهن جو نالو ”الشهباز ويلفيئر ايسوسيئيشن“ رکيائين ان جي آفيس سينما چوڪ تي ڊسٽرڪ ڪائونسل جي شاپنگ سينٽر ۾ کوليائين. ان جا ميمبر ٺاهيائين جن ۾ وڏو تعداد اسڪول جي شاگردن جو هئو. سو جيڪي نالا هينئر مون کي ياد آهن انهن ۾ ايوڊ نيازي به هو جيڪو خيرپور ناٿن شاه جو پنجابي ۽ سيوهڻ جي شاپنگ سينٽر ۾ سندس فوٽو اسٽوڊيو جو دڪان هئو. شايد سيوهڻ ۾ هي پهريون فوٽو گرافر هئو.

- اڪرم پنجابي مئٽرڪ ۾ پڙهندو هئو.
- سيوهڻ جو رهواسي معين الدين صديقي جيڪو هينئر ڊاڪٽر آهي، سيوهڻ اسپتال جو



ميڊيڪل آفيسر آهي.

- بشير احمد اوڻو
- ۽ پوءِ هنن مون کي به ان ايسوسيئيشن جو ميمبر ڪيو ۽ آفيس سيڪريٽري به ڪيائون. منهنجو ڪم آفيس ڪولڻ ۽ بند ڪرڻ هوندو هئو.

## الشهباز ويلفيئر ايسوسيئيشن

غلام حسين شاهه بخاريءَ، ايسوسيئيشن جي ميمبرن سان گڏجي قلندر جي پانڊيٽن جي وڏي خدمت ڪئي هر خميس تي اتي تمام گهڻي رش ٿيندي هئي، تڏهن جمعي جي موڪل هوندي هئي. شام جو قلندر لعل شهباز تي مغرب جي نماز کان پوءِ عشا جي اذان تائين اها ڌمال هلندي هئي. ۽ جمعي جي رات وري وڏيون پيريون نڪرنديون هيون. جن کي استاد جان محمد نغارچي - جيڪو مڪراني هئو اهو وڃائيندو هئو. اهو اوقاف کاتي ۾ ملازم به هئو.

## قلندري ڌمال

مرد ۽ مايون ان ڌمال تي قلندري رقص به ڪندا هئا. قلندري ڌمال، رقص جو هڪ قسم آهي جنهن کي ناچ نٿو چئي سگهجي اهو رقص فقيري رنگ جي ڌمال هوندي آهي. ماڻهن جا ٻئي هٿ سندن ٻانهن مان ٽپائي ڏاڻو ساڄي ڪن تي ۽ ساڄو ڏائي ڪن تي هوندا آهن ۽ ڌمال دؤران پسمنظر ۾ وڃندڙ پير جي ڏونڪي سان پيا پنهنجي پيرن کي کاٻي کان ساڄي ۽ ساڄي کان کاٻي ڪٽندا آهن ۽ مايون، وري ويهي ڪنڌ پيون هلائينديون آهن. جيئن ڪنهن غلام سماج جي مفروضي مطابق، جن اچڻ مهل مائين جي ڪنڌ هڻڻ جي ڪيفيت هوندي آهي. ان سموري وقت دوران قلندر جي مزار تي ماڻهن جي رش ۽ وڏي پيهه هوندي آهي پوءِ اسان جي ويلفيئر طرفان رضا ڪار بانس جا لکڙا ڪٽي درگاه جي گيت وٽ بيهي اچڻ ۽ وڃڻ جو رستو الڳ ڪندا هئا ته جيئن وڃڻ وارا هڪ طرف وڃن ۽ اچڻ وار ٻئي طرف اچن ۽ رش ۾ ماڻهو هڪ ٻئي کي ڌڪا نه ڏين. اهي ڊيوٽيون مون پاڻ به ڪيترا سال ڏنيون. ان کان علاوه ان ايسوسيئيشن طرفان هڪ درگاه جي پراڻي ”علم“ جي سامهون لعل داس جي ڪافيءَ تي ويندڙ رستي جي اڳيان هڪ سبيل هنئي ويئي. جتي ٿڌو پاڻي زيارتين کي پياريندا هئا. سائين غلام حسين شاهه بخاري سيوهڻ ۾ محرم جي عشري جي جلوسن دوران قافلن جي گذرڻ جي جاءِ تان اڪثر قلندر شهباز جي درگاه اڳيان اٿن جي قافلن جون قطارون گذرنديون آهن سرويائي ڪندڙ اٿ تي جيڪو فقير ويهندو هو ان جي اٿ تي شينهن جي ڪل رکيل هوندي هئي ۽ اٿ تي وات ڦاٿل شينهن جي منڍيءَ جي نمائش ڪندي گجگاه نالي علم هٿ ۾ کڻندي فقير هلندا هئا. قافلي جا اٿ جيڪي لڏ لاهيندا هئا اهي پڻ شاهه صاحب ۽ سندس ايسوسيئيشن جا ميمبر صاف ڪندا هئا ته جيئن عزادارن کي محرم جي موقعي تي ڪا تڪليف نه ٿئي ۽ جلوس ۾ شامل ماڻهن کي ٿڌو پاڻي پيارڻ به شامل هوندو هئو. ڪڏهن ڪڏهن ڪو مسافر جيڪو پاڙي لاءِ ڪنهن سبب جي ڪري پريشان هجي - مثلاً: ڪو چوندو هئو ته ڪيسو ڪٿجي ويو آهي ته ان کي ڪرايو ڏيئي سندس شهر تائين پهچائڻ ۽ پيا ڪيترا پلاٽيءَ جا ڪم - جيڪي ان وقت جي حالتن مطابق



ضروري هوندا هئا ڪيا ويندا هئا.

## اڪرم پنجاڻيءَ جي خودڪشي

ان وقت جو هڪ قصوياد آيو. ڇاڪاڻ ته مون هاءِ اسڪول جي زندگي ته ڪانه ڏني سو اونهارو ۾ ته برف جو ڪم ڪندو هئس، ليڪن سياري ۾ وري ڪو ٻيو ڪم يا مزدوري ڪرڻي پوندي هئي. هڪ لڱا سيوهڻ ۾ ڪنهن هٽل تي، جيڪا نئين ڪلي هئي ۽ شاهي بازار جي پٺئين پاسي هوندي هئي. اها هٽل ميان خير محمد ڪوريجو. جيڪو روبنيو ۾ ڪلارڪ هئو. ليڪن سندس سنڀال ۾ سيوهڻ جو لاک اپ پڻ هئو ان ڪري ڪيس اڪثر ڪري جيلر چوندا هئا، اها هٽل ان ڪولي هئي. هٽل جونالو ”ڪيفي زرين“ هئو. ان تي مان به ڪم ڪندو هئس ته هڪ ڏينهن هاءِ اسڪول ۾ اڪرم پنجاڻي ۽ معين الدين صديقي (معين هاڻ ڊاڪٽر آهي ۽ سيد عبدالله شاهه انسٽيٽيوٽ جو ڊائريڪٽر آهي.) شايد قاضي معين ۽ اڪرم مئٽرڪ ۾ پڙهندا هيا، گڏ اسڪول پئي ويا ته ڪا ٽرڪ روڊ تان پئي آئي ۽ اسڪول کان چند قدم پهر پائين، اڪرم ڊوڙي وڃي خودڪشي ڪئي. ۽ ايئن ڊاڪٽر معين صديقي اسڪول ڪونه ويو سڌو مون وٽ هٽل تي آيو ۽ روڻهارڪي انداز ۾ چيائين ته: يار خودڪشي ڪري ڇڏي. مون سبب پڇيو ته ڪونه ٻڌايائين خاموش ۽ اداس رهيو پوءِ اسين سڀ ان طرف روانا ٿياسين. لاش پوسٽ مارٽم کان پوءِ سندس عزيز گهر ڪٿائي ويا ۽ دفن ڪري ڇڏيائون. اسين ايسوسيئيشن جي آفيس ۾ اڪرم قاضي، معين ۽ مان، ۽ بشير اونو شام جي وقت ڪلاڪ ٻه ويهندا هئاسين. اڪرم آخري ڏينهن ۾ سخت بي چين ۽ پریشان هئو. قاضي صاحب سان ويجهو هوندو هئو. پوءِ خبر نه آهي ته ڪهڙي ماجرا ٿي جو خودڪشي ڪيائين. اڄ تائين پتو ڪونه پئجي سگهيو ليڪن اها پڪ اٿم ته ان معاملي جي قاضي معين کي ضرور خبر هوندي جو هن سان تمام گهڻو ويجهو سمجهيو ويندو هئو. ليڪن ان کان پوءِ نه اسان پڇيو ۽ نه ئي قاضي صاحب ڪڏهن ان تي تبصرو ڪيو. اهو باب ايئن ختم ٿي ويو.

## بشير احمد اونو، سندس سنگت ۽ هٿڙي!

هيءُ صاحب، حاجي قوتواونو جو فرزند ۽ الشهباز ويلفيئر ايسوسيئيشن جو ميمبر هوندو هئو. اتان اسان جي دوستي شروع ٿي. هن جي والد صاحب جو ڪپڙي جو دڪان هئو. پاڻ اڳتي هلي جيئي سنڌ اسٽوڊنٽس فيڊريشن ۽ محاذ ۾ به شامل رهيو اڄ ڪلهه جسقم بشير قريشي گروپ ۾ آهي. هن ڪڏهن به جيئي سنڌ تحريڪ کان الڳ ٿي ڪنهن ٻي تنظيم ۾ ڪم نه ڪيو. پيشي جي لحاظ کان وڪيل آهي. وڪالت نه ڪرڻ جي صورت ۾ اوٽ ڪمشنر جو لائسنس وٺي ڪم ڪندو آهي. مڙيوئي گذر سفر پيو هليس! 1978ع ۾ شيرين سومرو ڪيس ۾ دادوءَ ۾ احتجاج هلندي پوسٽ آفيس ۾ ڌماڪو ٿيو. نقصان ۾ پوسٽ آفيس جي هڪ ٽيبل جو فقط ڪپڙو سڙيو هئو ۽ هيءُ همراھ جيل هليو ويو. جيل کان پوءِ وڌيڪ ريگيولر پڙهائي ڪري ڪونه سگهيو. باقي پرائيوٽ پڙهي وڪالت جي ڊگري ورتائين. هن جو هڪ واقعو ٿو ياد پويم ته، هن جو پيءُ هن کي دڪان تي ويهاري منجهند جو گهر وڃي ماني کائيندو

۽ آرام ڪندو هو. سندس سامهون محمد خان سومري جي والد صاحب جو منيار ڪو دڪان هوندو هئو. ان سان هن جي والد جي دوستي هوندي هئي. سو ان کي چونڊو هئو ته ڇوڪري تي نظر پيو رڪجان، اها خبر بشير کي به هوندي هئي. هيءُ مڙئي دڪان تي ڏهين يا ويهين جي هٿڙي سو پيو هڻندو هئو! پئسا لوهه جي تجوڙيءَ ۾ هوندا هئس سو جڏهن ڪٽندو هئو ته ڊپ اهو هوندو هئس ته متان سامهون ڇاچو هارون سومرو دڪان وارو نه ڏسي، سو هڪ دفعو ڇاچي دڪان واري ڏسي ورتس تجوڙيءَ جو هلڪو ڍڪ مٿي ڪيائين هٿ وجهي 2 نوٽ ڏهين ڏهين جا ڪٽڻ پئي ڇاهيائين سو غلطيءَ سان 2 نوٽ هٿ ۾ اچي ويس 100 جا، هن سمجهيو ويهه روپيه آهن پر اهي ته هئا ٻه سئو روپيه. هن تجوڙي مان ڪٽي هڪدم پنهنجي پاسي واري ڪيسي ۾ وڌا ۽ والد صاحب جي اچڻ کان پوءِ معمول مطابق دڪان تان لهي گهر هليو ويو. هن جي والد صاحب جي اها عادت هئي ته اچي پهرين پچندو هئس ته گهڻو وڪرو ڪيو اٿئي. هن چيو ته اڄ ڪجهه به نٿا هن جي والد صاحب هن جي ويڃڻ کان پوءِ پنهنجي تجوڙي چيڪ ڪئي ۽ ڏٺائين سو ڇا به نوٽ گهٽ آهن. سولٽ ڪٽي سڌو گهر ويو ۽ هن کان پڇيائين ته ٻه سئو روپيا ڪٿي آهن؟ هن هڪدم سمجهيو ته اهي نوٽ منهنجي ڪيسي ۾ پيل ۾ اچي ويا آهن. سو جواب ڏنائين ته اهي مون کان منهنجو دوست بشير لاکو اڏارا وٺي ويو آهي ڪيس ضرورت ۾ هئا صبح ڏيئي ويندو. سندس والد ماڻ ڪري واپس اچي دڪان تي ويٺو ڇو ته هن کي خبر هئي ته هيءُ هٿڙي ته هڻندو آهي هاڻي حاضر جوابي جي ڪري بچي ويو ۽ پوءِ اهي پئسا پنهنجي ان دوست کي ڏنائين ۽ قصو سمجهائي چيائينس بابا پڇي ته ٻڌائجانس ۽ صبح جو بابا کي ڏٺا. هن جي پيءُ به هم ڪئي نه تم ۽ وڃي بشير لاکي جي گهر پهتو ۽ چيائينس ته تو پئسا اڏارا ورتا آهن هن ها ڪئي ليڪن هن غلطي اها ڪئي جو پئسا ان وقت ئي ڇاچي ڦوٽي کي ڏنائين. ڇاچي چيس ته ابا توهان سڀ هڪ ٻئي جي صلاح ۾ آهيو. مون کي اهو واقعو بشير اوڻي پاڻ ٻڌايو. ڏاڍو پريشان ٿيو ته هاڻي ڇا ڪجي؟ ائين هن همراھ هڪ گروپ جي شڪل ۾ وڃي حيدرآباد ۾ مسلم ڪاليج ۾ داخلا ورتي ڪن ڪنهن ٻئي ڪاليج ۾ جن ۾ بشير احمد اوڻو محمد خان سومرو هينئر هاءِ اسڪول ۾ چڱو پڙهيو استاد آهي امام الدين اوڻو هاڻي حيدرآباد ۾ وڪيل آهي قاضي نصير الدين، فاروق صديقي - جيڪو هينئر سيوهڻ ۽ سنڌ جو وڏو حڪيم آهي ۽ سيوهڻ جو مذهبي عالم به آهي.

## بسڪوٽن سڀلاءِ ڪرڻ جي ڪرت

مون ذڪر ڪيو ته اونهاري ۾ برف جو ڊيپو جو ڪم هئو. ليڪن سياري ۾ ماڻهو ڇا ڪري؟ پوءِ ڪڏهن ڪنهن هوٽل جي مزدوري ڪڏهن نٿڻ واندو. ننڍي هوندي کان واندو ويهڻ جي عادت ته گهٽ هوندي هئي. راند لاءِ به وقت گهٽ هوندو هئو. ڪم ڪار جي ڪري ننڍي هوندي راند روند ڪيم ته ضرور پر تمام گهٽ جيئن ٿورو سمجهدار ٿيس، ته حيدرآباد ۾ هڪ پورهئي ڪرڻ جو سوچيم. حيدرآباد جي علائقي ڦليلي روڊ تي بيڪريون هونديون هيون. اتان بسڪوٽ ۽ ڊبل روٽين ۽ پاپن جا ٻه وڏا ڪوڪا پري ٽرڪ جي اڏي (جيڪوسپر تاج جي نالي سان هوندو هئو) ۽ مارڪيٽ ۾ ان جي آفيس هوندي هئي. شام کان وٺي رات جونائين وڳي تائين مختلف شهرن جو مليل آڊر پيا لوڊ ڪندا هئا. مان به ان ۾ بسڪوٽن جا ڪوڪا رکي دادوءَ تائين روانو ٿيندو هئس. ٽرڪ وارن کي چونڊو هئس ته آءُ اوهان

ڪي مناسب ڪرايو ڏيندس. پر واٽ تي جتي ترڪن جا استاپ ۽ هوٽلون آهن اتي اوهان بيهندا ته آءٌ هي مال انهن کي ڏيئي پوءِ اڳتي هلنداسين. مون اهو ڪاروبار ڪرڻ کان اڳ ۾ دادوءَ کان حيدرآباد وڃ تي جيڪي هوٽل ايندا هئا، جن کي مان بسڪوٽ ۽ بيڪريءَ جو پيو سامان ڏيندو وڃي دادو پهچندو هئس. پوءِ واپس اچي سيوهڻ ۾ ننڊ ڪندو هئس. ۽ وري هڪ ڏينهن ڇڏي وري ساڳي طرح پيو هلندو هئس. اها موسم سخت سياري جي هوندي هئي. ترڪن وارن سان واقفيت برف جي ڊيپوءَ کان هوندي هئي. جو هي مال لاهي ڪري حيدرآباد خالي ويندا هئا. ان ڪري دادوءَ مان سيوهڻ برف جو چڪر ملندو هئس ته اها ڊرائيورن جي ۽ ڪلينر جي بچت هوندي هئي. ان ڪري انهن سان پراڻو تعلق هئو. هو منهنجو خيال ڪندا هئا. جي مون کي نقصان ٿيندو هئو ته ڪرايو گهٽ وٺندا هئا. ليڪن ان وقت ۾ حيدرآباد کان دادو اندازن ترڪ کي پهچڻ ۾ ڇهه ڪلاڪ لڳندا هئا. ٻن هنڌن تي هنن کي پاڻ استاپ ڪرڻو هوندو هئو. باقي منهنجي ڪري جن هوٽلن کي بسڪوٽ سپلائي ڪندو هئس اتي بيهندا هئا. مون کي چڱي طرح ياد ڪونه آهي ليڪن مان هر ٻئي ڏينهن خرچ وغيره ڪڍي ڪي 25 روپيا کن بچائي ويندو هئس. پر سڄي رات جو سفر سياري ۾ ڪڏهن ترڪ جي مٿان ڪيبن ۾ اڪيلو ته ڪڏهن ڊرائيور سان اندر ڪڏهن ڊرائيور آرام ڪري ۽ ڪلينر گاڏي هلائي ته مان هتي ڪيبن ۾ گرم شالون - جيڪي حيدرآباد جي لنڊا بازار فقير جي پڙ مان وٺندو هئس. مان گرم شالون ۽ گرم توپ ويڙهي ويٺو سياري سان مقابلو ڪندو هئس ۽ پيٽ لاءِ اهي سفر ۽ ڪشالا ڪٽيندو رهيس. پر اهو ڪم صرف ڇهه مهينا ڪيم. ان کان پوءِ حيدرآباد جي ڪاف ڪاٽ ٽيڪسٽائل مل ۾ لڳي ويس ۽ جنوري ۽ ڊسمبر جي ٽڏين هوائن ۽ ان ۾ ٿيندڙ زڪام مٿي جي سور ۽ بخار کان بچي ويس. پر اهو به تجربو ٿيو ته ماڻهو چاهي ته هر طرح جو ڪم ڪري سگهي ٿو.

## حيدرآباد جي مل ۾ مزدوريءَ جو آغاز

نذير احمد سومرو\* هينئر ڊاڪٽر آهي ۽ سيوهڻ جي سرڪاري اسپتال ۾ 19 گريڊ ۾ آفيسر آهي. شاگردي جي زماني ۾ تعليم حاصل ڪرڻ لاءِ حيدرآباد وڃي رهيو. ڇاڪاڻ ته سندن بشير احمد اوڻي سان تمام گهڻي دوستي هوندي هئي. سو مان حيدرآباد هنن سان اڪثر ملڻ ويندو هئس. اتي ٻين سان به دوستي وڌندي رهي سڀني مون کي چيو ته يار جي تون به حيدرآباد ۾ رهين ته ڏاڍو مڙو ايندو. مون چيو اوهان ته ڪاليج جا شاگرد آهيو آءٌ ته اڻ پڙهيل، سو ڪهڙو بهانو ڪيان جو هتي رهان؟ آءٌ سمجهان ٿو ته اهي سن 1972ع جا آخري مهينا هئا. حيدرآباد جي موسم تمام دلڪش ۽ وڻندڙ هوندي هئي، هوائون مست ڪري ڇڏينديون هيون. هاڻي ته وقت ۽ حالتن ۽ موسمي اثرن ۽ گدلاڻ جي ڪري موسم ۾ وڏو ڦيرو اچي ويو آهي. ليڪن اردگرد - ٽنڊو ڄام ڄامشورو اڃا به موسم جي حوالي سان ساڳي عروج تي آهن. ان وقت ۾ منهنجو ٽيون نمبر وڏو پاءُ ڪريم بخش ابڙو حيدرآباد جي ڪاف ڪاٽ ٽيڪسٽائل مل ۾ مزوري ڪندو هئو. هي هئو ته اڻپڙهيل پر ٿورو گهڻو سرگرم هوندو هئو ۽ اتان جي ليبر يونين ۾ ڪو هلڪو ڦلڪو عهدو هئس. سو ان کي چيم ته ان مل ۾ مون کي به ڀرتي ڪراءِ. ان وقت هن ها ڪئي ۽ پوءِ ڪوشش ڪيائين ۽ 1973ع جي مئي مهيني ۾ مون کي ڪچو مزدور

\* ڪتاب ڇپجڻ کان ڪجهه سال اڳ ڊاڪٽر نذير احمد سومرو ڪينسر وگهي لاڏاڻو ڪري ويو.

ڪري ڀرتي ڪيائون ۽ جيڪو ڪم مليو ان جي عهدي جو نالو هئو ”بيلنگ ڪلي.“ ڪاف ڪاٽ ٽيڪسٽائل مل ۾ ڪجهه مان ڏاڳو ٺهندو هئو. جيڪو مختلف پنجن يا ستن مرحلن کان پوءِ ڏاڳي جو روپ اختيار ڪندو هئو هڪ ڏاڳي کي ته وڏن ريلن ۾ ۽ باقين کي ايئن ڳوٺ ۾ ويڙهي هيٺان لوهه جون ڇهه پٿريون ۽ مٿان بانس جون پٿيون هڪڙي پاسي ۽ ٻئي پاسي ان جي مٿان ڳوٺ رکي پوءِ ان جي مٿان ڏاڳور کي پريس جو بٽڻ دٻائبو هو ته هوءَ لفت وانگر مٿي وڃي ڇت سان لڳندي هئي ۽ ايئن سڳو پريس ٿي پوندو هو ۽ پوءِ ننڍي ڳنڌڙيءَ ٺهندي هئي. ان تي منهنجي ڊيوٽي لڳي اتي چار ماڻهو ڪم ڪندا هئا. هڪ مستري۔ جيڪو ان پريس کي هلائيندو هئو ۽ ٽي مزدور جيڪي پٿريون، بانس ۽ آخر ۾ سلائي ڪري ڳنڌڙي جي شڪل ۾ هيٺ لاهيندا هئا. پوءِ ان کي ڌڪي سائيڊ کان رکبو هئو پوءِ لوڊر اهي ڳنڌڙيون ٽرڪ ۾ لوڊ ڪندو هئو ان ڪري جيڪي ماڻهو پريس تي ڪم ڪندا هئا ان کي ”بيلنگ ڪلي“ چوندا هئا اهو سروس پاس بوڪ اڄ تائين مون محفوظ ڪري رکيو آهي. ته اها منهنجي زندگيءَ جي ڪنهن وڏي ڪمپنيءَ جي پهرين نوڪري هئي منهنجي پيءُ وٽ سائيڪل هوندي هئي ٻئي ڄڻا صبح جو سائيڪل تي چڙهي مل ۾ ويندا هئاسين. اسان جي رهائش ڪچي قلعي وٽ هوندي هئي ۽ مل ميرپور خاص روڊ تي، فتح ٽيڪسٽائل مل جي آمهون سامهون ۽ لطيف آباد کان ويجهو ته روڊ جي ساڄي هٿ تي پوندي هئي، جيڪا اڄ به موجود آهي.

## مل جو جنرل مئنيجر معشوق علي پٽو

ان وقت اها پهرين مل هوندي هئي، خبر پئي ته معشوق علي پٽو ممتاز علي خان پٽي صاحب جو پيءُ ان مل ۾ جنرل مئنيجر هئو شايد وزير اعليٰ جي پيءُ هجڻ ڪري کيس ان عهدي تي رکيائون ته جيئن حڪومت ۾ ڪم پئي ته ان جي معرفت آسانيءَ سان ٿي وڃي. ان حڪمت عمليءَ ۾ مل جا مالڪ ڪامياب به ويا. معشوق علي پٽي کي ان وقت لک ڪن پگهار، گاڏي، بنگلو ۽ مل مالڪن طرفان نوڪر، ڊرائيور سڀ سهولتون ميسر هيون جڻ مالڪن مان هجي. اسان جا وڏا ماڻهو ڌارين جي چنبي ۾ ڪيئن ٿا اچن ۽ ڌاريا وري هنن کي ڪيئن ٿا استعمال ڪن اها کين خبر به ڪونه ٿي پوي يا ڪٿي کين خبر پوي به ٿي ته پنهنجي ذاتي مفادن کي عزيز تر رکندي سهل پسنديءَ سبب قومي مفادن کان ڄاڻي وائي ڪن لاتار ڪري ڇڏين ٿا! آئون ڪڏهن ڪڏهن کيس هلندي ڦرندي ڏسندو هئس جڏهن هو موٽر ۾ ڦڙڪاٽ ڪري ايندو هئو باقي جنرل مئنيجر سان هڪ ڪلي جي ملاقات جو ان وقت ۾ ڪو تصور به ڪونه هئو پرسنل تي هن جي ممتاز پٽي وانگر هوندي هئي. ساڳئي اسٽائيل تي وڻيل مڇون هونديون هئس. شڪل ۽ رنگ ۾ خوبصورت ۽ قدآور هوندو هئو. سوايئن مان نوڪريءَ ۾ لڳس ان وقت منهنجي ماهوار پگهار هئي: هڪ سؤ ٻاهڻ روبيا! صبح جو ستين وڳي مل ۾ اچڻو هوندو هئو ان ڪري صبح جو سویر اٿي مل ۾ هليا ويندا هئاسين ان نوڪريءَ جي وقت تي پهچڻ جي ته پابندي هئي باقي جيڪي ڪپڙا پاتل هوندا هئا انهن ۾ ئي هليا ويندا هئاسين. اڄ وانگر نه تزليل جي ضرورت نه بوت پالش نه ڪپڙا ڌوئل ۽ استري ڪجهه به نه. زندگي بس ايئن ئي روان دوان هئي. شام جو ٽئين وڳي موڪل ٿيندي هئي. ٽئين وڳي بي شفت ۽ يارهين وڳي رات آخري نائٽ

شفت لڳندي هئي. اسان جي رهائش ڪچي قلعي جي اوڀر پاسي هڪ پهاريءَ جي ٽڪريءَ تي هوندي هئي. جيڪا پهاريءَ جي ٽڪري ڪچي قلعي کان شروع ٿي اندران ٿي اندران ننڍا ۽ سوڙها رستا وڃي ان وقت جي وينس سينما ۽ سنڌ يونيورسٽيءَ جي پوائنٽ بس اسٽاپ وٽان نڪرندا هئا ان وچ ۾ شاهه فيصل ڪالوني ۽ پوليس لائين به هوندا هئا.

مان 2016ع ۾ ليبر کاتي جي وزير سعيد غني جو ڪوآرڊينيٽر مقرر ٿيو هوس ۽ اهو عهدو سعيد غني صاحب مونکي ذاتي تعلق، اعتبار، اعتماد ۽ ليبر ليڊر طور ڪم ڪرڻ سبب ڏنو. اسان جو گڏيل پليٽ فارم بئنڪ ٽريڊ يونين الائنس هو. جنهن ۾ ڪم ڪرڻ دوران پاڻ MCB ۽ مان اسٽيٽ بئنڪ جو نمائندو هوس، ان ۾ هڪ ٻئي تي اعتماد رهيو هئو. کيس خبر هئي ته ليبر جي معاملن کي محمد خان ابڙو بهتر طرح ڄاڻي ٿو ۽ مزدورن جو درد سمجهي ٿو. مان حيدرآباد ۾ ان مل ۾ ڪم ڪندي پنهنجي هٿ جي تريءَ تي آيل وڍ ڪي ياد ڪندي، ڪاف ڪاٽ مل کي وزير ليبر جي نمائندي طور گهمڻ ۽ ڏسڻ چاهيم ۽ اها سوشل سيڪيورٽيءَ جي ڊسپينسري جيڪا لطيف آباد نمبر پوٽا 7 ۾ هئي جتي منهنجي هٿ جي تريءَ تي ٽاڪا لڳا هئا، ڏسڻ جي خواهش پيدا ٿي. جيئن مان حيدرآباد گهر آيس ته ٻئي ڏينهن ليبر کاتي جي ريجنل ڊائريڪٽر کي چيم ته صبح جو مونکي هڪ ٻه فيڪٽري ۽ هڪ ٻه سوشل سيڪيورٽيءَ جي ڊسپينسري ڏسڻي آهي. پر مقصد اهو هئو ته مان ڪاف ڪاٽ مل ۾ وڃان ۽ اتي وڃي هڪ ڪلاڪ اهو ساڳيو بيلنگ ڪلي وارو ڪم ڪيان، پراڻي ياد ۽ پراڻي حيثيت کي ياد ڪيان، جتان مون روزي ڪمائي ترقيءَ جو سفر شروع ڪيو هو. صبح جو جڏهن ان هنڌ پهتس ته خبر پئي ڪاف ڪاٽ مل ڪافي عرصو اڳ بند ٿي ويئي هئي، هاڻي ان جاءِ تي ڪابه مل نه آهي. مونکي شديد ڏچڪو لڳو ۽ مايوسي جي عالم ۾ هڪ وڏي آه ڀريندي واپس ٿيس ته ليبر جي عملدار چيو سائين ڇا ٿيو؟ مون چيو بس جيڪو ڏسڻو هئو اهو نه آهي. باقي ڊسپينسري به اتان شفت ٿي چڪي هئي، ائين ننڍڀڻ جي اها خواهش پوري نه ٿي سگهي. گهر آيس چند لمحا سوچيندو رهيس ۽ پراڻو منظر ياد ڪندي اکيون آليون ٿي ويون.

\*



## باب ٻيون

### محنت ڪر تون محنت ٻار

#### تعليم جو شوق جاڳڻ

رھائش گاهه تي پھچڻ لاءِ ٻھاري ٽڪري چڙھڻ وقت سائيڪل ھٿن ۾ ھوندي ھئي جو ھلائيندي چاڙھي چڙھي ڪانه سگھبي ھئي. سائيڪل کي ھٿ سان ھلائي ڪٿي وڃڻو پوندو ھئو. گھر اچڻ شرط منھنجي اھا ڊيوٽي ھوندي ھئي ته گھر جي صفائي ۽ شام جو ماني پڇاڻيان. اسان جي ھڪ پاسي مھاجر ڄو ۽ ٻئي پاسي سنڌين جو گھر ھوندو ھئو. اھي سنڌي ذات جا قبوليا ھوندا ھئا. اھو ھمراھ ان وقت سنڌ يونيورسٽيءَ جو سپرنٽنڊنٽ ھئو. وري سامھون مھاجر ھوندا ھئا. ايئن باقي جيڪڏھن ڪو وقت بچندو ھئو ته ڪاليج ۾ پڙھندڙ سيوھڻ جي دوستن سان وقت گذرندو ھئو. اھي سڀ جا سڀ خوشحال گھراڻي جا چوڪرا ھئا! بشير اونو جي والد کي شاھي بازار ۾ ڪپڙي جو دڪان، امام الدين اوڻي جي پيءُ جو شاھي بازار ۾ وڏو جوتن جو دڪان، نذير احمد سومرو جي والد کي ڪرياني جو دڪان ۽ ڪجهه ٽڪرا زمين جا، قاضي فاروق صديقيءَ جي والد صاحب جو وڏو ”مفيد عام“ دوا خانو ھوندو ھئو. محمد خان سومرو جي والد کي شاھي بازار ۾ وڏو منيارڪو دڪان جنھن کي ھاڻي جنرل اسٽور ٿا چئون، ھوندو ھئو. باقي انھن شھزادن ۽ پڙھيل لکيل دوستن جي صحبت ۾ مان اڻ پڙھيل ۽ مزدور ڪنھن مھل ڪپڙا به اھڙا ميرا ۽ ڦاٽل ھوندا ھئا جو سڀ پيا ٽوڪيندا ھئا، ليڪن ڇاڪجي ھر ماڻھو پنھنجي حيثيت ۾ ھلندو آھي، مان شام جو گھر جا سمورا ڪم لاهي سائيڪل کڻي انھن دوستن وٽ ويندو ھئس. ھيءُ سڀ مارڪيٽ جي پوئين پاسي لياقت ڪالونيءَ ۾ رھندا ھئا. اتي ھڪ جاءِ ۾ جنھن ۾ ٻه ڪمرا ھوندا ھئا انھن ۾ رھندا ھئا. آھستي آھستي مون اھو سوچڻ شروع ڪيو ته چو نه ھنن دوستن وانگر مان پڙھائي ڪيان ان شوق جو مون جڏھن دوستن سان اظھار ڪيو ته سڀ ڪلڻ ۽ ٽوڪڻ لڳا سواءِ ھڪ جي! – اھو ھئو قاضي فاروق صاحب! اھو دوستن جي چڙھڻ وقت خاموش رھندو ھئو. تمام عزت واري وڏي فيمليءَ جو چوڪرو ھئو. سندس پرورش ۾ اھي شيون ھيون جو ھو ڀوڳ چرچي مسخريءَ کان بي نياز پنھنجي پڙھائي ۾ مشغول رھندو ھو ۽ جڏھن به ڳالھائيندو ھئو فھميدو ۽ اخلاق ڀريل لفظن ۾ ڳالھائيندو ھو ۽ شڪل صورت ۾ به خوبصورت ھوندو ھئو ۽ ايترا ئي بلند سندس اخلاق ھوندا ھئا. مان ھوندو ته انھن سڀني ۾ بشير اوڻي جو دوست ھئس، ليڪن آھستي آھستي سڀ گھاتا دوست ٿي ويا. پوءِ وري قاضي صاحب منھنجو تمام گھڻو خيال ڪرڻ لڳو پاڻ ڪڏھن به ان ڳالھ جو احساس ٿي ڪونه ڏياريندا ھئا ته آئون ڪو غريب ۽ مزدور يا ھنن کان ڪو گھٽ ماڻھو آھيان. ھن جي مون سان الھي گھرائپ ٿي ويئي سو ھڪ دفعي چيائين جي توکي شوق آھي ته آءُ توکي وقت ڏيندس. مون کي پڙھڻ جو شوق ته ننڍي ھوندي کان ھئو ليڪن حالتن جي



ڪري سنڌي پنج درجا پاس ڪري اڳتي نه پڙهي سگهيس. منهنجن انهن دوستن 1972ع ۾ مسلم ڪاليج ۽ ڪنهن ٻئي ڪاليج حيدرآباد ۾ داخلا ورتي آءُ هنن وٽ پيو ايندو هئس جيستائين مون کي مل ۾ نوڪري ملي.

## منهنجو پهريون عشق

اها 17 جنوري 1973ع جي ڳالهه آهي، ان وقت حيدرآباد جي ڪاليجن ۾ قوم پرستن جي سياست جيڪا ان وقت شاگردن ۾ الاهي مقبول عام هئي. همراھ انهن جي ور چڙهي ويا سوچيائون هلون ٿا سنڌ يونيورسٽي اتي سائين جي ايم سيد جي سالگرهه آهي تون به هل ليڪن فاروق قاضي صاحب ۽ امام الدين اوڻي هلڻ کان انڪار ڪيو باقي سڀ مون سميت سنڌ يونيورسٽيءَ روانا ٿياسين. اهو منهنجي مشاهدي مطابق ايڏو وڏو قوم پرستن جو پهريون جلسو هو. جنهن ۾ مان به شريڪ ٿيس. مون کي چڱيءَ طرح ياد آهي ته اسٽيج تي عبدالواحد آريسر، حفيظ قريشي ۽ ٻيا به ڪيترا اڳواڻ موجود هئا پر اهي اڳواڻ ٻئي چٽا مون کي ياد آهن. تقرير جو وقت آيو هر طرف قومي نعرن جي گونج هئي. ان وقت انهن نعرن جي جوش پيري انداز مان ايئن محسوس ٿي رهيو هو ته بس اجهو آزادي ملي! سن جي سيد جي رهبريءَ ۾ ان جلوسي کي ٻڌندو رهيس ۽ دل ۾ حسرت ڪندو رهيس ته ڪاش آئون به ايئن ليڊر هجان ها ڪاش آءُ به پڙهندو هجان ها!!! اهڙي قسم جا خيال ۽ سنڌ بابت جيڪي مقرر تقريرون ڪيون انهن منهنجي زندگيءَ ۾ هڪ نئون موڙ آندو ۽ ڪجهه ڪرڻ جي جذبي سان سرشار ٿي سوچيندو رهيس! ڄامشوري جي هوائن ۾ پهريون دفعو سنڌ جي مادر علمي ۽ ۾ قدرم رکڻ مهل اندر جي ڪيفيت عجيب ۽ خوشگوار پئي محسوس ٿي. آخر جلسو ختم ٿيو قافلا پنهنجي پنهنجي منزل ڏانهن روانا ٿيا. ۽ نعرا هڻندا، رڙهندا ۽ ماڻهو هلندا رهيا. اسين به اتان ڪنهن بس ۾ چڙهي مارڪيٽ حيدرآباد ۾ اچي لٿاسين سڄو وقت سفر وارو جيڪو يونيورسٽيءَ کان حيدرآباد تائين جو اڌ مني ڪلاڪ جو هئو دوست پاڻ ۾ بحث مباحثو ڪندا هليا سنڌ جي ان وقت جي جديد سوچ رکندڙ اڳواڻن، عبدالواحد آريسر ۽ حفيظ قريشيءَ جي تقريرن ماڻهن جي دلين تي ڪافي نقش چٽيا ۽ نئون جذبو ولولو ڪجهه ڪرڻ جي امنگ پيدا ڪئي. مان به اهو سڀ ڪجهه ٻڌندو ۽ اندر ئي اندر ۾ ڪجهه ڪرڻ جي عزم سان سرشار ٿيندو رهيس ليڪن حالتون اهڙيون جو آءُ اڻ پڙهيل ۽ هيءَ ته شاگردن جي جيئي سنڌ تنظيم جون سرگرميون هيون. 1973ع واري ڏهاڪي سنڌ جي قومي سياست جو سمورو بار ڪنهن سياسي پارٽيءَ تي نه هو اها ذميواري شاگردن تي عائد هئي. سنڌ جي حقن ۽ آزاديءَ جي جدوجهد جيڪا سائين جي ايم سيد جي نظريي ۽ اعليٰ ڪردار جي مالڪ جهڙي رهبر جي اڳواڻيءَ ۾ شاگردن جي تنظيم جيئي سنڌ اسٽوڊنٽس فيڊريشن ڪندي هئي.

رات جو هنن دوستن جي لياقت ڪالوني واري ڪرائي تي ورتل جاءِ ۾ رهياسين. جيڪي دوست نه هليا هئا، يعني امام الدين ۽ قاضي فاروق صاحب ته انهن کي حال احوال ڏنائون مان صرف ٻڌندو ۽ سوچيندو رهيس ليڪن اها حقيقت آهي ته ان پهرين جلوسي منهنجي زندگيءَ ۾ وڏو ڦيرو ۽ انقلاب آندو ان وقت منهنجي عمر 17 سال هئي ۽ چوندا آهن ته ڪچي ذهن تي ڪا سوچ ۽ فڪر جلد

پنهنجي جاءِ ٺاهي ٿي وڃي ته پوءِ ماڻهو ان فڪر جو پيروڪار ٿيو وڃي ۽ ان لاءِ هو هر قسم جو ڪم ڪندو آهي ايتري قدر جو ماڻهو پنهنجي جان به ڏئي ڇڏين. جيئن هاڻي هن ملڪ ۾ مذهبي انتهاپسندي ايتري ئي عمر جي نوجوانن تي ڪم ڪري انهن جي ذهنن کي پنهنجي ڪنٽرول ۾ ڪري جيڪو حڪم ڏيندا آهن انهن جا نوجوان پيروڪار ايئن ڪندا آهن ايتري قدر جو ٻه پنهنجي جسم سان ٻڏي هڪ آسري خاطر ته مرداسين ته شهيد ٿينداسين ۽ سڌو جنت ۾ وينداسين. ٻئي طرف سچ ۽ حق جون تحريڪون جيڪي آزاديءَ جي تحريڪ جو روپ اختيار ڪيو وڃن ۽ ان وقت سنڌ جي صورتحال ۾ اوهان ڏسو ته جي ايم سيد ان هلچل، سوچ ۽ فڪر جو اڪيلو اڳواڻ هوندي سنڌ کي آزاد ڪرائڻ جو فڪر ڏيندي ايتري قدر نوجوانن کي تيار ڪيو جو اهي به سندس هڪ حڪم تي ايئن مرڻ مارائڻ لاءِ سندرو ٻڏي بيٺا هئا ليڪن هن سنڌ جي سچي سپوت هميشه عدم تشدد ۽ اهنسا جو پيغام ڏنو ۽ آزادي لاءِ به سوچ، فڪر، جدوجهد ۽ سياسي ۽ قومي شعور جو درس ڏنو ۽ سدائين عدم تشدد جو پيغام ڏيندو هئو. هن عظيم هستي ڪڏهن به پنهنجي ڪنهن ذاتي مقصد لاءِ تحريڪ يا پنهنجي ڪنهن به پوئلڳ کي تشدد لاءِ ڪونه پڙڪايو. پاڻ امن ۽ عدم تشدد جو ايترو ئي پيروڪار هئو جيترو گانڌي ۽ غفار خان! سندس ڪردار تي اڄ به ڪير آگر نٿو ڪٽي سگهي ها سياسي اختلاف ۽ نظريي تي اختلاف ماڻهن جو حق آهي بهرحال اهي حالات انهن جو تجزيو ۽ ننڍي هوندي نوجوانيءَ جو پهريون سبق جيڪو سائينءَ جي سالگرهه ۾ ٻڌم جيڪو 1973ع انٽرنيشنل هاسٽل جي ميدان ۾ ٿيو اڄ به چٽو ياد آهي آئون ان مان Inspire ٿيس ۽ سوچڻ شروع ڪيم ۽ پوءِ ايئن حيدرآباد جي مل ۾ ڪم سان لڳي ويس ۽ پوءِ وڌيڪ سوچڻ ۽ هڪ منزل تي پهچڻ جو عزم ڪري ان ۾ پلاننگ ڪرڻ لڳس هاڻي جذبو ايترو ته پختو ٿيو جو سوچڻ لڳس ته ڪاش، اهڙي ڪنهن اسٽيج تان آئون به ڳالهائين ۽ آءُ به هن تحريڪ جو ڪارڪن ۽ اڳواڻ ٿيان. اهي ڳالهيون جڏهن مان پنهنجي انهن دوستن سان ڪندو هئس ته اهي سڀ ڪلندا هئا. ليڪن مون همت ڪونه هاري ۽ پنهنجي ان مقصد کي حاصل ڪرڻ لاءِ جدوجهد جي شروعات ڪيم.

## انگريزي تعليم ڏانهن پهريون قدم

مان پنهنجي منهن سان بڪ اسٽال تي ويس جيڪو تلڪ چاڙهيءَ جي هيٺان هئو. اتي وڃي هڪ درجي انگريزي کان مئٽرڪ جا انگريزي ڪتاب سنڌي ترجمي سان، گرامر جا ۽ سمورو ڪورس ورتو. ايئن مون اي. بي. سي سڪڻ ۽ لکڻ شروع ڪئي. جڏهن اها پڪي ڪيم ته هڪ دفعو دوستن کي ٻڌايم ته هيءُ نصاب جو پهريون سبق اي. بي. سي ياد ڪئي اٿم. نه صرف ياد ڪئي اٿم پر ان کي ننڍي ۽ وڏي ABC ۾ لکي به وڃان ٿو. ۽ پڙهي به سگهان ٿو. ان تي صرف هڪ سائين قاضي فاروق چيو ته توکي شوق آهي. منهنجو جيترو حال آهي آئون تنهنجي مدد ڪندس. ليڪن هيءُ هتي ڪونه ٿي سگهندو. ان لاءِ ڪوبه هٿ هجي. چو ته هتي توهان جو وقت ڪچهري ۽ چرچن ۾ گذرندو باقي وقت هو پنهنجي پڙهائي ۾ ڏيان ڏيندا. پوءِ مون پڇومانس ته سائين ڪچي قلعي ۾ منهنجي پاءُ جي ننڍي جاءِ آهي مان مل مان ٿئين وڳي موٽندو آهيان. پنجين وڳي اوهان کي وٺڻ اچان؟ هن ”هاڻو“ ڪئي ۽

مان ٻئي ڏينهن پنهنجي ڀاءُ جي سائيڪل کڻي ڪچي قلعي کان گاڏي کائو ۽ گاڏي کاتي کان گول بلڊنگ سرفراز ڪالوني مارڪيٽ کان ٿيندو لياقت ڪالوني ۽ پوءِ ساڳي طرح قاضي صاحب کي سائيڪل تي کڻي واپس ايندو هئس. ۽ اڪثر قاضي صاحب سائيڪل پاڻ هلائيندو هئو. ۽ اچي مون کي پڙهائيندو هئو ۽ وري ساڳي طرح کيس واپس ڇڏي موٽي ايندو هئس. پوءِ اسان اهو فيصلو ڪيو ته هر روز ايئن ڪرڻ سان هڪ ته ٽڪاوت گهڻي ٿئي ٿي ٻيو وقت جو زبان به وڌيڪ ٿئي ٿو. پوءِ هفتي ۾ ٻه ڏينهن مقرر ڪياسين.

## تعليم بالغان اسڪول ۾ داخلا

اهو سلسلو ڪجهه مهينا (شايد 3 مهينا) هليو ته مون کي خبر پئي ته ڪچي قلعي جي ڀرسان مڪي شاه روڊ تي هڪ تعليم بالغان اسڪول کليو آهي. پتي صاحب جي دور ۾ تعليم بالغان شروع ڪئي ويئي. خاص طور سنڌ ۾ سندس دور حڪومت ۾ تعليم جي شرح گهٽ هئي. ان کي وڌائڻ لاءِ تعليم جا جيڪي پروگرام ٺاهيائون ان ۾ هڪ پروگرام اهو به هئو ته شام جي وقت شهرن جي پسگردائي وارن علائقن ۾ اسڪول کوليا وڃن. اهڙي ريت پهراڙين ۾ به اسڪول کليا. سو اسان جي ان علائقي ۾ جيڪو اسڪول کليو اهو مڪي شاه روڊ تي هڪ وڏو دڪان ڪرائي تي وٺي کوليو ويو هئو. ان ۾ استاد جي اها ذميواري هوندي هئي ته گهٽ ۾ گهٽ 25 شاگرد هٿ ڪري. ان لاءِ به استاد ئي انهن ماڻهن کي ان لاءِ ڦاٿل ڪندو هو. سو هڪ ڏينهن مان پنهنجي ڀاءُ ڪريم بخش جي دوست علي نواز بلوچ سان گڏ ويس. ۽ استاد سان ملاقات ٿي سندس نالواج به مون کي ياد آهي استاد محترم ارشاد پٺاڻ صاحب! سنڌي پٺاڻ هئو. قد جو ڊگهو. عمر لڳ ڀڳ پنجاهه سال، خوبصورت، همت وارو. قوم جو درد رکندڙ ۽ ان جذبي سان سرشار ته جي مان ان پروگرام ۾ هڪ ماڻهو ڪي به تعليم سان مالا مال ڪيان ته منهنجي لاءِ اها وڏي حاصلات آهي. پاڻ ان وقت ريڊيو پاڪستان حيدرآباد جي آفيس ۾ ڪم ڪندو هئو. جيڪو ان وقت ”ڪاپيسٽ“ جي پوست تي ڪم ڪندو هيو. مطلب ته ليکڪ ڊرامن جا مسودا لکندا هئا ۽ هي وري انهن کي فيئر ڪندو ويندو هيو. مون کي خوش آمديد ڪري ڪاغذ تي صحيح ورتائين. پوءِ چيائين ته هي ڪتاب به وٺي اچ، ڪجهه مون وٽ هئا ڪجهه ٻيا ورتم. ان وقت سندس اسڪول ۾ اٽڪل 15 کان 20 بالغان هئا. پر هئا سڀ مڪراني بلوچ! داخلا ته ورتائون ليڪن ايندا گهٽ هئا ان لاءِ به استاد پيو نياپا ۽ منٿون ڪندو هئس. ليڪن وڏي عمر ۾ پڙهڻ به هڪ مسئلو هوندو آهي. سو نيٺ آهستي آهستي اتان جي شاگردن جي حاضري گهٽجندي ويئي. استاد ارشاد پٺاڻ ڏاڍو مايوس ٿيو ۽ استاد جي وڏي ڪوشش کان پوءِ به مڪراني بلوچ دوستن کي نه پڙهڻو هئو سو ڪونه پڙهيا. ايئن چند مهينن ۾ پاليسيءَ تحت تعليم بالغان جو اهو اسڪول، سرڪار بند ڪرڻ جي لاءِ حڪم جاري ڪيو. هن ٻڌايو ته شاگردن جي نه اچڻ جي ڪري اسڪول ته ٿيو بند مون کي وري چيوائن ته جي ڪنهن ٻئي هنڌ اسڪول لاءِ شاگردن جو انتظام ڪرين ته اتي توکي ڪم ڪرڻ جي اجازت ڏينداسين. سرڪار جيڪو اسڪول لاءِ دڪان ڪرائي تي ورتو هئو ان جي هڪ سال جي مسواڙ ڏنل هئي. سو هن چيو ته اسڪول ته آهي

وڌ ۾ وڌ منهنجي ڀارت تائين ڊيوٽيءَ جي پگهار نه ملندي. ٻيو ته ڪير پڙهڻ لاءِ تيار ڪونه آهي ليڪن تنهنجو شوق ڏسي مون کي لڳي ٿو ته تون ضرور هن تعليم بالغان مان پڙهي ڪنهن منزل تي پهچيندين. ڇو ته جيئن ئي هن اهو سرڪاري خط ڏيکاريو ته اسڪول بند ڪجي ٿو ته مون کي انتهائي ڏک پهتو. اکين ۾ پاڻي تري آيو. ايئن محسوس ڪيم ته هيءُ هڪ ذريعو جيڪو ڏاڍو سنو هئو اهو به ختم ٿي رهيو آهي. شايد پڙهائي منهنجي نصيب ۾ ئي ڪونه آهي! هن جڏهن ان ڪيفيت کي محسوس ڪيو ته چيائين، بابا مان سمجهي سگهان ٿو ته تون چوڻو روئين مون کي منهنجي پگهار جو ڪوبه مسئلو ڪونه آهي. مون ڪنهن خدمت جي جذبي جي ڪري هيءُ ڊيوٽي ورتي ته شايد ڪو هڪ ماڻهو به منهنجي ذريعي ڪجهه پرائي ٿو ته مون لاءِ وڏي ڳالهه آهي. جڙ ته منهنجي خوابن کي تعبير ملي وئي. سوا هومونڪي تنهنجي صورت ۾ نظر اچي ٿو. مان ايئن هر روز ايندس، ڀلي تون اڪيلو هجين ڀلي مون کي پئسا نه ملن. هيءُ اسڪول اڃا اڻ مهينا اسان وٽ آهي، تيسيتائين آءٌ ايندو رهندس. تون به اڪيلو آهين سڄو توجهه توتي ڏيندس. ليڪن شرط اهو آهي ته آءٌ جيترو به هوم ورڪ توکي ڏيئي وڃان ۽ جيئن توکي سمجهائي وڃان ان ۾ ڪوتاهي يا سستي ڪئي ته پوءِ مون کي ڏک به ٿيندو. مان مايوس ٿيندس ۽ منهنجي جذبن کي ڇيهو رسندو ته مان به ماڻ ڪري ويهي رهندس. مون چيو ته سائين اوهان جي ڏنل ڪم کان ڪجهه وڌيڪ ڪندس. باقي مان ته مل ۾ مزدوري ٿو ڪريان 160 روپيه پگهار اٿم. ماني مونکي منهنجو پاءُ ٿو ڪارائي، جي اوهان چوندؤ ته ان پئسن مان به اڌ اوهان کي ڏيئي سگهندس. هن انڪار ڪندي چيو ته آئون تنهنجي شوق ۽ جذبي جي ڪري ايندس پئسن جي مون کي لالچ ڪونه آهي. ريڊيو پاڪستان جي نوڪريءَ مان ايترا پئسا ضرور ملندا آهن، جو منهنجي گهر جو خرچ تمام آسانيءَ سان هلي ٿو. جي تون پڙهي پئين ته مون سڀ ڪجهه ڪمايو. تمام شفيق انسان هئو. اولاد وانگر پيار به ڪندو هئو ته غلطي ڪرڻ تي چڻيندو به هئو. آئون ڪانئس ايترو ته ڊڄندو هئس جو ڪڏهن به ڪانئس ايترو به ڪونه پڇي سگهيس ته ڪٿان جا آهيو؟ يا هتي حيدرآباد ۾ ڪٿي ٿا رهو؟ نه ڪڏهن پاڻ ئي ٻڌايائين. هو چوندو هو مان جيڪو هيءُ وقت ڪڍي به ڪلاڪ هتي اچان ٿو. اهو وڏو قيمتي آهي. ان ۾ غير ضروري ڪچهري، ڳالهين قصا نه ٿيڻ گهرجن. صرف ڪم جي ڳالهه! تنهنجو مقصد پڙهڻ آهي. ۽ منهنجو مقصد پڙهائڻ آهي ان کان وڌيڪ نه پنهنجو ڪو واسطو نه ڪو تعلق آهي. ها، جي تون ڪڏهن ڪنهن منزل تي پهچين يا پڙهي پئين ته ريڊيو پاڪستان حيدرآباد مان منهنجو پڇندين ته معلومات ملي ويندي ۽ ملاقات به ٿي سگهندي، باقي نه ملي سگهياسين ته جڏهن توکي ياد اچان مون کي دعا ضرور ڪجان. ايئن 8 مهينا پورا ٿيا ۽ 1974ع جو سال به شروع ٿيو مون کي چيائين ته امتحان، جي ڏيڻ چاهين ته اڃا به هيءُ ڪتاب نائين ڏهين درجي جا به پڙهي وٺ. ڇو ته هڪ سال ۾ مان توکي ڇهين درجي کان اٺين درجي تائين جيڪي به ڪورس هئا سڀ ڪرايا اٿم. هاڻي ته انگلش ٽيچر ۽ گرامر جي مدد سان جي محنت ڪئي ته هڪ سال ۾ بنا ڪنهن جي محتاجيءَ جي پڙهي ويندين. پوءِ تون پرائيويٽ اميدوار جي طور ڪنهن به هاءِ اسڪول ۾ فارم پرائيجان. ۽ هڪ ڳالهه ياد رک تون جڏهن به امتحان جو فارم پرائين ته نائين ۽ ڏهين درجي جو گڏيل فارم پرائيجان آرٽس جي سبجيڪٽ ۾. ٻنهي سالن جا ڪورس به وٺي ڏنائين، پوءِ هڪ ڏينهن سمورو طريقو پڙهڻ جو

سمجھائي ۽ چيائين ته ڪڏهن پڙهائيءَ جي سلسلي ۾ ڪابه تڪليف ٿيئي ته ريڊيو پاڪستان حيدرآباد اچي سگهين ٿو مگر مون کي فضول ڪچهريءَ لاءِ اچڻ پسند نه هوندو آهي. باقي جي مئٽرڪ وغيره پاس ڪرين ته اڳتي پڙهندو رهجان. الله سائين تنهنجي ضرور مدد ڪندو ۽ آءٌ سمجھان ٿو ته تون هڪ هنڌ ئي مئٽرڪ جا 10 پرچا پاس ڪري ويندين. ان وقت نائين ۽ ڏهين جا ٽوٽل ڏهه پرچا هوندا هئا آرٽس گروپ ۾. سائنس ۾ ڪجهه وڌيڪ پرچا هوندا هئا. پر ڪڏهن گهٽ به هوندا هئا. سائين ارشاد پناه سان جيتريون به ملاقاتون ٿيون اهي اسڪول ۾ ئي ٿيون هڪ دفعي پاڻ آيو مون کي ٿوري دير ٿي ويئي ڇو ته اسڪول جي چاڀي به مون وٽ هوندي هئي. ان کي کولي صفائي ڪري ويهندو هئس ۽ ڪتاب پيو پڙهندو هئس ته اچي ويندو هئو. ان ڏينهن هي بينور هيو. شايد 10-15 منٽ بيٺي ٿي ويا هيس. جيئن آيس ڪاوڙجي پيو ته آءٌ ٽولاءِ ٿو اچان ۽ تون پنهنجي مرضيءَ سان اچين جي تون ايئن ڪندين ته پوءِ اهو ڪم ايئن نه هلندو. تون اڪيلو شاگرد آهين. آءٌ توکي ان جي سزا ۾ مار ته نه ٿو ڏيان پر جي آئنده ايئن ٿيو ته اسڪول جي چاڀي مالڪن کي واپس ڪندس ۽ پنهنجو تعلق ختم. ان کان پوءِ مان ڏاڍو تائيم جو پابند ٿيم. سڀ ڪم ڇڏي وقت سان پڇندو هئس. هيءُ جڏهن اسڪول ايندو هئو ته ڏاڍو رعبدار لڳندو هئو. فضول سوال ۽ ڪچهريءَ جو ته تصور به ڪونه هئو مون کي سمجھائي پاڻ خاموش ڪنهن گهريءَ سوچ ۾ گم ٿي ويندو هئو. اڪين ۾ عجيب چمڪ ۽ رعب هوندو هئس ڇا پيو سوچيندو هئو ڪيڏانهن ۽ ڪهڙين سوچن ۽ خيالن ۾ گم هوندو هئو ڪير پڇي؟ ڇو ته فضول ڳالهائڻ بلڪل منع هو. هڪ ته مان نوجوان ۽ هو استاد سو ڪهڙي ڪچهري ڪبي؟ پيو ته مون کي ڊپ اهو هوندو هو ته هي شخص منهنجي خوابن ۽ خيالن ۽ منزل ڏي ويندڙ رستي جو ڄاڻو ۽ پار ڪو آهي. منهنجي سامهون هڪ جذبو ۽ مقصد هئو. مان پنهنجو وقت زيان نه پئي ڪرڻ چاهيو. نه ئي هن جي ڏسيل اصولن کي ٽوڙڻ پيو چاهيان. پر پڙهائي ۾ ڪوبه سوال پڇڻو هوندو هو ته يڪدم پنهنجي سوچن جي دنيا مان موٽي ايندو هئو ڪيترا دفعا ته اوچتي ڳالههءَ سبب چرڪ ڀرڻ جهڙي ڪيفيت ٿي ويندي هئس. هن کي نه اچڻو هوندو هو ته هڪ ڏينهن اڳ ۾ ٻڌائيندو هئو پاڻ به سائيڪل تي ايندو هئو ان وقت سائيڪل تي سواريءَ جو اهم ذريعو هوندي هئي. ۽ جي مون کي ڪو مسئلو هوندو هئو ته هڪ ڏينهن پهرين موڪل وٺندو هئس ليڪن تمام گهٽ! آخر ڪار اسڪول جي ادا ڪيل ڪرائي جي مدت ختم ٿي ۽ پوءِ مان پنهنجي منهن پڙهڻ لڳس.

## وڏي پاءُ جا رويا ۽ ڏوراپا

مون کي جڏهن سائين ارشاد پناه پڙهائي کان پوءِ به هڪ ڪلاڪ جو ڪم ڏيئي ويندو هئو، حسب معمول شام جو گهر جي صفائي ڪرڻ، ماني تيار ڪرڻ، جي ڪنهن مهل پاءُ جا ڪي دوست اچن ته انهن لاءِ چانهن وغيره ٺاهڻ، پوءِ ان دوران ڪافي دفعا ڌڙڪا کائڻ، ڇو ته استاد جو ڊپ ته صبح جو ڪم مڪمل هجي ۽ پاءُ جا ڌڙڪا ته هيءُ ڪم چيم ته ڪونه ڪيئي، هو ڪم چيم ڪونه ڪيئي. هاڻي ان جيترو ٿي پڙهڻ جو شوق ڪيو اٿئي! ڀلا اسان جو ڪو ابو پڙهيو ڪو ڏاڏو پڙهيو اسان سڀ



پاڻر به پنج-اڻ درجا پڙهي وڃي ڪم ڪارين سان لڳاسين. تون آهين جوهر وقت ڪوليو ڪتاب ويٺو آهين. ڪڏهن ڪنهن ڪم سان ڪيڏانهن موڪليندو هئو ته پڙهائيءَ لاءِ ڏنل هوم ورڪ پورو ڪرڻ ۾ سڀ ڪجهه وسري ويندو هو. مون کي اهو به ڊپ هوندو هئو ته جي استاد ڪاوڙجي ويو ته منهنجي منزل ۽ مقصد جا سڀ رستا اونداها ٿي ويندا. ان ڪري پاءُ آهي، ڪاوڙجندو ته به خير آهي. پوءِ ڪڏهن ڪڏهن ايئن پاءُ اچي منهنجا ڪتاب منهنجن هٿن مان ڦري اچائي به ڇڏيندو هئو ته هيءُ ڪم ڇو ڪونه ڪيئي؟ هاڻي مون کي سڀ ڪجهه برداشت ڪرڻو پوندو هئو. صفا ڪونه ڪڇندو هئم. جوڊپ هئو ته جي ڪجهه چوندس ته واپس ڳوٺ موڪلي ڇڏيندو. سو ڪيئن به ڪري سال کن نوڪري به ڪيان ۽ پڙهائي به مڪمل ڪيان. پوءِ ڪڏهن ڪجهه ڪم گهر ۾ نه ڪري سگهندو هئس ته صبح جو مل ۾ ڪتاب کڻي ويندو هئس. منجهند جو هڪ ڪلاڪ مانيءَ جي موڪل واري وقت ۾ تڪڙ ۾ گهران پڇايل ماني کولي کائي وري ڪتاب کولي پيو پڙهندو هئس ته جيئن شام جو استاد نه ڪاوڙجي.

## خادم سومري جو سات

سائين ارشاد پناڻ پيشي جي لحاظ کان ريڊيو پاڪستان ۾ استاد ته ڪونه هئو پر جي اهڙا هن سنڌ ۾ 10 سيڪڙو استاد به هجن ته جيڪر معاشرو الائي ڪاڏي وڃي پڇي ۽ ماڻهن کي پنهنجون منزلون ۽ قومن کي پنهنجون آزاديون به ملي پون. اڄڪلهه جي استادن وانگر جيڪي ذاتي ڪم گهر جا ڪم شام جو ٿيڻ جو ڪاروبار ۽ اسڪول ۾ وري هڪ ٻئي سان لڙا هڻڻ ۽ فضول وقت وڃائي هن قوم جو ٻيڙو پيا غرق ڪن. شايد ان جو سبب سياسي طرح جون ڀرتيون ۽ سفارشون آهن. اسين سنڌ ۽ سنڌي ٻارڙن-جيڪي قوم جا معمار آهن انهن کي ڪيڏانهن پيا وٺيو وڃون؟!

آخرڪار اهو وقت آيو مون ڏهه ٽي پرچا گڏ ڏنا. ان ۾ منهنجي خادم سومرو جيڪو جيئي سنڌ محاذ ۾ هئو. ڪجهه وقت جيل به ويو پوءِ ”سمجهدار“ ٿي ويو ۽ وري ڪڏهن جيل ڪونه ويو! سائين جي ويجهو ٿيو جي ايم سيد فائونڊيشن ٺاهي اٿس. اڄڪلهه سائين جا ڪتاب اردو ۽ انگريزيءَ ۾ ٻيو ترجمو ڪرائي، مون سان هاءِ اسڪول سيوهڻ ۾ گڏ هليو فارم پرچي رهيا هئا. امتحان لاءِ ان وقت سائين غلام حيدر سولنگي هيڊ ماستر هئو. ان سان ملاپائين فارم ورتوسين. پهرين خادم سومرو ۽ پوءِ سائين غلام حيدر سولنگي چيو ته پنج پيپر يعني نائين درجي جا هن سال باقي پنج پيپر ڏهين درجي جا ايندڙ سال ڏجانءِ. متان ڏهن پيپرن جو توتي ٻار پوي ۽ رهجي نه وڃين! مون چيو جنهن استاد مون کي تياري ڪرائي آهي، ان جو هيءُ حڪم هئو ته ڏهه ٽي پرچا گڏ ڏيئي ڇڏجان. هن استاد جي نصيحت منهنجي لاءِ والد جي حڪم جيتري حيثيت ٿي رکي. شروع ۾ نافرماني ڪندس ته آئنده ڪجهه ڪونه ڪري سگهندس. انهن منهنجي جذبي کي ڏسي چيو ٺيڪ آهي. سمورا گهريل ڪاغذ ۽ سنڌي پنجين درجي جو سرٽيفڪيٽ، فوٽو ۽ فيس وٺي فارم پريم. ۽ الله جي فضل سان پهرين دفعي ئي امتحان جا ڏهه پرچا پاس ڪيم. صرف هڪ پرچي ۾ گريس مارڪون ڏئي ڪري پاس ڪيائون. ۽ هاڻي مان مئٽرڪ پاس ڪري ورتي سال 1975ع ۾ جڏهن ته جون 1968ع



۾ 5 درجا پاس ڪري پڙهڻ ڇڏي ويس ڪن مجبورين جي ڪري. ۽ هن 7 سالن جي عرصي کان پوءِ  
اها منزل ڏانهن ويندڙ گاڏي جيڪا D\_Rail تي ويئي هئي، وري واپس پٽڙيءَ تي چڙهي ۽ آهستي  
آهستي پنهنجي تعين ڪيل منزل طرف هلڻ لڳي.

\*

## باب ٽيون

### سيوهڻ واسي

#### منهنجو ڪٽنب

منهنجي والد صاحب جو نالو علي محمد ابڙو ولد محمد اسحاق ابڙو ولد مانجهي ابڙو هيو. بابا کي صرف هڪ پيٽ هوندي هئي ٻيو ڀاءُ ڪو سئوٽ يا ماسات ڪونه هئس. سندس پيٽ جو نالو صفوره هئو. جنهن جي شادي ڪوڙي ابڙي سان ٿي جنهن کي ڪوبه اولاد ڪونه ٿيو. بابا ٻه شاديون ڪيون وڌي زال مان 6 پٽ ٿيا:

(1) غلام حسين ابڙو (2) غلام قادر ابڙو (3) ڪريم بخش ابڙو (4) محمد اسحاق ابڙو (5) محمد خان ابڙو (6) ڌڻي بخش ابڙو ۽ هڪ ڌيءُ عظيمه!

ٻي زال مان هڪ پٽ جيڪو گذاري ويو. نياز عرف رياض ابڙو ۽ هڪ ڌيءُ سيمه!

منهنجيون ٻه شاديون آهن. ٻنهي مان ٻه پٽ: علي رضا ۽ اسد رضا آهن ۽ هڪ نياڻي. شگفته عرف نوشي. مان پنهنجي ٻن شادين جو ذڪر پنهنجي ڪتاب حصي ٻئي ۾ ڪندس. جيڪو انتهائي اهم واقعن ۽ ذاتي تجربن بابت هوندو.

\*

#### وري سيوهڻ ڏانهن سانباها

اسان جڏهن پنهنجي ڳوٺ ٻلهڙ کي ڇڏي سيوهڻ ۾ آياسين ته بابا کي 6 پٽن مان ٽي جوان غلام حسين، غلام قادر، ڪريم بخش ۽ حاجي اسحاق به 13-14 سال جو باقي اسين 2 ڀائر مان، ڌڻي بخش ۽ ادي ننڍا هئاسين.

هن گهر ۾ اچڻ شرط اسان سان پهريون ڦڏو جاءِ تان گل محمد شاهه جي پٽ مراد شاهه سان ڪيوان ۾ تڪليفون ۽ ٿاڻا پوليس جا چڪر، سو بهر حال همت سان منهن ڏنوسين. وڏيرن جي دٻاءُ ۾ اچي انهن جي رعب ۾ اچي پنهنجو گهر گهٽ ڇڏيون يا وڙهون. سو پوئين ڳالهه کي ترجيح ڏني. گهڻيون تڪليفون آيون. پر ڪاميابي اسان جي پلٽ پئي. علي گوهر شاهه ولد گنبل شاهه ۽ گل محمد شاهه جو سالو حاجن شاهه جو مامو ان جي ڀاءُ ڪريم بخش دڪان ورتو جيڪو علي گوهر شاهه جي گهر جي ڀرسان هئو. ورتوبه سندس عزيز کان هئوسين. جنهن جي رڪارڊ تي داخل هئو. سيد پاڻ ۾ وڙهيا ته هن پنهنجا مريد گهراڻي قبضي جي ڪوشش ڪئي. گل محمد شاهه جو سالو هو. تنهن کي ڪير منهن ڏيندو ڪيس اندازو ڪونه هئو ته پنهنجو حق ڇڏڻ کان مرڻ کي ترجيح ڏيڻ اسان جو ايمان هئو اسان جا ڀائر به بندوقون ۽ ٻيا هٿيار جيڪي ان وقت هئا کڻي نڪري پياسين ۽ هوائي فائرنگ ڪئي سين. جيڪي شاهه صاحب سان ونگاري آيا اهي ڊڄي ويا جو انهن وٽ لٿيون ۽ ڪهاڙيون هيون. اسان وٽ هڪ

رائيفل، هڪ بندوق، ٻه پستل ۽ لٽيون. پوءِ ڪٿي جيئن اتي فائر ٿيو ته هي همراھ وٺي ڀڳا. پوليس اچي ويئي ڪاغذ ڏٺائون معاملو ٿري ويو. ۽ شاه صاحب کي شڪست آئي. پوءِ ان جو ڪيس پوليس ڪورٽ ۾ داخل ڪيوسين. جيڪو سول ميٽر هجڻ جي بنياد تي اڃا پيو هلي. سول ڪورٽ فيصلو اسان جي حق ۾ ڏنو. شاه صاحب ڊسٽرڪٽ ڪورٽ ويو آهي معاملو اڃا ڪورٽ ۾ آهي.

## صادق علي شاه ولد وريبل شاه سبز واريءَ سان مهاڏو

هڪ ته جڏهن والد صاحب ٻي شادي لاءِ سندس نالي ٿيل منڱ کي ڪنيو ته اهي صادق علي شاه جا خاص ماڻهو ۽ هاري هئا. شاه صاحب شهر جو وڏو ماڻهو هئو. گهڻو وس هلايائين، ڪيس داخل ڪرايائين. اسين دريدر ٿياسين. سڀ وڏا روپوش هئا. امان ۽ اسين تي ننڍا ٻار بختيار پور جي ڀرسان ڳوٺ، ميان موٽڻ وڃي رهياسين. ڇهن مهينن کان پوءِ مائي، بابا جي حق ۾ بيان ڏيڻ لاءِ راضي ٿي اچي ڪورٽ ۾ بيان ڏنو ته مون پنهنجي رضا خوشي ۽ مرضيءَ سان شادي ڪئي آهي. ايئن وڏين تڪليفن خرچن ۽ پريشانين کان پوءِ معاملو حل ٿي ويو ۽ شاه صاحب کي ناڪامي نصيب ٿي.

## غلام حسين شاه آراضيءَ واري سان جهيڙو

سيد غلام حسين شاه ولد جئندل شاه آراضيءَ واريءَ جو ٿورو گهڻو ان وقت چورن ۽ لوفرن سان ٻه سهڪار هوندو هئو. ٿيو ايتن جو جيئن ئي اسين سيوهڻ واري جاءِ ۾ ويٺاسين ته اتي سائين مراد شاه اسان کي اٿارڻ چاهيو مگر نه اٿاري سگهيو. پوءِ ڪجهه وقت بعد هڪ مهاجر ڪليم جا ڪاغذ ڪٽي آيو. اسان جي گهر جي ڀرسان ان ڪليمينٽ جو پيو به گهر هئو. جيڪو اسان جي گهر سان پٽ پٽ ۾ هو. گهرن جو نقشو عاليشان هئو ان وقت هڪ گهر ٿي ٺهرايو هوندن ۽ وچ ۾ ٻه دروازا ڪري الڳ الڳ پورشن ڪيا هوندا ان جي چئن طرفن کان رستا هئا ڏکڻ کان وڏو رستو جنهن طرف هينئر ڀڳهيا (لوڙهائي) ٿا رهن. انهن مان هڪ ڇڻي نياز لوڙهائيءَ جي اتي جي چڪي به آهي. ۽ اهو رستو سيد غلام علي شاه جي حويليءَ کان ٽيندو درگاهه جي اڳيان پارڪ کان نڪرندو شاهي بازار ڏانهن وڃي ٿو. پيو رستو اوڀر کان جتي ڪنهن زماني ۾ فقيرن جي هڪ ڪافي (جتي محب فقير ان وقت گڏهن ذريعي پئسن تي پاڻي پري پهچائيندو هئو) هوندي هئي. ٽيون رستو جنهن وٽ چين مل وائيو ۽ هڪ مهاجر رهندو هو. جنهن وري اها جاءِ عبدالمجيد بڙديءَ کي ڏني. ۽ چوٿين طرف نوابشاهه جي رندن جڳهه ورتي هئي. ان سان گڏ سليمان اوڻو اچي رهيو. اها ته پهريان شاڪر مهاجر جي هئي. جيڪو شهر ۾ گرمين دوران ڪلفيون وڪڻندو هئو اهي پاڻ ۾ ٽي پائڻ هئا ڏاڪر. شاڪر ٽيون نالو وسريم ٿو. انهن وري اها جاءِ حاجي سليمان اوڻو جيڪو مختيار ڪار آفيس ۾ ڪلرڪ ۽ پوءِ مختيار ڪار ٿي رٽائر ٿيو ان ورتي مطلب ته چئن طرفن کان رستا ۽ گهڻيون ڪليل هوندا هئا. ليڪن هڪ ڪچين سرن جو ٺهيل گهر جنهن جي هر ديوار جي ويڪر تي ٽي ۽ مٿان ٽيتر گادر ۽ زمين اندران 500 وال ٿيندي.

سو ڪليمينٽ آيو ته هن اچي ڊمانڊ ڪئي 8000 في گهر ٻنهي گهرن جا 16 هزار روپيا! اسان

وت ان وقت ايترا پئسا ڪونه هئا اها 70 عيسوي سن جي ڳالهه آهي. بابا شهر جي ڪنهن وڏي ماڻهو وٽ ويندو هو نه ئي انهن جي حاضري ڀريندو هئو. نه انهن جي ڪا ناجائز ڳالهه مڃيندو هئو ان ڪري هر ماڻهو پيو دل تي دل ۾ سڙندو هو ۽ ڀرندو هئو. کيس پنهنجو پراڻو مهربان دوست ياد آيو. اهو هئو سائين جئندل شاهه! ان کي چيائين ته ٻه جايون آهن هڪ ۾ مان ۽ ٻئي ۾ نين سونارو ٿو رهي. ڪليمينٽ جي ڪاغذ ۾ هڪ جاءِ آهي پر هيٺ ۾ ان جا ٻه حصا آهن اوهان مهرباني ڪري منهنجي مدد ڪيو ته آئون پوءِ اهو قرض اوهان کي واپس ڪندس.

سائين جئندل شاهه چيو اهي پئسا آهن ته گهڻا ليڪن مان ڪجهه سوچيان تون ايئن ڪر هفتي کانپوءِ جو وقت ڏي ڪليمينٽ کي ته آئون انتظام ڪري ٿو وٺان.

اٺين هفتي کان پوءِ بابا جڏهن سائين جئندل شاهه صاحب ڏانهن آراضيءَ ويو ته هن ملاقات ڪندي ٻڌايس ته 2 جايون آهن. هڪ ۾ تون ويٺو آهين ۽ ٻئي ۾ نين سونارو ٿو رهي. سو اسين ٻنهي جاين جا پئسا ڀريون ٿا هڪ ۾ توهان ويٺا رهو. جيستائين تون پئسا ٿين، جڏهن پئسن جو انتظام ٿئي ته تون واراڻو ٿو ڪري لکي ڏينداسين. ڇاڪاڻ ته جاءِ ٻه پورشن هئي. ليڪن ڪاغذ ۾ داخلا هڪ گهر جي ٿيل آهي. پوءِ بابا کي جئندل شاهه صاحب چيو ته منهنجو وڏي پٽ غلام حسين شاهه سان صلاح مشورو ٿيو آهي 16000 هزار هاڻي ڏيانس ٿو. توهان ڪليمينٽ واري همراھ کي وٺي اچو ته لک پڙه ڪيون ۽ ايئن ڪليمينٽ واري کي 16000 هزار مليا ۽ هو ڪليمينٽ جا ڪاغذ ۽ ايگريمنٽ ڪري جڳهه جا ڪاغذ غلام حسين شاهه جي نالي تي ويا.

## اهو واعدو ئي ڪهڙو جو وفا ٿئي؟

بابا، ايڏي وڏي ماڻهوءَ جي طرفان قرب ۽ عزت ملندي ڏسي هن کي دوست سمجهيو. ۽ شايد ايئن هجي به ڪٿي. جو بابا سائين چوندو هئو ته آءُ جڏهن به ڳوٺان آراضي ويندو هئس. ڳوٺ ٻلهڻ آراضيءَ جي ڏکڻ طرف ڏيڍ ڪلوميٽر تي آهي. ته جئندل شاهه اوطاق ۾ رهائيندو هو. ان اوطاق ۾ رات جو سمهڻ لاءِ ٻه ڪٽون ۽ انهن تي پلاهنڌ هوندا هئا. سڄي رات ڪچهري ڪري هڪ ڪٽ تي آئون ۽ هڪ ڪٽ تي شاهه صاحب سمهندو هئو. ۽ آءُ جڏهن به ويس جيترو به رهيس ته شاهه صاحب رات جو حويليءَ نه ويندو هو ۽ ايندڙ ويندڙ ماڻهن سان تعارف ايئن ڪرائيندو هئو ته هيءُ منهنجو ڀڳت مت يار آهي. بابا کي ميان علي محمد ڪري سڏيندو هو. ڪڏهن به ڪو ڪم ڪار هجي ته مون کي ضرور چونڊو ڪر. بابا سائين غريب ته هوندو هئو ليڪن خوددار ۽ انڪساري پسند هئو. ڪڏهن ڪنهن ماڻهوءَ کان پنهنجي زندگيءَ ۾ اوڏر نه ورتائين. نه گهر يائين پر هي گهر جي ڇت جو مسئلو هئو. ان ڪري شاهه صاحب کان مدد جي گهر ڪيائين. ليڪن سائين غلام حسين شاهه جيڪو بابا کي هميشه چاچا سائين ڪري ڳالهائيندو هئو. ان ڪري بابا سائين پنهنجي پراڻي تعلق کي مدنظر رکي ايئن ڪيو جي بابا ايئن وڃي جئندل شاهه کي مدد لاءِ نه چوي ها ته ڪليمينٽ وارو جاءِ خالي ڪونه ڪرائي سگهي ها. ڇو جو هو شهر جي ڪيترن چڱن ماڻهن، سيدن ۽ سينيٽن ڏي ويو سڀني کيس ايئن چيو ته جاءِ وٺون ته سهي پر ابڙن کان خالي ڪير ڪونه ڪرائي سگهندو ان ڪري هو مجبور ٿي سڌو بابا وٽ آيو ۽ ايئن بابا جئندل شاهه جي پٽ غلام حسين شاهه جي نالي جاءِ ڪرائي ڇڏي.

جاءِ نئين محلي ۾ قلندر لعل شهباز جي مزار کان 100 گزن جي فاصلي اولهه طرف آهي. هينئر ته شهر جي وڌندڙ آبادي ۽ قلندر جي پانڊيٽن جي بي انتها رش ان جاءِ جي قيمت ڪروڙن ۾ ڪري ڇڏي آهي.

## اسان جو پاڙيسري نبي بخش سونارو

شاهه صاحب ڪاغذ پنهنجي نالي ڪرائي هڪ ٻه سال ته چپ رهيو ۽ پوءِ هن نبي بخش ولد محمد صالح سونارو کي ماڻهو موڪليو ته هيءُ جاءِ اسان خريد ڪئي آهي اوهان خالي ڪريو. نبي بخش سونارو ۽ ان جو والد محمد صالح سونارو سيوهڻ شهر جو تمام وڏو سون جو واپاري هئو. ان کي ڏهاڪو کن پت ٿيا. سڀ اهڙا ٿيا جو سواءِ هڪ نبي بخش جي ڪنهن به شادي ڪونه ڪئي. نبي بخش به شادي ڪراچيءَ جي مڪراني خاندان مان ڪئي. شايد محمد صالح سندس والد جي به شادي مڪراني مان ٿيل هجي. نبي بخش کي چار پٽ ٿيا هڪ جي ان وقت شادي ٿيل هئي. اها به مڪراني مان ٿي ڏيون هڪ جو نالو نوري هئو. واقعي پنهنجي نالي وانگر خوبصورت ۽ سهڻي هئي ان جي شادي دولتپور جي پيرزادن ۾ ٿي. علي گوهر شادي ڪونه ڪئي ٻه پٽ مون کان ننڍا هئا الله بخش ۽ عبدالخالق. اهي ان ڪري ياد آهن جو گهر گهر سان گڏ هو. سو پاڻ ۾ راند کيڏندا هئاسين. محمد صالح جيڪو ان وقت سيوهڻ جو وڏو واپاري هو. سون جو وڏو ڪاروبار هئس. اسان جي سابر کان اڳ ۾ گذاري ويو. ليڪن سيوهڻ ۾ ان جو ذڪر پيو هلندو هئو. پتن مان ڪير به ان هنر کي سنڀالي ڪونه سگهيو. سواءِ نبي بخش جي سو به ڪامياب ڪونه ويا. پيءُ جي مرڻ کان پوءِ ڀائرن ۽ خاندان ۾ اختلاف ۽ جهيڙا ٿيا. ڪڻوڪڻي کان الڳ ٿي ويو. شهر ۾ به ٿي پيون به جايون هئن. مگر ڀائرن جي نا اتفاقيءَ جي ڪري تباه ٿي ويا. ۽ شهر ۾ تمام گهٽ رهيا. درٻار ڪي ڪيڏانهن ته ڪي ڪيڏانهن ائين سيوهڻ جو اهو وڏو سيٺ محمد صالح دنيا ڇڏي ويو ۽ سندس اولاد جي دنيا اجڙي ويئي. پوءِ سندس پٽ هوتل تي ڪم ڪندا هئا. هڪ ٻه پٽ وري ٿانگو هلائيندا هئا ۽ نبي بخش به دل برداشتہ ٿي سيوهڻ ڇڏي ڪراچيءَ لڏي ويو. سيوهڻ ۾ رهندڙ سندس ڀائر مري ويا آهن ۽ جڏهن مون ڪراچيءَ اچي سندن جانچ ڪئي ته خبر پئي ته نبي بخش سيوهڻ مان ڪراچي جي ”کوئي“ ڳوٺ آيو اتي سندس مڪراني بلوچ عزيز رهندا هئا. ليڪن اهي به غريب هئا. نبي بخش هتي اچڻ کان پوءِ جلدي گذاري ويو. هونئن به سندس عمر جڏهن سيوهڻ ڇڏيائين اسي کن سال هوندي هئي. سندس هڪ ڌيءُ نوري ۽ ٻي زبيده جي، دولتپور شادي ڪرائي وئي سندس ڀائر هتي مزدوري ڪندا هئا. نئين پيٽ ڄميله (سپن کان ننڍي) ان به ڪراچيءَ ۾ شادي ڪئي. ڪراچيءَ ۾ سيوهڻ جي عبدالعزيز منگي جيڪو ايريجيشن ۾ S.D.O هئو هن به سيوهڻ جي مڪراني عورت سان شادي ڪئي هئي. صاحب اصل نصير آباد جو هئو. اتي به سندس اڳ ۾ ئي هڪ شادي ٿيل هئي. ان جي هڪ ڌيءُ ڪراچيءَ ۾ بروهين ۾ ڏنل آهي. ان مائي جو مڙس ڪراچي ۾ پوليس مقابلي ۾ مارجي ويو. ڳوٺ جي چوڪري هئي. هن ڪنهن مسئلي جي ڪري رابطو ڪيو. ان ٻڌايو ته نبي بخش جي ڌيءُ ڄميله منهنجي ڀرسان رهندي آهي ان ڪيترا دفعا اوهان جو ذڪر ڪيو آهي. ساڻس ملڻ چاهين ته سڏايانس هو آئي شايد تيهن سالن کان مٿي وقت گذري چڪو هو. هو ننڍي هوندي هئي جڏهن سيوهڻ ڇڏيائين. ستن-اٺن سالن

جي هئي هاڻي وڏي مائي ٿي وئي هئي. مون چيو هيءُ اها ته نه آهي هي ڏڪن جي ستايل مائي پنهنجي جواني واري سونهن وڃائي ويئي هئي. حال هيٺان، جهرو ڪومايل، پيشانيءَ تي عجيب سواليه ريڪائون! اڪيون ڏرا ڏنل! جڏهن ننڍي هوندي جا قصا ۽ منهنجي سڀني ڀائرن پيٽ ۽ ڀاڄين جا نالا ڪنڀائين ته پڪ ٿي ته اها ڪنڀا آهي. ٻڌايائين ته ڪراچي ۾ سندس والد ۽ پوءِ والده گذاري ويا. منهنجا سڀ ڀائر لعل بخش، علي گوهر، محمد صالح ۽ عبدالخالق به گذاري ويا. پهريان ٻئي مون کان وڏا هئا اٺن ڏهن سالن جو فرق هوندو پر هن ٻڌايو ته هنن جي موت کي اٽڪل 15 سال ٿي ويا. ۽ ان عرصي ۾ سڀ گذاري ويا. هن ٻڌايو ته مون سڀني جي موت تي ماتم ڪيو. هٿن سان سينگاري ڌرتيءَ ماءُ جي حوالي ڪيو. سڀني شاديون ڪيون غربت سدائين ساڻ رهي. ڪنهن پل به پاسو ڪونه ڇڏيائين. اسان غربت ۾ ائين رهياسين جيئن چولي دامن جو ساٿ هجي. سو اندر وڌيو پيو آهي. ڪنهن مهل ڪنهن پيءُ جو اولاد ته ڪنهن مهل ڪنهن جو معصوم ٻار انهن جي بيماري بک بدحالي ڏسڻ کان پوءِ به تون سمجهين ته آئون اها ڪنڀا هوندس، جيڪا بچين ۾ ڪنهن ننڍي پري وانگر هوندي هئي. جنهن کي ڪا پرواه ڪونه هوندي هئي! ننڍي هوندي ماڻهو سڀني ڏڪن ۽ تڪليفن کان آزاد هوندو آهي. هينئر ته آئون وڪ وڪ تي ڪنهن زهريلي بلا جي ڪڪيل آهيان. هاڻي ڇا هوندو مون ۾؟ هن چيو اسين سڀ پيڙهيون آهيون جڏهن به اينديون آهن ته ڳالهين ۾ اوهان جي خاندان کي ڪڏهن به وساري نه سگهيا آهيون مون کيس چيو ته نوري ۽ زبي ڪيئن آهن؟ چيائين اهي خوش آهن سندن مڙس زميندار آهن اهو به چڱو جو پنهنجي اولاد سان خوش آهن سندس خاندان وارا سخت ماڻهو آهن ان ڪري ملاقات سالن ۾ ٿيندي آهي ڪنهن غم خوشيءَ ۾ نه ته ٺهيو هن جي هيءُ ڪهاڻي ٻڌي چپ ٿي ويس ماضيءَ ۾ موتي ويس سوچيندو رهيس ته ماڻهو ته جڏهن لڏ پلاڻ ڪندا آهن ته ڪجهه خوشحالي ايندي آهي هي ڪم ته اڃا پوئتي اهو به ڪراچي شهر ۾ جتي ڌاريا پيڻو آيا ائين آباد ٿي ويا جن وٽ اربن جا ڪاروبار ڪروڙن جا گهر آهن هيءُ سڀ ڪجهه ڇا آهي؟ مون موڪلائڻ مهل چيو مانس ته هيءُ منهنجو فون نمبر ۽ مون لاءِ ڪوبه حڪم يا ڪم هجي حال آهر حاضر آهيان. چيائين دعا ڪجان ڪا خواهش ٿي ڪانه رهي آهي ڏڪن ۽ تڪليفن سان ائين ناتو جڙي ويو آهي جو هاڻي ڪابه خواهش نظر ئي ڪانه ٿي اچي جذباتي ختم ٿي ويا آهن پوءِ به شڪر آهي جيئن پئي. سندس شادي ٿيل آهي اولاد به اٿس ايترو پڇي ڪونه سگهيس ته جيئن جيئن پڄندو ويندس هوءَ به ڏکوري ٿيندي ۽ آءُ به پريشان سو موڪلائي هليو ويس ۽ سوچيندو رهيس ته ڇا محمد صالح سونارو ڇا سندس اولاد ۽ ان جو اولاد! الله شل ڏکيو ڪنهن کي نه ڪري. ڳالهه ڪٿان شروع ٿي ۽ ڪيڏانهن هليو ويس!.... بهر حال غلام حسين شاهه نبي بخش کان جاءِ خالي ڪرائي. هو به سيوهڻ مان بيزار هئا ڪراچي لڏي وڃڻ لاءِ صرف شاهه صاحب کي چيائون اسان کي هڪ سال جي مهلت ڏيو اسين خالي ڪري وينداسين پر ويا هو چند مهينن جي اندر ۽ جاءِ جو هڪ حصو شاهه صاحب کي ملي ويو.

ڪجهه وقت کان پوءِ بابا کي پئسا هٿ ٿيا ڪٿي جئندل شاهه ڏي ويو. جئندل شاهه پنهنجي پٽ کي سڏيو چيائين ميان علي محمد پئسا ڪٿي آيو آهي. پر مون ته توکي اڳ ۾ ئي چيو ته هيءُ منهنجو دوست آهي هن کي جاءِ لکي ڏي ۽ پئسا به نه آهن وٺا. ڇو ته جيڪو حصو اسان کي مليو آهي. اهو ئي لک جو آهي. پٽ جواب ڏنو ته بابا اسان ته چاچي علي محمد کي ڪجهه ڪونه چيو آهي، نه ئي پئسا گهريا آهن. اوهان جو حڪم آهي اها ملڪيت ميان علي محمد جي آهي ۽ مان ڪاغذ داخلا ڪرايان، پوءِ



درخواست ڏيئي سڄا نقل ڪڍايان ته چاچي کي لکي ڏيندس. ايئن پئسا ڪونه ورتائين. کيس راضي ۽ خوش ڪري موڪلي ڇڏيائون. ان ۾ جئندل شاهه جو لفظ لفظ سچو هئو. ان اهو ئي پئي چاهيو جيڪو چيائين، پر سندس پٽ جي اندر ۾ بي ايماني هئي. هن جي سامهون صرف پيءُ هئو باقي موقعي جي تلاش ۾ هئو ته موقعو ملندو ته پوءِ اها جاءِ وٺنداسين هالي پلي وينو هجي نالي ته اسان جي آهي. وقت گذرندو رهيو والد صاحب ڪافي دفعا سائين جئندل شاهه ڏانهن ويندو رهيو ته سائين اسان جي زبان ٿيل هئي ته مان اوهان کي پئسا ڏيندس ته اوهان اها جاءِ منهنجي نالي ڪندؤ هاڻي ته هي سمجهه کان ڳالهه ٻاهر آهي! پر هو چوندو رهيو ته مان وينو آهيان تون فڪر نه ڪر.

## اولاد جي نفسيات

اولاد ازل کان وٺي ڪي چئي دار ۽ ڪي فرمانبردار ته ڪي وري نافرمان! سو جيئن جيئن عمر وڌندي ويئي سائين جئندل شاهه به جڏهن جهونو ٿيو ته سندس نينگر غلام حسين شاهه پنهنجا پر ڏيکارڻ شروع ڪيا. هڪ دفعو ننڍو پيءُ ڪوڙل شاهه ساڻ ڪري سيوهڻ آيو ۽ اچي چيائون ته چاچا، هاڻي اوهان ڪوڙ رهيو هن جاءِ ۾ هاڻي اسان کي خالي ڪري ڏيو. بابا ناراض ٿيو ۽ چيائين ته اوهان پنهنجي پيءُ جي زبان جي لڄ ڪونه ٿا رکي ڇا جي ايئن آهي ته پوءِ مان جاءِ خالي ڪرڻ کان انڪار ٿو ڪريان. مون کي خبر آهي ته چورن ۽ بدمعاش ماڻهن جي توهان وٽ ڪوت ڪونه آهي آئون منهن ڏيندس. جي وڙهندؤ ته وڙهندس باقي آسانيءَ سان اوهان کي جاءِ ڪونه ڏيندس. پلي اوهان جي نالي هجي. پوءِ بابا، آخري دفعو جئندل شاهه ڏي ويو. هن چيو ته مون کي خبر آهي هو تو وٽ آيا هئا مون کين گهڻو سمجهايو ۽ چيم علائقي ۾ منهنجو نالو عزت ۽ ڀرم وارو آهي آئون ڪوبه فيصلو ڪندو هئس، ته ماڻهو مڃڻ لاءِ مجبور هوندا هئا. ۽ تون منهنجو پٽ ٿي ڪري منهنجو حڪم نٿو مڃين. جنهن جواب ۾ ايترو چيو ته سيوهڻ ۾ اسان جو سنو بنگلو هجڻ گهرجي. هتي جيڪي مهمان ٿا اچن انهن کي تڪليف ٿي ٿئي. ڇو ته سيوهڻ تعلقه هيڊ ڪوارٽر آهي. اسان جواتي گهڻو وڃڻ ٿو ٿئي اسان اها جاءِ هن کي نه ڏينداسين. سوا هو جواب ڏنائون مون رڳو ايترو چيو ته، ”اوهان مون کي منهنجي دوست جي سامهون ڪنڌ ڪٽڻ جهڙو نه ڇڏيو آهي.“ بابا اها ڳالهه ٻڌي شاهه صاحب کان موڪلائي ايترو چيو ته جاءِ خالي مان به ڪونه ڪندس، هنن کي توهان موڪل ڏيو. هيءُ جيڪو ڪندا آءُ منهن ڏيندس، پوءِ هنن ڪورٽ ۾ جاءِ خالي ڪرڻ جو ڪيس داخل ڪيو. جيڪو 1965ع ۾ داخل ڪيائون کيس هلندو رهيو ۽ جئندل شاهه گذاري ويو! ان وقت سيوهڻ هڪ ننڍو شهر هئو. مشڪل سان آبادي پنجن هزارن جي لڳ ڀڳ هوندي. جيڪا هاڻي هڪ اندازي مطابق هڪ لک کان مٿي آهي. ڇو جو ٻوڏون آيون، 1976ع ۾ ماڻهن ڪچو ڇڏي شهرن جو رخ ڪيو. ان بعد ڪافي نيون ذاتيون اچي آباد ٿيون. وري 2010ع ۾ مها ٻوڏ کان پوءِ ته شهر ۾ مختلف ماڻهو اچي آباد ٿيا آهن. هاڻي ته اسين به پاڻ کي سيوهڻ ۾ اوڀرو پيا ٿا سمجهون!

آخرڪار اها جاءِ آهستي آهستي ڊهندي ويئي. ڪورٽ ۾ ڪيس جي ڪري اسين بنا اجازت ان جي مرمت ڪونه پئي ڪري سگهياسين ۽ جاءِ زيون ٿيندي ويئي. 1976ع جي برساتن ۾ هن جڳهه کي شديد نقصان ٿيو. اسان وڃي آخرڪار Care ڪالوني ۾ 4 ڪوارٽر هٿ ڪري ان ۾ 8 ڪمر

جوڙائي اوڏانهن لڏي وياسين. هيءَ جاءِ به وڏين برساتن ۾ آخرڪار ڪري پئي. صرف هڪ ڪمرو جيڪو ٿورو مضبوط هئو بابا ان ۾ ويهي رهيو ۽ چيائين آئون مرنديس ته جاءِ ملندي، ايئن نه ڏيندس! اوهان پلي وڃي پنهنجن گهرن ۾ رهو. مان نه هلندس، ان وقت بابا عمر رسیده ۽ ضعیف ٿي ويو هو. تقريبن اسي ورهين جو۔ سو اسان ته کيس ڪونه سمجھائي سگھياسين. پوءِ 1981ع ۾ وري هڪ سخت برسات پئي اهو ڪمرو جنهن ۾ بابا رهيو پيو هو ان به ڌار هڻڻ شروع ڪيا اسين سڀ ڀائر وياسين ته ”هاڻ الله اسان کي پنهنجا گهر ڏنا آهن اوهان خالي ڪريو هاڻي جاءِ ڪانه، زمين جو ڌڻو بچي آهي ٺهرائي اسين ڪونه ٿا سگھون جو ڪورٽ جي اجازت ڪونه ملندي باقي مٽيءَ جي ڍير کي ڇا ڪنداسين.“ بابا جو چوڻ هئو ته هي شاهه بي ايمان ٿي پيا آهن. زبان جي پرواه ڪونه ڪئي اٿن. ان ڪري مان به ضد ڪيو ويٺو آهيان. پوءِ بابا جي ضد پوري ڪرڻ لاءِ مان وڃي غلام حسين شاهه سان مليس ته سائين ڪوڙل شاهه ۽ نذر محمد شاهه کي ساڻ ڪري وڃي بابا کي منٿ ڪيو ته هاڻي هو اوهان کي جاءِ خالي ڪري ڏيندو.

## سائين جي ايم سيد کي دانهن

1976ع کان اڳ ۾ مان جيئي سنڌ اسٽوڊنٽس فيڊريشن جو سرگرم اڳواڻ هئس. اهو معاملو مون سائين جي ايم سيد سان ذڪر ڪيو هئو. سائين هنن کي چيو ته مان پئسا اوهان کي وٺي ٿو ڏيان، توهان اچو ته هن معاملي کي ٺاهي ٿا ڇڏيون. هنن سائين جي ايم سيد کي ها ڪئي، پوءِ سائين کي چيائون ته هي اڃا ساڳيا ان زماني ۾ ٻي ٿيل اٺ هزار ٿا ڏين جڏهن ته هيئنر جاءِ جي قيمت لک کان مٿي آهي. سائين چين ته اوهان کي هڪ لک وٺي ٿو ڏيان جاءِ ابڙن کي لکي ڏيو، هنن ها ڪئي. سائين مون کي چيو پئسن جو انتظام ڪر. گهٽ وڌائي ۾ مان ٻڌل آهيان توهان جلدي پئسا مون وٽ ڪٿي اچو، مان ٻئي ڏينهن سائين کي ستر هزار ڏنا ۽ چيم ته تيهه هزار هڪ مهيني ۾ ڪري وٺنداسين. چيائين آئون هنن کي هڪ لک ڏيئي ٿو ڇڏيان جي ٽين ته نيڪ آهي، جي نه ٿين ته به خير آهي. مون سندس شڪريو ادا ڪيو. پوءِ اهي پئسا سائين وٽ هڪ سال کن پيا رهيا. هوسائين سائين سان ته ها ڪندا هئا پر ايندا ڪونه هئا. سو سائينءَ سان به ڪوڙ پئي هنيائون. هڪ دفعي ته سائين پنهنجي وڏي پٽ امير حيدر شاهه کي به موڪليو. آخر ڪافي دفعا نياپا ڪري سائين به بيزار ٿي مون کي چيو هي اٿئي چيڪ سامهون اٿئي بينڪ پنهنجا ڏوڪر ڪٿي وڃ. هيءُ غلام حسين شاهه بي ايمان ٿي پيو آهي ڪوڙو آهي رڳو ويٺو ڏاڏي ڏيئي ڪيترا دفعا تائيم رکي نٿو اچي. مون زندگيءَ ۾ ايترو ڪنهن کي ڪونه چيو آهي. منهنجي نياپي تي ڪم ٿيندو آهي. پر هن ۾ ته تمام گهڻي اميد هئي. ان ڪري توکان پئسا به ورتم. افسوس جو آئون تنهنجي ڪابه مدد ڪونه ڪري سگھيس. ليڪن ان ۾ ايترو ٿيو جو شرم کان غلام حسين شاهه سائينءَ وٽ وڃڻ کان ڪيڀائيندو هئو. پوءِ هڪ دفعي ڪنهن فوتگيءَ ۾ ڪٿي مليا ته سائين رڳو ايترو چيس ته بابا جي ڪم نه ڪرڻو هئو ته آسرو ڇو ڏنئي؟! پوءِ نيٺ غلام حسين پنهنجي ٻن ڀائرن سان وڃي بابا سان مليو ۽ چيائونس ته اسين هلي آيا آهيون وري به بابا جو دوست آهين گهر به ڏهي ويو آهي. هن ۾ هيئنر تون رهندين ته توکي به تڪليف پئي ٿيندي. هيءُ وٺ پنڄويهه هزار روپيا اسان توکي ڏيون ٿا باقي اسان کي معافي ڏي. بابا هنن ڏي ٺهاري ايترو چيو ته انهن پنڄويهه

هزارن مان جئندل شاهه جي قبر تي وڃي قبو ٺاهيو. مون کي ڪونه گهرجن. مان وري به اوهان جي هلي اچڻ تي هيءُ گهر اوهان جي حوالي ڪيو ٿو وڃان. پوءِ اهو گهر ايئن ئي رهيو. چو ته واري واري سان غلام حسين شاهه، ڪوڙل شاهه ۽ نذر محمد شاهه گذاري ويا. ۽ اسان واري حصي ۾ پنهنجي زندگيءَ ۾ اوطاق ٺهندي نه ڏسي سگهيا. هاڻي سندس پٽ علي گوهر شاهه آهي، اهو ان ۾ ڪمرا ٺهرائي ميلي دوران مسافر خانو ڪيون ويٺو ڪرايو ڪمائي!

\*

## قمر الدين ڪوريجو؛ M.B.B.F

قمر الدين ولد علي نواز ڪوريجو-هيءُ مارڪيٽ کان مٿان شيخ محلي يا ڪانگڙي محلي ۾ رهندو هئو سندس والد تپيدار هوندو هئو. مون کان عمر ۾ ٻه يا ٽي سال وڏو هوندو هئو. قد جو ڊگهو پيريل بت رنگ جو مشڪي! هلندو ايئن هئو ڇڻ سڄي شهر ۾ سندس حڪومت هجي. شروع ۾ ته مون کان برف وٺڻ ايندو هئو، جو منهنجو ڊيپو مارڪيٽ ۾ هئو. پوءِ آهستي آهستي ڊيگهه وڌڻ لڳي ۽ دوست ٿي ويو. پوءِ سڄو وقت مون وٽ ڊيپو ۾ ٿي ويٺو هوندو هئو. شام جو مان برف جا پٽسا هڻڻ ۽ گاڏين وارن کان وٺڻ ويندو هئس. ته هي به مون سان گڏ هلندو هئو. ڪڏهن دادو تائين برف جي ڪارخاني مان برف وٺڻ مهل به گڏ هوندو هئو. ڪڏهن رات جو ٽرڪ تي ته ڪڏهن ان وقت هلندڙ ريل ڪار تي واندو ايندو ويندو هئو. سوسڄو ڏينهن گڏ هوندو هئو، چرچائي، ڪلڻو ۽ جي چئيس ته خاموش ره، ته رعب دار چهرو ٿي ويندو هئس، ڪڏهن ته خوف پيو وٺندو هئو. پر دل جو صفا معصوم! سوليءَ سنڌيءَ ۾ چئجي ته شوباز هوندو هئو. پڙهائي ۾ صفا جڏو. 3 دفعا مئٽرڪ جي امتحان ۾ فيل ٿي پيو. ساڻس گڏ پڙهندڙ ڪلاس فيلو وڃي ميڊيڪل ۽ انجنيئرنگ ۾ پهتا ليڪن هي همراهه اتي جواتي. پوءِ ڪڏهن دوست پڇندا هئس ته ادا تون ڪيترو پڙهيل آهين قمرالدين جو هڪ ئي جواب هوندو هو ته M.B.B.F يعني مئٽرڪ بار بار فيل! سو هاڻي هن مايوس ٿي امتحان ڏيڻ ڇڏي ڏنو. آءُ جڏهن حيدرآباد ويس ۽ اتي تعليم بالغان ۾ پڙهيس ۽ تياري پئي ڪيم پوءِ امتحان جو فارم پرايم ته هن کي چيم يار مان به امتحان ٿو ڏيان مئٽرڪ جو تون به فارم پراءِ ڇڏ، چيائين خواصخواه فيس جا پٽسا ٿو وڃرائين! هيءُ بورڊ وارا پاڻ کي پاس ڪندا ئي ڪونه. مون زور ڀريو ته يار مان به ته امتحان ڏيان ٿو نه؟ ڀلا نه ته مون سان جوڙ ته هڻندين، گهڻي چوڻ کان پوءِ منهنجي ڪري ڪٿي فارم پرايائين امتحان جي فارم پڙڻ کان پوءِ ٻن يا ٽن مهينن بعد امتحان جي تاريخ ايندي هئي ۽ ايئن مان به سندس اوطاق تي وڃي پڙهندو ۽ تياري ڪندو هئس ۽ هن کي به پيو چونڊو هئس ته پڙهه ڪجهه مان به هن جي مدد ڪندو هئس. آخر ڪار امتحان ڏٺوسين هن به ڏٺو هيءُ نائون پاس هئو باقي مئٽرڪ جا پيپر رهيا هئس. امتحان ڏيئي واپس آياسين. ان وقت سينئر دادوءَ ۾ هوندو هئو. امتحان لاءِ اتي وڃڻو پيو. دادوءَ ۾ به اسڪول هئا، هڪ پائلٽ اسڪول ۽ هڪ گورنمينٽ اسڪول، سو اسان ٻنهي جا سينئر الڳ اسڪولن ۾ لڳا. واپسيءَ ۾ چيائين ته يار تنهنجي ته خبر ڪونه آهي ليڪن آئون وري به فيل ٿيندس چو ته اهو منهنجو مقدر آهي. بهر حال هڪ ڏينهن خبر پئي ته صبح جو عبرت اخبار ۾ رزلٽ ايندو صبح جو پنهنجو نمبر ڏٺم ٻئي امتحان پاس ڪيم. پوءِ اخبار ۾ قمرالدين جو نمبر ڳوليم. جيڪو مونکي ياد هئو ڏٺم ته اهو نمبر پاس وارن جي لسٽ ۾ آهي. مان ايترو پنهنجي پاس ٿيڻ تي خوش نه

ٽيس جيئرو هن جي پاس ٿيڻ تي خوش ٿيم. هن نه اخبار ورتي نه ان جو انتظار هئس پڪ هئس ته پاس ڪونه ٿيندو سو خواهه خواهه اخبار چو وئي! ۽ گهر ستوپيو هئو. مان اخبار کڻي سڌو هن جي گهر ويس. سڌ ڪيم خبر پئي اڃا ستوپيو آهي. سندس وڏي ڀاءُ بشير کي چيم اٿاريس ته هو ٿورو ڪاوڙيو پر پوءِ منهن خراب ڪري وڃي چيائينس ته آيو اٿئي ابڙو توکي ٿو سڏي - هي اڪيون مهڻيندو آيو. چيائين خير ته آهي صبح جو پنڌ پيو آهين؟ چيو مانس خوشخبري آهي ۽ مون چيو سڀني کان اڳ ۾ آءُ توکي ٻڌايان چيائين ها خبر آهي. اخبار تنهنجي هٿ ۾ آهي تون پاس ٿيو هوندين. اها تنهنجي محنت ۽ شوق آهي! جو پهرين ڌڪ ۾ نڪري وئين. اسان جو ته مٿو اچو ٿيو آهي پيا فيل ٿيون. هن ”تقرير“ ڪري بس ڪئي مون چيو ته مون سان گڏ تون به پاس ٿيو آهين! چيائين مذاق نه ڪر اخبار ۾ نمبر ڏيکارو مانس چيائين هيءُ نمبر منهنجو نه آهي. پڇيم ته پوءِ ڪهڙو آهي؟ چيائين: مون کي ياد نه آهي... اڙي توکي ياد ڪونه آهي ۽ هيءُ به نه آهي ته ڪهڙو آهي تنهنجو نمبر؟ چيائين بس تون پاس ٿئين ڄڻ مان پاس ٿيس مون کي خوشي آهي. باقي مون کي ڇڏ مان مئٽرڪ پاس ڪري اهو M.B.B.F (مئٽرڪ بار بار فيل) وارو ڪارڊ ٽوڙڻ ڪونه ٿو چاهيان مطلب ته هن کي هڪ لمح ڪي لاءِ به اعتبار ڪونه پيو اچي. آخر گهڻي بحث کان پوءِ ويو وڃي امتحان جي سلپ کڻي آيو نمبر اهو ئي هئو پوءِ ته ڏاڍو خوش ٿيو. ۽ وڃي پيءُ کي ننڊ مان اٿاري چيائين بابا هيءُ اخبار هيءُ سلپ مان پاس ٿي ويس توهان سدائين جهليندا هئا ته اهي ابڙا خطرناڪ ماڻهو آهن. شهر ۾ ڪنهن سان ڪونه ٿا ٺهن. پيرن فقيرن سان وڙهيو وينا آهن. انهن سان سنگت نه رک پر اڃ آءُ پاس رڳو هن ماڻهوءَ جي ڪري ٿيو آهيان. اوهان جي راءِ هنن لاءِ ان وقت به غلط هئي اڄ به غلط آهي. هي پنهنجي مڙسيءَ سان زندگي گذارين ٿا. پيرن، ميرن ۽ رئيسن کي نٿا مڃين ان ڪري اها انهن بابت اڃائي پروڀنگندا هئي ته هي لوفر آهن. پر اڄ وقت ثابت ڪيو ته منهنجو مقدر ۽ زندگي ۽ ۾ روشنيءَ جي ڪرڻي جو پهريون سبب منهنجو دوست! محمد خان ابڙو آهي. ۽ الله کيس خوش ڪري جي هن منهنجي مٿان پيل سالن جي لعنتاڻي کي پنهنجي دوستي ۽ عزم-جوش ۽ ولولي سان ختم ڪري ڏيکاريو. اڄ آءُ M.B.B.F (مئٽرڪ. بار. بار. فيل) جهڙي شرمساري کان بچي ويس.

## عنايت الله سومرو، حلوائِي

عنايت الله سومرو ولد حاجي ڪوڙو سومرو (جيڪو ڪوڙو حلوائِيءَ نالي سان مشهور هئو) کيس ٻه زالون هيون. وڏيءَ زال مان عنايت الله پٽ هئس ۽ ٻي شادي مان شايد ٽي پٽ ٿيس: وڏو عزيز الله، بشير احمد ۽ ٽيون محمد سومرو. اهي سڀ ”حلوائِي“ سان به مشهور آهن جو منائيءَ جو دڪان هوندو هئس. عنايت الله ادا غلام حسين جو دوست هئو. عنايت الله ۽ عزيز الله جون شاديون سندن سئوٽين سان ٿيون. ٻنهي پيئرن ٻنهي ڀائرن سان شاديون ڪيون. فرق صرف اهو هئو جو پيئرون سڳيون هيون ۽ ڀائر ويڳا. وڏو جوڙو ته آخر تائين خوش رهيو ليڪن ننڍو جوڙو عزيز الله ۽ سندس زال جو پاڻ ۾ اختلاف ٿي پيو مائي جو الزام هو ته هي نامرد آهي ۽ مڙس جو الزام ته هي سني ڪردار جي نه آهي. ان ڪري اهڙو ڪريل الزام ٿي هڻي، ڪير سچو ڪير ڪوڙو خبر خدا کي! پر قصور ٻنهي جو هيو ۽ هر روز گهر ۾ جهيڙا هلندا هئا سڀ هڪ گهر ۾ گڏ رهندا هئا. جهيڙن جو ايترو زور ٿيو جو آخر معاملو وڃي طلاق ٿي پهتو.

ايستائين سندن والد به گذاري ويو. هيءُ ٽوٽل چار ڀائر جن مان ننڍا ٽئي سڳا هجن. وڏو ويڳو! وري جو طلاق ٿي ته چوڪري ڪيڏانهن وڃي؟! چوڪريءَ کي ڪوبه ڀاءُ ڪونه هئو. شادي جي ٻن تن سالن کان پوءِ چوڪرين جا ماءُ پيءُ به گذاري ويا. هاڻي جو ننڍيءَ پيٽ کي طلاق ملي يا ورتائين پر رهي ساڳي گهر ۾ پنهنجي پيٽ ۽ پيٽيوي وٽ. هر روز جا جهيڙا، الزام تراشيون اڳ ته زال مڙس هئا ڪجهه الزام هڻڻ ۾ شايد احتياط به ڪندا هجن ليڪن هاڻي هنن جي جهيڙي جو زور وڌندو ويو هيءُ سڀ ڀائر هڪ پاسي هو هڪ ڀاءُ زال ۽ ساليءَ کي سنڀالي پيو ليڪن هنن ۾ آخر جهيڙو وڌي ويو ڀائر پاڻ ۾ وڙهيا ۽ ننڍن ڀائرن عنايت الله سندس زال ۽ سندس ساليءَ کي گهران ڪڍي ڇڏيو هنن به سيوهڻ ڇڏي اچي حيدرآباد جي ڪنهن علائقي ۾ جاءِ مسواڙ تي ورتي. عنايت الله سخت پريشان هئو پاڻ وڃڻ جو ڪاريگر هئو سو وڃي ڪنهن دڪان تي ڪم ڪرڻ لڳو ليڪن پنهنجي ساليءَ جي لاءِ ڏاڍو پريشان هوندو هئو. هڪ دفعو بابا ۽ ادا غلام حسين حيدرآباد آيا ۽ هن وٽ رهيا 73ع جي آخري يا 74ع جي شروعات هجي ۽ آءُ به حيدرآباد جي ڪافڪاٽ ٽيڪسٽائل مل ۾ ڪم ڪندو هجان، ۽ شام جو پڙهندو به هجان. عنايت الله اچي ان کي چيو ته مسئلو هيءُ آهي اسان جي ڀائرن جا پاڻ ۾ جهيڙا وڌي ويا آهن ۽ سندس ساليءَ کي طلاق ٿي ويئي آهي. اسان پاڻ ۾ وڙهيا آهيون ۽ الڳ ٿي ويا آهيون. سو ڀائر هاڻي وڌيڪ ٿا الزام هڻن منهن ڏيکارڻ جهڙو ڪونه رهيو آهيان. ان ڪري حيدرآباد لڏي آيو آهيان. ڪهڙو منهن ڪٿي سيوهڻ رهان. ادا کي چيائين تون دوست آهين تون منهنجي مدد ڪر. ادا چيو ٻڌاءِ مون کي ڇا ڪرڻو آهي؟ چيائين عرض اهو آهي ته سواءِ اوهان جي مون کي ڪوبه آسرو يا سهارو نظر ڪونه ٿو اچي. ۽ ٻيو ته اوهان جي هاڪ به آهي. ماڻهو اوهان کان ڊڄن به ٿا ان ڪري جي ڪا گهٽ وڌ ڳالهه هوندي به ته خدا کي خبر پر اوهان منهن ڏيئي ويندؤ. ادا چيس ته پوءِ آءُ ڇا ڪريان؟ هن چيو منهنجي سالي جي شادي پنهنجي ڪنهن ڀاءُ سان ڪراءِ. ادا ۽ بابا هن کي چيو ته اسين پاڻ ۾ صلاح ڪري توکي ٻڌائينداسين. هوڏانهن ان باري ۾ عنايت الله پنهنجي زال کي اعتماد ۾ ورتو. پر سندس ساليءَ کي ڪابه خبر ڪونه هجي! ادا جي ڀائرن ۾ ادا غلام حسين ۽ غلام قادر جي شادي ٿيل هجي باقي ڪريم بخش جي عمر 26 سال ۽ محمد اسحاق جي عمر 24 سال هئي، وچ ۾ پيٽرون هيون، منهنجي عمر 18 سال ۽ ڏڻي بخش جي عمر 15 سال هجي شايد اڃا به ننڍو هجي. اسحاق جي مڱڻي ٿيل هجي. باقي ڪريم بخش ۽ - آءُ سو ڪريم بخش ته ڏٺو جواب باقي بچيس مان سو بابا ۽ ادا مون کي زور ڀريو پر مان خاموش رهيس. ڪريم بخش چيو هيءُ اڃا بي سمجهه نوجوان آهي. هوءُ مائي عمر ۾ هن کان 6-7 سال وڏي ٿيندي مڙس سان ڪونه ٺهي ۽ طلاق ورتائين. الائي ڪهڙا قصا پيا ٻڌائين، هيءُ ان کي ڪيئن سنڀالي سگهندو؟ بابا چيو هي راضي ٿئي شادي ڪري پوءِ اسان جي گهر ۾ پهچي پوءِ ڏسي وٺنداسين. ادا غلام حسين ۽ بابا کي وڏو شوق هجي ته اها مائي جيڪا هيءُ نٿا سنڀالي سگهن اسين جهلي ڏيکارينداسين. هيڏانهن مان پنهنجي والد صاحب ۽ ادا غلام حسين جي سامهون ڪو بحث ڪو ضد ۽ ڪو جواب نه ڏيئي سگهندو هئس. اهي ڳالهيون هلنديون رهيون.

## هڪ نئين مصيبت

مان سوچيندو رهيس ته مون مس مس محنت ڪري امتحان جي تياري ڪئي آهي. جيڪا زندگي



منهنجي مائتن والدين جي بي توجهي سبب تباھ ٿي مان پنهنجي شوق، محنت ۽ جدوجهد سان منزل طرف وڌي رهيو هجان. منزل نظر اچي رهي هجي، سڄو ڏينهن انگلش جي گرامر سکڻ ۽ ڪورس ڪرڻ ۾ پئي گذاريم. هاڻي جو اهڙي مصيبت ڳچي ۽ ڀڄي ته مان وري پٽڪي ويندس. وري الائي ڪهڙا ڪهڙا ڌڪا کائڻا پوندا مطلب اهڙيون ڪيئي ڳالهائون ۽ خيال دماغ ۾ پيا ڦرندا هئا. پڙهائيءَ جي شوق ۾ چهري ۾ چمڪ آئي ۽ ايئن لڳي رهيو هجي ته وڃ سمنڊ ۾ بنا سھاري بيٺو آهيان. ڪناري جي ڪا خبر ئي ڪونه آهي ته ڪيڏانهن وڃان. انهن سوچن ۾ پيو گم رهندو هئس. ليڪن بابا ۽ پيءُ کي چيم ته جيئن اوهان جي مرضي. ماڻهن کي شادي جو ٻڌي خوشي ٿيندي آهي. صرف اهي اختلاف رکندا آهن يا انڪار ڪندا آهن جن جي ڪٿي پئي هنڌ ڪا اک اڙيل هوندي آهي يا عشق هوندو آهي. مون سان ته اها به ڪيفيت ڪونه هئي. منهنجي زندگيءَ جي انهن سڀني بهارن ۾ ڪابه ته اهڙي ڪونه هئي جيڪا منهنجي خوابن جي راڻي هجي، جنهن کان جدا ٿيندو هجان! پوءِ ايترو پريشان ڇو؟ - هاڻو ان ڪري ته منهنجي عشق جي منزل منهنجي تعليم ۽ تعليم پرائڻ کان پوءِ سنڌ ۽ ان جي ماڻهن سان هئي. منهنجي خيالن ۾ عشق جي منزل علم، سنڌ ۽ سنڌي قوم هئي. شايد اهي خواهشون ايتريون ته حسين هيون جو شاديءَ جو سوچيو به ڪونه هئم. سو مون کي شاديءَ کان پوءِ منهنجي منزل نظر نه پئي آئي ۽ خيال ڏنڌا ٿيندا پئي نظر آيا.

هوڏانهن وري اها به خبر پئي ته مائي شادي ڪرڻ لاءِ راضي نه هجي. قصو ته خبر نه آهي ڇا هجي هاڻي وري سالي ۽ پيڙهي جا جهيڙا، هڪ دفعي ڪجهه مهينن کان پوءِ وري عنايت الله سومرو بابا ۽ ادا سان ملڻ آيو ۽ ٻڌايائين ته مان ڏاڍو تنگ ٿي پيو آهيان توهان ته وٺڻ لاءِ تيار ٿيا آهيو. هاڻي ڇوڪري راضي ڪونه ٿي ٿئي. بس هاڻي مان ته ڌڪ هڻي ڇوڪريءَ کي ٿو ماريان يا مان پاڻ خودڪشي ڪندس. پٺيان وڃي پاڻ ڄاڻن! ادا کيس چيو ڇوڪريءَ کي هيستائين وٺي اچو ته ڪو حيلو بهانو ڪري پيٽ کي به وٺي اچ هتي اسين نڪاح خوان گهرائي زبردستي ٿا نڪاح وجهون پوءِ تون آڃو آهين. توهان پلي هليا ويڃو اسين ڄاڻون ته اسان جو ڪم! پلي جنهن کي زور لڳائڻو آهي لڳائي. هن پروگرام ترتيب ڏنو ۽ تائيم ۽ وقت مقرر ڪري هليو ويو. بابا وارن شهر مان منهنجي لاءِ ڪپڙا، بوت وغيره وٺي تياري ڪري ڇڏي! پٺيان ڳوٺ ۾ امان ۽ اديون يا بين پائڻ کي ڪابه خبر نه هجي بس نڪاح ڪرڻو آهي اهو به زور ۽ زبردستيءَ سان. اهي سڀ معاملو ٿيا ته پوءِ ڪريم بخش، بابا ۽ ادا کي چيو ته هيءُ معصوم ان بلا کي ڪيئن منهن ڏيندو؟ جيڪا طلاق يافتہ به هجي ۽ وري نڪاح لاءِ راضي به نه آهي، سو اوهان ته هن سان نسورو ظلم ٿا ڪريو. ڏسو ڪونه ٿا شڪل ٿي وسامي ويئي اٿس. هر ڀيرو اوهان کي ضد آهي ته پوءِ...! ايئن چئي وري رکجي ويو ۽ مون کي مخاطب ٿي چيائين بابا ۽ ادا ته اهڙا رشتا ڳولي شوق سان پيا ڪندا آهن هيءُ مائي توکي ٿا وٺي ڏين جو مون انڪار ڪيو هئو هاڻي تون ٻڌاءِ جي شوق اٿئي ته نيڪ آهي نه ته آءُ ٿو قرباني ڏيان توکي ان آڙاهه ۾ ڪونه ٿو وجهان هنن جو ضد آهي ته پوءِ آءُ پاڻ ٿو ڏيان ۽ سڀاليان.

ڪريم بخش جي ايئن چوڻ سان منهنجو وساميل چهرو وري نين اميدن سان ٻري پيو. منهنجو من مهڪي پيو ۽ مون يڪدم پاءُ جا ٿورا مڇيا. هيءُ ڪم هونئن به منهنجي وس جو ڪونه هئو. پيو ته آءُ ڪنهن منزل جي تلاش ۾ ڏينهن رات محنت پيو ڪيان.



## عورت جو انتقامي مزاج

مقرر وقت تي عنايت الله سندس زال ۽ سالي اسان جي ڪچي قلعي واري جاءِ ۾ آيا. ٻه گواهه ۽ نڪاح خوان به اچي نڪتو. پهرين ته مائيءَ انڪار ڪيو ليڪن هن کي هار مڃڻي پئي ۽ نه چاهيندي به نڪاح نامي تي صحيح به ڪيائين ۽ آڱوٺو به هنياين. ۽ اهڙي ريت اها چوڪري جيڪا منهنجي زال ٿيندي ٿيندي منهنجي پاڇائي ٿي ويئي. سندس پهرين مڙس کي جڏهن اها خبر پئي ته منهنجي اڳوڻي زال جو رشتو ابڙن ۾ ٿيو آهي ته ڪاوڙ ۽ غيرت جاڳي پيس! هن چيو ته آءٌ ابڙن کي ڪونه ڇڏيندس. اها به خبر پيس ته چوڪري به راضي ڪونه هئي عنايت الله اهوزبردستي رشتو ڪيو آهي! پوءِ هنن گهڻيون دانهون، ڪوڪون ڪيون. پر ورين ڪجهه ڪونه. ان مائي کي هاڻي ٿي پٽ ۽ چار نياڻيون آهن. ماشاءَ الله سڀ جوان جمل آهن. پر مائيءَ ڪاريهر واري نانگ وانگر پنهنجي دل ۾ زهر پري رکيو. پهرين ته مڙس کي پنهنجو ڪيائين. هاڻي ڪريم بخش جيڪو سڄي سيوهڻ ۾ سرڪش ۽ جهيڙي باز طور مشهور هيو، حيدرآباد ۾ جيترو وقت رهيو جهيڙا ۽ ڦڏا ڪندو رهيو ڏاڍو ماڻهن کي ماريائين، ڏاڍيون مارون کاڌائين، سندس مڙي ۾ ڪيترا گهاٽا به آيل آهن. بعد ۾ اهو ڪريم بخش ڄاڻي وائي يا ڪنهن حڪمت عملي تحت زال جي چوڻ تي لڳي ويو ۽ اسان سڀني ڀائرن، پينرن ۽ ماءُ پيءُ کي ڇڏي ڏنائين نه ڪاٺ پيئڻ نه مرڻو نه پرڻو ڪاٺي مليو ته رسمي دعا سلام نه ته بس. پر پوءِ جڏهن اولاد جوان ٿيو ته انهن ۾ مائيءَ اهڙو زهر پريو جو سواءِ منهنجي ڪير به ڪنهن سان نه ڳالهائيندو هئو. ڪريم بخش ۽ سندس ڪٽنب انهن ڪنن حالتن جي باوجود مون سان دعا سلام ۽ ڏک سک ۾ لڪي پيو حال اوريندو هئو. سندس ملڪ کان ٻاهر رهڻ دوران ڪنهن گهر پاتيءَ کي ڪا بيماري وغيره جي تڪليف هوندي هئي ته مون سان رابطي ۾ هوندو هئو. مان سندس ۽ ڪٽنب جو پورو خيال رکندو هئس. وس آهر علاج وغيره ڪرائيندو هئس ۽ ڪريم بخش به ان دوران بابا ۽ امان کي حج به ڪرايو هئو. مان اهو به واضح ڪندو هلان ته مان سموري خاندان ۾ اڃان تائين رابطي جو ذريعو رهيو آهيان. سڄو خاندان هڪٻئي سان پلي نه ڳالهائي ليڪن مون سان سڀ ٺيڪ هوندا آهن.

اهو وري قصو اڃا اڳتي ايندو. مگر مائي سان جيڪا زبردستي سندس پيڻوئي سوٽ ۽ ادا ۽ بابا ڪئي ان جو انتقام هن ايئن ورتو جو اسان جو همراھ ٿي اسان مان ڪنهنجو ڪونه رهيو. هينئر خوش آهي پاڻ تن پتن سميت سعودي ۾ آهي جتي پتن سميت ڪمائي ٿو. پر ماءُ پيءُ ڀائر ۽ پينرن جي سار هن ڪڏهن به ڪونه لڏي آهي. اها مائي اسان جي خاندان ۾ آئي ۽ اسان جي خاندان جي مضبوط عمارت مان پهرين سر سرڪي ويئي. ڇو ته اسان جي ڀائرن جي ٻڌيءَ جو مثال سڄي تر ۾ مشهور هئو. جي ڪو ماڻهو ڪنهن هڪ ڀاءُ سان ڪا بدتميزي ڪندو هئو ته سڀ ڀائر گڏجي مخالف جي خاطر تواضع ڪندا هئاسين. ايئن ڪير جرئت ڪونه ڪندو هئو ته اسان سان ڪو مڳي ڪري سگهي. هڪ گهر گڏ، ڪاٺ پيئڻ گڏ، ڏک سک سڀ ڪجهه گڏ هئو. ٻن ڪنڀن چاڙهڻ جو تصور ئي ڪونه هوندو هئو. هاڻي پهرين ٻن وڏن شادي ڪئي. هاڻي ٽئين جي به شادي ٿي. آهستي آهستي سڀني کي ٻار به پيدا ٿيڻ شروع ٿيا هن وقت تائين جيڪي 3 مايون اسان جي گهر ۾ آيون انهن مان هڪ ڀاءُ، ٻگهين مان شادي ڪئي، ڇو ته اسان جي ماءُ به ٻگهين مان هئي. جيڪي سيوهڻ ۾ جڏهن ڪنهن

ڪچي واري علائقي مان لڏي آيا ته هنن پنهنجن گهرن جي چوڌاري ديوار جي جاءِ تي وڏا لوڙها هڻي ڇڏيا. جو ماڻهو اٺ تي به چڙهي لڳهندو هئو ته نظر نه پوندي هئي. ان ڪري شهر جا ماڻهو کين لوڙهائي ذات ڪري سڏيندا هئا ۽ اڄ اهي شهر ۾ لوڙهائي سان مشهور آهن. سندن نعين نسل کان ته شايد ذات به وسري ويئي هجي ۽ اسڪول ۽ ڪاليج ۾ به ذات وارين خاني ۾ لوڙهائي لکيل آهي. ٻئي نمبر پاءُ جي شادي ابڙن مان، تئين نمبر جي شادي سومرن مان جن جا مائٽ وڌڪو ڪم ڪندا هئا ۽ سندن چاچا حلوائِي جو ڪم ڪندا هئا. ڇاڪاڻ ته اها پهرين عورت اسان جي گهر ۾ آئي جيڪا ڌاري هجي ٻگهيا ته امان جي حوالي سان مائٽ ٿيا. ابڙا به پنهنجا ٿيا جو بابا جا مائٽ هئا. هاڻي هڪ ڌاري مائي آئي ته آهستي آهستي ٻار ٻچي تان مايون پاڻ ۾ پيون وڙهنديون هيون. چو ته ان مائي جي شاديءَ کان پوءِ اسان جي گهر مان ڪنهن به مائي کي ٻاهر وڃڻ جي اجازت ڪونه هئي. ايتري قدر جو پاڙي جي ڪا مائي به اسان وٽ ڪانه ايندي هئي. جو اسان ان قسم جا مراسم ٿي ڪونه رکندا هئاسين. هر ڪو پنهنجي گهر خوش! ٻار ٻچي جي ڪري مائين جو جهيڙو ۽ بابا جي ٻي شاديءَ کان پوءِ امان ۽ ماسيءَ جو جهيڙو به هنن مائين کي ڏسي شروع ٿي ويو ۽ آهستي آهستي اها ڪر ڪر ۽ ڪروڙ شروع ٿيو ۽ مضبوط بنيادن تي ٻڌل عمارت ۾ ڌار پوڻ لڳا. هونئن به دنيا جي قومن ۽ قبيلن ۽ خاندانن جي ڪمزوري تباهي جي شروعات سندن قوم جي فردن، قبيلي جي فردن ۽ خاندان جي فردن کان شروع ٿيندي آهي ۽ آخر ۾ وڃي نثار بزميءَ چواڻي اها ڪيفيت ٿيڻ لڳندي آهي ته؛

ڀڳا ڌار ڳيرا اڏاڻا هليا ويا  
پرين، پيچ ڪولي پراڻا هليا ويا

## قومن جي تباهيءَ جا ڪارڻ؛ هڪ واقعو!

سنڌي قوم جي تاريخ تي نظر وجهي ته اهڙا اوهان کي ڪيترا مثال ملندا. مان مثال طور صرف هڪ واقعو عرض ڪندو هٿان، جيڪو لڳ ڀڳ منهنجي ڄمڻ کان نو سال اڳ جو آهي ته هندستان جي آزاديءَ جي جنگ ۾ انگريزن کي هٿان وڃڻو پيو ۽ دنيا ۾ مذهب جي بنياد تي برصغير جا ٻه ڀاڱا ڪيا ويا. جدوجهد ته برصغير جي ماڻهن جي هئي ليڪن ان ۾ منصوبو انگريزن جو هئو. انگريزن ڏٺو ته ملڪ ته ڇڏي ٿا وڃون پر آزادي اهڙي ڏيو وڃون جو هٿان جا ماڻهو ان نام نهاد آزاديءَ کان پوءِ به اسان جي مسلط ڪيل غلاميءَ واري دؤر کي ياد رکن. هنن منصوبو ٺاهيو. بيدار نظر ۽ روشن دل اڳواڻ کان سواءِ ڪيترائي هندو سک، مسلمان، سندن ورهاڱي واري منصوبي جي ور چڙهيا ۽ سندن منصوبي تحت کين تقسيم ڪري ڇڏيائون. هيءُ عقل جا انڌا ملڪ جي حڪمراني ڪرڻ جي چڪر ۾ پنهنجي هوش حواس کي ڇڏي تڪڙ ۾ وڃي ملڪ جا حڪمران ٿيا. مسلمانن جي علائقي کي پاڪستان جنهن ۾ سنڌ، پنجاب، بنگال، سرحد ۽ بلوچستان جيڪي سرحدي طرح هڪ ٻئي سان جڙيل هئا سواءِ بنگال جي جيڪو هتان هڪ هزار ميل پري سو به سامونڊي سرحد سان مليل باقي اچ وڃ جو ڪو به زميني انتظام ڪونه هئو. نه سامونڊي ٻيڙا ۽ هوائي جهاز سو اهي ٿا ملڪ ٺاهين! نيٺ بنيادي تضادن سبب پاڪستان ۾ ٽڪرا ٿي ويو. باقي بچيل پاڪستان جي به صورتحال تسلي بخش ڪونه آهي! موهن داس

گاندڙي آزاديءَ کان پوءِ پنهنجن جي هٿان قتل ٿي ويو! مجيب الرحمان کي آزاديءَ کان پوءِ بنگالين قتل ڪيو. قائد اعظم کي آزادي کان پوءِ پنهنجن ئي تڙپائي تڙپائي ماريو ۽ اسپتال پهچائڻ واري ايمبولينس کي رستي تي خراب ڪري بيهاري ڇڏيائون ته اتي ئي هيءُ جهان ڇڏيائين ايئن ٿا ملڪ آزاد ٿين! اڳواڻن جو حشر دنيا ڏٺو! هندستان مان مسلمان، الله ۽ رسول جي نالي هٿن ۾ قرآن ڪٽي اسلام جي نالي تي قائم ڪيل ملڪ ۾ آيا جيڪي دلال، لوفر، پينوءَ روپوش هئا اهي ٻار ٻچا وٺي لاهور پهتا. پنجابين کين پادر به هنيا ۽ ڏکڻ طرف اشارو ڪري چيو پاڪستان اڳيان آڻو. هنن کي خبر هئي ته رولاڪ ماڻهو اسلام جي نالي اسان جي ڌرتيءَ تي قبضو ڪندا. پنجابي دور انديش هئا هنن کي پڄاڻي ڪڍيائون. اسان جا وڏڙا وري انهن لاءِ هر تيشن تي پت جون ديڳيون، مانيون، ٻوڙ پلاءَ ۽ پاڻيءَ جون سبيلون هنيون ويٺا هئا. جن کي هندستان ۾ هڪ وقت جي ماني پئندي ڪانه ملندي هئي. هتي انهن جي مهمان نوازيءَ ۾ اسان جي قوم ۽ ان ۾ رهندڙ قبيلا هڪ ٻئي کان بازي ڪڍڻ ۾ لڳي ويا. اسان جا مسلمان ڀائر عورتن جي عزت ڪرڻ، پنهنجي ٻارڙن جي حقن مان حصو ڏيڻ، کين رهڻ لاءِ هندن جا خالي ڪيل گهر ڏيڻ، پلاٽ ڏيڻ، روزگار ڏيڻ ۽ وڏي ڳالهه ته ملڪ جي وڏي ۾ وڏي بندرگاهه واري ڪراچيءَ جو شهر حوالي ڪري ڏنو پوءِ هر هڪ ڀاڳوڙي پنهنجي عزيزن کي ٻڌايو ته وارو ڪيو جيترا اچي ٿا سگهوا چو. هيءُ ڀاڳوڙا پنهنجي ڌرتيءَ سان ته وفا نه ڪري سگهيا، پنهنجي ڌرتي، پنهنجي ٻولي، پنهنجو ڪلچر ڇڏي ايئن وساريائون جو ڄڻ هنن ان ڌرتيءَ تي جنم وٺي وڏي غلطي ڪئي هجي. اچي هتي والار ڪيائون. اڄ اهي احسان فراموش ان خلوص، محبت ۽ پيار جي عيوض اسان سنڌين جا مالڪ ٿيو ويٺا آهن. شهرن تي نوڪرين، روزگارن تي سندن قبضا وري التوهان جي اصلي رهواسين کي ٻئي درجي جو شهري ٿا سمجهن. پاڻ کي اعليٰ نسل ٿا سمجهن. اڃا تائين هنن کي سنڌ ڌرتي جي ٻولي ڳالهائيندي شرم ٿو اچي. هيءُ سدائين ان چڪر ۾ آهن ته ڪراچيءَ ۽ حيدرآباد مان سنڌين کي ڪيئن ڪڍي ڦٽو ڪجي؟ هُل هنگاما ڪري اسان جي نوجوان سنڌين جا لاش ٻوريءَ ۾ بند ڪري ڳوٺن ۾ روانا ڪندا رهيا ۽ اسان جي وڏن جن بي علمي ۽ ڪم عقليءَ جي ڪري هنن کي جيءَ ۾ جايون ڏنيون ان جي بدلي هنن جيڪي سنڌ ۽ سنڌي ماڻهن جا قتل، اقتصادي ڦرلٽ ۽ ثقافتي حملا ڪيا آهن اهي تاريخ جي ورقن ۾ محفوظ آهن. اڳتي ڇا ٿو ٿئي اهو وقت ٻڌائيندو ڇو جو هيءُ ڪڏهن وڙهن ٿا، ته ڪڏهن اجرڪ ۽ ٽوپي پائي منافقن وانگر پنهنجو اصلي روپ لڪائين پيا هتان جي اوجھه ماڻهن کي بيوقوف پيا ٻڌائين!

مون مٿيون ذڪر ان ڪري ڪيو آهي ته قومن جي تباهيءَ جا سبب قومي اڳواڻن جي نااهليءَ جي ڪري ٿيندا آهن هاڻي ته اسان جي وجود کي به خطري وڪوڙيو آهي. هنن ڀاڳوڙن جو نئون نسل جيڪو هاڻي جوان ٿي چڪو آهي وڏو خطرناڪ آهي. هنن جو قائد الطاف حسين\* هتان جي ماڻهن کي اهو درس ڏيئي رهيو آهي ته هتان جا 2 سيڪڙو وڏيرا، جاگيردار، چوڌري، خان، 98 سيڪڙو ماڻهن تي قبضو ڪيو ويٺا آهن. هيءُ صاحب پاڻ کي واحد نمائندو سڏائي، 98 سيڪڙو عوام جون ۽ انقلاب جون پيو ڳالهائين ڪري. اهو بحث سڄي ملڪ ۾ هلي پيو. آءٌ هتي رڳو هڪڙي ڳالهه ٻڌائڻ چاهيان ٿو ته اهو 98 سيڪڙو جو واحد نمائندو جيڪو لنڊن ۾ خرچ پيو ڪري. اهو هڪ اندازي مطابق ايترو آهي جو سنڌ جا وڏا جاگيردار غلام مرتضيٰ جتوئي، ٻيون ممتاز علي پٽي، ٽيون پير سائين ڀاڳارو،

\* هي ڪتاب، مصنف موجوده سال 2020ع کان اٽڪل 10 ورهيه اڳ لکيو آهي. هن وقت ايمر ڪيو ايمر، پنهنجي باني قائد، الطاف حسين سميت قدرت جي قانون، مڪافات عمل تحت پنهنجي منطقي انجام تائين پهچي چڪي آهي. ايڊيٽر

چوٿون آصف علي زرداري، پنجون علي گوهر ۽ علي محمد مهر، ڇهون ملڪ اسد سڪندر ستون نواب غيبي خان چانڊيو وغيره جي سالياني آمدني ملائجي ته قائد جي هڪ مهيني جو خرچ آهي. سندس لنڊن ۾ عاليشان گهر، عاليشان سيڪريٽريٽ سال ۾ هڪ ارب روپين کان وڌيڪ ٽيليفون خطاب جو بل، سيڪريٽريٽ ۾ ٻه سؤ ماڻهو پنجاه سيڪيورٽي گارڊ اوهان اندازو لڳايو ته لنڊن ۾ جي هڪ ماڻهو رڳو گهمڻ وڃي ۽ اڪيلو صرف هڪ مهينو رهي ته هن جو ڏهه هزار پاڻونڊ خرچ ايندو آهي، ان ۾ ڪابه عياشي شامل ڪونه آهي صرف سادو هوٽل، سادو ڪاڌو ۽ تاريخي هنڌ ڏسڻ ۽ قناعت سان ايترو خرچ ٿئي ٿو! ڏهه هزار پاڻونڊ کي ضرب ڪيو 146 سان ته اندازن هڪ مهيني ۾ صرف لنڊن ڏسڻ جو خرچ پاڪستاني روپين ۾ 15 لک ٿئي ٿو. اڃا وڌيڪ هي 250 ماڻهن سان هيڏي وڏي عياشي ۾ رهي رهيو آهي. جيڪو خرچ شايد ڪنهن ملڪ جو حڪمران نٿو برداشت ڪري سگهي. هتان هن ملڪ مان وزير اعظم يا صدر صرف ٽي ڏينهن جي سرڪاري دوري لاءِ جي ٻه سؤ ماڻهن جو وفد وٺي ٿا ويجن ته اخبارن ۾ واويلا مچي ويندي آهي ته سرڪاري خزاني مان ٻه سؤ ماڻهن تي پنجويهه ڪروڙ خرچ اچي ويو. ته پوءِ ڪو حساب جو ماهر اڏائي سؤ ماڻهن جي سيڪريٽريٽ سسٽم، ٽيليفونڪ خطاب، مهمان نوازي دهشتگردي لاءِ استعمال ٿيندڙ ماڻهن ۾ پئسا ڏيڻ ۽ ڪيتريون ٻيون شيون مون کي سال جو خرچ ٻڌايو ته ڇا ٿيڻ گهرجي؟ 98 سيڪڙو عوام جو واحد نمائندو جيڪو ماڻهن کي وڏيرن جاگيردارن سرمائيدارن، چوڏرين مان چند ڇڏائي سڄو ڪجهه اڪيلو ڳڙڪائڻ ٿو چاهي. سندن چاڙتن کان جڏهن ان خرچ جي باري ۾ حساب پڇبو ته چوندا ته اسان کي پارٽي جا ميمبر چندو ٿا ڏين!

اسان سنڌ ۾ رهندڙ ماڻهو چڱي طرح ٿا ڄاڻون ته هنن جو چندو ته پتو ڦرون، ماڻهن جو اغوا يا اغوا جون ڌمڪيون يا جيڪو هر مهيني نه ڏيندو ته پوءِ ان جو انجام موت هوندو آهي. اهي ذريعا آهن هنن دهشتگردن جي آمدنيءَ جا. مان چئلينج ٿو ڪريان ته اسان جي سنڌ جي سڀني وڏيرن، زميندارن ۽ جاگيردارن جي سموري سال جي سنڌ جي زرعي آمدني جي ڪل آمدنيءَ کان وڌيڪ هنن جي قائد الطاف حسين جي ذاتي خرچ تي مشتمل آهي ۽ هو هليو آهي انقلاب جون ڳالهيون ڪرڻ! فيصلو مؤرخ، اقتصاديات جي ماهرن ۽ هتان جي اڄوڃهه عوام تي آهي ته هيءُ ڪن ڇا پيا ۽ ڪندا ڇا؟ ڳالهه ڪٿان شروع ٿي ۽ ڪاٿي پهتي هنن تي ڪيترو لکبو اهو ڪم سنڌ جي تاريخ دانن جو آهي. مون صرف ايترو پئي چيو ته قومن، قبيلن ۽ خاندانن جي تباهي ۽ برباديءَ جو سبب انهن جي فردن جي غلطي جي ڪري ٿيندو آهي. جي قوم متحد هجي ته ظالم قابض چوٿين؟ قبيلو متحد هجن ته ٻين جا غلام چوٿين؟ ۽ خاندان متحد هجن ته هنن جي طاقت ڪير به نٿو ٽوڙي سگهي. ليڪن تاريخ ۾ ايئن ٿيندو آهي ۽ ٿيندو رهندو چو ته جڳ جو چر خوايا من کان ايئن ئي هلندو پيو اچي.

## عبدالحميد شيخ

ڪرنل ڊاڪٽر جيڪو هاڻ رٽائرڊ ٿي ويو آهي، هن جو مڪمل نالو عبدالحميد شيخ ولد ولي محمد شيخ آهي. سندس والد جو شاهي بازار سيوهڻ ۾ تمام وڏو سيڌي جو دڪان هو. هنن جو ڪٽنب چئن پائرن ۽ ستن پينرن تي مشتمل آهي. سندن دڪان کي گهڻو ڪري سندس والد سان گڏ سندن سڳو سئوٽ، گل حسن شيخ - جيڪو سندن وڏي پيڻ پڙيل آهي، اهو سنڀاليندو هئو. حميد شيخ

منهنجي ننڍپڻ جو دوست هئو. پاڻ انٽر پاس ڪيائين، ليڪن مارڪون گهٽ هيس. ان ڪري وري ٻئي سال امتحان ڏيئي وڃي لياقت ميڊيڪل ڪاليج ۾ M.B.B.S ۾ داخلا ورتائين. سيوهڻ ۾ جيستائين هئو اسان جي گپ شپ رهندي هئي. هيءُ عمر ۾ مون کان پنج سال وڏو هئو. مون سان مجبوري اها هئي ته مون جيترو يا مون کان ننڍو منهنجو دوست نه ٿي سگهندو هئو. جي اهڙي ڪنهن دوستي رکي ته سندس مائٽ ان لاءِ عذاب برپا ڪري ڇڏيندا هئا. پوءِ ڪجهه وڏي عمر جا دوست ملي ويندا هئا. هيءُ صاحب ڏاڍن ڏکڻ ۽ ڏولون ۾ پڙهيو. دڪان سندس سئوٽ ۽ ننڍي پاءُ نياز حسين جي حوالي ٿيو. ليڪن حساب ڪتاب گل حسن شيخ جي حوالي هوندو هئو. جيڪو جهڙوڪر سڄي گهر جو رکوالو هئو. هن جي والد کي به گهر هئا. هڪ ۾ هيءُ سڀ پائر پينر رهندا هئا. هڪ گهر سندس سئوٽ گل حسن ۽ وڏي پيڻ جي حوالي هوندو هئو. سندن والد ولي محمد، سيوهڻ شهر جو انتهائي معزز ۽ قابل احترام شخصيت جو مالڪ هوندو هئو. سيوهڻ جو خوشحال خاندان هوندو هئو. شهر جا اڪثر ماڻهو زميندار ۽ سيد، پير، فقير هن جي دڪان جي ڪري سندس قرضي هوندا هئا ۽ اوڌر تي پيا راشن گهرائيندا هئا. آخر ۾ ڪيترا ماڻهو هنن جا ڏوڪڙ ڪائي به ويا. هنن جو والد صاحب تمام شفيق ماڻهو گهٽ ڳالهائيندڙ انتهائي خوبصورت صفا پناڻ پيو لڳندو هئو. نشي پتي جو شوقين هئو جنهن ۾ شراب ۽ آفيم شامل آهي. ان ڪري اڪثر بيمار رهڻ لڳو ۽ ڪاروبار وڃي ٿيو سندن سئوٽ جي نالي، گل حسن کي شهر جا ماڻهو ادا گلويا مذاق ۽ پيار ۾ گلو ڪتو ڪري چوندا هئا. ان ڪري جو سڄو ڏينهن پيو ڄاڙي هڻندو هئو. پوءِ ماڻهو به استاد جي سامهون ادا گلو پرن گلو ڪتو سڏبو هئو. عبدالحميد شيخ ميڊيڪل ۾ پڙهڻ ويو. حميد جي ننڍي هوندي ئي شادي ٿي، هو ان وقت اڃا مئٽرڪ ۾ هئو ته سيوهڻ جي ڳوٺ جان محمد پتيءَ جي پٽين سان هنن جي ڏي وٺ جي مائٽي ٿي. هن پنهنجون وڏيون پيرون پتن کي ڏنيون. هڪ الله بخش ڀٽو جيڪو ريڊيو ٺاهڻ جو مستري هئو ان کي ۽ ٻئي نمبر پيڻ عنايت الله پتي کي جيڪو M.S.C ڪيمسٽري پاس ڪري ليڪچرار ٿيو هئو. پوءِ جلد سنڌ لوڪل گورنمينٽ جو ان وقت ڪو-اڊمنسٽريٽو ڪورس هئو امتحان ڏيئي پاس ڪيائين ۽ لوڪل گورنمينٽ ۾ ملازمت ڪيائين. پوءِ هو ان ۾ وڏو آفيسر ٿي ويو. ان کي ڏنائون. ان جي عيوض ۾ سندن وڏي پاءُ جي ڏيءَ جو رشتو عبدالحميد کي مليو. ليڪن قسمت جي ڳالهه آهي سندن وڏي پيڻ ۽ الله بخش پاڻ ۾ نه ٺهي سگهيا ان جو سبب اهو به هئو ته هي ماڻهو پڙهيل لکيل ۽ خوشحال هئا. ڀٽا غريب هئا. صرف عنايت الله ڪنهن سٺي نوڪريءَ ۾ وڃي لڳو. باقي الله بخش سڄو ڏينهن گهر ان ڪونه نڪرندو هئو. ريڊين جو مستري ته وڏو هئو ليڪن ريڊيو به جيڪو گهر اچي ڏيئي وڃيس اهو ٺاهيندو هو. ائين چئجي ته هن جي ڪابه سوشل زندگي ڪونه هوندي هئي. سبب به ڪهڙا هئا پر خبر اها پئي ته اهي پاڻ ۾ ڪونه ٺهيا ۽ هنن ۾ علحدگي ٿي ويئي. هڪ چوڪري نه ٺهي ته هي واپس گهر اچي ويهي رهي. نتيجي ۾ حميد شيخ جي زال به سندس پيڪا پنهنجي گهر وٺي ويا. جيئن پاڻ وٽ اڪثر بدلي جي رشتن ۾ ٿيندو آهي ان ڪاوڙ کي رهندو هئي ڏيڻ جو رهيل ڪم ادا گلو ڪيو. حميد کي ان زال مان هڪ پٽ عبدالرشيد ٿيو اهو به ننڍو هئو ۽ ماءُ سان هليو ويو. باقي هنن ٻنهي پيڻن کي اولاد ڪونه هئو. اهو علحدگي جو وقت ڪجهه سالن تائين هلندو رهيو. آخر عنايت الله پتي ڪوتڙيءَ مان وڃي ٻي شادي ڪئي. ليڪن هن يا سندس پاءُ طلاق ڪونه ڏني هئي. عنايت الله جي شاديءَ کان پوءِ عبدالحميد تي به زور پيو ته تون به ٻي شادي ڪري ڇڏ. ان ۾ به ادا گلو اڳيرو هجي.



ليڪن عبدالحميد جو چوڻ هو ته اختلاف اديءَ ۽ ان جي مڙس جا ٿيا منهنجا ۽ منهنجي زال جا ته ڪونه هيا اسان جي ته Understanding قائم ٿي ويئي هئي. هڪ ڀت به آهي. علحدگي اوهان جي ضد جي ڪري ٿي آهي. هڪ جوڙي جي سزا ٻيو جوڙو چوپوڳي؟ آخر ننڍي پيٽ جي مڙس ٻي شادي ڪئي. ان جي زندگي ته تباھ ٿي وئي هاڻي اوهان مون کي پيا چئو. آءُ هرگز ايئن ڪونه ڪندس. نه ٻي شادي ڪندس نه طلاق ڏيندس! منهنجي زال يا منهنجي پٽ ڪهڙو ڏوهه ڪيو آهي؟ جو آءُ اوهان جي ضد ۽ ڪاوڙ ۽ انا جي سزا انهن کي ڏيان! ايئن سيٺ ولي محمد ٻنهي نياڻين جي علحدگي واري معاملي ۾ پريشان رهڻ لڳو. ۽ وڃي بيماريءَ جي بستري تي پيو. هوڏانهن ادا گلوءَ جي ڳالهه نه ٻڌڻ، نه مڃڻ جي ڪري هن حميد ۽ سندن پيئرن تي خرچ پڪي جي سختي ڪئي. ڪاليج جو خرچ مٿان وري ميڊيڪل ڪاليج جي پڙهائي ڪيئن ڪجي؟ هن ڪوشش ڪئي ته هيءُ پڙهائي ڇڏي در بدر ٿئي ته خبر پوبس! ليڪن عبدالحميد شيخ مون کي هميشه پنهنجي ارادن ۾ اٿل ۽ مضبوط نظر ايندو هئو. سائين جي ايمر سيد جو پيروڪار ڪتاب پڙهڻ ۽ تاريخ جي مطالعي جو شوق هوندو هئس. ڪافي ادب پسند ماڻهو هيو. اڃا به پيو ڪتاب پڙهندو آهي. صرف جي ايمر سيد جو شخصي حد تائين پيروڪار هئو. باقي جيئي سنڌ يا سياسي طرح ڪنهن سان ڪونه هوندو هئو. هو سنڌ جي آزاديءَ جي فڪر جو ديوانو آهي. سو پڙهيل لکيل هجڻ جي ڪري پنهنجي فيصلي تي مضبوطيءَ سان بيٺو هوندو هئو. پوءِ هن جي وڏي پيٽ جيڪا الله بخش پتي جي زال هئي، اها مشين جي ڪاريگريائي هوندي هئي. اها عمر ۾ به ڪانئس وڏي هئي. اها هن کي مشين مان جيترا پئسا ملندا هئس انهن مان ڪجهه بچائي پنجن سالن تائين پنهنجي پاءُ کي ڏيئي پڙهايايئن. ۽ هو پڙهي ڊاڪٽر ٿيو. پڙهائي دوران زال ۽ پٽ کي ياد ڪري روئي ويهندو هئو. نيٺ ڊاڪٽريءَ جي ڊگري ملڻ کان اڳ ئي هنن ٻنهي ڌرين جي وچ ۾ ٺاهه ٿيو ته وڏي پيٽ الله بخش ڏانهن ڪونه ٿي وڃڻ چاهي ته اها ڪونه ويندي. باقي ننڍي پيٽ باوجود عنايت الله جي ٻي شاديءَ جي پنهنجي مڙس ڏانهن ويندي ۽ عبدالحميد جي زال به عبدالحميد وٽ اچڻ پئي چاهيو سواهي ٻئي جوڙا هڪ ٻئي سان ملي ويا. باقي وڏي ويني رهي. اهو به ان ڪري ٿيو جو ادا گلو هاڻي خرچ پڪي ۾ هنن کي ڪافي تڪليفون ڏيندو هئو. بنيادي طرح هيءُ نوڪر هئو. جيڪو مالڪ ٿي ويو ۽ مالڪ وري نوڪر جا محتاج! سوان ڪري ننڍي پيٽ وڃي مڙس وٽ رهي. باقي وڏي پيٽ، سلائيءَ جو پورهيو ڪري گهر جو ۽ عبدالحميد جي پڙهائيءَ جو خرچ هلائيندي هئي. ڪجهه ادا گلو سيدو سامان موڪليندو هئس ليڪن ايڏو رعب ۽ دهشت هوندي هئس، جو هي سڀ ڀائر ۽ پيئرون هن کان پيا ڊڄندا هئا.

اڳتي هلي اها هنن جي وڏي پيٽ منهنجي پاڄائي ٿي جيڪا اڄ به منهنجي پاڄائي آهي ۽ سندن چوٿين نمبر واري پيٽ سان منهنجو نڪاح ٿيو. ليڪن اهو تمام وڏو موضوع آهي. اڳتي تفصيل سان بيان ڪندس. ته هي ٻئي رشتا ڪيئن ۽ ڇا لاءِ ٿيا؟ ان جي وڏي ڪهاڻي آهي. مان ان موضوع تي پهچندس ته ذڪر ڪندس.

✱



## باب چوٿون

### سيوهڻ

#### سيوهڻ جو تاريخي پسمنظر

يونان جي سڪندر اعظم سنڌ تي 326 - 325 قبل مسيح ۾ حملو ڪيو. ۽ ان ٻن سالن جي دوران سنڌ جي آزاد شهري رياستن کي قدم قدم تي هن جي لشڪر سان جنگيون وڙهڻيون پيون. يونان جي مؤرخن ان زماني جا اڪين ڏنا احوال قلم بند ڪيا آهن. جن ۾ ٻين ڳالهين سان گڏ هنن سنڌ جي انهن رياستن جي جمهوري نظام حڪومت جو ذڪر به ڪيو آهي. ان سلسلي ۾ اسان وٽ سڪندر اعظم جي ٻن مشاهدي نگارن، ايرٿن ۽ ڪئنٽن ڪرٽيس جون شاهديون موجود آهن. جيڪي سندس ان جنگ جي مهر ۾ گڏ هئا. تاريخ سنڌ (History of Sindh) جو مصنف ايڇ ٽي لئمبرڪ انهن شاهدين جي بنياد تي اسان کي ٻڌائي ٿو ته پنجاب جي ڏکڻ ۾ رهندڙ هتان جا (يعني سنڌ جا) مک قبيلو خود مختيار هئا. انهن جو حڪومتي نظام اسپارٽا جي جمهوري نظام وانگر يا اٿينس (يونان) جي نظام وانگر سڌي جمهوري بنياد تي بيٺل هئو. پنهنجي ان راءِ جي دليل ۾ هن ايرٿن ۽ ڪئنٽن ڪرٽيس ۽ ٻين يوناني مؤرخن جون هيٺين ريت اڪين ڏنل شاهديون ڏنيون آهن. انهن راوين تڏهوڪي سنڌ جي اهڙن چئن قبيلن جي چئن مکيه شهرن (Cities) متعلق احوال قلم بند ڪيو آهي:

”پراستي لوڪن جي شهرن جا اڳواڻ 150 ٻين نامور شخصيتن سان گڏجي پنهنجي قبيلي پاران معاهدو ڪرڻ جي پورن اختيارن سان آيا. ۽ چيائون ته اسان لڙائي کان اڳ پيش پوڻ لاءِ پنهنجو ڪو ايلچي ڪونه موڪليو آهي. ان ۾ اسان ڪو ڏوه ڪونه ڪيو. ڇاڪاڻ ته اسان سدائين آزاد ۽ خودمختيار رهڻ جا شائق رهيا آهيون. هنن پراستي لوڪن جو علائقو اڄوڪو لاڙڪاڻو ۽ دادو ضلعي تي مشتمل هئو ۽ سندن وڏي ۾ وڏو شهر هنديمن يا سندومن (سيوهڻ) هئو.“

#### سيوهڻ ۾ محرم جون تقريبات

سيوهڻ جي ننڍپڻ جي جن دوستن سان وقت گذريو انهن مان سيد منور علي شاهه ولد سيد موٽيل شاهه به هڪ آهي. هن سان اڪثر محرم مهيني جي موقعي تي امامن جي ياد ۾ تابوت ۽ سيجون ٺاهي پيا پاڙن جي مختلف گهٽين ۾ ماتم ڪندا هئاسين. ان ۾ شاهنواز علوي ولد حسين بخش علوي ۽ ٻيا ڪيترا ننڍا وڏا ڇوڪرا اچي گڏ ٿيندا هئا. جيئن ته آئون شيعونه هئس، پر اهڙين تقريبن ۾ خوشيءَ سان وڃي شريڪ ٿيندا هئاسين. وري ماتم ڪرڻ ۽ مرئين پڙهڻ، ان کان پوءِ جيئن محرم جون

تقريبات شروع ٿينديون هيون انهن ۾ شوق سان شريڪ ٿيندا هئاسين. مطلب ته محرم ۾ مولائي ۽ سندن وڏا پٽڙ ۽ افسوس جي ڪيفيت ۾ نظر ايندا هئا. اسين وري ان کي تفريح ڪري وٺندا هئاسين. وڏن جي مجلس ۾ ويندا هئاسين. مجلس جي معنيٰ آهي ته ڪنهن امام بارگاهه يا ڪنهن پڙ واري جاءِ تي شيعن جو عالم اچي تقرير ڪري ۽ ماڻهو گڏجي ان کي ٻڌندا، روئندا ۽ سينه زني ڪندا هئا. خبر ته ڪونه هوندي هئي ته ڏاڪر چوي ڇا ٿو تڏهن به اسين به پيا روئندا ۽ سينه زني ڪندا هئاسين. پر جيئن سمجهه وارو ٿيس ۽ وڏو ٿيس ۽ هر سال ان تسلسل کي ورجائيندي مسلسل انهن جي مجلسن ۾ ويهندي مون سميت سڀني کي انتظار صرف ان ڳالهه جو هوندو هئو ته ڪنهن مهل ٿو ڏاڪر مصائب پڙهي ۽ پوءِ نياز - جيڪو امامن جي صدقي ۾ سرنديءَ وارا مولائي ڪندا هئا. سو کائون! ان خيرات ۾ ڪٿي ڪٿي ته ويهاري ڪارائيندا هئا ته ڪٿي ڪٿي ته ماڻهوان خيرات جي ديڳين تي پيا لامارا ڏيندا هئا، ڇاڇا امام ڇاجو روئڻ ڇاجو افسوس، رڳو اهو مقابلو هوندو هئو ته ڪير ٿو جلدي گهڻو نياز گڏ ڪري پنهنجي پنهنجي گهر ڪڍي وڃي. ان جو سبب اهو به هئو ته سنڌ سڌائين غريب پرور ته رهي آهي ليڪن ڌارين ۽ مختلف قومن جي يلغار سبب اسان جي اقتصادي ۽ معاشي حالت بد کان بدتر رهي آهي. ماڻهو ڪم علمي، جهالت، بڪ ۽ بيروزگاريءَ جي ڪري پنڻ ۽ خيرات وٺڻ تي مجبور ڪيو ويو آهي.

سيوهڻ شهر ۾ سيدن جو وڏو تعداد اهل تشيع سان تعلق رکي ٿو. ان ڪري محرم ۾ ٿيندڙ سڀني تقريبات جو انتظام به گهڻو ڪري سيدن جي حوالي هوندو آهي.

سيد ولي محمد شاهه کانپوءِ سندس پٽ سيد گل محمد شاهه جيڪو اسان ڏٺو. پوءِ سندس اولاد محمد مراد شاهه، سيد حاجن شاهه ۽ الله بخش لڪياري وارا اها رسم نڀائندا پيا اچن. باقي ته پنين ٽنهي پائرن گل محمد شاهه ۽ ولي محمد شاهه جيڪو نالو روشن ڪيو آهي، اهو شهر جي ماڻهن کان ڳجهو ڪونه آهي. اهو ذڪر اڳتي ايندو في الحال محرم جي حوالي سان اهي سيد ۽ ٻئي طرف سبزواري سيد جيڪي وريل شاهه ان کانپوءِ سندس پٽ سيد صادق علي شاهه اسان جي وقت ۾ سندس پائرن ۾ حاجن شاهه (فتح علي شاهه) مظفر علي شاهه ۽ ارشاد علي شاهه ٻئي ننڍا سرڪاري ڪامورا هئا. سي ان قسم جي تقريبات ۾ نظر ايندا هئا. سبزواري سيدن جي اڳواڻيءَ ۾ سيد موٽيل شاهه سندس پٽ عزت علي شاهه ۽ هاڻي سندس پائڙ ۽ پٽ ڪجهه رسمن ۾ شريڪ هوندا آهن.

انهن سيدن وٽ پنهنجون امام بارگاهون آهن. امام بارگاهه وڏن شهرن ۾ ڏٺيونسين. جت تشيع جي عقيدتي وارا، امامن جي روزن جي شبهيءَ ۽ امامن سان مشابه شيون رکي اتي اچي خيرات ۽ ماتم ڪندا آهن. اهي سڄو سال ڪليل هوندا آهن. ليڪن اسان جي شهر جون ٻه امام بارگاهون، هڪ سبزواري سيدن جي پاڙي ۾ (جنهن کي شير علي شاهه سبزواري جيڪو شير ٿي شاهه جي نالي سان مشهور هئو) اهو سنڀاليندو هئو. پر اها امام بارگاهه صرف محرم جي عاشوري واري عشي ۾ آباد هوندي هئي. ان کان پوءِ سبزواري سيد جو گهوڙو اتي ٻڌو پيو هوندو هئو. جنهن لاءِ چوندا هئا ته هي امامن جي نالي سان منسوب ڪيل گهوڙو آهي. جنهن کي ذوالجناح به چوندا آهن. ۽ هر سال محرم جي 7 تاريخ تي ان جي مٿان ڪلنگيون، پٿر ۽ گل گلاب جا هڻي سينگاري ان کي ان امام بارگاهه مان جلوس جي شڪل ۾ پهرين قلندر شهباز جي مزار ۽ پوءِ پير پوٽن جي پٿر تي گهمائي اچي اختتام پذير

ڪندا هئا. جتي سبزواري خاندان جو بزرگ مير ڪلان جو مقبرو آهي ۽ سبزواري سيدن جو قبرستان به آهي.

بي امام بارگاهه مشالچين جي پاڙي ۾ آهي جنهن جي سنڀال ان وقت سائين بابو علوي ۽ ماستر قربان انصاري ڪندا هئا. اهو گهوڙو 8 تاريخ تي نڪرندو هئو. پهرين جلوس جي صورت ۾ قلندر ۽ پوءِ ڪربلا (سيوهڙ ۾ ڪربلا، مولائين پنهنجي ٺاهي ڇڏي آهي) ويندا هئا، جتي سيد ثابت علي شاهه مشهور مرثيه خوان جو مقبرو آهي ان کي ڪربلا ٿا چون.

## ماتمي جلوسن جو پاڻ ۾ مقابلو

مطلب ته انهن ٻنهي ڌرين جي سيدن جو پاڻ ۾ مقابلو هوندو آهي، ڇو ته اهي ٻئي قلندر جي گادي نشين هجڻ جا دعويدار آهن. قلندر شهباز ته ستو جتو هئو شادي ڪونه ڪيائين اولاد به ڪونه هئس، ليڪن هيءُ ماڻهو ڪن مشالچين (مشعل بردارن) کان پنهنجا حصا ورتا. ته ٻي ڌر وري شيخن کان (جيڪي قلندر جا چاچي بردار هئا انهن کان حصا لکرائي ورتا) ۽ ايئن اهي سيد قلندر جا گادي نشين ۽ حصيدار ٿي ويا. ليڪن پاڻ ۾ ڪونه ٺهندا هئا. پر محرم جي موقعي تي نڪرندڙ انهن جلوسن کي جيڪي امامن جي ياد ۾ هوندا هئا ۽ پاڻ ۾ سخت مقابلو ڪندا هئا.

سنڌ ۾ ٻاهران آيل اهي پنهنجي ليکي اعليٰ نسل جا ماڻهو جيڪي هتي اچي سادات ۽ آل محمد ﷺ جي نسبت جي نفسياتي هٿيار سان جيڪو سنڌي ماڻهن سان حشر ڪيو ويٺا آهن، اها به هڪ تلخ ترين تاريخي حقيقت آهي. هاڻي ته اهي به سنڌي آهن ۽ سنڌ جي نمائندگي به ڪن پيا ۽ سنڌ جي حقن جي ڳالهه جي اڳواڻي به ڪن ٿا. ايتري قدر جو جي ايم سيد سنڌ جي آزاديءَ جو نظريو ڏيندڙ اڳواڻ هئو. جنهن تي آئون ڪيس سلام ٿو پيش ڪيان. شايد هن اها سنڌ جي نمڪ حلالو جو فرض ادا ڪرڻ لاءِ اها جدوجهد ڪئي. باقي ته سڀ اسان وٽ ٻاهران آيا جيئن هاڻي پاڪستان کان پوءِ پناه گير آيا ۽ اسان جي سموري اقتصاديات، روزگار، شهري ڪلچر ۽ ٻوليءَ تي قابض ٿي ويا آهن. شايد اڳتي هلي اهي به چون ته سنڌي آهيون ئي اسين. ۽ اسين جيڪي اصل سنڌ جا رهواسي آهيون، اهي ڪنهن به کاتي ۾ نه هوندا سين. ايمان کان هر غاصب قوم جو تسلط اسان تي رهيو آهي. ڪڏهن اصلاح جي نالي ۾، ڪڏهن اسلام جي نالي ۾ ته ڪڏهن جي سلامتيءَ جي نالي ۾. ان باري ۾ پنهنجي سمجهه ۽ سوچ مطابق جيڪو مون ڏٺو ۽ سمجهيو ان تي ضرور بحث ڪرڻ گهرجي. پوءِ اختلاف راءِ هر ڪنهن جو حق آهي. في الحال محرم جي رسومات تي واپس ٿا اچون. اسان اڃا سانڀر جهڙا ٿيا آهيون ته اهي ان وقت جون ۽ ننڍي هوندي جون يادگيريون آهن جيئن مون سمجهيو. ايئن بيان پيو ڪريان، ڇو ته وقت بدلجڻ سان رسمون ۽ رواج به بدليا رهيا آهن.

اسان جي سيوهڙ جا والي ۽ وارث اهي سادات سڳورا، جيڪي شهر جي ماڻهن جا جهڙوڪ رکڻا هجن، انهن ۾ مٿي ذڪر ڪيل ٻئي خاندان ۽ سيد پير بخش شاهه هاڻي سندس پٽ غلام علي شاهه بخاري سيد جئندل شاهه لڪياري، آراضيءَ وارو، سيد مراد علي شاهه واٽر وارو، سيد حبيب شاهه جهانگاران وارو اهي سڀ سيوهڙ شهر يا تعلقي جا بااثر ۽ پئسي وارا ماڻهو هوندا هئا.

محرم ۾ امامن جي عقيدت سان گڏ سيد سڳورن جو پاڻ ۾ جلوسن جي اهميت جو مقابلو به هوندو

هئو. ته ڪنهن وڌيڪ عقيدت جا جوهر ڏيکاريا! سبزواري يا لڪياري؟ مون ڏڪر ڪيو ته لڪياري ۽ سبزواري قلندر جي گاديءَ تي براجمان ٿيا. هتان جي بنيادي ماڻهن کي تاثر ڏنائون ته اسان سيد آهيون قلندر به سيد هئو تنهنڪري ان جا وارث اسين آهيون، مثالجي، جيڪي انصاري، علوي ۽ هندو مذهب جا ماڻهو هئا ۽ اسلام قبول بعد شيخ سڏجڻ لڳا گذريل ڇهن صدين کان قلندر جا بهاريدار ۽ عقيدت مند هئا. انهن کي سادات سڳورن بهاريدار ٿي رهڻ ڏنو.

سيوهڻ ۾ محرم جي موقعي تي پهرين تاريخ کان وٺي ماتمي تقريبن شروع ٿينديون آهن. جن ۾ مجلسون ۽ نياز جو اهم تمام ڪيو ويندو آهي پنجين تاريخ کان ٽي اها سرگرمي وڌي ويندي هئي. ان ۾ تابوت جيڪي رات جي وقت ۾ نڪرندا هئا. پنجين تاريخ تي شام جي وقت تقريبن ٽيپهريءَ جو شيخ محل مان امامن سان منسوب پهريون گهوڙو-ذوالجناح نڪرندو هو. جيڪو اسان جي سانڀر ۾ مجيد پنجابيءَ جي گهر ڀرسان نڪرندو هو. سو مجيد پنجابيءَ جي انتظام سنڀال ۽ نظرداريءَ ۾ نڪرندو هئو ۽ شاهي بازار جي پوئين پاسي کان قنڌاري محلي کان مڙي پيربخش شاهه جي حاويليءَ کان سوني دروازي کان ٿيندو سج لهڻ کان ٿورو اڳ ۾ چٽي عمرائيءَ جي مزار تي اختتام پذير ٿيندو هو.

ڇهه تاريخ شام جو ٽيپهريءَ ويلي بودلي بهار وٽان ذوالجناح جو ماتمي جلوس قاضين جي محلي کان ٿيندو تجرب مقام تي اختتام پذير ٿيندو هو. هن گهوڙي جي سينگار جي ذميواري ميان اختر پيرزادو سرانجام ڏيندو هو. ست محرم تي ذوالجناح سبزواري سيدن جي امام بارگاهه مان سينگار جي نڪرندو هئو. سبزواري محلي کان قلندر جي مزار تي مجلس بعد درگاهه معصوم وٽ پڄاڻيءَ تي پهچندو هئو. اٺ محرم تي ذوالجناح لڪياري سيدن جي امام بارگاهه مثالجي محلي مان نڪري قلندر شهباز جي درگاهه تي پهچندو هئو. اتي مجلس ۽ ماتم کانپوءِ ڪربلا ثابت علي شاهه وٽ اختتام پذير ٿيندو هئو.

نائين محرم الحرام جي رات جو يارهين وڳي لڪياري سادات پاران حسيني امام بارگاهه مان سيڇ نڪرندي هئي. سيڇ شهزادي قاسم جي نالي سان منسوب هوندي آهي. نهال شاهه نوريءَ جي گهٽيءَ وٽان لنگهي، ڪجهه وقت لاءِ اتي رڪي هي اتان وري ساڳي امام بارگاهه کان واپس ٿيندي، لڪياري سيدن جي پڙ تي جيڪو لعل داس جي ڪافيءَ جي سامهون آهي، گجگاهه علم سميت پهچندي آهي. ان کان پوءِ سيدن جي حويلي سان هڪ ننڍڙي معصوم نياڻي لباس ۾ هٿ تي ميندي رکي عورتن جي وڏي جلوس جي اڳواڻي ڪندي ۽ روئيندي پٽيندي امام بارگاهه حسينيءَ تي پهچندي هئي. ان جلوس پهچڻ شرط روج راڙو، يا حسين، هاءِ حسين جو دل ڌاريندڙ آواز امام بارگاهه ۾ سوڳوار ڪيفيت پيدا ڪري ڇڏيندو هو ۽ پوءِ مينديءَ جون مخصوص رسمون ادا ڪيون وينديون هيون.

## محرم جي ڏهين / عاشورو

صادق علي شاهه سبزواريءَ جو گهوڙو سينگار جي مرئين، مولائين جي ماتم ۽ جلوس جي صورت ۾ امام بارگاهه کان ٿيندو سبزواري جي حويليءَ جي رستي قلندر جي مزار تي پهچندو هو. ليڪن

گهوڙن جي ماتم جو وقت منجهند جو هڪ وڳي هو ۽ جلوس ان کان اڳ ۾ درگاهه تي پهچندو هئو. اتي مجلس ۽ ماتم جون رسمون ٿينديون هيون پوءِ سوني دروازي کان ٿيندو درگاهه پير پوٽن جي ڀرسان اچي اختتام پذير ٿيندو هيو. ۽ ائين محرم جو گهوڙو گل محمد شاهه جو گهوڙو. اهو مشالچين جي امام بارگاهه کان ٿي پوءِ قلندر جي مزار تان ٿيندو ۽ اتان وري ماتم ۽ مجلس کان پوءِ سڌو ثابت علي شاهه جي مقبري ۾ - جنهن کي ڪربلا جو نالو ڏنل آهي تي اختتام پذير ٿيندو هيو. نائين محرم جي رات جو وري سبزواري جا تابوت نڪرندا آهن. جيڪي رات هئڻ جي ڪري پنهنجي روايتي رستن ۽ گهٽين مان ٿي، شهر ۾ پيا ڦرندا آهن. ۽ جتان تابوت ڪٽندا آهن، واپس وري ان پڙ تي رکي ڇڏيندا آهن. ڏهينءَ جي رات وري گل محمد شاهه لڪياريءَ جي تابوتن جو وارو ۽ ڏهينءَ جي ڏينهن وري صبح جو هنن جو تابوت درگاهه کان ٿيندو. کوسن جي محلي کان گذرندو. ڪربلا ۾ پهچندو هيو. ۽ ڪربلا پهچڻ جو وقت مقرر هوندو هو ڏيڍ وڳي اتي ڪربلا تي پهچي اختتام ۾ رٿيو پڙهيو ويندو هئو. جيڪو سيد ثابت علي شاهه جي دل سوز ڪلام جي صورت ۾ هوندو هئو. جنهن جا شروعاتي ٻول هيئن هوندا هئا:

سڀ پڙهو پهرين محمد مصطفيٰ تي فاتح

10 تاريخ منجهند جو سبزواري جو آخري تابوت نڪرندو هئو ۽ حسب روايت پيرپوٽن تي شام جو ستين ۽ ائين وڳي تائين پهچي اختتام پذير ٿيندو هو. اتي مولائين جي لاءِ لائوڊ اسپيڪرن جو ۽ پٽ تي ويهڻ لاءِ فراسين جو انتظام سبزواري سيدن طرفان هوندو هئو. ماڻهو علامه رشيد ترابيءَ جي ريڊيو تان نشر ٿيندڙ شام غريبان ٻڌندا هئا، ۽ ان جي اختتام تي سڀ ماتم ڪندا پنهنجي گهرن ڏانهن روانا ٿي ويندا هئا. ۽ آخرڪار محرم جو عاشور وڏي ڏينهن پڄاڻيءَ تي پهچندو هئو.

## عاشوري جا تبرڪات

مون ذڪر ڪيو ته سنڌ ۾ سيدن جي اهميت مذهبي عقيدتي ۽ توهم پرستيءَ جي ڪري تمام گهڻي رهي آهي. عام ماڻهو سيدن جي سڀوا ڪندي انهن کي پنهنجي نجات جو رستو سمجهندا آهن انهن ۾ اڪثر سادات سڏائيندڙن پنهنجي ذاتي مفاد لاءِ پنهنجي نسبت کي گهڻو ڪتب آندو آهي ۽ هو سنڌ جي عوام کي مال غنيمت تحت پنهنجو موروثي غلام تصور ڪندا آهن. ۽ پنهنجي ذاتي ڪم ڪار ۽ توهماڻين رسمن رواجن ذريعي پيٽ گذر لاءِ آڦاڻن وانگر پيا حڪم هلائيندا آهن. سنڌ ۾ سيد ٿيڻ يعني هر ڳوٺ ۽ شهر ۾ پنهنجي بادشاهي قائم ڪرڻ برابر هوندو آهي.

هو سنڌ ۾ ڪيئن آيا ۽ هتان جي زرعي زمينن (في الحال سيوهڻ جا سادات) - جائدادن ۽ واپارن جا ڪيئن وارث ٿيا، اهو هڪ الڳ بحث آهي. ليڪن اهي تر جا وڏا زميندار پڻ هئا. زمينون ڪيئن هٿ ڪيائون؟ ۽ ٻين ملڪيتن تي ڪيئن قابض ٿيا. اهو سوال پنهنجي جاءِ تي. ليڪن آهن سڀ زميندار ۽ جاگيردار اها هڪ حقيقت آهي. سندن هارين جي اڪثريت ملاحن، ماڇين ۽ جتن تي مشتمل آهي. جتن وٽ گذر سفر لاءِ اٺ هوندا هئا. محرم جي موقعي تي سڀني هارين نارين ۽ جتن کي سادات گهراڻن طرفان احڪام ملندا هئا ته جن هارين ۽ انهن جي عزيزن وٽ اٺ ۽ ڏاڍيون آهن، اهي



محرم جي عشري لاءِ ڪاهي اچن ۽ محرم جي جلوس ۾ ڊيوٽي ڏين. غريب ماڻهو جن جو گذر سفر اٺ ۽ ڏاڇي تي هجي، اهو ڏهه ئي ڏينهن پلي گهر ۾ فاقه ڪشي ڪري۔ ننڍا معصوم ٻار پلي بک مرن، پراهي 10 ڏينهن سيوهڻ ۽ ان جي آس پاس وارن جتن ۽ اٺ ڌاريندڙن کي امانن جي ڊيوٽي ڏيڻي پوندي آهي. وڏي افسوس جي ڳالهه اها ته اٺن جوان ڏهن ڏينهن ۾ ڪاڌ خوراڪ به اٺ ڏينهن جي ذميواري هوندي هئي. سيد سڳورا صرف حڪم ڏيئي امانن جي نالي ٿيندڙ ماتم کي پيا ترتيب سان هلائيندا هئا.

## محرم جي موقعي تي اٺن جو استعمال

هاري ۽ جت پنهنجا اٺ ڪاهي اچي سيدن وٽ پيش ڪندا هئا. جيڪو نه اچي سگهيو ان جي باقاعده سزا مقرر هوندي هئي. سو سزا جي خوف ۾ تڏهن ڪوشش ڪري سڀ پنهنجا اٺ ڪاهي اچي شهر ۾ پهچندا هئا. آءٌ سمجهان ٿو ته هڪ هڪ ڪافلي ۾ 40 کان 50 اٺ هوندا هئا. پنهي سيد گهراڻن جا پنهنجا هاري ۽ جت هوندا هئا. هر ڪو طوعا ڪرها پنهنجي مرشد وٽ اٺن سميت هٿ ٻڌيو حاضر بيٺو هوندو هئو!

سڀ کان پهريان اٺن جي هڪ قطار جنهن ۾ ويهن کان پنجويهه اٺ هوندا هئا. انهن تي وڏا علم ڪٽي ڪجائي تي ماڻهوءَ يا ننڍا ٻار ويهندا هئا. جهنڊي کي ڪجائي ۾ مضبوطيءَ سان ٻڌندا هئا. يا ته وري اٺ ڪاهيندڙ همراھ جي اها به ذميواري هوندي هئي ته ان جهنڊي کي مضبوطي سان پاڻ جهلي ۽ اٺ کي به ڪاهي. مون ڏٺو ته اهي ويچارا پيرن اڳهاڙا اڻوڃهه ماڻهو جن جي نه عقيدت نه کين امانن جي ڪا خبر، نه ئي انهن مان اڪثريت جو ڪو تعلق شيعت سان، سو اهي فقط عام سادڙا ۽ سڀا جهڙا ماڻهو پيا ڊيوٽي ڏيندا هئا. اهي اُٺ جلوس نڪرڻ کان چاريا پنج ڪلاڪ پهرين ڊيوٽي تي لڳي ويندا هئا.

جهنڊن وارن اٺن جي پويان نگران وارن اٺن جي قطار هوندي هئي، اهي به اندازن ايتري تعداد ۾ هوندا هئا. ۽ انهن اٺن جي ڪجائي جي پنهي پاسي نغارا مضبوطيءَ سان ٻڌي نوجوان چوڪرن ۽ وڏن ماڻهن کي ڪاٺيءَ جا ٺهيل ڏونڪا هٿ ۾ ڏيندا هئا. ۽ اهي نگران تي پيا ڏونڪن جو وسڪارو ڪندا هئا. سيوهڻ شهر جا تقريبن سڀ ماڻهو ننڍي هوندي کان وٺي نگران وارن اٺن تي ضرور چڙهيا هوندا. اهو مزو مون سميت سمورن سيوهڻ واسين ورتو هوندو ايتري قدر جو اٺن تي چڙهڻ لاءِ نوجوان ۽ ننڍن چوڪرن کي سفارشون به ڪرڻيون پونديون آهن. نگران جي اڳيان ٻن اٺن تي ٻه ٻه وڏيون پيرون ٻڌل هونديون آهن. پيرون به نگران جو قسم آهي. پر ٿينديون وڏيون آهن. تامي جي گول ٺهيل گنديءَ وانگر شڪل ۾ گندي ان وجهڻ واري، پر گنديءَ جي شڪل هيٺ ويڪري منهن وٽ سوڙهي ۽ پير جي شڪل هيٺان سوڙهي ۽ مٿان ويڪري ان تي ڪنهن جانور، جنهن ۾ اڪثر مينهن يا ڍڳي جي ڪل لڳائي مٿان مضبوطيءَ سان ٻڌي ان کي ڪاٺ جي ڏونڪن سان پيا وڃائيندا آهن. پير وارن اٺن جي ٻن جوڙن ۾ نگران ۽ پيرين کي وڃائڻ وارا ماهر ويهندا آهن. اسان جي وقت ۾ استاد جانڻ مڪراني ويهندو هئو. چوڻ جو مقصد ته ان پيرواري اٺ تي عام ماڻهوءَ يا ننڍو چوڪرو ڪونه ويهاريندا هئا. جو اهو ويهندو ته نگران وڃائڻ لاءِ ريت ٿئي پوي جنهن پير پٺيان اٺن جي قطار ۾ ننڍا نگران وارا نغارا وڃائيندا هلندا



آهن.

اهو قافلي جي صورت ۾ جلوسن جي نڪرڻ کان چار کن ڪلاڪ اڳ ۾ انهن گهٽين ۾ هلندا ۽ طواف ڪندا هئا. ته اسان جي پٺيان جلوس اچڻ وارو آهي. جهڙوڪ پراڻن زمانن ۾ بادشاهه جي اچڻ کان اڳ ۾ گهنڊ گهڙيال ۽ نغارن کي وڃائي اهو اعلان ڪيو ويندو هئو ته وقت جو حاڪم اچي پيو. آءٌ سمجهان ٿو هتان جي سيدن ان قسم جو پروتوڪول امانن جي جلوس کي ڏيڻ لاءِ اهڙو انتظام ڪندا هئا.

ان جي ٻنهي قطارن يعني جهنڊن واري قطار پوءِ نغارن واري قطار اڳتي هلندي رهندي هئي ۽ پوءِ مقرر وقت کان ٿورو دير سان جلوس ايندو هئو. جلوس جي اڳيان ٻن قسمن جي ڪيفيت نظر ايندي هئي. هڪ ته مڱڻهار پنهنجي دهلن ۽ شرنارين سان غمگين سر جي وڃت وڃائي مولائين کي جوش ۾ آڻيندا هئا، ۽ اهي جيئن جلوس شروع ٿيندو آهي وڃائيندا ۽ مولائين جي ماتم جي اڳواڻي ڪري اچي قلندر جي درگاهه تي پهچندا هئا. ٻيو اتي وري روايت تحت ڪڏهن مجلس ته ڪڏهن ماتم (جنهن کي پانن جو ماتم چوندا آهن)، آءٌ سمجهان ٿو ته اهو ماتم جو طريقو صرف سيوهڻ ۾ آهي. ان طريقي تحت جلوس قلندر جي مزار جي ٻاهران پراڻي علم وٽ پهچندو. پوءِ اتان ٻي ٿيل شيدول مطابق ڪڏهن تابوت ڪڏهن گهوڙو (ذوالجناح) اتي پهچندو ته ان کي درگاهه جي علم جي اڳيان بيهاري ماتم ڪندڙ ماڻهو چؤطرف گول دائرو ٺاهيندا. جنهن ۾ سندري وانگر ڪپڙو پوءِ ٽوال يا پوتڙو جيڪو به هجي ٻڌندا ۽ هڪ ٻئي سان گڏ بيهي وڏي گول دائري ۾ ماتم ڪندا. هن ماتم تحت هڪ ٻئي سان ڪلهو ڪلهي ۾ ملائي قدم قدم سان ملائي آهستي آهستي پاسيرو هلندا ۽ هڪ هٿ ٻئي طرف جي ٺونڊ کان مٿي ۽ ڪلهي کان هيٺ هڻندا ۽ اهڙي طرح ٻي پانن جو هٿ مخالف پانن تي هڻندا ۽ دهل ۽ شرنارين جي گونج ۾ ”يا حسين يا حسين ۽ علي مولا حيدر مولا“ جا نعرا هڻندا چوڌاري هڪ چڪر پورو ڪندا. دهل ۽ شرنارين وارا مڱڻهار فقير پڙ ڪيڙ واري سيد پوءِ اهي سبز واري هجن يا لڪياري - انهن جي اڳيان آمهون سامهون وڃائيندا ڦرندا ايندا ۽ جتان ماتم شروع ٿيو گهمي واپس ان جاءِ تي پهچندا. معنيٰ ماتم جو هڪ چڪر پورو ٿيو ۽ ايئن اها قطار اتي ئي ختم ٿي ويندي. پوءِ ذوالجناح يا تابوت پنهنجي اڳئين منزل طرف روانا ٿيندا، هاڻي اتان مرثيا چوڻ وارا ٿي کان چار ماڻهو شروع ڪندا. جيڪي مرثيا جو مهاڳ چوندا ۽ پٺيان پندرهن ويهه ماڻهو ان مهاڳ کي پيا ورجائيندا آهن. اڳيان مرثيه چونڊڻ سمورو مرثيو به مصرع ڪري پڙهندا. پٺيان همراهن جو ٽولو پهرين ٻن مصرعن کي ورجائيندو رهندو:

مثال طور: ”شاهه جي تابوت سان اڄ مصطفيٰ روئندو هليو

مير جـــــي مظلوم مـــــڙه سان مجتبيٰ روئندو هليو.“

ان کان پوءِ اهي مرثيه ۽ نوحا چوڻ وارا اندازن ان منزل تائين اهو عمل نڀائيندا رهندا ۽ آخر اڌ منزل تي وري مولائي ماتم ڪرڻ شروع ڪندا. ۽ ساڳيا مڱڻهار وري اچي پنهنجي دهل ۽ شرنارين جي سر ۾ مولائين کي جوش ڏياريندا آهن. پوءِ ڪيترا سينه ڪوبي ڪندا آهن. زنجيرن جو ماتم، جيڪي زنجير اڌ کن درجن تڪين چرين ۾ جڪڙيل هوندا آهن. پنهنجي پٺن تي پيا هڻندا آهن. اهي ايترو ته جوش ۾ هوندا آهن جو کين واقعي ان عقيدتي جي محبت ۾ ڪو هوش ڪونه هوندو آهي. باقي جيڪي زنجير ۾

جڪڙيل چرين ۾ ماتم ڪونه ڪندا آهن، اهي تمام گهڻي زخمي ۽ گهايل مولائين کان وڃي زبردستي زنجير ڦريندا آهن. پوءِ جن کان گهڻو رت وهندو آهي، ان کي ايمبولينس ۾ اسپتال موڪليندا آهن. ميڊيڪل عملي وارن جي First Aid جي قائم ڪيل ڪئمپ ۾ پهچائي زخمن مان وهندڙ رت کي بند ڪندا آهن.

ڪيترا وري تڪي چري پنهنجي مٿي تي رکي ان کي ڪنهن هلڪي وزن واري شيءِ نوڪي گهاءَ ڪندا آهن. پوءِ مٿي مان رت جا ريبلا منهن اکين کان ٿيندا، سڄي وجود کي ڳاڙهو ڪري ڇڏيندا آهن. انهن کان به ايئن زبردستي چري ڦري کين طبي امداد لاءِ روانو ڪبو آهي. ڪڏهن ڪڏهن مٿي ۾ چري وڌيڪ لڳڻ جي ڪري مولائي ابد جا راهي به ٿي پوندا آهن. جنهن کي هيءُ شهيد چوندا آهن. پتو ناهي ته ان عمل ۾ مرنديءَ کي شهيد چئجي يا خودڪشي! اهو فيصلو آئون ڪونه ٿو ڪري سگهان. عالم ۽ تاريخ دان مذهبي علم جي روشنيءَ ۾ ان تي ڪا ٺوس راءِ ڏين. جي اهو موت شهادت ۾ اچي ٿو پوءِ ته نيڪ آهي ورنه جي خودڪشيءَ جي زمري ۾ ٿو اچي ته رهنمائي ڪري انهن عملن ۾ ٿيندڙ قيمتي جان جي ضايع ٿيڻ کان بچائڻ لاءِ پنهنجو اسلامي ۽ مذهبي فرض ادا ڪن.

## گجگاه ڇا آهي؟

گجگاه هڪ علم (جهنڊو) هوندو آهي. هيءُ علم قلندر شهباز جي مزار ۾ 12 ٿي مهينا پيل هوندو آهي. اهو علم محرم ۾ جلوس جي قافلي جي اڳواڻي ڪندڙ ۽ اٺ تي ويٺل فقير جي پرسان اٺ سان گڏ ڪجهه فقراءَ کنيو هلندا آهن. مون مٿي لکيو آهي ته اٺن جي قافلي جي اڳيان جهنڊن وارا اٺ هوندا آهن. ليڪن 7 ۽ 8 جي ذوالجناح، نائين ۽ 10 جي رات جي تابوتن مهل ۽ 10 محرم جي صبح ۽ منجهند جي تابوت مهل اهو گجگاه قافلي جي اڳيان هلندڙ فقراءَ سان گڏ هوندو آهي. جيئن اسان جي ننڍي هوندي جي وقت ۾ سيد صادق علي شاهه سبزواريءَ جي قافلي جي اڳواڻي فقير نادر شاهه ڪندو هئو. جيڪو هيٺ پٺاڻن جو وڏو پير آهي، ۽ گذاري ويو آهي. ان تي اڳتي هلي تفصيل سان لکندس. سيد نادر شاهه جي ڪافي به آهي جنهن تي سوين فقراءَ سندس سربراهيءَ ۾ رهندا آهن. اٺ تي سڀ کان پهرين شينهن جي منڍي ۽ ان جي جسم جي ڪل اٺ جي مٿان ايئن رکندا آهن جواڻ جي ڳچيءَ جي مٿان شينهن جي منڍي ۽ ان سان گڏ شينهن جي ڪل ڪجائي جي مٿان اچي ويندي هئي. اهو ان تي ويهندو ۽ سندس ۽ ڪجهه سبزواري سيدن جا پٺاڻ فقير ملنگ توتارا ۽ گهنڊ وڄائي اٺ سان گڏ هلندا آهن. انهن جو تعداد به 15 کان 20 ماڻهن تائين هوندو آهي، جيڪي قافلي جا اڳواڻ اٺ جي اڳيان پٺيان پيا هلندا آهن. ڪي فقير قافلي جي سالار کي زور به پيا ڏيندا آهن. مون ذڪر ڪيو ته اٺن ۽ نغارن جو قافلو چار کن ڪلاڪ اڳ ۾ تحرڪ ۾ اچي ويندو آهي. ته پوءِ قافلي جو اڳواڻ ٽڪجي به پوندو آهي. اسان جڏهن نادر شاهه کي ڏٺو ته اهو سبزواري سيدن جو مريد ۽ قافلي جو سنڀاليندڙ هئو. هو قلندر جي درگاهه تي پيو بهاري ڏيندو هئو. اهو ئي سبب هئو جو اهو فقير محرم ۾ سبزواري قافلي جي اڳواڻي ڪندو هئو. نادر شاهه فقير پٺاڻ هئو. رنگ جو سهڻو، عمر جو وڏو، بدن ۾ ضعيف! جو چون ٿا ته هو ان نه پر ميوو کائيندو هو. عمر 70 کان مٿي هوندي هئس. گجگاه جو پنهنجي

منزل تي مقرر تائيم تي پهچڻ ضروري هوندو هئو. ڇو ته گجگاه (جهنڊو) هڪ هوندو هو ۽ جلوس هڪ ڏينهن ۾ به نه هوندا هئا. وري جي لڪياري جو جلوس نڪرندو ته هو وڃي گجگاه ساڳيو ئي ڪٿي ساڳي طرح پنهنجي قافلي جي سپه سالار کي ڏيندا هئا. جي قافلو ڪنهن سبب جي ڪري مقرر وقت تي پنهنجي منزل تي نه پهتو ته ٻي ڌر جا فقير 20-25 جي تعداد ۾ ويندا ۽ مقرر تائيم تي سپه سالار پلي ان تي ويٺو هجي، اهو گجگاه ڪانئس وٺي ايندا هئا. پراڻي زماني ۾ گجگاه جي منتقليءَ لاءِ وڏا جهڳڙا به ٿيا. ان ڪري هڪ گجگاه هجي ۽ ٻه گادي نشين. جيڪو هر گادي نشين کي وقت تي گهرجي. پوءِ فيصلو ڪري ان جو وقت ۽ تائيم مقرر ڪري ايگريمينٽ ڪئي ويئي. ان کان پوءِ جهيڙا ته ڪونه ٿيا آهن، ليڪن پنهنجي وقت پوري ٿيڻ شرط ٻي ڌر زبردستي ڦري ويندي ۽ ڦرجندڙ ڌر چپ ڪري بيهي رهندي آهي. پوءِ اهو ساڳيو قافلو بنا گجگاه جي باقي مختصر رهيل سفر پورو ڪندو.

لڪياري سادات ۾ گل محمد شاهه کان پوءِ سندس پڳدار پٽ محمد مراد شاهه اهو ڪم سنڀاليو. سندن ڪافين ۾ جيڪو وڏو فقير لعل داس هيو. هي هندو مذهب جو ماڻهو هئو. اصل ۾ پنجابي هندو هئو. اصل ڀارت جو هئو. پوءِ اچي سيوهڻ شريف ۾ ويٺو. گل محمد شاهه جي زماني کان قلندر جو خدمتگار ۽ بهاري دار ٿيو. مٿي تي سڌائين سوتي رومال پيل هوندو هئس. ۽ نادر شاهه وانگر ساڳيءَ طرح بهاري ۽ صفائي جو ڪم ڪندو هئو. ان ڪري اهو فقير وري لڪياري سيدن جي نڪرندڙ پٿرن ۽ جلوسن جي ساڳيءَ طرح سينگاريل ان تي شينهن جي منڍيءَ واري ڪل ان تي رکي ويهندو هئو. ۽ گجگاه، فقيرن جي هٿ ۾ هوندو هو. فقراءَ گهنڊ گهڙيال ۽ توتارا وڄائيندا پنهنجي منزل ڏانهن هلندا رهندا هئا. نادر شاهه جي گذاري وڃڻ کان پوءِ اها ڊيوٽي هڪ ٻه سال سندس گاديءَ تي ويٺل ڊاڪٽر عارف شاهه ڪئي، جيڪو چون ٿا ته رشتي ۾ سندس ڀائيڄو آهي. پوءِ صادق علي شاهه جي خاندان سان اختلافن تحت ان اها ڊيوٽي ڇڏي ڏني. ايئن لعل داس جي مرڻ کان پوءِ سندس ٻئي ڀائٽي احسن داس اها ڊيوٽي ڏني. هاڻي ان باري ۾ به خبر نه آهي ته اها ڊيوٽي ڪير ٿو سرانجام ڏئي؟

## ”ڪافي“ ڇا آهي؟

مٿي مون ڪافي جو ذڪر ڪيو آهي سيوهڻ واري ڪافيءَ جو مطلب اهو آستانو آهي جتي قلندر جا فقير ۽ ملنگ رهندا به آهن ۽ پنهنجون فقرائي نشستون به ڪندا آهن هر ڪافيءَ جو هڪ اڳواڻ هوندو آهي.

## سيوهڻ ۾ جن سان مليم يا کين ڏنم

فقير نادر علي شاهه، عارف پٺاڻ، لعل داس فقير سيٺ عبدالمجيد، عبدالحميد، سيٺ خدا بخش سولنگي، سيٺ ولي محمد، يار محمد سومرو قاضي عثمان، سيٺ رضا محمد سيوهڻ، سيٺ علي محمد انصاري، سيٺ رسول بخش، سيٺ لعل محمد، چين مل، پوڄاڻي، سيد محمد مراد شاهه لڪياري، سيد حاجن شاهه، علي محمد ابڙو سيٺ جلال مغل، خادم سومرو، انور پٽو، منظور پٽو، يونس پٽو رجب پٽو،

مظفر ڀٽو فقير نور احمد سهتو رفيق سهتو سيٺ عارف لاکو (آرو گهوڙي) قاضي فاروق، محمد حسن ثاني، معين الدين صديقي، ڊاڪٽر نذير سومرو، سيد اعجاز شاهه ولد عزت علي شاهه، غلام علي شاهه، غلام حسين ابڙو غلام قادر ابڙو، سيد تراب علي شاهه، محمد آچر اوڻو، سائين محن اوڻو امان الله ترڪ، وڏيرو بهار ميمڻ، تاج مستاني، علڻ فقير، حاجي گل گشتي، سيٺ لطيف شيخ، وڏيرو غلام نبي سولنگي، گل محمد کوسو عرف حاجي سمون، سيد غلام رسول شاهه بخاري، سيد زين العابدين شاهه، نور محمد لاشاري، سڪينه سمون، حاجي چڻ وارو، حاجي پڪوڙن وارو، عنايت الله ڀٽو حبيب الله رند، عبدالرحيم رند، فيض محمد ڀٽ-ٽيليفون آپريٽر، حسين حجه-ٽيليفون آپريٽر، آفتاب پيرزادو حسن اوڻو ولد حاجي قاسم اوڻو، حسين بخش ماڇي (رند) ملهه پهلوان، يوسف ملاح ملهه پهلوان، عبدالسميع قريشي، بادشاهه پناڻ، محمد بخش جمالي جنگواڻي، سيد ولي محمد شاهه ولد محمد مراد شاهه، سيد مدني شاه، سيد مهدي رضا شاهه، سيد صادق علي شاه، سيد مظهر شاهه، سيد حاجن شاهه، سبزواري شاهه حسين شاهه، اشرف سولنگي يوسي ناظم، خادم سولنگي، الهه ورايو ملاح، علي محمد ملاح، ميان رسول بخش شيخ، عبدالهادي قريشي، سائين غلام حيدر لاکو، حنيف لاکو، اڪبر اوڻو، نثار سومرو، ڏڻي بخش اوڻو، ايوب اوڻو، سائين عبدالعليم چنو، عبدالقيوم چنو، غلام مصطفيٰ لاشاري، اڪبر لاشاري، ارشاد ڪوري (ميمڻ) نواب ابڙو، ماستر ابراهيم انصاري، زوار ڪرم علي، دلشير اوڻو، ماستر، ابراهيم اوڻو، اخباري نمائندو، شاهه محمد سولنگي ڏاڏو سولنگي، سيٺ علي محمد انصاري، يار محمد لعل محمد ڪاسائي، قاضي اڪبر، قاضي عبدالمجيد عابد، لعل محمد مڪراني حسين مڪراني، اصغر منگي، آفتاب رضا مغل، حاجي بلڪل.

## خادم سومرو، ڪوفي-لاصوفي!

هي شخص شروع ۾ سائين جي ايم سيد جو پيروڪار سڏائيندو هو. قومي جذبي ۾ سائينءَ جا ڪتاب به مختلف ٻولين ۾ ترجمو ڪرايائين، خلائي مخلوق ڏنڊو ڏنس ته ”صوفي“ سڏائڻ لڳو. سنڌ ۾ صوفي انسٽيٽيوٽ نالي تنظيم جو اڳواڻ پڻ آهي. ٻاهرين ملڪن ۾ وري سائين جي ايم سيد جي ترجمانيءَ جي بهاني گهمڻ ڦرڻ جا مزا ماڻيندو رهي ٿو. مون هن ڄمار تائين هن ماڻهوءَ ۾ نه سچو قومي جذبو ڏٺو آهي ۽ نه وري هن ۾ صوفي ازم جو ڪو روح آهي. بلڪه هي شخص پنهنجي نظريي، عادت ۽ افعالن ۾ پڪو شيعو آهي. محرم ۾ اوسارا چوي، ماتم ڪري، ڪارا ڪپڙا پائي ته شيعو ئي ٿيو نه! مونکي قوم لاءِ هي ماڻهو گهر گهلو لڳندو آهي ته هي ماڻهو ٿيو: ڪوفي-لاصوفي!

## دادوءَ ۾ جادو

مان جيئن 1975ع ۾ سيوهڻ هاءِ اسڪول مان نائين ۽ ڏهين درجي جو امتحان جو فارم پرائيويٽ شاگرد جي حيثيت سان پرايو ۽ دادوءَ ۾ سينٽر قائم ٿيو. ان وقت سيوهڻ تعلقي بورڊ طرفان امتحان وٺڻ جو سيوهڻ ۾ انتظام نه هئو. جنهن ڪري اسين اهو امتحان سيوهڻ مان دادوءَ ۾ وڃي ڏنو. دادوءَ ۾

رهائش لاءِ به انتظام ڪرڻو هجي، ته ان لاءِ دادو ۾ ابڙن سان واسطو هيو. عبدالرحمن ابڙو سان جي وڏن جو دوست هئو. ان کي چيو ويو ته چوڪري جو سينئر دادو ۾ لڳو آهي. امتحان ڏيڻ ايندو دادو ڪاليج روڊ تي سندن وڏي پاءُ جي اوطاق هئي. پاڻ دادو ڪاليج کان ڏکڻ طرف ڳوٺ ۾ رهندا هئا. سندن اوطاق جا ٽي حصا هوندا هئا. مٿئين حصي ۾ جيئي سنڌ اسٽوڊنٽس فيڊريشن جي آفيس (جيڪا هنن تنظيم کي ڪرائي تي ڏني هئي). هيٺ هڪ حصي ۾ ٻه ماڻهو رهندا هئا. شايد ڪنهن بئنڪ جا ملازم هئا ۽ هڪ حصي ۾ سندن اوطاق هوندي هئي جو جڏهن به دادو شهر ۾ اچن ڪم ڪار سانگي ته اتي اچي آرام ڪندا هئا. سو اهو حصو مون کي ڏنائون ڇاڪاڻ ته مون کي نائين- ڏهين جا سڀ پرچا ڏيڻا هئا ان ڪري منهنجو اتي رهڻ 20 ڏينهن کن ٿيو.

## حبيب الله ڪابورو سان ملاقات

مان جيئن ئي ان جاءِ ۾ آيس، ته هڪ ته اها خوشي ٿي ته جنهن مقصد لاءِ مون جان جي بازي لڳائي هر مشڪل وقت کي منهن ڏيئي پڙهائي جي پهرين ڏاڪي تي قدم رکيو آهي ته ان جاءِ ۾ مون کي منهنجي جذبن ۽ خوابن جي منزل نظر اچي رهي هئي. آئون جتي اچي رهيس ان گهر جي مٿان تمام وڏو ڪهاڙيءَ وارو جهنڊو ڦٽڪي رهيو هو. اهو ڏسي دل کي اطمينان ۽ خوشي محسوس ٿي. ليڪن ٻه ڏينهن گذري ويا جهنڊي واري حصي ۾ جيئي سنڌ اسٽوڊنٽس فيڊريشن جو ڪو ماڻهو نظر ڪونه آيو. ٻن ڏينهن کان پوءِ منجهند جو پيپر ڏيئي ڪجهه وقت آرام ڪيم ته دروازي تي ڪڙي جي وڇڻ جو آواز آيو. آئون ٻاهر نڪتس هڪ همراه سنهڙو- ڊگهو منهن تي ماتا جا نشان، مٿي تي پوتڙو ٻڌل، بهراڙيءَ ۾ رهندڙ نچ سنڌي ماڻهو جو ڏيک ڏيندڙ هڪ تنگ زمين تي ۽ هڪ سائيڪل جي پيڊل تي. مليو سانس پڇيائين ڇاچو ابڙو صاحب آهي؟ مون چيو اهو ته ڪونه آهي. وري پڇيائين اوهان ڪير آهيو؟ مون چيو آئون ابڙو آهيان پوءِ ڇاچو اوهان جو ڇا ٿئي؟ مون جواب ڏنو عزيز آهي. آئون سيوهڻ جو آهيان. هتي امتحان ڏيڻ جي ڪري اچي رهيو آهيان. اوهان پنهنجو نالو ته ڪونه ٻڌايو اوهان ڪير آهيو؟ ۽ ڇا ڪم آهي؟ جي ڪو نياپو هجي ته ٻڌائيندو سانس! چيائين ته منهنجو نالو حبيب الله ڪابورو آهي. مان جيئي سنڌ اسٽوڊنٽس فيڊريشن دادوءَ جو اڳواڻ آهيان. (شايد عهدو ٻڌايائين صدر يا سيڪريٽري جنرل). هيءُ مٿين جاءِ سان جي آفيس آهي. ڪرايو رهيل آهي جيڪو ڏيڻو آهي. ڇاچو ڪرائي جي معاملي ۾ ڏاڍو سخت آهي 3/2 مهينا ٿيندا آهن. ته سختي ڪندو آهي. سو هيءُ پئسا!- اچي ته ان کي ڏجان. مون لفافي ۾ بند پئسا ورتا، هن کي چانهن پاڻي جي صلاح ڪيم. چيائين مان تڪڙو آهيان. سائيڪل به ڪرائي جي ڪٽي آيو آهيان اها به واپس ڏيڻي آهي. وري پوءِ ملاقات ڪنداسين. ائين چئي هي دوست سائيڪل تي سوار ٿي، پينڊل تي پير گهمائيندو روانو ٿي ويو. جنهن ڏينهن پيپر هوندو هئو. ان ڏينهن پڙهائي وري جنهن ڏينهن پيپر نه هوندو هئو ان ڏينهن ڪجهه ڳوٺ جي دوستن سان ملاقات به ٿيندي هئي. جنهن ۾ نذير سومرو اهو پنهنجي پاءُ نثار سومري سان گڏ آيل هو. اتي نثار احمد سومرو ولد حافظ عثمان سومرو به مئٽرڪ سائنس جو پيپر ڏيڻ آيل هو.



## نثار احمد سومرو

نذير احمد سومرو سان ته حيدرآباد کان وٺي ملاقات ۽ دوستي هئي. هاڻي هيءُ همراهه به دادوءَ ۾ مليو ۽ مون سان وڌيڪ ويجهو اچڻ جي ڪوشش ۾ نظر آيو. پر مان کيس ان ڪري ٻيو نظر انداز ڪندو هئس، ته هڪ ته دوست جو ننڍو ڀاءُ ٻيو عمر ۾ مون کان چڱو خاصو ننڍو اندازن ڇهه سال کن! سنهڙو سڀيڪڙو. شڪل جو به مناسب ۽ پورو سارو ايترا پئسي وارا ڪونه هئا. ريزڪيءَ جو دڪان سندس والد کي هوندو هئو. جيڪو سندس وڏو ڀاءُ بشير احمد سومرو سنڀاليندو هئو. طبيعت ۾ شريف ۽ چڱا ماڻهو هئا. تازو ڪي ٻه چار سال اڳ ۾ پنهنجي ڳوٺ دريڊيرو مان لڏي سيوهڻ جي قلعي جي ڀرسان واري علائقي ۾ اچي رهيا هئا. سندس والد صاحب جون ٻه شاديون ٿيل هيون. بشير ۽ هيءُ هڪ ماءُ مان ٻه ڀائر هئا. ٻي زال مان وڏو پٽ نظير احمد سومرو جيڪو هاڻي ڊاڪٽر آهي ۽ سرڪاري اسپتال سيوهڻ ۾ 18 گريڊ جو آفيسر آهي. ننڍن ڀائرن ۾ منظور احمد، دين محمد ۽ آفتاب سومرو. واپدا ڄام شورو باقي 2 ڄڻا پنهنجي ڪاروبار کي لڳا پيا آهن.

## سرڪش چال ۽ قومپرست ساڻي

منجهند ۽ رات جي ماني اسٽيشن روڊ دادوءَ ۾ اڇوءَ جي هوٽل تي ڪاٺ ويندا هئاسين. اوهان اچو مان مراد هندوءَ جي ورتي هوندي، پر هيءُ مسلمان هئو. ۽ پنجابي هئو تقريبن سڀ شاگرد جيڪي ضلعي جي مختلف شهرن مان امتحانن لاءِ ايندا هئا ته ماني اڇوءَ جي هوٽل تي ڪاٺيندا هئا. هڪ ته ماني چڱي هوندي هئس ٻيو ته ان وقت ان جا اگهه به مناسب هوندا هئا. شام جو ڪجهه وقت دادو شهر ۾ به گهمڻ ويندو هئس. اتي هڪ چوڪرو نظر آيو. هلڻ جي قدرتي چال منفرد هئس. مئٽرڪ جو شاگرد هجي گلو ڪليل، ٻانهن جي لوڏا ايئن - ڄڻ هن شهر ۾ هن کان وڌيڪ ڪو مڙس ماڻهو ڪونه هيو. سندس ٻاڏي لئنگويج ايئن پئي ٻڌائي ڄڻ وڏو ڪو بدمعاش هجي. ليڪن جيترو ٻاهران سرڪش ۽ بدمعاش پئي نظر آيو اندران ايترو ئي معصوم هئو. شروع شروع ۾ جيستائين وڃي ويچاري بابت حقيقت معلوم ٿي، مان سندس سرڪشيءَ واري چال سبب هن جي ڀرسان ٻيو هلندو هئس ته ڀلي هيءُ به ڪجهه چوي ته هن جي ٿيڙ پڇان. ننڍي عمر کان ئي نه ڪنهن جي بدمعاشي وٺندي هئي نه هلڪڙائي. جيترو عقل ايترو دماغ ڪم ڪندو هئو سو شوق هئو ته دادو ۾ هن کي سرڪش چال جي سزا ڏجي. هن جو مون کي پنهنجي اڳيان پويان يا تاز ۾ محسوس ڪيو ته هن ايئن سمجهيو ته هي مون تي عاشق آهي. ۽ مون کي تنگ ڪرڻ لاءِ ٻيو پيو ڪري هن جو نالو روشن علي پرڙو هو. خبر پئي ته پاڻ سيوهڻ تعلقي جي ڀان سيد آباد شهر جو رهواسي هئو سندس والد جو نالو محمد هاشم پرڙو هئو. کين ڀان شهر ۾ اتي جي چڪي هوندي هئي. جيڪا سندس مامو غلام حسين سنڀاليندو هئو. هن جو تعلق جيئي سنڌ جي ونگ، چٽنگ سنگت سان هوندو هئو. هن وڃي منهنجي دانهن دادوءَ جي جيئي سنڌ جي ليڊرن کي ڏني. اهو ليڊر حبيب الله ڪابورو هئو هن چيو ته اسان کي ڏيکار هن



چيو ته شام جو اسان گهمڻ ويندا آهيون ته هيءُ به اچي پاسو ڏيندو آهي. ۽ تازيندو وتندو آهي. شام جي وقت حسب معمول هيءُ سينما چوڪ تي آيو. هن سان اڄ تي چار چوڪرا پر چڱا پلا گڏ هجن. هو ۽ مان آمهون سامهون ٿياسين ته هن داڍو ڪندي چيو ته هيءُ اچيو پيو! سڀني مون ڏانهن ڏٺو. ڪجهه چوڪرن تياري ڪئي ته اڄ ڏيونس ٿا ملڻي! پر هنن سان گڏ ڪابورو به هئو. ان جيئن ئي چوڪرن کي مون ڏانهن تڪڙ ۾ ايندي ڏٺو ته هنن کي هڪل ڪيائين ته نه وڙهجو هن سان مان ٿو ڳالهائين. هيءُ پنهنجي آفيس واري مالڪ جو عزيز آهي. به تي ڏينهن اڳ ۾ آفيس جو ڪرايو به هن کي ڏي آيو هئس. ايئن چئي مون ڏي وڌيو پيا سڀ بيهي رهيا مان اڪيلو هئس. پر پريشان ڪونه ٿيس. جو سامهون ڪابورو به هنن سان گڏ نظر آيو. هيءُ وڌيو ۽ مون کي ملڻ کان پوءِ چيائين هيءُ دوست تنهنجي ڏانهن ٿو ڏيئي تون هن کي تازين پيو اها ته سني ڳالهه ڪانه آهي. مون چيو مانس مان هن کي تازيان ڪونه ٿو. مون کي هن جي هلڻ جي انداز ۽ گلو کولي هلڻ جي انداز تي ڪاوڙ آهي. ان ڪري مان هن کي چڙ مان پيو ڏسندو هئس. هن چيو اهو ان جو قدرتي انداز آهي. هو ڪنهن تي رعب وجهڻ لاءِ ايئن ڪونه ٿو ڪري ته پوءِ مون چيو مانس ته اهو منهنجو ڏسڻ به ڪاوڙ جو انداز هئو. هن کي به ايئن غلط فهمي ٿي آهي. ته ڪو مان هن کي تازيان ٿو. اهو منهنجو مسئلو ڪونهي. ايئن هن اسان ٻنهي کي تعارف ڪرايو ۽ پاڪر پارايائين. جيڪي هن وٽ مون لاءِ يا مون وٽ هن لاءِ ڪي غلط فهميون هيون سي ختم ٿيون. ۽ هاڻي اسين جڏهن به ملندا هئاسين ته هڪ ٻئي سان هجائتا ٿي ملندا هياسين. ۽ ايئن اسان جي اڳتي هلي تمام گهڻي دوستي ٿي ويئي ۽ پوءِ جڏهن 1978ع ۾ آءُ جيئي سنڌ اسٽوڊنٽس فيڊريشن ضلعي دادو جو صدر ٿيس ته روشن ٻرڙو جنرل سيڪريٽري ٿيو. اسان جڏهن امتحان پئي ڏنو ته ان وقت ڪامريڊ شوڪت سنڌيءَ جو وڏو نالو هئو. هي ڪامريڊ، جي ايم سيد جو انتهائي ويجهو ساٿي هئو. دادوءَ ۾ جيئي سنڌ وارن جي ڍال هوندو هئو. ڪامريڊن جي پويان پيو هلندو هئو. اهي جيل هجن، ضمانتون هجن، ٿاڻا هجن، ڪورٽون هجن، بهر صورت شوڪت سنڌي قوم پرست ورڪرن جو عاشق هئو. سندس تمام گهڻي عزت هوندي هئي. دادوءَ جي شاهي بازار جي منڍ ۾ سندس حلوي جو دڪان هوندو هئو. دڪان گهٽ جيئي سنڌ جي ورڪرن جو اوتارو وڌيڪ هوندو هئو. سندس دڪان تي ميلا متل هوندا هئا. هر ڀل ۽ هر وقت ۾ سنڌ جي ماڻهن جو اونو هن ماڻهوءَ ۾ نظر ايندو هئو. آءُ به وڃي ان جي سلامي پريندو هئس. ۽ سندس دڪان تي ويندو رهندو هئس. ۽ ساڻس ڪچهريءَ ۾ ۽ بحث ۾ ڏاڍو مزو ايندو هئو. ان وقت سندس اڳيان ليڊر جيڪي ضلعي سطح تي رهيا، انهن سان اتي ملاقات ٿيندي هئي. جن ۾ رفيق قريشي، منظور پنهور، مير مولا بخش لغاري، روشن ٻرڙو، عابد لاکير وغيره شامل هئا.

## سيوهڻ ۾ تنظيم سازي

مئٽرڪ جو امتحان ڏنم. مون کي اها پڪ هئي ته مان نائين ۽ ڏهين جي ڏنل سڀني پرچن ۾ پاس ٿيندس. مون ڪنهن به پيپر ۾ ڪاپي ڪونه ڪئي. جو مون کي ڪاپي جي خبر به ڪانه هئي نه ئي تجربو جي مان ايئن ڪيان به ها ته مان پنهنجي مقصد جو بنياد ڪوڙ ۽ ٺڳيءَ تي رکان ها. ان ڪري

منهنجي اندر جو انسان به ان ڳالهه جي اجازت ڪونه ڏيئي.

پوءِ جڏهن نتيجو آيو ته مئٽرڪ ٿرڊ ڪلاس ۾ پاس ٿي. انهن ڏينهن ۾ امتحان ۽ رزلٽ جي وچ ۾ چئن کان ڇهه مهينا لڳندا هئا. آءُ واپس سيوهڻ آيس ته وري ادا جو سيزنل برف جو ڪم ۽ ان سان گڏ هاڻي وري ٿورو گهڻو مڇيءَ جو واپار به هو. انهن ٻنهي ڪمن ۾ جت منهنجي ضرورت پوندي هئي. مان ڪم ڪندو هئس. هاڻي جڏهن ٻن سالن جي وقفي کانپوءِ هتي آيس ته پڇا ڪيم ته هتي جيئي سنڌ ا-ف جو ڪير ليڊر آهي خبر پئي ته هتي سيدن جو وڏو زور آهي سيد حاجن شاهه لڪياري سپاف ضلعي دادوءَ جو صدر آهي. سيوهڻ جي وڏي پير جو پٽ سو حڪومت جيستائين انهن قومپرستن خلاف ڪارروائي ڪري هيءُ پاڻ ئي انهن کي اهڙي تنظيمي ڪم جي اجازت نٿو ڏيئي. باقي ڪجهه وقت اڳ ۾ جيئي سنڌ اسٽوڊنٽس فيڊريشن جو صدر منظور احمد سهتو هئو. هن جو والد لوهار ڪو ڪم ڪندو هئو. هيءُ پاڻ ۾ ڇهه ست ڀائر هئا. سڀ کان وڏو محمد بخش ٻئي نمبر تي نور احمد - فقير نور احمد جي نالي سان مشهور هئو اهو به لوهار ڪو ڪم ڪندو هو. اهو جيئي سنڌ تحريڪ سان تمام گهڻو پيار ڪندو هئو. عهديدار يا باضابطه ميمبر ڪونه هئو. ليڪن جي ايم سيد جو پوئلڳ ۽ ان سان عقيدت جي حد تائين پيار ڪرڻ وارن ۾ شامل هو. لطيف سائين جا بيت پيو جهونگاريندو هئو. جڏهن به ڪچهري ڪندو هئو ته رڳو جيئي سنڌ ۽ سائين جي ايم سيد جي پيو واکاڻ ڪندو هئو. ٽيون وڏو ڀاءُ بشير احمد سهتو جيڪو ساسو ۾ آفيسر ٿيو. چوٿين نمبر تي پاڻ ۽ پنجين نمبر تي رفيق احمد سهتو جيڪو پوءِ رفيق احمد قادري (سائي پٽڪي) سنڌ سيڪريٽريٽ ۾ اسٽينو ٽائيسٽ ۽ اسٽينو گرافر پوءِ سيڪريٽري ٿو سيڪريٽري گورنمينٽ آف سنڌ هاڻي ايڊيشنل سيڪريٽري گورنمينٽ آف سنڌ آهي. هن گهڻو ڪري ايڊيوڪيشن ڊپارٽمينٽ ۾ ڪم ڪيو آهي. جڏهن هيءُ سيڪشن آفيسر ايڊيوڪيشن ڊپارٽمينٽ هئو اها آهي 1989-90ع جي ڳالهه آهي. جڏهن اسان ڪراچيءَ ۾ پهرين سنڌي ڳوٺ جو بنياد وڌو. جنهن جو نالو اسان ”شانتي نگر“ رکيو. واسطو به هئو دوستي به هئي چيائين سرڪاري نوڪريءَ مان هن مهل تائين ته ڪو گهر ڪونه ٺاهي سگهيو آهيان، مون کي به پلاٽ ڏيو ته آءُ به ٻچڙن لاءِ ڪا ڇت ٺاهي سگهان. ورنه سدائين پيا ڪراين وارن گهرن ۾ دريدر ٿينداسين. مون پنهنجي ڪوٽا مان ڪيس پلاٽ ڏنو. رفيق صاحب اڄ به ان گهر ۾ رهيو پيو آهي. ۽ جڏهن ملندو آهي ته دعائون ڏيندو آهي. بقول رفيق احمد سهتو (قادري) ته آئون جڏهن دعا گهرندو آهيان تولا ۽ ضرور دعا ڪندو آهيان ته مان ڪيس چوندو هئس ته مون کي خوشي آهي ته! ”تو کي پلاٽ ڏنم ته گهر ٺاهيئي پين وانگر وڪڻي ڪونه وئين.“

## سٽيءَ کان تعلقي صدارت تائين

منظور سهتو سان مليس، واقفيت ته پهرين هئي. چيائين ته مان ته ڪيتري وقت کان جيئي سنڌ اسٽوڊنٽس فيڊريشن جو صدر آهيان، سو به تعلقي جو. پر يار ڏس هن پ پ جي دؤر ۾ قومپرستن سان ڇا نه پيو ٿئي ۽ وري سپاف جو ضلعي صدر به هتان سيوهڻ جو آهي. ۽ مٿان وري گل محمد شاهه

لڪياريءَ جو پٽ. سو سرڪار جيستائين ڪاوڙجي، حاجن شاهه پهرين پيو ڪاوڙجي ۽ ڌمڪائي! اسين ته ڪٿي منهن ڏيونس ليڪن والدين پريشان ٿا ٿين. مون چيومانس ته نيٺ هيتري ڏميوارِي اوهان ڪٿي آهي ته ان کي نپايو ۽ ميمبر شپ به وڌايو. هن چيو ميمبر ته ڪير ڪونه ٿو ٿئي اوهان ٿيو! ته آئون اوهان کي ميمبر ڪيان ٿو. ۽ جي ڪا ڏميوارِي به ڪٿو ٿا ته اهو به ڪري سگهان ٿو. آئون نالي ماتر تعلقي جو صدر آهيان، خان پوري ڪيو ويٺو آهيان. ميتنگ ٿئي ڪونه ٿي. اسان کان وڌيڪ سينئر خادم حسين سومرو آهي. جيڪو جيل مان آيو آهي ته خاموش ٿي ويو آهي. شايد جيل مان اهو سمجهي نڪتو آهي ته هاڻي تنظيم جو ڪوبه ڪم نه ڪرڻو ۽ عهدو به ناهي وٺڻو مٿان وري صوفيت جون ڊرامي بازيون ويٺو ڪري! مون چيومانس توهان مون کي ميمبر شپ ڏيو ۽ پنهنجي ضلعي کان منظوري وٺي مون کي شهر سيوهڻ جيئي سنڌ اسٽوڊنٽس فيڊريشن سٽي صدر جي سٽ ڏيو. آءٌ سيوهڻ ۾ ڪم ڪندس هُن ايئن ڪيو ۽ جڏهن مون کي صدر ڪيائين ته هاڻي مون ميمبر ڪيا. جنهن جي آڌار تي هن تعلقي جي صدارت به ڇڏي ڏني ۽ چيائين ته توهان سيوهڻ جا ارڏا ماڻهورهيا آهيو اوهان ۾ تڪڙو هٿ ڪونه وجهندا جو خبر اٿن ته هيءُ مهاڏو اٽڪائيندا. ان ڪري هن شهر ۾ جيڪو اوهان جو اثر آهي اهو اوهان کي تمام گهڻو سپورٽ ڪندو. هاڻي تعلقي جي صدارت به توهان سنڀاليو. مون مئٽرڪ جي رزلٽ اچڻ شرط 1975ع جي نومبر ۾ تعلقي جي صدارت سنڀالي ۽ پوءِ سيوهڻ گورنمينٽ ڪاليج ۾ داخلا ورتي. هيءُ اسان جي پهرين بيچ هئي. جنهن سرڪاري ڪاليج جي نئين بلڊنگ ۾ پڙهائي شروع ڪئي. ان کان اڳ ۾ گورنمينٽ هاءِ اسڪول جي بلڊنگ ۾ ڪاليج جا ڪلاسز هلندا هئا. ان وقت ۾ سيوهڻ ڪاليج جي شاگرد يونين جون 1973ع 1974ع ۽ 1975ع جي اليڪشن ۾ سپاف ڪٿي چڪي هئي. هڪڙي اليڪشن ۾ ماسٽر آچر اونو ۽ ماسٽر مڃن اونو – جن مون کي پرائمري اسڪول ۾ پڙهائيو هئو انهن سپاف سان مقابلو ڪيو ڇو ته انهن سيوهڻ ڪاليج ۾ شام جو شفٽ جي ڪري داخلا ورتي هئي ۽ هن مقابلو پارٽيءَ سان نه پر حاجن شاهه سان ڪيو. جيڪو سپاف ضلعي جو صدر به هيو. پر انهن کي جيڪا سپورٽ هئي يا ڪٿي ايئن چئجي هنن حاجن شاهه سبزواري ۽ مظفر علي شاهه سبزواريءَ جي دوستيءَ ۾ انهن جي چوڻ تي اليڪشن وڙهي – جيڪا هو حاجن شاهه لڪياريءَ کان هارائي ويا. ٻئي سال جي اليڪشن 74-75 جي سپاف بنا مقابلي ڪئي. هاڻي بلڊنگ به نئين ۽ آئون به ڪاليج ۾ اچي پهتس هوڏانهن حاجن شاهه پاڻ سيوهڻ ڪاليج مان انٽر ڪري دادوءَ ۾ ڊگري ڪاليج ۾ داخلا ورتي. ليڪن ضلعي صدر سپاف جي ڪري سندس اثر سيوهڻ ڪاليج انتظاميه، روبنيو ۽ پوليس ۾ هئو. پاڻ وڏيرو به هيو. ان ڪري ماڻهو ان کان ڊڄندا به هيا. ان ڪري هو ته بي خوف ۽ بي ڊپو هئو. ايتري خبر پيس ته محمد خان ابڙو جيئي سنڌ اسٽوڊنٽس فيڊريشن تعلقي جو صدر آهي. ڀلا جي مقابلو به ڪيائين ته هن کي ووٽ ڪير ڏيندو؟ هڪ ته هيءُ هاءِ اسڪول جو ريگيولر شاگرد ڪونه رهيو آهي. جنهن ڪري هاءِ اسڪول جي شاگردن سان ڪوبه واسطو ڪونه رهيو هوندس. ٻيو ته اهي ئي شاگرد هاءِ اسڪول مان ڪاليج آيا آهن، ٿيون ته به دفعا ڪاليج يونين مون وٽ رهي آهي سو هن

ڪي ته پينل ٿي پورو ڪونه ملندو! باقي ڪنهن هڪ سيت تي هيءُ بيٺو ته منهن ڏيئي وٺندو مانس. سندس عزيزن کي چئي هن کي هٿ ڪڍائي ڇڏيندس ۽ اهڙي طرح سپاف جي سيوهڻ ڪاليج ۾ هٿ ترڪ مڪمل ڪندس.

## انور پٽو

انور پٽو ولد محمد چٽل پٽو ڪيڊٽ ڪاليج ۾ پڙهندو هئو. فرسٽ بيئر جو امتحان اتان ڏنائين پر مايوس هئو. رزلٽ ڇڱو ڪونه آيس. هن کي شوق هوندو هئو ته ڪيئن به ڪري انجنيئر ٿيان. ان لاءِ ضلعي وار ڪوٽا هئي. ان ۾ مخصوص پر سنڌيچ جو هجڻ ضروري هئو. هن جي فرسٽ بيئر پري انجنيئرنگ ۾ جيڪو رزلٽ آيو سو خاطر خواه نه هو. شايد هڪ ٻه پرچا رهيل هئس. ان ڪري مايوس هئو. مون سان هن جي ملاقات عبدالحميد شيخ صاحب وارن جي دڪان تي ٿي. پوءِ ٻڌايائين ته ڏاڍو شوق آهي. ڪيڊٽ ڪاليج ۾ پڙهان ٿو پر نٿو لڳي ته منهنجي انجنيئرنگ ۾ سليڪشن ٿيندي! مون سمجهيو ته هي ڪيڊٽ ڪاليج ۾ ته پڙهي ٿو پر دلچسپي پين شين ۾ اٿس. جنهن ۾ ڪرڪيٽ، والي بال ۽ بيلڊمنٽن رانديون ۽ سهڻا چوڪرا به شامل هئا.

## اميد جي ڌيائي

مون سان جڏهن ٿوري گهرائي ٿيس ته مون کيس چيو ته انور پيءُ، تون انجنيئر ٿيندين ليڪن ان لاءِ شرط اهو آهي ته جيئن آئون چوان تون ايئن ڪندين! چيائين مون کي ڇا ڪرڻو آهي. چيم تون ٽرانسفر سرٽيفيڪٽ وٺي سيوهڻ ڪاليج ۾ انٽر ۾ داخلا وٺ. باقي توکي انجنيئر ڪرائڻ جي ذميواري منهنجي آهي. چيائين مان ايئن ڪونه ڪري سگهندس. ڇو؟ چيائين، بابا کي خبر پوندي ته ڪاوڙ ڪندو هن کي ته اها به خبر نه آهي ته آئون فرسٽ بيئر ۾ ڪنهن پرچي ۾ رهجي ويو آهيان. سويار تو وارو شرط ڏکيو آهي. مون چيو تنهنجو والد ڪاٿي آهي؟ مون کي ملاءِ هن چيو والد صاحب ڪراچيءَ ۾ ساسو جو ايم ڊي آهي. پهريون ڊپارٽمينٽ پتي صاحب جي دؤر ۾ ڪليو آهي. ان جو پهريون SASO, M.D منهنجو والد آهي. مون چيو ايڏي وڏي پوسٽ، سيوهڻ جو ماڻهو ۽ ايترو غير معروف! چيائين ته ادا ملندينس ته پاڻ ئي احساس ٿيندي ته ڪيترو خاموش، شريف ۽ ايماندار آهي. چيو مانس ظاهر آهي تنهنجو والد آهي تون ته ايئن ئي چوندين.

## جنرل ضياءَ جو عتاب

هيءُ پتا سيوهڻ شهر جي لڳ جان محمد پتي ڳوٺ - جيڪو سيوهڻ جي ڏکڻ ۾ اسٽيشن جي اوڀر ۾ ۽ مين حيدرآباد روڊ تي آهي جا رهواسي آهن. گهڻو ڪري اهي پتا پڙهيل لکيل آهن، سوچي نوڪرين ۾ لڳا. جن ۾ چٽل صاحب ۽ سندس ننڍو پيءُ محمد ابراهيم جيڪو پاسڪو جو ڊپٽي ڊائريڪٽر هئو. ليڪن ضياءَ جي مارشل - لا کان پوءِ هن کي صرف ان ڪري گرفتار ڪيو ويو جو هو

پتو هئو! شايد 1977ع جي ڳالهه آهي پاسڪو جي گدام تي ڇاپو هنيو ويو. گودام ڪيپرن کي پڪڙي هٿ سان ڪجهه بچ جون ٻوريون کڻي ويا ۽ انهن گدام ڪيپرن کي چيائون اوهان ابراهيم پتي تي بيان ڏيندؤ ته اها خرد برد هن جي چوڻ تي ڪئي اٿو ته اوهان کي ڇڏي ڏينداسين هڪ گدام ڪيپر ۽ هڪ چوڪيدار اهلڪارن جي ڊپ ۽ ملڪ ۾ مارشل-لا ۽ مارشل-لا ڪورٽون، هن کي گهران فون ڪري گهرائي هٿڪڙيون هڻي کڻي ويا. ٻن ڏينهن ۾ ڪيس تيار بيان تيار شاهد مٿان هڪ هفتي جي ٽرائل ڪري چوڪيدار کي ڇڏي، جيڪو پنجابي هئو باقي گدام ڪيپر- جو به سنڌي هو ۽ پتي صاحب کي ٻارهن مهينا جيل ۽ هر هڪ کي پندرهن ڪوڙا هڻڻ جو حڪم ڏنو. مارشل-لا ڪورٽ جي ڪاب اڀيل سول ڪورٽ ۾ ڪونه هلندي هئي. ڊپٽي مارشل-لا ايڊمنسٽريٽروٽ اڀيل جو حق هئو. سوا هو اڳ ۾ ئي ان سازش ۾ ملوث هو. سوا اڀيل رڌڻي وئي. همراھ هڪ سال سزا ۽ پندرهن ڦٽڪا ڪاٽي سزا پوري ڪري نوڪري مان ڊسمس ٿي اچي گهر ويٺو. ڪوٽڙيءَ جي هڪ فيڪٽريءَ ۾ ڪلرڪي جي نوڪري مليس. بينظير جي حڪومت آئي ته ڏاڍي ڊڪ ڊوڙ ڪيائين پر غير سياسي ماڻهو هئو. پتو ضرور هئو پر پتن سان ڪو واسطو ڪونه هئس. ان ڪري رلندو رهيو. جن جي نالي هيڏي وڏي نوڪري تان هٿ ڌوڻائين انهن پنهنجي دؤر ۾ ملڻ به گوارا ڪونه ڪيس! سائين عبدالله شاهه، محترم جي پتي دور ۾ وڏو وزير ٿيو ته جو ماڻهو هو سڄي معاملي جي خبر هوندي به چيائين آءُ اوهان جو ڪم ڪرائيندس. پر شاهه صاحب وڏو وزير ٿيو ته ساڻس عوامي ماڻهن جو ملڻ محال ٿي ويو. ڳوٺ ڪافي دفعا ويس ليڪن ان به ڪجهه ڪونه ڪيو. ۽ ايئن هي هاءِ ڪورٽ ۾ ويو ته مارشل-لا دؤر ۾ مون سان هيءُ هٿ ناٿڪ ڪري مون کي بيروزگار ڪيو اٿن. هاءِ ڪورٽ هن جي حق ۾ فيصلو ڏنو. ليڪن انتظاميه ڪونه مڃيو مٿان حڪومت به دفعا پ پ پ جي آئي پر ڪجهه ڪونه ٿيس. پاسڪو وارا سپريم ڪورٽ ويا ته هيءُ به ويو. سپريم ڪورٽ به چيو ته هن کي بحال ڪري سپر بينيفٽس ڏنا وڃن. پر ڪنهن ڪجهه ڪونه ڪيو. هو رلندو پندرو در در جون نوڪرون کائيندو نيٺ ڇپ ڪري ويهي رهيو. هاڻي ته عمر به 60 سالن کان ٿي ويئي اٿس. ۽ هن ماڻهو جيتري تڪليف ڏني ڪڏهن ڪنهن مل ۾، ڪڏهن ڪنهن فيڪٽري، ڪڏهن ڪٿي منشي گيري ۾ 8000 روپين تي ڪم ڪندو رهيو ۽ هاڻي به الله جي در پيو پاڏائي. ڏاڙهي رکي 5 وقت نمازي ٻڄي عمر جو آخري وقت پيو گذاري. ايئن سيوهڻ جو هي ارڙهين گريڊ جو آفيسر 27 سالن جي عمر ۾ مارشل-لا جي ظلم جو شڪار ٿي ويو. نه ته هينئر فيڊرل سيڪريٽري ٿي رٽائر ٿئي ها. پر قسمت جا پنهنجا رنگ آهن. مان ان واقعي کان پوءِ ڪيترا دفعا ساڻس ملاقاتون ڪيون. پنجويهن سالن کان هميشه ملاقاتون ٿينديون رهيون. مون هن جي چهر تي مرڪ، خوشي يا ڪا اهڙي شيءِ ڪونه ڏني. سدائين سراپا ڏک جو هڪ هلندڙ ڦرندڙ داستان نظر ايندو هئو. چوندو هئو. جي ڪجهه ڪيو هجي ها ته افسوس ڪونه ٿئي ها. خبر نه آهي ته ڪهڙي ڏوه جي سزا ملي؟ -وري به شڪر آهي وقت ڏکيو سڪيو پيو گذري. سندس ڀائٽيو انور پتو صاحب جڏهن انجنئر ٿيو ڪافي سپورٽ ڪندو هئس. انور پتو ابراهيم جو ڀائٽيو هيو. انور صاحب صرف ايترو راضي ٿيو ته آئون پنهنجي والد صاحب سان ڪونه ڳالهائي سگهندس، باقي تون ملينس ۽ راضي ڪرينس. مون چيو! آئون تنهنجي والد صاحب سان ملندس. هن چيو ته پوءِ تون ٻڌائيندين ته هيءُ پيارو فيل ٿي پيو آهي ۽ هو ڪاوڙ ڪندو ۽ چوندو ته جيڪو پيتارو ۾ ڪجهه نه ڪري سگهيو اهو سرڪاري ڪاليج سيوهڻ ۾ ڇا ڪري سگهندو؟ -مون ڪيس چيو ته ايترو خيال



۽ ڳڻتي هجڻي ها ته پوءِ محنت ڪري اهڙي شرمساري کان بچي پئي سگهين. تنهنجو والد ڪاوڙ نه ڪندو ليڪن انٽر کان پوءِ جي تنهنجا اڃا پيپر رهجي ويا ته پوءِ ڇا ڪندين؟ ڇا پوءِ جي ڪاوڙ به برداشت ڪري سگهندين؟ ان ڪري تون مون کي پنهنجي والد سان ملائ باقي مون تي ڇڏي ڏي. آخر هڪ ڏينهن هن چيو ته يار واقعي منهنجي ڪيڊٽ ڪاليج ۾ دل ڪونه ٿي لڳي سختيءَ جي ماحول جي باوجود پيپر پاس ڪونه ڪري سگهيس. شايد مون توجهه پڙهائي ۾ ڪونه ڏنو ته مون چيو ته تون پنهنجي والد سان ملائ باقي مون تي ڇڏي ڏي.

## هڪ ايماندار آفيسر

نيٺ هڪ ڏينهن هن چيو ته ڪراچيءَ هليو پوندو ڇو ته والد صاحب جي پوسٽنگ اتي آهي. پروگرام ٺاهي ڏينهن ٻن ۾ وڃي ڪراچيءَ نڪتاسين. محمد علي جناح سوسائٽيءَ ۾ خانگي بنگلو جيڪو کاتي طرفان هائر ڪيل هجي، ان جي هيٺئين حصي ۾ شايد ٻار هجن، پر دو ڪرائي مٿئين حصي ۾ وٺي هليو. سندس والد صاحب اڃا شايد آفيس ۾ هئو. اسين منجهند جي وقت پهتاسين. ماني کائي ڪجهه ڪچهري ڪري سمهي رهياسين. شام جي وقت هن جو والد صاحب آيو. ليڪن هن ٻڌايو ته هو به ڪجهه آرام ڪندو مغرب جي نماز پڙهي پوءِ ملاقات ڪندو. اڃا مون کيس تنهنجو به ڪونه ٻڌايو آهي پلي نماز پڙهي واندو ٿئي پوءِ توسان ملاقات ڪرايانس ٿو. مان صرف ايترو چونڊس ته هيءُ منهنجو دوست آهي. اسين ڪراچي گهمڻ آيا آهيون. پوءِ وجهه وٺي مان نڪري ويندس پوءِ تون ڄاڻ ته بابا صاحب ڄاڻي!

نيٺ نماز کان پوءِ سندس والد صاحب ان ڪمري ۾ آيو. جتي آءٌ ويٺو هوس. السلام عليڪم ڪري اندر داخل ٿيو. آئون ادب ۾ اٿي سلام جو جواب ڏنو. انور پتو به ساڻس گڏ هو. چٽل پتو صاحب نازڪ نفيس هلڪي ڏاڙهي رکيل هئس. نماڻو چهرو گفتگوءَ جي انداز ۾ تمام معصوميت صفا جهيڙي لهجي ۾ ڳالهائڻ ان ۾ به نياز نوڙت وارو انداز هجي. مون کي حيرت ٿي ته هيتري وڏي پوسٽ تي هيءُ ماڻهو ڪم ڪيئن هلائيندو. يا هن ڪرپٽ معاشري کي ڪيئن منهن ڏيندو. اها به حقيقت آهي ته ڀٽي صاحب جي شروعاتي دؤر ۾ ڪرپشن گهٽ هوندي هئي. ٿورڙي گهڻي هوندي هئي سا به لڪ ۾ ته به ڪجهه نه ڪجهه ٿيندو هئو. مون هن کي ان ڪري ايماندار سمجهيو جو SASO جو MD هجي جنهن ۾ سڄي سنڌ جي زمينن لاءِ بچ ۽ پاڻ ٻاهرين ملڪن مان گهرائي هتان جي آبادگارن کي ڏنو ويندو هو. جنهن ۾ سرڪار سبسڊي به ڏيندي هئي. ۽ ڪڏهن ته ڪنهن سياسي ماڻهو کي Oblige ڪرڻ لاءِ مفت به ڏيندي هئي. ان ۾ ڪيترا کانڇا ۽ چڪر هوندا هئا. بلڪ هن جي گهر ۾ نه ڪو ڍنگ جو صوفو هئو نه ڪو سنو يا نئين قسم جو پلنگ. ليڪن هڪ ٻن ڪمرن ۾ ته ڪتون به نظر آيون ۽ ايئن سادگيءَ ۾ پيو گذر ڪندو هئو. مون ساڻس انور ڀٽي جي ٽرانسفر سرٽيفيڪيٽ لاءِ ڳالهائو. گهڻو بحث ٿيو. مون چيو هاڻي توهان جي مرضي جي اوهان چاهيو ٿا ته ڪيڊٽ ڪاليج ۾ پڙهي ڪجهه به نه ٿئي ته ٺيڪ ورنه منهنجي صلاح سان هلو. آءٌ پاڻهي هن جي داخلا ۽ انجنيئرنگ ۾ سليڪشن جو انتظام ڪندس. هي مون تي اعتماد ڪندي راضي ٿيو. مون آخر ۾ ايترو چيو مانس ته جي اجازت ڏني اٿو ته انور کي هاڻي ڪجهه نه چوندا ۽ نه ڪاوڙ ڪندا ۽ کيس خوشيءَ سان اجازت



ڏيندو. ته صبح اسين واپس سيوهڻ روانا ٿي پنهنجي ڪم کي لڳي وڃون. چٽل صاحب چيو مون کي ته ٻڌايو اٿس توهان ڪراچي گهمڻ آيا آهيو؟ مون چيو ته اصل ڪم اوهان سان ملڻ هئو سو ملاقات به ٿي. عرض به اگاهيو. سو صبح جو ناشتو ڪري واپس سيوهڻ وڃڻ لاءِ نڪتاسين. هن وٽ جيڪا سرڪاري گاڏي هئي. اها به گهر پهچڻ کان پوءِ واپس آفيس موڪلي ڇڏيندو هئو وري صبح جو ڪٿڻ ايندي هئس سو سرڪاري ڪم کان سواءِ ذاتي استعمال ۾ ڪونه آڻيندو هئو.

## وري ٻيو مسئلو!

ڪجهه وقت کان پوءِ انور ڀٽو ٽرانسفر سرٽيفيڪيٽ ورتو. ۽ گورنمينٽ ڪاليج ۾ انٽر ۾ داخلا ورتائين. نئون ڪاليج، ان ۾ پيا ته سائنس جا سڀ ليڪچرار هئا ليڪن مئٿس (Maths) جو ليڪچرار ڪونه هجي سو اهو مسئلو سامهون آيو. هاڻي باقي سڀ ڪلاس هلن. مئٿس جو ڪم ڪيئن هلي؟ ڪجهه وقت شهيد ذوالفقار علي ڀٽي صاحب سيوهڻ شهر جي ڊيولپمينٽ ۽ ڪلندر لعل شهباز جي روضي کي (Renovet) ڪرڻ لاءِ سيوهڻ ڊيولپمينٽ ڪامپليڪس ٺاهيو جنهن جو نگران انڊيشنل چيف سيڪريٽري پلاننگ اينڊ ڊيولپمينٽ گورنمينٽ آف سنڌ هوندو هئو. مان به تازو ڪاليج يونين جي اليڪشن ڪٿي جنرل سيڪريٽري ٿيو هجان.

انڊيشنل چيف سيڪريٽري بدرالدين ڏاهدي صاحب هوندو هئو. اهو مهيني ٻن کان پوءِ ڊيولپمينٽ جو ڪم ڏسڻ لاءِ سيوهڻ ايندو هئو. ان وقت ان ڪم جو انچارج XEN محمد ابراهيم سومرو هوندو هئو. انور ڀٽي چيو ته جي ڏاهدي صاحب سان ملاقات ڪريون ته اها ڊيمانڊ ڪريو ته مئٿس جو ليڪچرار مقرر ڪرائي ڏي، ۽ ايسٽائين هفتي ۾ 2 دفعا XEN اچي ڪلاس وٺي چو ته هيءُ انجنيئر آهي. ۽ اهو ڪلاس هيءُ پڙهائي ويندو. ٻيو ته اسان جو ڳوٺ سيوهڻ ٽائون ڪاميٽيءَ کان ٻاهر آهي. اسان وٽ پاڻيءَ جي لاءِ واٽر سپلائي ڪونه آهي. اها به ڪانٽس منظور ڪرائيس ته ڊيولپمينٽ فنڊ مان ٺهرائي ڏي.

## ڪامورو، ”ڏاهدي“ صاحب

ڏاهدي صاحب سيوهڻ آيو. اسٽيشن جي ڀرسان ريلوي جي ريسٽ هائوس آهي، اتي اچي ترسيو. اسان کي خبر پئي ته صبح جو سویر 15-20 ڇوڪرا ساڻ ڪري وڃي ريسٽ هائوس ۾ پهتس. ظاهر آهي انڊيشنل چيف سيڪريٽري هجي. چڱو خاصو پروٽوڪول هئس پوليس ۽ ڊيولپمينٽ پراجيڪٽ جا آفيسر به هجن. چيائون صاحب ناشتو پيو ڪري. ان وقت منهنجو سيوهڻ جي انتظاميه تي چڱو خاصو اثر ويٺل هجي. هنن کيس اسان جي آمد جو اطلاع ڏنو. ڏاهدي صاحب اندر گهرايو ايترا ڇوڪرا ڏسي ٿورو پريشان ٿيو. چيائين ڪهڙا مسئلا آهن؟ اسان عرض ڪيو ته سائين هڪ ته اسان وٽ Maths جو ليڪچرار ڪونه آهي. اهو ڪاليج ۾ مقرر ڪرائي ڏيو. چيائين بابا اهو منهنجو کاتو ڪونه آهي سيڪريٽري ايڊيوڪيشن جو ڪم آهي، مون چيو سائين اوهان انڊيشنل چيف سيڪريٽري آهيو. هتي اوهان هر مهيني ڪم ڪار کي ڏسڻ اچو ٿا. اسان سيڪريٽريءَ کي ڪٿي

ملنداسين؟ ڪراچيءَ وڃڻ لاءِ اسان وٽ خرچ ڪونه آهي. ان ڪري اوهان حڪومت سنڌ جا ايڏا وڏا ذميوار آفيسر آهيو. اوهان چوندؤ ته اسان جو مسئلو حل ٿي ويندو. چيائين آئون سيڪريٽري ايڊيوڪيشن کي چونڊس. مون چيو سائين ايسٽائين هيءُ ايگزيڪيوٽو انجنيئر ابراهيم صاحب بيٺو آهي. ان کي چئو ته هفتي ۾ ٻه دفعا اڌ ڪلاڪ لاءِ پيرڊ وٺي. چيائين پوءِ ڊيولپمينٽ جو ڪم ڪير ڏسندو؟ چيو مانس سڀ ٿي ويندو اوهان چئوس. ڏاهدي صاحب هن کي چيو ته هنن جي ڳالهه ٻڌين پيو هن ڪنڌ سان ”هاڻو“ ڪئي پوءِ ڇاڻو سمجهين اهو ڪم به ڪندين؟ چيائين سائين جيئن اوهان جو حڪم. چيائين ٿورو گهڻو پڙهائي سگهين ته بهتر ٿيندو. هن ها ڪيئي. ان کان پوءِ ٽيون مسئلو ته سائين هيءُ جان محمد پتي جو ڳوٺ آهي. جيڪو بلڪل اوهان جنهن ريسٽ هائوس ۾ رهيا پيا آهيو. ان جي سامهون سڌ ڪن پنڌ تي آهي. ان ۾ پاڻيءَ جي لائين ڏيو ڇو ته هيءُ ڇوڪرا گهر جو پاڻي ڀرڻ درياهه ڏانهن وڃن ٿا ته ڪاليج ۽ اسڪول کي دير ٿي ٿين. اوهان مهرباني ڪري اها منظور ڪيو. جو اهو ڪم ته اوهان جي هٿ ۾ آهي. ٽي ڪروڙ نوي لک روپيا، 1976ع ۾ سيوهڻ پراجيڪٽ لاءِ اسپيشل گرانٽ جي طور پتي صاحب ڏنا هئا. ان ڪري اهو اوهان لاءِ مسئلو ڪونه آهي. هن انجنيئر کان پڇيو ته ان ۾ گهڻو خرچ ايندو. انجنيئر چيو سائين واٽر سپلائي کان ڏيڍ ڪلو ميٽر پري آهي ۽ اندازن 6 کان 8 لک روپيه خرچ ايندو. پيو ته اسان جي ٽائون کان ٻاهر آهي ان ڪري ايترو وڏو خرچ ڪري ڪونه ٿا سگهون. پڇيائين ته ان جي اجازت لاءِ ڪنهن کي اختيار آهي. جواب مليس ته سائين اهو ته اختيار به اوهان وٽ آهي ليڪن پراجيڪٽ جي ايريا کان ٻاهر آهي. چيائين اوهان اسٽيمينٽ ٺاهيو ۽ منظوريءَ لاءِ مون کي موڪليو. بلڪه اڳئين مهيني، مان هتي ايندس. اتي ئي مون کان منظوري وٺي ڇڏجو. ڪراچيءَ موڪليو ته دير ٿي سگهي ٿي. مون کي چيائين تو منهنجو الاهي ٽائيم ورتو آهي. مون کي واپس به وڃڻو آهي. هاڻي ڇڏيو ته وڃي پراجيڪٽ جو ڪم ڏسان متان ڪٿي ڪو ايريا رهجي وڃي ۽ پتو صاحب ڪنهن مهل به اچانڪ پڇي وٺندو آهي.

## پنهنجي ڪاليج جي مالڪي

مون سندس شڪريو ادا ڪيو ۽ چيو مانس آءٌ ايندڙ مهيني اوهان وٽ حاضر ٿيندس. هيءُ ويو ته ابراهيم صاحب کي چيم ته سائين ٻڌايو ته ڪڏهن ٿا ڪلاس وٺڻ اچو؟ چيائين بابا مان انجنيئر ماڻهو آهيان مٿ اسان به پڙهي انٽر ۾! هاڻي ته وسري ويئي آهي. هروڀرو ڇوڻو اسان تي خلق ڪلائين! ليڪن اسان جي زور تي هڪ دفعي آيو ۽ چيائين، پرنسپل کان اجازت وٺو ته ڪلاس روم ۾ هلئون ۽ جيڪو حال آهي سو پڙهايان مون چيو سائين ڪلاس روم ڇا ڪندؤ هڪ استاد هڪ شاگرد سو منهنجي يونين آفيس ۾ ويهي هن کي مٿ پڙهايو! اهو ڪم هن کي آسان لڳو ۽ ايئن ٻه دفعا آيو ته مٿان اهو صاحب سيڪريٽري ايڊيوڪيشن کي چيو ته مٿس جو ليڪچرار سيوهڻ ڪاليج ۾ موڪليو. اتي ڊيولپمينٽ جو ڪم پيو هلي وزير اعظم هر مهيني رپورٽ ٿو گهري. مون کي هر مهيني هڪ ٻه چڪر ڪم ڏسڻ لاءِ سيوهڻ وڃڻو ٿو پوي. يونين جا ڇوڪرا مون کي ڪم ڏسڻ نٿا ڏين. انهيءَ ڪري هڪ هفتي اندر ليڪچرار مقرر ڪري ڏيو. سيڪريٽري ايڊيوڪيشن هڪ هفتي اندر

ليڪچرار موڪليو. ڪراچيءَ جو اردو ڳالهائيندڙ هئو. نقوي پيو سڏائي. ۽ ايئن انور پڻ ٿيو. هڪ شاگرد لاءِ هڪ ليڪچرار جي مقرري ٿي ويئي. هوڏانهن هتان جي انجنيئر ڪي چيم ته ڏاهدي صاحب ايندو. ان ڪري جان محمد پتي جي ڳوٺ جي واٽر سپلائي اسڪيم جي ايسٽيميٽ ٺاهي رکي ته جيئن اچي ته هن کان منظور ڪرايون. ايسٽيميٽ به تيار ٿي ويئي ليڪچرار به اچي ويو ۽ جڏهن ڏاهدي صاحب پتي دفعي آيو ته هن پاڻيءَ جي اسڪيم منظور ڪئي ۽ چيائين بابا اوهان جا سڀ مسئلا حل ٿي ويا. مون چيو سائين الله توهان کي اجر ڏيندو جو هڪ ڳوٺ ۾ پاڻي ڏنو ۽ ليڪچرار به مقرر ڪري ڏنو. باقي هڪ مسئلو! چيائين وري ڇا آهي؟ چيم ته ڪاليج جي بلڊنگ ته ٺهي ويئي ليڪن ايڊيوڪيشن ورڪس کاتي وارن وٽان فنڊ ڪٿي ويو آهي بلڊنگ جي چوڊيواري اوهان ڏياري ڏيو. ان وقت اها چوڊيواري ٻن کان اڍائي لکن ۾ تيار پئي ٿي. چيائين اهو اسان جي پراجيڪٽ جو ڪم ته نه آهي ليڪن آءُ اوهان کي اهو ڪم به ڪرائي ٿو ڏيان. ليڪن هڪڙو شرط منهنجو به آهي ته اوهان هاڻي ڪو اهڙي قسم جو مسئلو مون وٽ نه کڻي ايندا. مون به واعدو ڪيو ته هاڻي اوهان کي وڌيڪ تنگ نه ڪبو. ڪٿي اسان جي ئي ڪنهن غلطيءَ جي ڪري اسان جي ئي شهر جو ڪم نه دربر ٿئي مون چيو سائين واعدو آهي وري اوهان کي نه چوندا سين. ايئن بدرالدين ڏاهدي صاحب جي انتهائي همدردي، پيار ۽ مهربانيءَ سان منهنجي ڪاليج يونين جي جنرل سيڪريٽريءَ جي ايامن ۾ اهي ڪم ٿيا ۽ ان کانسواءِ ايريگيشن جي SDO سيال صاحب مون کان نالو وسري ويو آهي پنهنجي طرفان منهنجي چوڻ تي ڪاليج ۾ ڪرڪيٽ جي راند لاءِ سيمينٽ جي پچ پڻ ٺهرائي ڏني.

بهر حال ايئن انور صاحب جي امتحان جي موقعي تي مون جيڪو ساڻس واعدو ڪيو هئو ته توکي انجنيئرنگ ۾ داخلا ملندي. مون ان وقت مهراڻ يونيورسٽيءَ جي شاگرد يونين جي جنرل سيڪريٽري امير حمزه مينگل، جيڪو پاڻ جي ڀرسان ڳوٺ ننگر خان جو رهواسي هئو. ليڪن منهنجي ان سان دوستي جيئي سنڌ اسٽوڊنٽس فيڊريشن جي ڪري ٿي، ان کي عرض ڪيم ته دادوءَ ۾ امتحان جي موقعي تي اچي ۽ اسان جو هڪ دوست آهي ان کي پرچي ۾ مدد ڪري. هن مهرباني ڪئي امتحان جي موقعي تي آيو ۽ انور پتي جي پريور مدد ٿي ۽ آخر ڪار انور پتي نوابشاهه انجنيئرنگ ڪاليج ۾ اليڪٽريڪل شعبي ۾ داخلا وٺي انجنيئر ٿي ويو.

## عبدالهادي قريشي

هيءُ تمام خوبصورت چوڪرو هوندو هئو. مئٽرڪ ۾ پڙهندو هئو ته ماڻهو کيس تنگ ڪندا هئا. اچي مون سان دوستي رکيائين. مون کيس چيو: جيئي سنڌ فيڊريشن ۾ شامل ٿي. ايئن انور پتي ۽ هيءُ منهنجي فيڊريشن جا ٻه ڪاليج جا دوست مون سان رهيا. عبدالهادي قريشي اصل بوبڪ شهر جو رهواسي هيو. سندس والد جو نالو موليدنو قريشي هئو. سائين حاجي محمد قريشي جيڪو هيڊ ماستر ۽ پوءِ ڊي. اي. او دادو به ٿيو ان جو نالو هئو. سندس ننڍي عمر ۾ سندس والد صاحب جي انتقال کانپوءِ سندس پڙهائي ۽ پرورش سائين حاجي محمد قريشيءَ جي ذميواري رهي. ۽ هن کيس بوبڪ مان وٺي اچي سيوهڻ رهايو. ان کي شايد ٽي پيڙهن هيون ۽ پاءُ ڪونه هيس هي اڪيلو هيو. ان ڪري مون کي چوندو

هئو ته تون منهنجو وڏو ڀاءُ آهين. هن جي بي پيٽ غلام سرور قريشي-جيڪو ڪراچيءَ ۾ سنڌ سيڪريٽريٽ ۾ آفيسر هئو ان کي پرڻائي ڏنائون. ٽئين پيٽ الطاف حسين قريشي-جيڪو روينيو کاتي ڪوٽڙي ۾ ڪلرڪ هئو ان کي پرڻائي ڏنائون. هن کي مون ڪاليج جي اليڪشن ۾ نائب صدر جي لاءِ بيهاريو. ان وقت ۾ سنڌ جو قائم مقام وڏو وزير عبدالوحيد ڪٽپر هئو. عبدالهادي جو پيڙهيو سائين حاجي محمد قريشي D.E.O. Education دادو هئو. سپاف وارن اسان کي پهريون ته ڇڪو اهو ڏٺو جو ڪٽپر صاحب کان D.E.O ايڊيوڪيشن کي فون آئي ته پنهنجي چوڪري کي اليڪشن تان هٽ ڪٽاءِ نه ته جيئي سنڌ جي وابستگيءَ ۾ تنهنجي نوڪري ختم ڪندس. هيءُ رات جي وقت عبدالهادي قريشيءَ سان گڏ منهنجي گهر آيو. ان کان پهرين هن عبدالهاديءَ کي چيو ته ابا تنهنجي والد جي وڃڻ کان پوءِ مان توکي نپايو ۽ پڙهايو آهي، توکي ايئن تاتيو پاليو آهي، جيئن پنهنجي اولاد کي. ان کان پوءِ سائين حاجي محمد قريشيءَ جي هن جي پيٽ سان بي شادي به ٿيل هئي. هن جي هڪ شادي اڳ ۾ به هئي. جنهن مان وڏو پٽ آفتاب احمد قريشي جيڪو هينئر ڪراچيءَ ۾ سينيئر ميڊيڪل آفيسر طور 19 گريڊ ۾ آهي. هنن جو سڀني گهر وارن جي سامهون تمام گهڻو بحث ٿيو. جنهن ۾ حاجي محمد قريشي، عبدالهاديءَ جي پيٽ، سندس ماءُ ۽ آفتاب قريشي جيڪو حاجي صاحب جو وڏو پٽ به هو شريڪ هئا. عبدالهادي سڀني جون ڳالهيون ٻڌي چيو ته آءُ هٽ ڪونه ڪندس. آئون اوهان کي ته جواب ڏيئي ٿو سگهان، ليڪن محمد خان ابڙي کي ناراض ڪونه ڪندس. ان تي حاجي محمد قريشي صاحب چيو ته پلا تون مون سان گڏجي هل ته آئون ٿو هلي محمد خان ابڙي سان ڳالهايان. اميد آهي ته هو منهنجي اچي ڏاڙهي ڏسي جواب ڪونه ڏيندو. ٻئي ڄڻا منهنجي گهر آيا. مون وٽ اڃا ڪا ويهڻ لاءِ اوطاق ڪانه هجي سو در تي بيهي ڳالهايسين. پهرين ته معذرت ڪيم ته ويهڻ جي جاءِ ڪانه آهي. اوهان مون کي حڪم ڪيو ها آئون اچي وڃان ها. چيائين ته خير آهي. ڪم منهنجو هئو ان ڪري آئون هلي آيو آهيان. جي پلا حڪم ڪيو. چيائين ته هيءُ چوڪرو ڀيٽيم آهي. هن کي مون اولاد وانگر پاليو آهي. مان سرڪاري آفيسر آهيان. اسان جو گذر سفر جو واحد ذريعو اها نوڪري آهي. هينئر آءُ D.E.O دادو آهيان. ڪٽپر صاحب جو فون آيو ته يا پنهنجي چوڪري کي هٽ ڪٽاءِ يا نوڪريءَ تان هٽ ڪٽ. هن کي چيم ته هيءُ هٽ ڪٽ لاءِ راضي ڪونهي. ان ڪري آءُ تووٽ لنگهي آيو آهيان. اميد ته تون اليڪشن کان وڌيڪ اسان جي مجبوري سمجهيندين. نه ته سڀاڻي هي مون کي گهر پيڙو ڪندا. مون ٿورو سوچيو ۽ فيصلو ڪيم ته صبح جو ڪاليج ۾ وڃي نائب صدارت جي عهدي تان هٽ ڪٽي ڇڏ. ان تي عبدالهادي چيو ته پوءِ هينئر ته وقت گذري ويو. ليڪن ٻيو اميدوار ته ڪونه ٿو بيهاري سگهين. پوءِ ته سپاف جو اميدوار بنا مقابلي اچي ويندو. ۽ تنهنجي اليڪشن تي به وڏو اثر پوندو توهان به هارائي ويندو. مون چيو ڳالهه پليٽ فارم جي هارائڻ جي يا ڪٽڻ جي ڪونه آهي. ڳالهه هڪ خاندان جي مستقبل جي بچائڻ جي آهي. مان پنهنجي انا ۽ ضد جي ڪري اوهان ۽ اوهان جي خاندان کي نقصان ڪونه ٿو پهچائڻ چاهيان. تون هٽ ڪٽي وڃ امان ڄاڻان منهنجو ڪم. ايئن ٻئي ڏينهن سائين محمد قريشيءَ سان گڏ پرنسپل صاحب جي آفيس ۾ وڃي اليڪشن ڪمشنر کي هٽ ڪٽڻ جي درخواست ڏني ۽ منظور ڪرائي ۽ سيوهڻ ڪاليج ۾ سپاف جو نائب صدر بنا مقابلي ڪامياب ٿي ويو.

## عبدالخالق ميمڻ

هيءُ منهنجي پاڙي ۾ رهندو هئو. فرست پيئر ۾ پڙهندو هئو. مون کيس پاڻ سان ڪم ڪرڻ لاءِ چيو. هيءُ مون کان ڊپ ڪندو هئو. ڇو ته سڄي شهر جا ماڻهو اسان جي خلاف چوندا هئا ته هيءُ سرڪش ماڻهن جي فيملي آهي. هنن سان تعلق نه رکيو. پوءِ آهستي آهستي ويجهو ٿيو. جيئي سنڌ جي پينل ۾ هن کي اليڪشن ڪلاس نمائنده لاءِ اليڪشن ۾ فارم پرايو ويو. پوءِ اسان جي دوستيءَ جو سفر هلندو رهيو. جيڪو اڃا تائين قائم آهي. پاڻ هن وقت سنڌ ڪو آپريٽو بئنڪ ۾ آفيسر آهي. اها نوڪري کيس اشفاق ميمڻ کان مون ناچيز وٺي ڏني، جيڪو ان وقت سيڪريٽري هئو.

## قربان ڪلهوڙو

هيءُ انٽر جو شاگرد هئو. سندس ڳوٺ آراضيءَ ۾ هيو. سندن واسطو ۽ تعلق سائين ڪوڙل شاھ آراضيءَ واري سان گهڻو هئو. سندس هڪ ڀاءُ حڪمت جو ڪم ڪندو هئو. مون سان هن جي ڪاليج جي زماني ۾ ئي واقفيت ٿي. ليڪن هن سان تعلق وڌي ويو. هي والي بال راند جو به شوقين هيو. مون هن کي چيو ته جيئي سنڌ فيڊريشن جي پليٽ فارم تان توکي صدر لاءِ اليڪشن ۾ بيهاريان ٿو. ڪم مان ڪندس تون رڳو همت ڪري بينور هجان. چيائين حڪم ڪپي. هن فارم پرايو. اسين سپاف طرفان اشرف پنجابي (جيڪو پڻ آراضيءَ جي پاسي) جو هجي ابن ڏاڏن کان سنڌ جو هٿلر هجي ان سان مقابلو هئو. قربان ڪلهوڙي فارم ته ڀريو ليڪن سيد حاجن شاھ لڪياريءَ جڏهن ڏٺو ته نائب صدر هٿ ڪڍي ويو. ڄڻ هنن کي وڏو ڌچڪو لڳو آهي. جي هيءُ به هٿ ڪڍي وڃي ته ابڙو فيڊريشن سميت تباهه ٿي ويندو. سو هن همراهه تي ڪم ڪرڻ شروع ڪيائون. هن انڪار ڪيو ته حاجن شاھ سڌو سنئون وڃي ڪوڙل شاھ کي چيو ته ڪلهوڙا توهان جي چوڻ ۾ آهن. ابڙن جو دماغ خراب آهي، اوهان جي جاءِ تي به هي ماڻهو قبضو ڪيو ويٺا آهن. اوهان قربان ڪلهوڙي کي چئوس ته هٿ ڪڍي. ان وقت ڪوڙل شاھ ۽ سندن خاندان پ پ جي خلاف هجي. سندس همدردي جيئي سنڌ فيڊريشن سان هجي. ان ڪري جو جي ايم سيد سان تمام ويجهي تعلقا هئڻ ۽ پ پ هنن کي پنهنجي دؤر ۾ تڪليفون به ڏنيون هيون. ليڪن انهن سڀني ڳالهين جي باوجود ٿورو گهڻو حاجن شاھ کي ميارون ۽ مهڻا ڏيڻ کان پوءِ نيٺ سيد، سيدن جا سو پاڻ ۾ گڏجي پيا. ۽ پوءِ هنن قربان ڪلهوڙي جي ڀائرن ۽ والد کي گهرايو. سيوهڻ تعلقي جا ٻئي سيد اچي هنن جي عزيزن کي لڳا. ڪنهن مهل پيار ته ڪنهن مهل اڙي ۽ دٻاءُ! هنن چيو ته حاضر سائين اسان کي وقت ڏيو. ته چوڪري سان ڳالهايون حاجن شاھ ۽ ڪوڙل شاھ چيو وقت ڪونه آهي. سڀاڻي هٿ ڪڍڻ جي آخري تاريخ آهي. هن کي وٺي اچو ته حاجن شاھ صاحب سان سيوهڻ وڃي ۽ صبح جو هٿ ڪڍڻ جي درخواست ڏيئي ڇڏي. نيٺ ڪوڙل شاھ جي دٻاءُ تي قربان ڪلهوڙي کي به گهرايو ويو. هن انڪار ڪيو. هنن جي مائٽن کي ڌمڪيون ۽ دڙڪا مليا. هن چيو ته مان تنظيم کي اوچتو ڌوڪو ڪيئن ڏيان؟ ۽ اها به جيئي سنڌ جي تنظيم! سڀاڻي هو به اسان کي اوهان کان وڌيڪ نقصان ڏيئي سگهن ٿا. محمد خان ابڙي کي ڪيئن منهن ڏيندس؟ ڪوڙل شاھ چيو: جيئي سنڌ ۾ منهنجو اثر محمد خان ابڙي کان وڌيڪ آهي. انهن جي تون پرواهه نه ڪر. حاجن شاھ چيو ته



محمد خان ابڙي کي آءُ پاڻيهي منهن ڏيندس. قربان ڪلهوڙي چين ته پوءِ ان هڪڙي کي هٿ ڪٽايو پيا سڀ هن جي ڪري پيا اليڪشن وڙهن. انهن مان ڪنهن جو به جيئي سنڌ سان تعلق نه آهي. اوهان پوءِ هن کي چو نٿا منهن ڏيو هاڻي هٿ ڪٽايوس. چيائين آءُ هنن کي منت ڪونه ڪندس. هن کي عبرتناڪ شڪست ڏيندس ۽ پوءِ ڏسان ته اسان جي شهر ۾ ڪيئن ٿا رهن! قربان، ڪلي چيو ته سائين اوهان جي مرضي جو قربان کي مون ٻڌايو ته هيءُ اسان وٽ به آيو هئو. منهنجو هڪ ڀاءُ محمد اسحاق ابڙو هن جو دوست رهيو آهي، ان کي چيائين ته مان شام جو ايندس. تون محمد خان ابڙي سان ملائجان ۽ چئجانس ته هٿ ڪٽي وڃي. محمد اسحاق چيس: مشڪل آهي هو اسان مان ڪنهن جي به نه مڃيندو. باقي توهان پلي اچو منت ڪنداسين. پوءِ حاجن شاهه پنهنجي ننڍي ڀاءُ الله بخش شاهه سان گڏجي رات جي وقت آيو. چيائين مان اهلبيت آهيان، ان ڪري هيءُ ننڍو ڀاءُ جيڪو معصوم آهي اوهان ڏانهن ميڙ ڪري وٺي آيو آهيان. تون جيئي سنڌ به ڇڏ ۽ اليڪشن ۾ نه اچ، تون مون وٽ اچ توکي ڪو به يونين جو عهدو گهرجي آئون ٿو ڏيان. مون هن کي سخت لفظن ۾ جواب ڏنو ۽ پاڻرن جي سامهون چيو ته جي اوهان هڪ دفعو به مون کي چيو ته آئون گهر ڇڏي هليو ويندس. ايئن آئون گهر هليو ويس. بابا کي سڄي ڳالهه ٻڌايم. چيائين ته ڪهڙو ڀاءُ ٿو چوي ته هٿ ڪٽ؟ مون چيو اڃا ڪنهن چيو ته ڪونه آهي ليڪن محمد اسحاق کي حاجن شاهه جو لاچار آهي. چيائين هاڻي مڙس ماڻهو ٿي پنهنجي فيصلي تي بيٺو ره. نفون نقصان نصيب جي ڳالهه آهي. مڙس ٿي مقابلو ڪر. جي ڪري پئين ته به خير آهي. اها ڳالهه مون پنهنجن سڀني دوستن کي ٻڌائي ۽ ان ۾ قربان به موجود هئو. سونيٽ سڀني اچي قربان کي ورايو خاص طور آراضيءَ جي رهواسيءَ جي حيثيت سان ڪوڙل شاهه کي جواب ڪونه پيا ڏيئي سگهن. سو قربان صفا سوڙهو ٿي ويو. پر هن چيس ته پلي جيل ۾ وجهايو يا آراضيءَ مان ڪيو مان هٿ ڪونه ڪٽندس. باقي ايترو ڪري سگهان ٿو ته اڄ کان پوءِ نه مان ڪاليج ويندس، نه هنن سان گڏ ورڪ ڪندس. نه هنن مان ڪنهن سان ملندس، ايتري قدر جو محمد خان ابڙي سان به ڪونه ملندس! اليڪشن ۾ اڃا 20 ڏينهن پيا آهن. مان اسڪرين تان آئوٽ هوندس. نائب صدر هٿ ڪٽي ويو ۽ مان گم ٿي ويندس اهڙي ريت اوهانجو ڪم آسان ٿي پوندو. باقي جي هٿ ڪٽندس ته هو به مون کي نقصان پهچائيندو. سڀ قربان جي ان تجويز تي متفق ٿيا ۽ ان جي ضمانت ڪوڙل شاهه ڪئي. اها سڄي خبر حاجن شاهه سان گڏ آيل هڪ ڪاليج جي شاگرد ٻڌائي. ۽ ان وقت قسم ورتائين ته زندگيءَ ۾ منهنجو نالو نه ڪٽجان. مان اڄ به ان زبان تي قائم رهندي سندس نالو نٿو لکان. مون چيو ته قربان ڪلهوڙو ايئن ڪونه ڪندو. ليڪن واقعي اها ڳالهه ڪاليج ۾ عام ٿي ويئي ته نائب صدر هٿ ڪٽي ويو ۽ صدر پڄي ويو. ڪاليج ڪونه ٿو اچي. باقي محمد خان ابڙو جيڪو جنرل سيڪريٽريءَ جي لاءِ پاڻ انهن واقعن جي ڪري اچي ڦهڪو ڪندو. منهنجي پينل جي دوستن ۾ مايوسي ٿي. مون چيو ته: ”همت نه هاريو هر ماڻهوءَ سان مجبور يون آهن اوهان به جي ڊڄو ٿا ته جنهن کي وڃڻو آهي وڃي باقي آئون اڪيلو مقابلو ڪندس ايئن هار نه مڃيندس.“ ان ۾ مون کان وڌيڪ منهنجي تنظيم جي رسوائِي ٿيندي مون کي پلي ماري ڇڏين، مان وڙهندس ۽ مقابلو ڪندس. پوءِ باقي دوستن ساٿ ڏنو. باقي قربان ڪلهوڙي لاءِ مون ايتري پلاننگ ڪئي ته هن کي ڪيئن به ڪري اليڪشن واري رات وٺي ايندس ۽ صبح جو ڪئمپ ۾ ويهاريندس ۽ مون سڀني ووٽرن کي اهو پئي چيو ته هو بيمار آهي، ڇاڪ ٿيندو ته اچي ويندو. پوءِ اليڪشن کان هڪ ڏينهن اڳ ۾ شاگردن کان سواءِ پنهنجا چار ذاتي دوست وٺي، حاجن شاهه سبزواريءَ



(جيڪو منهنجي، رڳو ان ڪري پيو حمايت ڪندو هئو جو ٻنهي سيد گهراڻن جي پاڻ ۾ اڻڻ هوندي هئي اها به دشمنيءَ جي حد تائين) جو ٻئي قلندر جي گادي نشينيءَ جي اختلافن ڪري هڪٻئي جا وير ٿي پيا هئا. ان ڪري حب علي نه صحيح بغض معاوبه ۾ هو منهنجي سپورٽ ڪندا هئا. سو مان انهن کي چيو سياڻي اليڪشن آهي. اڄ کان مون کي جيپ گهرجي، چيائين ته ڪٿي وڃ! هڪ ماڻهو به ڏيو. هنن هڪ ماڻهو به نالي بندوق سان منهنجي حفاظت لاءِ ڏنو. مان جيپ ڪٿي تيل پرائي انهن چئن دوستن کي چيم ته شام جو چئين وڳي ڪنهن ڪم سان هلڻو آهي. اسان وٽ به پستول به هيا ليڪن مون وٽ نه. مان زندگيءَ ۾ پهريون دفعو هٿيار پاڻ سان ڪٿي ڪيڏا انهن وڃان پيو. ذهن ۾ سخت پريشاني هئي ته ماڻهو ايئن به ڪن ٿا، جو سڄو اليڪشن جو واپو منڊل ڇڏي وڃي گهر ويهي رهيو آهي. هن ته وڏي زيادتي ڪئي آهي. سواج آراضيءَ ۾ هن سان هڪ هڪائي ڪرڻي آهي. يا وٺي ايندو سانس، جي جواب ڏنائين ته گولي هڻندو سانس. مون ان کان اڳ ۾ هن جي جانچ ڪرائي ته هي ڪٿي آهي؟ ڪٿي ڪوڙل شاهه جي اوطاق تي بند ته ڪونه آهي؟ يا حاجن شاهه لڪياريءَ جي حوالي ته ڪونه آهي؟ ڇو ته 18 ڏينهن اليڪشن مهم مون اڪيلي سر هلائي. هن کي ڪنگهيم به ڪونه. جو خبر هئي ته جي هاڻي ڪجهه چوندس ته شاهه صاحب اثر رسوخ وارا ماڻهو آهن وري هن کان هٿ نه کڻائي ڇڏين يا سپاف ۾ اعلان نه ڪرائي ڇڏين. پوءِ ته ڪجهه به نه رهندو. ان ڪري مون هن سان ان سڄي اليڪشن جي مهم دوران رابطو ڪونه ڪيو. مان هر ڳوٺ ۾، جن جا شاگرد ڪاليج ۾ پڙهندا هئا. انهن سان فردا فردا سندن ڳوٺن ۾ ملندو هئس. انهن جي والدين سان به ڪچهريون ڪندو هئس. ۽ چونڊو هئس ته هنن وڏيرن ۽ پيرن مان جان ڇڏايو. مون کي مضبوط ڪريو. ووت مون کي ڏيو، ۽ منهنجي پينل کي به! سڀ علائقي جا شاگرد ۽ انهن جا وڏا انهيءَ وقت سيدن کان ڊڄندا هئا. هڪ ته وڏيرو گل محمد شاهه جو پٽ ٻيو حڪومت به هنن جي. هو سپاف ضلعي دادوءَ جو صدر هو. هونئن به پوليس ۽ روڻيو هنن جي اشاري تي هلندي هئي. سوا اثر رسوخ جي ڪري ماڻهو خوف ڪائيندا هئا. ليڪن شاگردن جي مون سان محبت ۽ همدرد هوندي هئي. چوندا هئا ته تون پرواهه نه ڪر. واعدو آهي ووت تنهنجو باقي سر سيد جو آهي. ان وقت اهو نعرو هوندو هئو ته:

”سر سيد جو ووت پٽي جو.“

پوءِ هتي وري ان جي ابتڙ نعرو لڳو:

”سر سيد جو ووت ابڙي جو.“

## امتحان طلب مرحلو

مون کي سڀني ايئن چيو ته ووت اسان جي هٿ ۾ آهي. هن ڌر به اسان جي وڏن تي الاهي زور رکيو آهي. اسان جا وڏا مسڪين هاري ۽ مزدور آهن. سو پيرن ۽ وڏيرن جو خوف اٿن. اسين اليڪشن جي رات به سيد حاجن شاهه جا مهمان ٿينداسين. جو اسان جي وڏن واعدو ڪيو آهي ۽ انهن کي به پنهنجي عزت بچائي آهي. باقي اندر ووت مهل ڪير به گڏ ڪونه هوندو. اهو اسين تنهنجي پينل کي ڏينداسين. اهي سڀ ڪم ڪري مڪمل ڪيم. ڪجهه اطمينان به ٿيو. ڪجهه وهه به هو ته هڪڙو به شاگرد سيدن جي ڊپ کان مون وٽ اچڻ لاءِ تيار ڪونه هئو. خير اليڪشن کي آخري ووت پوڻ تائين

اليڪشن ڪري وٺبو آهي. مون به ايئن ڪيو اها منهنجي زندگيءَ جي پهرين رياستي اليڪشن هئي.

## زور اوري...

مان جيپ کڻي، همراه پاڻ سان وٺي، جيپ به سبزوارين جي، ڊرائيور ۽ گن مين به انهن جو اهڙي ريت اسين پنج جڳا به پستول کڻي، ٻڌايم ڪنهن کي ڪونه ته ڇا ڪرڻو آهي-وڃي آراضيءَ پهتاسين. آراضيءَ جي شهر ۾ داخل ٿيڻ شرط روڊ تي اسڪول آهي. ان اسڪول جي گرائونڊ تي والي بال جي راند پئي هلي. اسين اڳتي وڌياسين ته قربان ڪلهوڙو نظر آيو. ان سان گڏ به پاڻ ۽ ڇهه-ست پيارانديگر هجن، جيڪي والي بال راند ڪندا هئا. اسان گرائونڊ جي ڀرسان جيپ بيهاري ۽ مون گن مين کان بندوق ورتي ۽ پڇيو مانس لوڊ آهي؟ چيائين سائين ٻنهي نالن ۾ ڪارتوس پيا آهن. صرف ٽائيگر دٻاڻو آهي. منهنجي گاڏي جيئن ئي بيٺي ته واڪو ڪندي قربان ڪلهوڙي تي اُڻ ڪري بندوق سڌي ڪندي چيم ته: پر ڪلمون اچئي ٿي گولي! هڪدم سندس پاڻر اڳيان اچي ويا هو صفا هيسجي ويا ته الائي ڇا ٿيندو! هنن کي اندازو به ڪونه هئو ته ڇا ٿيندو. ڇو جو اليڪشن جي سموري مهم ۾ مون هنن کي ڇڏي ڏنو هئو. سڀ اچي گڏيا. منهنجا همراه جيڪي مون سان گڏ هئا اهي به پستول آڱر ۾ ڦيرائيندا وڌي لاءِ سان اچي، مون سان بيٺا. مون صرف به لفظ چيا ته يا اسان سان هل، سڀاڻي اليڪشن کان پوءِ واپس ايندين يا اتي جواتي بندوق جا پئي ڪارتوس تنهنجي سيني ۾ ٽوڪيندس. اسان کي اليڪشن ۾ بيهاري تون گم ٿي وئين. صبح جو اليڪشن آهي ۽ تون ويٺو والي بال ڪيڏين... بهرحال آئون تمام گهڻي جوش ۾ هئس. کيس پيا به ڪافي سخت لفظ پڻ ٻڌڻا پيا. هن هڪدم چيائين: مان هلاڻ ٿو. بنا قميص پائڻ جي سلوار ۽ گنجيءَ ۾ گاڏيءَ ۾ ويٺو. سندس پاڻرڻ قميص کڻي اچي کيس ڏني. هن پاڻرڻ کي مخاطب ٿيندي چيو ته اوهان ته ڪوڙل شاهه صاحب وارن جي ڊپ کان مون کي جهليو هئو. هاڻي ڏيو منهن. بهرحال آئون هن سان ويڃان پيو اوهان ڪنهن کي به نه چئجو سڀاڻي واپس ايندس. اسين هنن کي جيپ ۾ کڻي سيوهڻ وٺي آياسون ۽ اليڪشن جي شام تائين اليڪشن ڪٿي واپس ڳوٺ ويو.

## اليڪشن ۾ اميدوار

سيوهڻ ڪاليج ۾ داخلا وٺڻ شرط مون ايترو ڪم ڪيو، جواتي صرف هڪ شاگرد جيڪو محمد انور پتو هئو، ٻيو ڪوبه جيئي سنڌ جو نظرياتي ساٿي ڪونه هئو. انور پتو به ان ڪري جو ڪجهه وقت مون سان رهي بحث مباحثا ڪري منهنجو هم خيال ٿيو هو. باقي سڀ اميدوار ذاتي دوستي ۽ اثر جي ڪري اليڪشن ۾ بيٺا رهيا. ليڪن اهو پينل، مون اٺائونس ڪيو. جيئي سنڌ جو سپاف جي پينل ۾ جن مقابلو ڪيو ان ۾ مون کي هينئر رڳو ٽي نالا ياد آهن.

1. اشرف پنجابي انٽر جو شاگرد صدارت لاءِ

2. امان سرهيو انٽر جو شاگرد نائب صدارت لاءِ

(جيڪو بنا مقابلي ڪامياب ٿيو)

3. نظير احمد سومرو جنرل سيڪريٽريءَ لاءِ

4. قاضي محمد حسن صديقي جنرل سيڪريٽري آزاد (آزاد اميدوار)

## جيئي سنڌ اسٽوڊنٽ جي طرفان پينل

1. قربان ڪلهوڙو (انٽر) صدارت لاءِ
  2. عبدالهادي قريشي (انٽر) نائب صدر لاءِ (هٿ ڪٽي ويو)
  3. محمد خان ابڙو (فرسٽ بيئر) جنرل سيڪريٽري لاءِ
  4. محمد عرس سولنگي (فرسٽ بيئر) جوائنٽ سيڪريٽري لاءِ
  5. محمد انور ڀٽو (انٽر) ڪلاس نمائندو ڪائونسلر
  6. عبدالخالق ميمڻ (فرسٽ بيئر) ڪلاس نمائندو فرسٽ بيئر
- اليڪشن جي رات آئي. اسان جي اوطاق تي ٽوٽل 6 ڇٽا هجن. جيڪي اليڪشن ۾ مون سان گڏ بيٺا. هڪ هٿ ڪٽي ويو. عبدالهادي اهو به ڪونه آيو. شام ٿي سڀ مياوس هجن. مون چيو هاڻي ڇا به ٿئي صبح جو اليڪشن ۾ هلنداسين.
- محمد انور ڀٽي جا چار مائٽ به پڙهندا هئا. ليڪن اهي اليڪشن ۾ ڪونه بيٺا. پر انور جي ڪري مون سان گڏ هئا. انهن ۾ يونس ڀٽو، خدا بخش ڀٽو، عبدالرحمان ڀٽو ۽ چوٿون به ڪو هئو. ان ڪري اسان کي اها پريشاني ڪونه هجي ته ايڄنٽ ڪير ٿيندا؟ جو اميدوار ايڄنٽ ڪونه ٿيندو هئو. هن پاسي جي خبر پئي ته سائين حاجن شاهه جي ڊپ ۽ دٻڊي جي ڪري سموري ڪاليج جا شاگرد هن جي اوطاق تي پهچي ويا. سندن تعداد 70 جي قريب هئو. ٽوٽل 78 شاگرد. پنج اسان وٽ جيڪي اميدوار هئا ۽ باقي سڀ انهن وٽ. صرف ڀٽا انهن وٽ ڪونه هئا، اهي پنهنجي گهرن ۾ هئا. صورتحال اها هئي جو سڀني چيو صبح جو ڪاليج ڪونه ٿا هلون. مون چيو ميدان ڪونه ڇڏبو. اسين هلنداسين پوءِ جيئن ٿيو. صبح ٿيو ۽ اليڪشن شروع ٿي. حاجن شاهه مطمئن هئو ته ٽوٽل شاگرد مون وٽ ويٺا آهن. جيئن ته پاڻ ضلعي سپاف جو صدر هئو سو هو صبح جو سوڀر دادوءَ هليو ويو. ڇو جو اتي به پينل بيٺل هئس. هتان هي مطمئن بي فڪر ٿي ويو. اليڪشن هلي. شام جو رزلٽ اناؤنس ٿي اسان کي مليا 67 ووٽ ۽ سپاف کي مليا 11 ووٽ. جنهن ۾ 7 اميدوارن جا پنهنجا ووٽ باقي 4 ووٽ وڌيڪه ملين! ووٽرن سڄي رات شاهه صاحب وٽ مانيون کاڌيون صبح جو هنن جي گاڏين ۾ ووٽ وجهي هنن جي ٽي ڪيبن ۾ ويٺا رهيا ۽ هنن جي شڪست کان پوءِ به هنن سان گڏ ٿي هنن جي اوطاق تي ويا. حاجن شاهه کي دادوءَ ۾ خبر ملي ته رزلٽ هيئن آيو آهي. هو دادوءَ ۾ اليڪشن جي ڪٽڻ جي خوشيءَ ۾ جشن ملهائڻ پهتو هو. سو هن خبر کان پوءِ وائڙو ٿي پيو. اتي ئي رڙيون ڪيائين دادوءَ جي دوستن پڇيس ته ڇا ٿيو آهي؟ شاهه صاحب اوهان ڏي خير ته آهي ڪو ماڻهو ته ڪونه مري ويو آهي. پاڻ کي سنڀاليندي چيائين نه! رات مون وٽ 70 ووٽ گهر ۾ هئا ۽ هيٺن...!!! صبح جو اسان جي گاڏين تي چڙهي ووٽ وجهڻ ويا ۽ رزلٽ بلڪل ابتڙ. مون سان ڏانڊلي ٿي آهي.

شاهه جو آبي مان نڪرڻ

ان وقت دادوءَ ۾ اسان جا ڪارڪن ۽ همراھ به هئا اها ڪهاڻي انهن ٻڌائي ته اسان سمجهيو شاه صاحب چريو ٿي ويو آهي. دادوءَ ۾ ته ڪٿيائين پر سيوهڻ جي رزلت هن جا حواس باخته ڪري ڇڏيا. ٻئي پاسي اسان سان به هتي اشرف پنجابي ۽ سپاف جي ٻين همراهن ڦڙو ڪيو ۽ بيلٽ پيپر ڦاڙڻ جي ڪوشش ڪيائون. ليڪن خدا بخش ڀٽو ۽ يونس ڀٽو کين روڪي ٻاهر ڪڍي ڇڏيو ايستائين آئون به اندر پهتس. رزلت جي ڪاپي اليڪشن ڪمشنر ۽ ٻن ميمبرن کان صحيح ڪرائي پاڻ وٽ رکيم. اليڪشن ڪمشنر انگلش جو پروفيسر اردو ڳالهائيندڙ ۽ ٻن ميمبرن ۾ شايد هڪ قاضي فتح الله صديقي ۽ هڪ ٻيو ڪو هيو. سيد حاجن شاه دادوءَ مان موٽيو شاگرد سڀ هن جي ڊپ کان هن جي اوطاق تي ويٺا رهيا. اچڻ شرط چيائين حرام خورو، خرچ منهنجو ماني منهنجي، گاڏين منهنجين تي چڙهي ڪاليج ويا ۽ ووت وري ابڙي (انڌي) کي ڏنو؟ ڏاڍيون هنن کي گاريون ڏنائين. سڀ خاموش رهيا. پوءِ سڀني شاگردن ۽ ڪجهه آئوٽ سائيڊر ماڻهن کي پاڻ سان ڪڍي سڌو قاضي محلا ۾ ويو. جتي پرنسپل سائين غلام حيدر چني صاحب جي رهائش هجي. هو صفا سادو ۽ شريف ماڻهو هو. ايترا ماڻهو ڏنائين ته في الحال ته گهٻرائجي ويو. حاجن شاه صاحب جي وات مان جوش جي ڪري گف پئي ڳڙي. ان کي چيائين ته اسان سان ڏانڌلي ٿي آهي. هيءُ ووت سڀ اسان جا آهن. هاڻي تائين مون سان گڏ آهن. ته پوءِ رزلت اوهان جيئي سنڌ فيڊريشن وارن جي دهشت ۽ دٻدٻي تحت ڪڍيو آهي. هن چيو شاه صاحب جيتريون ووتن لاءِ پرچيون پيون آهن، ايترا ووت نڪتا آهن. باقي بنديون اسان سيل ڪري رکيون آهن. صبح جو آفيس اچو ته اوهان کي ڏيکاريون. هڪ ووت جي به ڏانڌلي نه ٿي آهي. ايترو چوڻ ۽ حاجن شاه پستول ڪڍيو ۽ چنه صاحب کي چيائين يا لکي ڏي ته اليڪشن ۾ ڏانڌلي ٿي آهي يا مرڻ لاءِ تيار ٿي.

## شاه جي داداگيري

بهر حال هن گهٻراهت ۾ خوف وچان جيئن شاه صاحب چيو هن لکي ڏنو ته: ”سيوهڻ ڪاليج جي اليڪشن ۾ محمد خان ابڙي جيئي سنڌ جي غنڊن سان گڏجي ڏانڌلي ڪئي آهي ۽ اها اليڪشن وري ڪرائي ويندي.“ جڏهن اها لکت مليس ته شاه صاحب جي پاڳل پٽي جو دؤرو گهٽ ٿيو. اتان ٻاهر نڪتا چوڪرا ڊوڙيائين ته وڃي منگڻهارن کي وٺي اچو ته دهل ۽ شرناين سان شام جو اسان جلوس ڪڍي فتح جو اعلان ڪيئون. رات جو نائين وڳي شاه صاحب جلوس ڪڍيو. سڄو شهر ڪڍي گڏ ڪيائين. پرنسپل کان ڇا لکرايائين جڙ سچ ۾ اليڪشن ڪتي ويو هجي. جلوس ۾ نعرا ته اليڪشن ڪينسل ٿي ويئي ۽ محمد خان ابڙي تي لعنت، جيئي سنڌ وارن تي لعنت! ان وقت آءُ صادق علي شاه جي اوطاق تي ويٺو هئس ۽ هيٺان جلوس گذري رهيو هئو. ڇاڪاڻ ته اسين مٿي ڏڙي تي ويٺا هئاسين. 5-8 همراھ مون سان به هجن سبزواري سيدن واري بندوق ۽ ٻه پستول به ساڙ هجن. اسين به تيار ٿياسين، ته هن سان سوڀن ماڻهن جو جلوس آهي ڪو شرارت ڪري ته کين روڪينداسين جو اسين مٿي هڃون هيءُ هيٺ. هي نعري بازي ڪندا رهيا مون ڏانهن جلوسي وارن ماڻهن مان ڪجهه ماڻهن حقارت انگيز نظرن سان ڏٺو. مون خلاف نعرا هنيا ڪجهه ماڻهن ته لعنتون به وڌيون پر برداشت ڪندي خاموش رهياسين. باقي اهو طي هئو ته هنن حملو ڪيو يا پٿراءُ ڪيو ته پوءِ اسين به جواب ڏينداسين.

جيڪي مرن ٿا، ڀلي مرن. پر جلوس هلندو رهيو. اسين ويٺا رهياسين. سمجھ ۾ ڪونه پيو اچي ته ڇا ٿيو. سڄي شهر ۾ هلي ويو ته پرنسپل صاحب اليڪشن ڪينسل ڪري ڇڏي

## اسان جي حڪمت عملي

صبح جو آءُ ڪاليج ويس پرنسپال ٻڌايو ته زبردستي لکرايو اٿن بندوق جي زور تي. پر منهنجي لکڻ جي اهميت ڪونه آهي. جو آءُ اليڪشن ڪمشنر نه آهيان پوءِ هنن کي مون صلاح ڏني ته ڪاليج ۾ پروفيسر ۽ ليڪچرار ايسوسيئيشن طرفان اوهان اجلاس منعقد ڪريو ۽ پرنسپال صاحب سان رات جو جيڪا زيادتي ٿي آهي ان جي مذمت جي قرارداد پاس ڪيو. اليڪشن جي منصفانه هئڻ جي پٺ قرارداد پاس ڪيو. ان جون ڪاپيون مون کي به ڏيو. هنن ايئن ڪيو مون سمجهيو ته شاھ صاحب شايد ڪورٽ ۾ ويندو. ليڪن هنن پرنسپل جي لکت چيف اليڪشن ڪمشنر جيڪو سنڌ يونيورسٽيءَ جو وائيس چانسلر هوندو آهي. اهو ان وقت مهان گوي شيخ اياز هئو. جنهن جي هيٺ آئوٽ سان سندس PRO اخبار ۾ اهو اعلان ڪيو ته سيوهڻ ڪاليج جون چونڊون ڏاندليءَ سبب رد ڪجن ٿيون ۽ نئين تاريخ جو اعلان بعد ۾ ڪيو ويندو. هوڏانهن مان وڃي شيخ اياز سان مليس، سموري صورتحال کان آگاهه ڪيو مانس. اليڪشن ڪمشنر جي رزلٽ ۽ هن جي زبردستي لکاييل پرنسپل جي رپورٽ جي خلاف ٻئي ڏينهن صبح جو جيڪو ٽيچر ۽ آفيسر ايسوسيئيشن قرارداد پاس ڪيون، اهي ڪاپيون ڏنيون مانس ۽ کيس چيم ته هيءُ جيڪا توهان اليڪشن ملتوي ڪرڻ جو نوٽيفڪيشن ڪڍيو آهي اهو ڪئنسل ڪريو.

## شيخ اياز سان منهن ماري

شيخ اياز مون کي چيو ته مون کي خبر ڪونه آهي ته ڪو مون اهو نوٽيفڪيشن ڪڍيو آهي. هڪدم مون اخبار جي ڪاپي ڪڍي کيس ڏني. اياز چيو ته مون کي خبر ڪونه آهي. مون چيو ڏميواري اوهان جي آهي جو چيف اليڪشن ڪمشنر جي حيثيت ۾ اوهان جي نالي هي بيان اخبار ۾ ڇپيو آهي. ته پوءِ هاڻي تون ڇا ٿو چاهين؟ اياز پڇيو. مون چيو: توهان جي ان بيان جي ترديد ٿو چاهيان! هن چيو جي ايئن نه ڪجي ته پوءِ تون ڇا ڪندين؟ مون چيو جيئي سنڌ جي پليٽ فارم تان توهان جي خلاف جدوجهد هلائي. بک هڙتال ڪبي. نعرا هڻبا ۽ تولا جيڪو ٿي سگهيو تقريرن ۽ تحريرن ۾ لکبو. هڪ منٽ سوچي ۽ پوءِ فون ڪنيائين ۽ پنهنجي P.R.O کي سڏايائين. اياز ان عهدي تي اچڻ کان پوءِ متنازع شخص ٿي ويو هئو. سندس خلاف قومپرستن جي وڏي بغاوت ٿي ويئي هئي. ان ڪري هو شايد وڌيڪ متنازع ڪونه پيو ٿيڻ چاهي. P.R.O آيو. ان پي. آر. او کان پڇيو ته هي بيان ڪيئن آيو آهي؟ مون کي ته خبر ڪونه آهي. P.R.O چيس ته، سائين اوهان جو حڪم هئو. اوهان کي ڪٿر صاحب جو فون آيو هئو. اوهان چيو ڪٿر صاحب جو فون به آيو آهي پرنسپل جي لکت به آهي. اليڪشن جي رزلٽ رد ڪرڻ جو نوٽيفڪيشن ڪڍو پر مون ته رڳو بيان ڏنو آهي نوٽيفڪيشن



تي اڃا اوهان جي صحيح رهيل آهي ته پوءِ نوٽيفڪيشن ڪڍڻ جي ضرورت نه آهي. هنن جا ڪاغذ جن ۾ رزلٽ ۽ قراردادون شامل آهن رڪارڊ تي رکڻ ۽ بيان جاري ڪيو ته ڪالھوڪي بيان سان -جنهن ۾ سيوهڻ ڪاليج جي اليڪشن رد ڪرڻ واري بيان سان، چيف اليڪشن ڪمشنر جو ڪو واسطو ڪونه آهي. اسين اڻياسين ۽ ٻئي ڏينهن صبح جواھو بيان اچي ويو ۽ اسان پنهنجن عهدن جو ڪاليج جي تنظيم سازي تقريب ۾ حلف ڪيو. جيڪو پرنسپال کڻايو ۽ اسين يونين جا باضابطه عهديدار ٿي پنهنجي فلاح ڪمن کي لڳي وياسين.

## شاهه جي پڙ ۾ ماتم!

ان کان پوءِ شاهه صاحب ان ڪم جي پوئواري ڪونه ڪئي نئين مصروفيت ڳوليائين، يعني ان شڪست جي هڪ مهيني کان پوءِ هن درگاهه جي پراڻي علم تي عشاء جي ٻانگ بعد ماتم ڪرڻ شروع ڪيو. جنهن ۾ ان سان گڏ ماسٽر ڪريم بخش بڙدي ۽ نظير احمد، حيات سومرو ۽ ٻيا گڏ هوندا هئا. ان وقت جي ماڻهن کي چڱيءَ طرح ياد هوندو ته ان کان اڳ ۾ ماتم جي اها روايت ڪانه هئي. جيڪا هاڻي هر جمعي رات جو ٿيندي پئي اچي. شايد اليڪشن جي شڪست جو صدمو امامن جي غم جي بهاني ماتم ڪري گهٽ پئي ڪرڻ چاهيائين.

\*

## محمد حسن صديقي ولد محمد مراد صديقي صاحب

قاضي محمد مراد صاحب جو گهڻو وقت هن پٽ سان گذريو. محمد حسن، ڪراچيءَ واري دواخاني ۾ پيءُ جي پرورش ۽ تربيت ۾ حڪيم ٿيو. هيءُ ننڍي هوندي کان خوبصورت، بي حد نفيس ۽ ڪل مذاق وارو ماڻهو رهيو آهي. اسان جي ڀرسان هنن جو پنهنجو محلو آهي. هن به سيوهڻ ڪاليج ۾ داخلا ورتي. عمر ۾ ته مون کان ننڍو هوندو پر ڇاڪاڻ ته آئون دير سان ۽ پرائيويٽ مئٽرڪ پاس ڪئي، ته هن به اچي ڪاليج ۾ داخلا ورتي. سندن شهر ۾ سٺو مقام ۽ عزت آهي. مون سان هن جي چڱي خاصي دعا سلام به هئي. ۽ سندس وڏو پيءُ قاضي نصير الدين -محمد فاروق صديقي منهنجو استاد ۽ محسن به رهيو. ان جي نوازش، جو پنهنجي قيمتي وقت مان ڪجهه وقت ڪڍي منهنجي پڙهائيءَ ۾ مدد ڪندو هئو. ان ڪري به آئون هن جي پوري خاندان جي عزت ڪندو هئس. محمد حسن کي اسين ۽ سندس گهر وارا پيار ۾ ”بلي“ به چوندا هئاسين.

## خير محمد ٻرڙو صاحب جون تاريخ سان ويساهه گهاٽيون

تازو مون، سائين خير محمد ٻرڙو صاحب جو ڪتاب ”سيوهڻ صدين کان“ پڙهيو. ان ۾ لکيو اٿس ته: حڪيم محمد حسن ثاني. پر جي سائين ٻرڙو صاحب سندس ننڍپڻ جو پيار وارو نالو ”بلي“ به لکي ها ته هن جي شخصيت اڃا به اجاگر ٿي پوي ها. ڇو ته ان نالي ۾ ان ڪري به پيار آهي جواھو نالو سڀ کان پهرين سندس والده ۽ والد جي زبان تي جاري ٿيو هئو. سندس والد جي زباني اسان به ڪيترا دفعا ٻڌو ليڪن ڪتاب ”سيوهڻ صدين کان“ ۾ سندس نالي سان اهو منسوب نه ڪرڻ زيادتي ۽ تاريخ



سان ويساهه گهاتي ڪرڻ برابر آهي. جيڪڏهن ذوالفقار علي ڀٽي کي ”ذلفي“ لکيو يا چيو ٿو وڃي ته ان ۾ هن جي شخصيت جو اهو پهلو به روشن نظر ٿو اچي. سوا هو سوال تاريخ ۾ پرڙي صاحب جو پيڇو ڪندو رهندو. پرڙي صاحب لاءِ ان ڪتاب جي حوالي سان ٻيا به ڪجهه سوال آهن اهي به جواب طلب آهن. في الحال قاضي محمد حسن صديقي ثانيءَ جي حوالي سان ته هن به داخلا کان پوءِ جيئن ڪاليج ۾ اليڪشن جو شيڊيول آيو ته هن به آزاد اميدوار جي حيثيت سان فارم پرايو. جنرل سيڪريٽريءَ لاءِ پيو فارم سائين نذير احمد سومرو (جنهن کي به سائين موصوف، ”سيوهڻ صدين کان“ ۾ پڇاريو آهي ليڪن سائين پرڙي صاحب کان هي راقم الحروف وسري ويو. جنهن جي مقابلي ۾ محمد حسن هٿ ڪٽي ويو هو! هڪ کي عبرتناڪ شڪست نصيب ٿي ۽ ٽيون جنهن جو به ذڪر سيوهڻ صدين کان ۾ ڪيو اٿس، حاجن شاهه لڪياري آهي. جيڪو سپاف جو ضلعي صدر هيو. سندس سڄي گروپ کي هن ناچيز سنڌ جي تاريخ ۾ عبرتناڪ شڪست ڏني. سو سائين موصوف کان ايڏو اهم ذڪر به رهجي ويو آهي. شايد سنڌ سان سدائين محققن، تاريخ دانن ۽ اديبن اهڙو ئي حشر ڪيو آهي. شايد پرڙي صاحب تي به اهڙن درباري اديبن جي ڪردار پنهنجو اثر ڇڏيو هجي. اڃا سيوهڻ جا ڪافي واقعا ۽ قصا آهن ۽ ڪا وڏي شخصيت سائين کانءَ وسري وئي هوندي!

## ويساهه گهاتي ٿيندي ته رڙ ته ڪبي نه!

جنهن جي لاءِ به لکيو اٿس رڳو اهي ولي ۽ بزرگ ڪري تاريخ ۾ پيش ڪيا ويا آهن. ۽ ڪافي ڳالهين جيڪي تاريخ ۾ درست ٿيڻ گهرجن جواج کان سوين سال پوءِ ايندڙ نسل انهن شخصيتن جي هڪ پهلوءَ جا حوال ڏيندا رهن ٻي طرف جي خبر ئي نه هجين اها سنڌ سان، سيوهڻ سان ۽ تاريخ سان ناانصافي ٿيندي! اگر تاريخ لکجي رڳو ان ڪري ته واه واه ٿئي تعريف ٿئي ۽ ڪير ڪاوڙ نه ڪري ته پوءِ اهڙي قتل تاريخ لکڻ جو ڪهڙو فائدو؟ باقي جي ڪنهن عيوضي لاءِ ايڏي محنت ڪرڻي آهي ته پوءِ ٺهيو!

قاضي حسن صاحب جي فارم پيرڻ کان پوءِ آءٌ ان وٽ ويس ته سائين اوهان کي هيءُ شوق ڪيئن ٿيو آهي؟ ٻه گروپ بيٺا آهن، اوهان اڪيلا بنا پينل جي چوٽا منهنجا 2 چار ووت خراب ڪيو! قاضي صاحب چيو سڀني کان وڌيڪ مان ووت ڪٽندس. چيو مانس پوءِ ته پينل هجي ها. چيائين نه آءٌ اڪيلو بيهندس. مون چيو مون سان گڏ بيهه. چيائين جيئي سنڌ جي پليٽ فارم تي ڪير ٿو بيهي. اسان اڃا ايترا قوم پرست نه آهيون! ته پوءِ سپاف وارن سان وڃي مل. ان کان به انڪار ڪيائين. پوءِ مون کيس عرض ڪيو ته قبل! ووت ڪونه ملندڙي. اوهان جو شهر ۾ مقام آهي. هن اليڪشن کان پوءِ اوهان کي شڪست ٿيندي جيڪا يقيني آهي. شهر ۾ پاڻ تي خواهه خواهه ماڻهو ڪلائيندو. اوهان جو ته خير آهي ليڪن پنهنجي خاندان جي باري ۾ سوچيو. مون کي چيائين آئون ته ان ڪري بيٺو آهيان، جو توکي ڪير اٿو آهي. هڪ طرف سپاف هڪ طرف مان! مون چيو اهو ته وقت ٻڌائيندو. ڪيو خدا جو اهڙو ٿيو جو ڪجهه ڏينهن کان پوءِ پاڻ ئي وڃي قاضي محمد حسن صاحب عرف ”بلي“ جنرل سيڪريٽري جي اليڪشن تان هٿ ڪٽي ويو. پوءِ مليو ۽ چيائين اهو مون توتي ٿورو ڪيو آهي. مون توکي ئي تنگ ڪرڻ لاءِ فارم پريو هئو. وري تو منٿ اچي ڪئي هئي. سو مون کي تنهنجو خيال آيو ۽ مان هٿ ته

ڪنيو پر ووت به توکي ڏيندس. مون سندس شڪريو ادا ڪيو ۽ اڄ به جڏهن ملندو آهي، چوندو آهي ته مان هت نه ڪٿان ها ته تون ڪري پوين هان. مان به چوندو آهيانس بلڪل ايئن ئي آهي. هاڻي ڪراچيءَ ۾ سندس والد صاحب جيڪو حڪمت ۽ دوا خانو هلائيندو هو، اهو پاڻ سنڀاليندو آهي. پيءُ وانگر وڏي ڏاڙهي، نمازي ۽ پرهيزگار ماڻهو آهي. خدمت جو جذبو ۽ ان سان گڏ دنيا داري به اٿس. اڃا تائين ملندو آهي ته ڪڏهن ڪڏهن اهي ئي ننڍي هوندي وارا پوڳ چرچا ڪندي چوندو آهي ته وڏو حڪيم آهيان. جي ڪنهن ”خاص نسخو“ گهرجي ته گارنٽيءَ سان ڏيان ۽ ٺهيل ٺڪيل! مان سدائين سندس شڪريو ادا ڪري چوندو آهيانس ته جي ضرورت پئي ته اچي حاضر ٿبو!

\*

## باب پنجون جي ايم سيد، هڪ اڏول پهڙا!

### پهرين ملاقات

سائين جي ايم سيد سان منهنجي پهرين ملاقات 1974ع ڌاران ٿي. ان وقت اڃا آئون حيدرآباد جي ڪاف ڪاٽ مل ۾ مزدوري ڪندو هئس. هڪ دفعو بشير اوڻي سان گڏجي سن وڃڻ ٿيو. سن وڃڻ کان اڳ ۾ 1973ع ۾ سنڌ يونيورسٽيءَ ۾ جيڪو جلسو ٿيو هو، جنهن ۾ جوش ۽ جذبن سان سرشار هڪ خيال دل ۾ جاڳيو ته: ڪاش! آئون به هن ڌرتيءَ جي لاءِ ڪجهه ڪري سگهان. ليڪن ان لاءِ ارمان ته هڪ ته تعليم ڪانهي ۽ خواهش ته گهٽ ۾ گهٽ پليٽ فارم به سنڌ يونيورسٽيءَ جهڙو هجي! اتان اهي جذبا ڪٿي ذهن ۾ سانڍي هاڻي اها سڪ جاڳي ته هن تحريڪ جي باني جي ايم سيد سان ڪيئن ملاقات ڪجي؟ سو دوست بشير اوڻي سان اهڙي خواهش جو اظهار ڪيم. جنهن چيو ته جي ايم سيد گرفتار آهي. گهر ۾ نظر بند آهي. سندس پهري تي پوليس، C.I.D. ۽ ڳجهي ادارا اڀا ٿيا بيٺا آهن. اهي وري هر ايندڙ ويندڙ جي رپورٽ به ڪندا آهن. اگر هلڻ چاهين ته پلي هل. پر اهي خطرا سو اٿئي! سندس خيال هئو ته اهي ڳالهيون ٻڌي محمد خان يا ته ٿري ويندو يا ڊڄي ويندو. بهرحال مون هڪ مقصد ۽ سوچ کي پاليو هيو. سو هاڻي اهڙين شين کي ڪير ٿو ٻڌي؟ سو بسم الله ڪري روانا ٿياسين. رستي ۾ سوين خيال ۽ تصور ته الائي ڪيئن هوندو. ڪهڙو رويو هوندس. ملندو الائي نه، جي ملندو ته الائي ڪهڙا سوال ڪندو ۽ ان سان ڪيئن ڳالهائبو جواب ڪهڙا ڏيندو... سوين اڏما، سوين وسوسا ۽ عشق جا جذبا ڪٿي اچي نيٺ مين چوڪ انڊس هاءِ وي تي لهي ٽانگي ۾ ويهي سن شهر پهتاسين. ٽانگي واري ٽانگي استينڊ تي لاٿو. اتان پوءِ سن شهر ڏانهن وڌياسين. جتي بنگلي جي اڳيان سائين جي بينڪ هئي. سن پهچندي سج لهي ويو هئو. اوندو ٿي ويئي هئي. آئون سمجهان ٿو سن ۾ لائٽ ڪونه هئي. بنگلي جي نوڪرن ويهاريو. رات جي وقت هيٺ گلم وڇايل هئو. وڏو کليل ميدان هيو. ان ۾ ان وقت به ٽي موٽرون ڪنڊ کان بيٺل، هڪ چوڪيدار. جنهن کي بندوق هجي ڪو پوليس وارو ڏيوتي ٿي يا سائين تي پهرو ڏيندي نظر ڪونه آيو. البته اهو چوڪيدار سول ڊريس ۾ پوليس وارو هجي ته هجي! اسين به ان گلم تي ويٺاسين ته هڪ ماڻهو آيو. عمر جو پڪو شڪل ۾ فوٽن ۾ جيئن جي ايم سيد کي ڏٺو هجي، هو پهرو اهڙي طرح. البته قد ۾ ڊگهو ۽ بت ۾ پريل هجي! پر اتان جتان اسين داخل ٿياسين. منهنجو پهريون دفعو هئو اها مون کي خبر ڪونه هئي ته حاويليءَ مان اوطاق ڏانهن به ڪورستو آهي يا اسان جنهن دروازي کان آياسين سائين ان پاسي کان ايندو؟ مون ڀر ۾ ويٺل بشير اوڻي کان پڇيو ته هيءُ آهي ڇا سائين؟ چيائين نه، ان جهڙو لڳندو آهي. هيءُ حڪيم محمد صالح ڪانڌڙو آهي. سائين جي ويجهن ماڻهن مان آهي. هر روز سائينءَ وٽ رات جو ڪچهريءَ تي ايندو آهي. رات جو مطلب سانجهيءَ ٽاڻي بهراڙيءَ ۾ رات ٿي ٿي ويندي آهي. جنهن شهر ۾ لائٽ نه هجي اتي ته سانجهيءَ ويلي اڌ رات لڳندي آهي. بهرحال ان سان دعا سلام ٿي. اهو به اسان جي ڀر ۾ اچي ويهي رهيو. مان بنگلي جو جائزو وٺندو رهيس. پراڻي قسم جو هڪ وڏو مال ٺهيل هجي ۽ مٿي به چڱو خاصو نظر پئي آيو. باقي

ڇٽئي طرفن کان جايون هيون، اسان جتي ويٺا هئاسين. ان جي ڏکڻ ۾ هال اوڀر ۾ ڪچيون جايون، اتر ۾ سائين جن جي حويلي، اولهه ۾ گاڏين جي گيريج ٺهيل هئي. وچ ۾ وڏو ميدان هئو. ڪانڌڙي صاحب جي اچڻ جي ڪجهه دير ۾ سائين جي ايمر سيد حاويلي واري پاسي کان ڏيڍيءَ مان نمودار ٿيو. هڪ هٿ ۾ تارچ هجيس. تارچ جي پاڇولي جي مدد سان اسان واري پاسي وڌندو رهيو. وچولو قد، بت ۾ هلڪو ۽ جسماني طور ڪمزورڙو! ڏسڻ سان دل ۾ خيال آيو ته واقعي ”مڙسن جا قد نه ماڀيا آهن.“ اسان جي نظر جيئن سائينءَ تي پئي ته احتراماً اٿي بيٺاسين. اچڻ شرط السلام عليكم ڪيائين. اسان جواب وعلیکم السلام چئي ساڻس نوڙي ملياسين. پوءِ ويٺاسين. تارچ جي روشني منهن ۾ هنيائين. تعارف ٿيو مون سان گڏ آيل همراھ کي سڃاڻندو هئو. مون سان سندس نئون تعارف ٿيو. خوش خیر عافيت ٿي. پوءِ ڳالهين جو سلسلو هليو ته سائين جي ايمر سيد پڇيو بابا احوال ڏيو، ڪيئن اچڻ ٿيو؟ ڪو ڪم ڪار آهي، ته ٻڌايو. اسان مان بشير اوڻي چيو ته سائين حال احوال خير جا، اوهان جي سڪ لڳي سو سلام ڪرڻ آياسين. هي همراھ نئون ٿو نظر اچي. سائينءَ جي نگاهه ڪمال جي هوندي هئي ۽ يادگيري به واهه جي. پوءِ عمر جي حساب سان کڻي گهٽ ٿي هجي نه ته ياداشت ۽ پراڻن ماڻهن ۽ واقعن جي ترتيبوار يادگيري هوندي هئس. بشير اوڻي چيو ته دوست سيوهڻ جو آهي، نالو محمد خان ابڙو اٿس. سائينءَ پڇيو ته ابا چا ۾ پڙهندو آهين؟ مون عرض ڪندي ورائيو ته سائين دعا ڪيو ته کڻي ڪجهه پڙهي پوان. في الحال حيدرآباد جي هڪ مل ۾ مزدوري ڪندو آهيان! ڪارخانن ۾ ته رڳو پنجابين جو قبضو آهي. توکي ڪيئن رکيائون؟ سائينءَ پڇيو! مون چيو سائين، بس مڙئي جڳاڙ ٿي ويو. سائينءَ پڇيو پگهار گهڻي ٿئي؟ مون چيو سائين في الحال 168 روپيه ملن ٿا. اڃا نئون آهيان. شايد اڳتي وڌائي ڏين. پوءِ سيوهڻ جي ڪافي ماڻهن جا نالا ڪنيائين. گل محمد شاهه؟ مون چيو سائين فوت ٿي ويو آهي. چيائين خبر آهي. پلا سندس پٽ مراد شاهه پلا اڃا عشق ڪري پيو يا ڇڏي ويو؟ مون چيو سائين خبر نه آهي! چيائين لاهور جي ڪنهن ناچڻي سان ٻڌو اٿم ته عشق پيو ڪري؟ بشير چيو ”ها سائين اسان به ٻڌو آهي.“ پوءِ سائينءَ ڳالهه کي اڳتي وڌائيندي چيو ته گل محمد شاهه تمام وڏي شخصيت جو مالڪ هئو. سندن اولاد خبر نه آهي، ڇا پيو ڪري؟ مون چيو سائين، الله سائين ساڃهه ڏيندن. پوءِ ٻين ڪيترن سيدن، پيرن، فقيرن جا نالا ۽ انهن جي مڪمل معلومات هئس جيڪا ٻڌائيندو رهيو. جن ۾ صادق علي شاهه، عزت علي شاهه، پير بخش شاهه، باجارجي سيدن جا نالا جن ۾ بقادار شاهه، باقر شاهه، آراضيءَ جي جئندل شاهه، ڪوڙل شاهه، سيوهڻ جو ڪوفي-لاصوفي، خادم سومرو! ۽ فقير نوراحمد سهتو مطلب ته انهن سڀني جا جڏهن نالا ڪنيائين ۽ ڪيترن جا ڪي قصا به ٻڌايائين ته ايئن لڳو ته هيءُ سيوهڻ جو آهي يا سيوهڻ جي سڀني هلندڙ ڦرندڙ ماڻهن سان واسطو هئس. پوءِ خبر پئي ته سائينءَ جي اليڪشن جوا هو ئي تڪ هئو. جيڪو ٽاڻي بولا خان ڪوٽڙيءَ کان سيوهڻ تائين هوندو هئو. سو مون سوچيو ته پوءِ اهي ماڻهو ڪيئن ڪونه سڃاڻندو هوندو! سائين به ساڳي گل ۾ تي اسان جي سامهون هڪ ننڍي پٿراڻي وڇايل هجي ته جيئن زمين جي سختيءَ سبب پٽ تي ويهڻ ۾ تڪليف نه ٿئي. باقي سائينءَ جي لاءِ ڪو اسپيشل بسترو يا چادر وڇايل ڪونه هئي. جيئن مهمان ويٺل هئا ايئن ئي پاڻ ويٺو رهيو. ڪافي دير اونڌاهي ۾ ڪچهري ٿيندي رهي. ڪو ماڻهو اندر داخل ٿيندو يا ڪو نوڪر ايندو ته تارچ کڻي سندس منهن ڏانهن هڻي پڇا ڪندو هئو ته ڪير؟ پوءِ جواب ملندس. وري تارچ وسائي ڀر ۾ رکي ڇڏيندو هئو. ان ڏينهن ايتري ڪچهري ٿي البت ڪجهه مزيد احوال ۽ ڪچهري ڪانڌڙي صاحب سان

ڪيائين. هن به ڪيترن ئي موضوعن تي پئي ڳالهايو. نوڪرن کي چيائين ته ابا مهمانن جا بسترا لڳايو. کتن تي بسترن جو انتظام ٿيو. سندس لاءِ ڪٿليءَ ۾ چانهن ۽ بسڪوٽ آيا. اسان لاءِ شروع ۾ چانهن اچي ويئي. پوءِ ماني لڳي. سائينءَ ماني ڪونه کاڌي. اسان محسوس ڪيو ته هيءُ شايد اسان سان ماني ڪونه ٿو کائي، الڳ ايندس. ليڪن سندس لاءِ الڳ ماني ڪونه آئي. ماني کائي بس ڪئسيپن ته نوڪرن کي چيائين صبح جو ناشتو به ڏجون ۽ اسان کان پڇيائين ته جي هتي هوندو ته ڏهين يارهين تائين مان به اچي ويندس. اسان چيو ته نه سائين اسين ناشتو ڪري واپس هليا وينداسين. ۽ سائين، اسان کان موڪلائي گهر هليو ويو. آءُ ڏاڍو خوش ٿيس ته پهرين ملاقات ۾ ايتري تفصيلي ڪچهري به نصيب ٿي، ڇو ته ان ڏينهن پيو ڪو مهمان ڪونه هئو. بس هڪ ڪانڌڙو صاحب هئو. مون بشير کان پڇيو سائينءَ ماني ڪونه کاڌي؟ چيائين ماني به گڏ ڪائيندو آهي، ليڪن رات جو سندس ماني اها هئي چانهه بسڪوٽ. باقي منجهند جي ماني نيڪ ناڪ ڪائيندو آهي. ڪڏهن ڪڏهن ناشتو به ڪندو آهي، اسان سائينءَ جي وڃڻ کانپوءِ سمهي پياسين ۽ صبح جو ناشتو ڪري پنهنجي ماڳ ڏانهن روانا ٿي وياسين. اهو هو سائينءَ سان پهرين ملاقات جو احوال.

## بي ملاقات

بي ملاقات مئٽرڪ جو امتحان ڏيئي پوءِ ڪرڻ ويو هئس. ان ۾ ڪافي مهمان بيا به آيل هئا. مون کان پڇيائين تون ڪير آهين؟ ٻڌايو مانس ته سال کن اڳ ۾ اوهاڻ سان ملاقات ٿي. ليڪن رات جو وقت هئو. منهنجو نالو محمد خان ابڙو آهي ۽ سيوهڻ جو آهيان. چيائين ها ياد آيو. بس ايتري ڳالهه ٻولهي ٿي. بيا به ڪيترا ئي ماڻهو هئا، سو شام ٿيڻ وقت موڪلائي سيوهڻ روانو ٿيس. ان کانپوءِ سلسليوار ساڻس ڪيتريون ئي ملاقاتون ٿيون ۽ ڪچهريون به ٿيون. ڪيترا ئي دفعا ساڻس نويڪليون ملاقاتون به ٿيون. ڇو جو سيوهڻ کان سن پهچندي صرف هڪ ڪلاڪ لڳندو هئو. جڏهن دل ڪيندي هئي بس ۾ چڙهي اچي سن پهچندو هئس. ڪڏهن ڪڏهن سائين اڪيلو هوندو هئو پوءِ ڪافي ذاتي ۽ نجی نوعيت جي گفتگو به ٿيندي هئي. جنهن ۾ ٻڌائيندو هئو ته هن شهر ۾ اسڪول ۽ اسپتال لاءِ پلاٽ مون ڏنو آهي ته سرڪار اسڪول ٺهرائي ته جيئن هتان جا ٻار تعليم لاءِ پري نه وڃن. خاص طور شاگردياڻيون! سائينءَ ٻڌايو ته آئون سن جي ٻن شاگردياڻين جو خرچ به پاڻ پريندو آهيان، ته جيئن پڙهي پون. وري ان ئي اسڪول ۾ نوڪري ڪري ٻين ٻارن کي پڙهائڻ اهو سلسلو ڪافي سالن تائين هلندو رهيو. سائينءَ ٻڌايو ته اسان وٽ انگريزن وانگر هڪڙو سسٽم رهيو آهي ته نوڪرن کي پينشن وانگر ڪانه ڪا سهولت ڏيندو آهيان اسان جا پراڻا نوڪر - جيڪي والد صاحب جي زماني ۾ هئا ياد رهي ته سائينءَ جو والد هن جي ننڍپڻ ۾ وفات ڪري ويو هو پوءِ سندس زمين سرڪار جي نگرانيءَ ۾ هوندي هئي جڏهن پاڻ ان قابل ٿيو ته سنڀاليائين پوءِ سائين ٻڌايو ته ان وقت جا نوڪر جيڪي يا ته هينئر اڃا جيئرا آهن پر پوڙها آهن يا ڪي مري ويا آهن ۽ ڪيترن جو اولاد اسان وٽ نوڪر آهي آءُ ڪين هر سال انهن ڏانهن ڪجهه پئسا موڪليندو آهيان ڪيترن نوڪرن کي زمين جا ڏهه ڏهه ايڪڙ به ڪنهن کي ته پندرهن ايڪڙ پينشن جي حوالي سان ڏنا اٿم، جيڪا آباد ڪري وڃي گذر سفر ڪن. اهي کاتا به انهن جي نالي ڪيا اٿم ته جيئن پيريءَ ۾ درٻار نه ٿين مون هر ملاقات ۾ سائينءَ کي تمام پيار ڪرڻ وارو

انسان محسوس ڪيو ڪاوڙ گهٽ ايندي هئس، پر ڪن معاملن تي ڪاوڙ ايندي هئس ته ڏندن کي ڪرئيندي چين کي پڪوڙيندي ڪاوڙ جو سخت اظهار ڪندو هئو.

## سائين جي ايم سيد ڏانهن شهيد ذوالفقار علي ڀٽو جا لکيل خط

مون سائين جي ايم سيد جي جڳ مشهور ڪتاب ”ڪجهه خط“ ۾ ذوالفقار علي ڀٽي صاحب جا سائين جي ايم سيد ڏانهن لکيل خط ضرور پڙهيا آهن. انهن خطن ۾ ڀٽو صاحب سائين جي ايم سيد سان پنهنجي هڪ بزرگ وانگر مخاطب ٿيندي سياستڪاريءَ بابت پنهنجي پهرين پنڌ، پير، شفقت ۽ پيار جو ذڪر ڪيو آهي.

پراڻي خاندانيءَ واسطيداريءَ جو ورق اٿلائيندي، ڀٽي صاحب سائين جي ايم سيد سان احترام ۽ پاڻو جهور ستوبر قرار رکيو آهي. جيتوڻيڪ مقصد، مُراد ۽ منزل تي رستو جا رستا الڳ الڳ آهن خواب ۽ ساڳياڻن پڻ الڳ الڳ آهن، پر قديم سنڌ جي رواداري، ماڻهپو اخلاق، وڏ، ننڍائي ۽ بزرگي ٻنهي جي وچ تي موجود رهي آهي.

يقينن شهيد ذوالفقار علي ڀٽي ۽ سندس خاندان جون بي شمار قربانيون، جنهن به مقصد لاءِ هيون يا آهن، ان جو مثال ملڪ جي ويجهڙيءَ تاريخ ۾ ملڻ نهايت ئي مشڪل آهي. ڪنهن به باطل آڏو ڪنڌ نه جهڪائڻ هن مٿيءَ جي ئي مٿيا آهي!

سنڌ جي پنج هزار سالن جو اتهاس گواهه آهي ته جڏهن به صليب جو سڏ ٿيو آهي ته سنڌ جي سپوتن جي هڪ وڏي قطار سامهون نروار ٿي وقت جي جلادن کي شڪست ڏني آهي. اهو سچ آهي ته آمر ضياءَ الحق هوا ۾ هوائي ويو، پر شهيد ذوالفقار علي ڀٽي ۽ سندس گهراڻي جو رت واهوندي جي واءِ ۾ هٻڪارون، هٻڪارون ٿي ويو آهي. سچو ڪٽنب جان جو نذرانو ڏئي هن مٿيءَ ۾ پنهنجي مهڪ چٽي امر ٿي ويو آهي!

## جي ايم سيد جا مون ڏانهن لکيل خط

سائين جي ايم سيد مون کي 3 دفعا خط موڪليا جيڪي به بدقسمتيءَ سان حالات جي ستم ظريفي سبب سنڀالجي نه سگهيا، هڪ خط تڏهن موڪليائين جڏهن جيئي سنڌ اسٽوڊنٽس فيڊريشن پاران مون 1976ع ۾ سيوهڻ ۾ حيدر بخش جتوئيءَ جي ورسِي ملهائي هئي، جنهن موقعي تي پوليس، فيڊريشن جي اڳواڻن کي گرفتار ڪيو اسان ٿاڻي تي ڌڙو هنيو صبح جو علڻ ٿيڻو سائينءَ جو خط کڻي آيو ته

- ”منهنجي ضلعي انتظاميه سان ڳالهه ٿي ويئي آهي اوهان جا اڳواڻ آزاد پيا ڪن اوهان پوليس اسٽيشن تان ڌڙو ختم ڪري سن اچو ۽ منجهه جي ماني اچي هتي کائو.“
- ”جيئن خط تڏهن لکيائين جڏهن جلال محمود شاهه، سندس پوتو سيوهڻ ۾ ايليمينٽريءَ جو امتحان ڏيڻ لاءِ پئي آيو اها شايد 1977ع جي ڳالهه آهي سائينءَ لکيو ته:
- ”جلال محمود سيوهڻ اچي پيو سندس اتي ڪو امتحان آهي سندس رهائش لاءِ عزت علي



شاهه جن وٽ انتظام ٿيل آهي ان باري ۾ منهنجي انهن سان ڳالهه ٿيل آهي باقي تون رڳو جلال محمود سان گڏ هجڻ، جيڪي به ٿي ڏينهن سيوهڻ ۾ آهي“

ٽيون خط: پهريان به آئون ذڪر ڪري چڪو آهيان غلام حسين شاهه ولد جتندل شاهه لاءِ مون سائين کي جاءِ جي مسئلي حل ڪرڻ لاءِ چيو هئو. سائين جي ايم سيد غلام حسين شاهه سان ڳالهائڻ هئو هنن ها به ڪئي ته سائين مون کي چيو پئسا ڪٿي اچ ته هنن کي ڏيئي توکي جاءِ لکرائي ڏيان مون سائين وٽ پئسا رکي ڇڏيا. پوءِ سائين پني غلام حسين شاهه ڏانهن نياپا ڪيا ۽ هن پني لنوايو ۽ ايئن سال کن گذري ويو مان به جڏهن وڃان ته ان معاملي بابت پيو پڇندو هئس سائين چيو: ايندا ته توکي ٻڌائيندس ان معاملي ۾ سائين ڪافي ڪوششون ڪيون ۽ هن ڏي به خاص ماڻهو به خصوصي طور سيڙائي موڪليائين. پر هو حسبِ عادت ڪونه آيا ۽ آخر بيزار ٿي مون کي چئي لکيائين. ڇاڪاڻ ته چني مون وٽ رڪارڊ تي ڪونه آهي سائين هنن لاءِ سخت جملا به استعمال ڪيا جيڪي ثبوت نه هجڻ ڪري آءٌ ڪونه لکندس صرف هڪ جملو انهن سان جيڪو هڪو هئو اهو ٿو لکان. سائين لکيو ته:

• ”تون سن اچ اچي پنهنجا مون وٽ رکيل پئسا جيڪي آراضيءَ وارن سيدن لاءِ جاءِ جي معاملي ۾ ڏنا هيئي اچي ڪٿي وڃ هي سدائين واعدا ڪري نه آيا آهن زبان ڪري ڦري ويا آهن ۽ لالچ ڪونه ٿا ڇڏين.“  
وڌيڪ جملا جي چني ملي ها ته لکان ها، ايئن لکڻ نا انصافي ٿيندي

## جي ايم سيد جي مهمان نوازي

هڪ دفعو سائين وٽ ويڃڻ ٿيو اتي خبر پئي ته مير رسول بخش ٽالپر به اچي پيو. نوڪرن کي چيائين ته مير صاحب سان ته خبر نه آهي ڪيترا ماڻهو هجن هتي پاڻ وٽ به ڏهه پندرهن مهمان اچي چڪا آهن اوهان ڏهن، ماڻهن جي وڌيڪ ماني تيار ڪجو مير صاحب اچي ٿو. سائين جي ايم سيد وٽ منجهند جي مانيءَ ۾ هميشه هڪ ڇيلو ضرور ذبح ٿيندو هئو جو تقريبن مهمان - جن ۾ وڏو تعداد شاگردن جو هوندو هو منجهند جي وقت پهچي ويندا هئا ۽ سائينءَ سان ڪچهري ڪري شام ڌاري هليا ويندا هئا باقي جن کي ترسڻو هوندو هو سو ڳچ مهمان يا شاگرد ٿي ٿڪي به پوندا هئا. ڪجهه وقت کان پوءِ مير صاحب، چئن - پنجن ماڻهن سان اچي نڪتو قد جو پورو پنور عبدالرخصيت - مڇون وڏيون ۽ وڻيل! سائينءَ به اتي سندس ۽ سندس مهمانن جو آڌرڀاءُ ڪيو ۽ پوءِ اتي ئي گڏيل ڪچهري ٿي جنهن وقت ماني لڳي ته ايئن ڪونه ٿيو ته هڪ سابق گورنر يا سنڌ جو منفرد انداز رکندڙ سياستدان ۽ زميندار کي الڳ ماني ڪارائجي جيئن اسان وٽ اڪثر سنڌ جا وڏيرا، جاگيردار ۽ پير ڪندا آهن. اسين ۽ شاگرد ته سائين جي ايم سيد جا معتقد، پوئلڳ ۽ ورڪر هياسين جي اسان کي حڪم ڪري ته سندس مهمانن جا هٿ به ڏورايون ليڪن سيد ڪڏهن به ڪنهن ورڪر سان اهڙو ورتاءُ نه ڪندو هئو. انهن ڪمن لاءِ خاص ماڻهو ۽ نوڪر رکيل هئس. پر جڏهن ماني لڳي ته سڀني لاءِ ساڳي! سائين جي ايم سيد جو دسترخوان تمام ڪشادو هوندو هئو ماني لڏي هوندي هئي ۽ اها سڀني گڏجي کاڌي. اهو ڏينهن مون کي ياد آهي ته جي ايم سيد کان پوءِ ڪنهن ايڏي وڏي ماڻهوءَ سان ماني نه کاڌي سين. ڪچهري عوامي هئي

مير صاحب چيو ته: سائين بس دل ڪڍيو ته اوهان کي پيرين پئجي! سائينءَ شڪريو ادا ڪيس مير صاحب به پتي صاحب جو تازو ئي نظر انداز ڪيل هئو پوءِ پتي صاحب جون شڪايتون ۽ ڳالئون ڪيائين سائين پتي ان جي ڳالهين مان لطف اندوز ٿيو.

## ورڪرن جي تربيت جو انداز

هڪ دفعي منجهند جي وقت ماني لڳي 10-12 شاگرد ليڊر ۽ ڪارڪن هجن ماني سڀني ڍؤ ڪري کاڌي ان کان پوءِ انڊن مان تيار ٿيل پڊنگ آئي سڀني حسب ذائقه کني پر هڪڙي ساٿي- جيڪو پنگ جو به شوقين هوندو هئو سو ان پليٽ ۾ تمام گهڻي وڌي ته سائين چيس ته ابا ايتري کائي سگهندين؟ هن ٻڌو الائي نه اڃا به ٻه ڇمچا پليٽ ۾ وڌائين ۽ پليٽ ۾ تقريبن اڌ ڪلو جيتري پڊنگ پئجي ويئي هاڻي سائين به سڀني تان توجهه هڻائي هن تي مرڪوز ڪيو هن کائڻ شروع ڪيو اڃا به ٽي ڇمچا پري کاڌا هوندائين ته هن محسوس ڪيو ته وڌيڪ ڪونه کائي سگهندس سائين هن مان نظر نه پيو ڪڍي هن به محسوس ڪيو ته سائين مون کي ڏسي پيو. وري زور ڪري 2 ننڍا ڇمچا پري وات ۾ وڌائين پر ايترو منو هلي ڪونه پيو سگهيس. کائيندو به وڃي ۽ ڳيت به ڪانه پئي اچيس. نيٺ سائين چيس ته بس نه ٿو کائي سگهين ته ڇڏيس هروڀرو زور ڏيئي کائيندين ته بيمار ٿيندين پوءِ ٿورو کلي چيائين ته ايتري هپڇ نه ڪجي. جيتري ضرورت هجي اوترو کڻجي، ضرورت پوي ته وري کڻجي ان ۾ ڪو حرج ڪونه آهي.

## ڄام ساقي ۽ سائين

هڪ دفعي آئون سن سائينءَ وٽ ويس، ته ان وٽ چند ماڻهو ويٺا هجن، انهن ۾ هڪ ٿلهي جسامت وارو ماڻهو به هجي سائينءَ سان ڪافي معاملن تي بحث به ڪري پيو ۽ دلائل به ڏيئي پيو. سائينءَ کانئس پڇيو پوءِ روپوشيءَ ۾ ڪيئن گذر سفر ڪندو آهين يا کائي رهندو آهين؟ هن جواب ڏنو ته سڄو ڏينهن ماڻهن ۾ ڪم ڪندو آهيان رات جو ڪوشش ڪري ڪنهن واقف ڪامريڊ وٽ هليو ويندو آهيان هن ٽيلي ۾ 2 وڳا ڪپڙن جا آهن هڪ پاتل آهي جڏهن ميرا ٿيندا آهن ڏوٽندو آهيان، تڪليفون ته آهن ليڪن مقصد وڏو آهي. اسان هن معاشري ۾ ضرور ماڻهن کي تيار ڪري معاشي/طبقاتي انقلاب آڻينداسين ۽ غريب امير جو فرق ختم ڪري مساوات آڻينداسين! خير، ماني کاڌائين ان همراه موڪلايو ته سائينءَ چيس ڪامريڊ ٿورو ترس ۽ ماسٽر غلام قادر کي چيائين وڃ اندران لفافو کڻي اچ! ماسٽر غلام قادر ويو ۽ لفافو کڻي آيو سائين ان همراه کي ڏيندي چيو ته: سڄي زندگي غريب ماڻهن لاءِ وقف ڪئي اٿو سڄو ڏينهن پيا فيلڊ ۾ هلو هيءُ ڪجهه رقم منهنجي طرفان اوهان جي لاءِ آهي رکي ڇڏيو. هن لفافو قبول ڪيو ۽ شڪريو ادا ڪري وڃڻ لڳو ته هن کي چيائين روپوش آهين جي مجيد ڪيريٽي واري پاسي وڃين ته آءٌ انتظام ڪيان هن ها ڪئي. مجيد ڪيريٽو سڪرنڊ واري پاسي ڪچي ۾ هڪ ڳوٺ آهي. سن جي سامهون چند ميلن جي فاصلي تي آهي وڃ ۾ سنڌوندي آهي، سو ڳپل پنڌ کان پوءِ ٻيڙيءَ تي چڙهي ٻئي ڪناري تي پهچبو آهي پوءِ اتان وري ڪا جيپ وغيره کڻي مجيد ڪيريٽي کان

سڪرنڊ يا نيشنل هاءِ وي تي پڄندي آهي پوءِ مسافر جي منزل جهڙي طرف هجي. هن جي وڃڻ کانپوءِ مون هڪڙي همراھ کان جيڪو منهنجي ڀر ۾ ويٺو هجي سرگوشيءَ ۾ پڇيو ته هيءُ ڪير هئو هن چيو ته هن سان ملاقات ڪانه اٿئي ڇا؟ مون نهڪر ڪئي، هن چيو اهو هيئي، ڪامريڊ ڄام ساقي! هيءُ ٻڌل گهڻو هئو ڪميونسٽ پارٽي آف پاڪستان جو سينٽرل ڪاميٽيءَ جو ميمبر هئو سندن تحريرن تقريرن ۽ پمفليٽس ۾ ٻين نظرياتي ڳالهين سان گڏ سائين جي ايم سيد جي خلاف به ڪافي لکندو ۽ ڳالهائيندو هئو ان کان پوءِ مون سوچيو ته سائين ڪهڙي مٽيءَ جو ٺهيل آهي جو ايترو مخالف ماڻهو به اچي ان سان ايتري محبت ۽ خلوص سان پيش اچڻ، توجهه سان هن جون ڳالهيون ٻڌڻ ڪو اختلاف نه رکڻ، وڃڻ وقت ان جي مدد ڪرڻ اها خبر ڪونه هئي ته لفافي ۾ ڪيترا ڏوڪڙ هئا ليڪن ايترا ته ضرور هوندا جو ڪامريڊ جو هفتو-ڏهه ڏينهن سٺا گذريا هوندا. سو سائينءَ جو اهو انداز مون کي باقي اڳواڻن کان مختلف نظر آيو.

## گذر سفر ۽ زمين

هڪ دفعي سائينءَ سان اڪيلائيءَ ۾ ملاقات ٿي پيو ڪير به نه هجي پڇيومانس ته سائين، توهان وٽ ڪيتري زمين آهي؟ چيائين ته مون وٽ ٿوري زمين آهي اندازن 200-300 ايڪڙ ٻڌايائين. ته مون چيو ايتري زمين تي اوهان جي والد صاحب جي وفات کانپوءِ سرڪار نگراني شروع ڪئي؟ چيائين نه، زمين ته گهڻي هئي پر هيئنر مون وٽ ايتري بچي آهي. مون چيو: سائين! ڇا هن تحريڪ جي خرچن جي ڪري ڪپائي ڇڏيو؟ چيائين نه! مون پنهنجي زندگيءَ ۾ پنهنجي پٽن ۽ نياڻين جي نالي ڪري ڇڏي آهي ته جيئن پوءِ پاڻ ۾ ملڪيت لاءِ ويڙهه نه ڪن جيڪا پٽن جي حصي ۾ آئي انهن کي ڏنم، جيڪا نياڻين جي حصي ۾ آئي اها انهن کي ڏنم. سمورن جا کاتا به ڪرائي ڇڏيا اٿم. ڪجهه زمين اسڪول ۽ اسپتال ۽ ڪاليج لاءِ ڏني اٿم ته ڪجهه زمين پنهنجي پراڻن نوڪرن کي ٿورا ٿورا ٽڪر ڏنا اٿم جو سڄي زندگي ابن ڏاڏن کان خدمت ڪندا پيا اچن باقي هي به ٿي سؤ ايڪڙ آئون پاڻ سنڀاليندو آهيان، جلال محمود نگراني ڪندو آهي جو ننڍي هوندي کان مون سان گڏ ئي هوندو آهي. مون کان پوءِ اها ان کي ئي ملندي ان زمين مان ايندڙ ويندڙ دوستن ۽ سائين ورڪرن جي ماني وغيره ڪندو آهيان ۽ سال ۾ هڪ دفعو جيڪا سالگره ٿيندي آهي ان جو به خرچ، ان زمين جي آمدنيءَ مان ڪندو آهيان. مان پنهنجي سالگره جي تقريب ۾ پارٽي ورڪرن ۽ ليڊرن کان خرچ ڪونه ڪرائيندو آهيان ۽ نه ئي پٽن کان خرچ ڪرائيندو آهيان ڇو ته منهنجو پيو ته ڪو خرچ ڪونه آهي ڪو سال ۾ هڪ ٻه ڪتاب چپيو ان جو خرچ، مهمان نوازي ۽ سالگره جو خرچ اهو آرام سان مون واري حصي جي زمين جي اپٽ مان ٿي ويندو آهي. هاڻي اڃا به ٻي ڪا بچت ٿيندي آهي ۽ پاڇيءَ مان ڪنهن کي ڪا ضرورت پوندي آهي ته اڃا به مان ڏيندو آهيان سو به گهڻو ڪري گهر ڪونه ڪندا آهن. سو هاڻي مون کي اهو انتظار يا الڪو ڪونه رهندو آهي ته منهنجي مٽي کان پوءِ ملڪيت يا زمين تان هنن ۾ جهيڙو يا اختلاف ٿيندو. سو حوبلي، گهر، اوطاق ۽ بنگلا به حصي آهر سڀني ۾ ورهائي ڇڏيا اٿم.

## حملي آور سان سائينءَ جي ورتاءُ جو هڪ دلچسپ واقعو

غالباً 1977- يا 78ع جي ڳالهه هوندي ته آئون حسب معمول سن ويس جڏهن ڪو ڪم ڪار نه هوندو هئو ته سن هليو ويندو هئس. ته اتي سائينءَ وٽ ڪجهه علائقي جا ماڻهو آيا. سائين تن ڏينهن کان ٻاهر بنگلي تي نه پيو اچي جو طبيعت ۾ ناچاقي هئس ۽ هلڪو بخار به هئس سياري جا ڏينهن هئا تقريبن 12 بجي جو وقت هجي بخار ۾ ڪجهه گهٽتائي هئس سو ٻاهر بنگلي تي آيو ايستائين مهراڻ يونيورسٽي نوابشاهه ڪاليج جا ڪجهه شاگرد اڳواڻ به آيا مون انهن مان محترم حبيب الله ڪابوري کي سڃاتو پاڻ به گرمجوشيءَ سان مليو ۽ پنهنجي مخصوص انداز ۾ مسڪرائي پڇيائين ته، ڪهڙا حال آهن؟ مون چيو شڪر آهي ايئن اسين اندازن 6 کان 7 ماڻهو سائينءَ وٽ هئاسين جو ڳوٺاڻا سائينءَ کان طبيعت پڇي هليا ويا مان سمجهان ٿو ته الله بچايو مرڻاس به آيو هجي. ايتري ۾ سائينءَ جو هڪ نوڪر آيو پڇيائين سائين وڏي بنگلي تي پنجاب کان آيل هڪ مهمان ڪالهه کان ترسيل آهي جي اجازت ڏيو ته ان کي به سڏ ڪيان جو اوهان جي طبيعت به ٺيڪ ڪونه آهي وري هليا ويندو ته هن کي رهڻو پوندو. سائين پڇيو ڪير آهي؟ چيائين سائين راولپنڊيءَ جو ٿو ٻڌائي ڪالهه جيئن سن آيو ته ڳوٺاڻن ۽ ڌنارن کان پئي اوهان جو ڏس پتو پڇيائين اهي وٺي هتي ڇڏي ويا اٿس. اوهان جي طبيعت ٺيڪ نه هئي اوهان ڪونه آيو. اسان کيس ٻڌايو ته سائينءَ جي طبيعت ٺيڪ نه آهي ان ڪري سائين ڪالهه کان وٺي ڪنهن به مهمان سان ڪونه ٿو ملاقات ڪري جو ٻاهر ئي ڪونه ٿو نڪري. هن چيو ته مان پنجاب مان خاص طور سائينءَ سان ملڻ آيو آهيان ڀلي اڄ نه ته سڀاڻي جڏهن سائين ٺيڪ ٿيندو ته ملي پوءِ واپس ويندس. ائين چئي وري چيائين هتي ڪو هوٽل وغيره هجي ته آءُ رهندس. اسان هن کي چيو ته هيءُ ٻهراڙيءَ جون ننڍو شهر آهي هتي رهائش لاءِ هوٽل ته ڪونه آهي. باقي تون سائينءَ جو مهمان آهين. اسين توکي سائينءَ جي بنگلي تي ٿا رهايون. پوءِ اسان هن کي وڏي بنگلي تي - جيڪو سنڌو درياهه جي ڪناري تي آهي، اتي رهائي ڇڏيو آهي کيس وقت تي ماني ۽ چانهه وغيره به ڏني اٿئون. سائين پڇيس ته ڪم ڪهڙو اٿس؟ سائين! چئي ٿو اهو مان سائين کي پاڻ ٻڌائيندس پوءِ سائين ملازم کي چيو ته وٺي اچوس. سائين حويلي واري بنگلي ۾ ورائندي ۾ ڪرسي تي تڙڪي تي ويٺو هئو ان جي ڀرسان ٻه ڪٽون پيل هيون هڪ تي مان ۽ حبيب الله ڪابورو هڪ ماڻهو ٻيو ڀرسان واري ڪٽ تي تي چار چٽا وينل هيا ايتري ۾ اهو ماڻهو نوڪر سان گڏ آيو. قد ڇهه فٽ کان مٿي، نوجوان، عمر اٽڪل 25 سال جي لڳ ڀڳ منهن تي هلڪي ننڍي ڏاڙهي جاننو جوان ۽ چست؛ السلام عليڪم!

سائين: وعليڪم السلام ڪري بخار هوندي به هن لاءِ اٿڻ جي ڪوشش ڪري مليس هن به نوڙي هٿ ملايس ان ڪٽ تي ويٺو جنهن تي مان ۽ ڪابورو وينل هئاسين هيءُ اسان جي وچ ۾ ويٺو. ان وقت سائين جي ايم سيد کي ماسٽر غلام قادر طبيعت جي ناچاڪيءَ سبب زور پئي ڏنا. سائين هن سان خوش خير عافيت ڪئي پئي ته وري چار- پنج جيئي سنڌ جا ڪارڪن اچي ويا وري انهن سان حال احوال ۾ هن همراهه سان سائين جون هلندڙ خبرون رهجي ويون. هن هڪ دفعو اتي سائين ڏي وڏي چيو:

آپکي طبيعت خراب ٿي، ۾ آڳوڻا ڏاڍا ٿي.

سائين چيو ته:

آپ همارے مہمان ہیں، آپ یہ کام نہیں کر سکتے یہ سارے میرے اپنے ہیں، لیکن یہ کام ملازم کا ہوتا ہے مہمان کا نہیں۔!

اسان به هن کي وٺي ويهاريو. مان سمجھان ٿوان وقت هن کي دل ۾ آيو ته زورن جي بهاني ويجهو  
ٿيانس ۽ حملو کيانس ليڪن اهو موقعو هن کي نه ملي سگهيون ان کانپوءِ ڪچهري هلندي رهي ان  
ڏينهن شايد محرم الحرام هئو يا اچڻ وارو هيوسو اهڙي قسم جي ڪچهري هلي جنهن ۾ امام حسين  
جي شهادت جو ذڪر نڪتو سائين امام حسين يا ته کتي حضور ڪريم جو ذڪر اچي ته انتهائي ادب  
سان نالو وٺي: امام حسين رضي الله عنه يا حضور ڪريم صلي الله عليه وسلم مطلب ته نالو عزت ۽ احترام  
سان وٺندو رهيو. اهو بحث به اندازن ڪلاڪ کن هليو سائين امام حسين رضي الله عنه جي قرباني بهادري  
۽ جنگ جي حوالي سان ڪافي ڳالهيون ٻڌايون پئي ته هن همراھ به ٻڌو پئي. ڪچهري ته سنڌيءَ ۾ هئي  
ليڪن امام ۽ حضور جا نالا سڳورا ته هر ماڻهو سمجهي ٿو ته هي احترام سان نالو وٺي ٿو يا نه؟ اهو ته هن  
محسوس پئي ڪيو سو آخر ۾ هن به حضور اقدس ۽ قرآن شريف ۽ ٻه چار مذهبي نوعيت جا سوال ڪيا  
جيڪي جواب سائينءَ ساڳي عزت احترام سان اردوءَ ۾ ڏنا. بهرحال هيءُ همراھ مطمئن ٿي ويو ته آءٌ  
جنهن ماڻهوءَ کي مارڻ آيو آهيان اهو ته ڪافر نه آهي. سو چيائين ته سائين هڪ عرض ڪيان جي معافي  
ملي تـ! مون کي ڇڏي ڏجو جي نه ته اوهاڻ جي مرضي! سائين چيس ته ٻڌاءِ. هن ٻڌايو ته منهنجو نالو  
گلستان آهي آءٌ فوج ۾ سپاهي آهيان ۽ ڪمانڊو به آهيان۔ مان، راولپنڊيءَ ۾ مهينو ڪن ٿيندو هڪ  
مسجد ۾ جمعي جي نماز پڙهڻ لاءِ ويس مسجد جي مولويءَ جمعي جي نماز ۽ خطبي ڏيڻ کان اڳ ۾ تقرير  
ڪئي ان ۾ هن اوهاڻ (جي ايم سيد) ۽ شيخ اياز وائس چانسلر سنڌ يونيورسٽيءَ لاءِ تقرير ڪندي چيو  
ته اهي مسلمانن جي روپ ۾ ڪافر آهن الله ۽ ان جي رسول ۽ قرآن جي خلاف ڳالهائيندا آهن ۽ اسلام  
جي خلاف ڪتاب به لکيا اٿن. اهي هندستان جا به ايجنٽ آهن ۽ پاڪستان جا وڏي ۾ وڏا دشمن آهن...  
آهي ڪو اسلام جو شيدائي. جيڪو انهن ڪافرن کي جهنم رسيد ڪري؛ جيڪو مسلمان ايئن ڪندو  
اهو جنت ۾ ويندو ۽ خدا ۽ خدا جي رسول ۽ قرآن جي انڪارين مان جان ڇڏائيندو. هنن کي مارڻ جهاد  
آهي جي جهاد ڪندي ماريا ويغو ته جنت ۾ جي ڪامياب ٿبو ته خدا ۽ ان جو رسول سدائين اوهاڻ تي  
راضي رهندو. هن ٻڌايو نماز کانپوءِ مان ان مولويءَ سان مليس ان وٽ شيخ اياز ۽ جي ايم سيد جا ڪتاب  
سنڌيءَ ۾ 2 عدد پيل هجن! هن چيو ته هيءُ ڏس ڪتاب جي ايم سيد جو ۽ هي شيخ اياز جو هڪ سن ۾  
ٿوري. ٻيو هاڻي سنڌ يونيورسٽيءَ جو وائيس چانسلر آهي اهي ٻئي ڪافر آهن هنن سان وڙهڻ ۽ هنن  
کي ختم ڪرڻ جهاد آهي. ۽ آءٌ توکي اها فتويٰ لکت ۾ ڏيڻ لاءِ تيار آهيان. هڪ تقرير وري روبرو ذهن  
کي واش ڪرڻ ۽ وري ڪتاب جيڪي مان سمجھان ته ڪونه پيو چو ته سنڌي ۾ لکيل هئا، ليڪن هو  
رکيو ويٺو هئو. مان مولويءَ کان موڪلائي جهاد جو واعدو ڪري اوهاڻ کي ختم ڪرڻ جو عهد ڪري  
فوج مان موڪل ورتي ۽ موڪل ملڻ شرط آءٌ ترين تي چڙهي حيدرآباد پهتس. يونيورسٽيءَ جو معلوم  
ڪيم ته ڄامشوري ۾ هئي اتي ويس ملاقات ۾ رکاوٽون هيون پوليس ۽ پهرو وڌو هئو ان لاءِ مون سوچيو  
ته پلان ٺاهڻو پوندو ته وقت لڳي ويندو ان ڪري وڃان ٿو سن! پهرين جي ايم سيد کي ختم ڪري پوءِ  
جي بچي آيس ته شيخ اياز کي قتل ڪندس۔ جي مري پيس ته راه جهاد ۾ هيءُ سر قربان! پوءِ مان بس ۾  
چڙهيس چو ته سن جو واقف ڪونه هيس ته وڃي سيوهڻ پهتس اتان قلندر جي زيارت ڪري وري پڇا  
ڪندو بس ۾ چڙهي سن جي مين اسٽاپ تي لٿس. اتان پڇندو پنڌ ڪندو آيس پئي وات تي هڪ ٻه مال  
چارڻ وارا ماڻهو مليا انهن کان اوهاڻ جو پڇيم! پر جيڪي ماڻهو مليا ۽ جن کان مون اوهاڻ جي لاءِ پڇيو



سڀني اوهان کي پلو ماڻهو پئي چيو اوهان بيمار هيا. رات مون کي اوهان جي نوڪرن بنگلي ۾ ماني ڪارائي، صبح جو ناشتو به ڪرايائون، ايئن چئي هن چيو ڏسو هيءُ اوزار آءُ اوهان کي ختم ڪرڻ لاءِ ڪٿي آيو آهيان ۽ ايئن چئي شلوار جو پانچو مٿي ڪيائين ته تنگ ۾ ڏيڍ فٽ جو خنجر جيڪو ڏسڻ شرط حبيب الله ڪابوري ۽ مون پنهنجي قبضي ۾ ڪري ورتو! خنجر تمام تڪو ۽ ٻنهي پاسي تيز ڌار هيس ڏيڍ فوٽ ڊگهو ۽ چار انچ ويڪرو هيو. ايئن پئي چيائين ته اوهان جي ملڻ سان اوهان جي اخلاق مون کي ڏاڍو متاثر ڪيو ويتر منهنجي خوشقسمتي جو اوهان مذهبي ڪچهريءَ ۾ به جيڪي نالا امامن ۽ قرآن پاڪ، الله ۽ ان جي رسول جا ايڏي عزت ۽ احترام سان ورتا تڏهن مون توهان کان ڪجهه سوال پڇيا آءُ مطمئن ٿيس مان سراپا معترف آهيان، جي مون کي سزا ڏيو ته به اوهان جي مرضي جي چڏيو ته آءُ اوهان سان واعدو ٿو ڪريان ان مولويءَ کي ڪونه چڏيندس!

سائين هن کي جواب ۾ صرف ٻه جملا چيا: ”مٿس آءُ ڪو معاف ڪري ٿو ۽ اوهان کي به معاف ڪري ٿو.“

ائين چئي سائين جي ايم سيد جي ڪيفيت صفا بدلجي ويئي ۽ ڪيسي مان هڪ ڪاغذ ڪڍيائين ۽ چيائين مون رات جو خواب ڏٺو. خواب ۾ منهنجو ذاتي دوست ۽ بزرگ سائين حسن بخش شاهه سکرند وارو آيو ۽ چيائين ته تنهنجي مٿان ڪا آفت هڪ ٻن ڏينهن ۾ اچي ٿي. توڙي شريف جي هيءُ آيت لکي ڪيسي ۾ رک ۽ ٻي دفع پڙهندو ره انشاءَ الله توتان اها مصيبت ٿري ويندي ايئن چئي ان ڪاغذ ۾ لکيل اها آيت پڙهيائين ۽ اٿي حويلي ڏانهن ويندي هڪ دفعو وري سڀني کي چيائين هن کي ڪير به ڪجهه نه چوي مون هن کي معاف ڪري ڇڏيو آهي! هن کي ماني ڪارائي عزت سان روانو ڪيو خبردار! مٿان ڪو هن کي ڪجهه چوي! سائين هليو ويو خنجر اسان پاڻ وٽ رکيو هن کي مانيءَ جو چيو سين پر هن چيو ته مون کي اجازت ڏيو مان واپس ويندس ۽ ايئن موڪلائي پنڌ روانو ٿيو جو مين روڊ سن شهر کان اندازن ڏيڍ ٻه ڪلوميٽر پري آهي.

## اخبارن جي واڙي پروپيگنڊا

جيئن ته سائين (هاڻوس اريست) يعني نظر بند هئو ۽ اها ڳالهه هڪدم سڄي شهر ۾ پکڙجي ويئي ته سائينءَ تي ديوت لاءِ مقرر اهلڪار به سڄو ڏينهن گهمندا وٽندا هئا، شهر ۾ گهمندي انهن اهلڪارن جو ان واقعي جو ٻڌو سوڀڳا آيا بنگلي تي ته اهو همراهه ڪاٿي آهي کين ٻڌايو ويو ته وڃي پيو واپس! هيءُ ٻوڀان ويس ۽ وڃي مين روڊ تان پڪڙي اچي لاکپ ۾ بند ڪيائونس ۽ پوءِ ٻئي ڏينهن سڄي سنڌ ۾ اخبارن ذريعي اهي اطلاع مليا ته سائين جي ايم سيد تي راولپنڊيءَ مان آيل هڪ اهلڪار قاتلاڻو حملو ڪيو آهي! ڪن لکيو ته، واڳ ڏٺين، جي ايم سيد کي ختم ڪرائڻ لاءِ حملو ڪيو مطلب ته جنهن اخبار جي جيئن خبر ٺهي سا ڇاپي ڇڏي. پوليس به هن تي اقدام قتل جي ارادي جو ڪيس داخل ڪري سينٽرل جيل حيدرآباد موڪلي ڇڏيو. ڪيس چالان ٿيو سائينءَ ڏانهن سمن آئي ته اچي

\* اها آيت هيءُ ٿي سگهي ٿي: وَجَعَلْنَا مِنْ بَيْنِ أَيْدِيهِمْ سَدًّا وَمِنْ خَلْفِهِمْ سَدًّا فَأَغْشَيْنَاهُمْ فَهُمْ لَا يُبْصِرُونَ (يس) هجرت وقت الله پاڪ جي امر سان. حضور اقدس ﷺ جن حضرت علي ڪرم الله وجهه جن کي پنهنجي مبارڪ بستر تي سمهاري جڏهن گهران نڪتا پئي ته، گهر جي دروازي تي کين آفت ڪري ڇڏڻ جي نيت سان بيٺل مشرڪن جي نظرن کان بچي نڪرڻ لاءِ پاڻ مذڪوره آيت سڳوري تلاوت فرمائيندا آرام سان نڪري ويا ۽ مشرڪن - ظالمن کي الله جي امر سان ڪا ڪل ٿي ڪانه پئي! (ايدبيتر)



جوابدار خلاف بيان ڏيو سائين چيو ته آءٌ ڪيس معاف ڪري چڪو آهيان ان ڪري ڪوبه بيان وغيره ڏيڻ پسند ڪونه ٿو ڪريان باقي هن کي گرفتار پوليس ڪيو آهي سو هاڻي سرڪار جاڳي سرڪار جو ڪم. سائينءَ جي معافي جي بيان کان پوءِ هو به آزاد ٿي ويو.

## سائينءَ تي حملي بابت مبالغه آرائي

مون مٿي سائين جي ايم سيد تي حملي جي سازش جو ذڪر ڪيو ان پسمنظر ۾ هڪ واقعو ذهن تي تري آيو آهي ته 30 مئي 2011 تي حيدرآباد ۾ ناليواري شاعر احمد سولنگيءَ جي گهر تاج جوڻو سان ملاقات ٿي مون ان واقعي بابت ڪانٽس پڇيو ته چيائين ته مان ان واقعي وقت اتي ئي هئس پوءِ جيڪي هن ڳالهيون ڪيون اهي هيون ئي ڪونه پر ايتري تصديق ڪيائين ته حبيب الله ڪابورو ۽ تون اتي هئين. ليڪن هن هڪ ڳالهه ان واقعي جي باري ۾ احمد سولنگيءَ جي روبرو عجيب ڪئي: ”اهلڪار رات جو سائينءَ سان مليو ۽ رات جو هن سائينءَ جي سيڪيورٽيءَ وارن جي ڪمري مان رائيفل ڪٽي ۽ سائينءَ جي مٿان اچي ڪيس نشانو بنايائين ته ان کي هڪ جي ايم سيد ۾ ٿي ٿي جي ايم سيد نظر اچڻ لڳا، پنجابي پریشان ته هي ڇا؟! سو مایوس ٿي وڃي رائيفل رکيائين. ڪجهه دير کان پوءِ وري اهو عمل دهرایائين ته ڪيس وري به ساڳيو نظارو نظر آيو ۽ آخرڪار هو سائينءَ کي قتل ڪرڻ وارو عمل نه ڪري سگهيو...“

هاڻ ان تي سوال ٿو اٿي ته ڇا سائين جي سيڪيورٽي تي ويٺل ماڻهو رائيفل ۽ هٿيارن وارو ڪمرو کليل ڇڏي ويا؟ جڏهن ته انهن سان گڏ پوليس گارڊ به هوندا هئا جي نه به هوندا ته ڇا سيڪيورٽي ڪمرو کليل هئو جو هن پریل رائيفل سائينءَ تي سڌي ڪئي ۽ سائين هن کي ٿي ٿي دفعا نظر آيو؟ ان ڳالهه مان هن ڇا، ٿي ثابت ڪرڻ چاهيو؟ سائينءَ ۾ ايتري ”ڪرامت“ هئي ته پوءِ حملي ڪرڻ وارو رائفل ڪٽڻ مهل انڌو ڇو ڪونه پئي ٿيو يا وري جي ايم سيد جي سيڪيورٽي ايتري غافل، نااهل ۽ غير ذميوار هئي. مان پئي ڏينهن به موجود هئس سائينءَ سان هن جي ملاقات کان هن کي گرفتار ڪري وڃڻ تائين! تاج جوڻي جي گهڙيل ڪهاڻيءَ جو ڪوبه ذڪر ڪونه هئو. ان جي تصديق لاءِ حبيب الله ڪابورو زنده آهي ۽ ايريجيشن ۾ ايرگزيڪيوٽو انجنيئر آهي ان کان پڇيو وڃي يا تصديق ڪندو يا ترديد ته پوءِ ايتري وڏائي ڳالهه ڪرڻ سو به تاج جوڻي جهڙو ڏاهو اديب شاعر تاريخ نويس ته پوءِ ڪيئن نه سنڌ جي تاريخ جو پيڙو ٻڌندو! منهنجي، تاج جوڻي صاحب کي گذارش آهي ته ان ڳالهه جو هڪ گواهه ڏئي ته سائين اهي ڳالهيون قتل لاءِ ايندڙ اهلڪار ڪڏهن ۽ ڪٿي چيون جو هن جو سمورو بيان ان وقت ٽپ رکارد ۾ رکارد پئي ڪيو ويو اهو رکارد نه به هجي پر سائين جي ايم سيد جي رکارد يا لائبريريءَ ۾ ضرور هوندو.

## ڪرو مؤقف

سائين جي ايم سيد کي ان معاملي ۾ ڪيترين ئي ڌرين ۽ ايتري قدر جو سندس ئي پوئلڳن انهيءَ معاملي کي اڇالڻ جي حوالي سان چيو ليڪن اها جي ايم سيد جي شخصيت هئي جنهن ڪوڙ تي

پنهنجي شخصيت کي اڀارڻ ڪونه پئي چاهيو. سائين جي ايم سيد چيو ته جيڪا هن ڪهاڻي ٻڌائي اها ئي مون کي سڃي لڳي هو پنهنجي ايمان، جذبي ۽ جوش تحت آيو. ملان جي غلط الزام تراشي ۽ پروپيگنڊا جو شڪار ٿيو هو نڪتو هئو جنت ڪمائڻ لاءِ ۽ هتي جڏهن هن جي ضمير تي ملامت ٿي تڏهن هن سچ ٻڌايو! هاڻي مان بيان ڏيئي ۽ سستي شهرت يا سياسي مقصد لاءِ ڪنهن انسان جي زندگي تباهه ڪيان، سو اهو مون لاءِ ناممڪن آهي. ٻيو ته مان هن کي ان وقت ئي معاف ڪري ڇڏيو هاڻي وري هن جي پويان ڪورٽ ڪچهريءَ ۾ بيان ڏيئي پنهنجي ڪيل زبان ۽ ڏنل معافي تان ڦري وڃان پوءِ تاريخ ۾ منهنجي انهيءَ ڪردار لاءِ ڇا چيو ويندو؟ سوانهيءَ معاملي کي هاڻي ختم ڪيو ۽ الله سائينءَ منهنجو به خير ڪيو. سائين جي ايم سيد جي اها معاف ڪرڻ واري صفت مون کي پيغمبري سنت لڳي ان ڏينهن تي مون محسوس ڪيو ته هي انسان واقعي عظيم آهي.

ضياءَ جي دؤر ۾ 1985ع ۾ غير جماعتي انتخاب جو اعلان ٿيو پ پ به اليڪشن جو بائيڪاٽ ڪيو عبدالله شاهه آزاد اميدوار طور فارم پرايو ۽ هن پ پ کي ڇڏي جنرل ضياءَ جي حڪومت سان سهڪار ڪيو سندس مقابلي لاءِ سيد ڪوٽل شاهه فارم پرايو ۽ سائين جي ايم سيد وٽ آيو ته سائين منهنجي حمايت ڪريو ۽ مدد به ڪريو سائينءَ چيس آءُ تنهنجي مدد ڪندس. ڪوٽل شاهه چيس امير حيدر شاهه (سائين جو وڏو پٽ) مون سان ڪجهه معاملن تي ناراض آهي ۽ منهنجي مدد ڪرڻ کان انڪار ڪيو اٿس آءُ هن وٽ ويو هئس ليڪن مدد لاءِ تيار نه آهي اوهان چئوس ته منهنجي مدد ڪري اوهان کي انڪار ڪونه ڪندو. سائينءَ هائو ڪيس. ڪوٽل شاهه سان گڏ مولا بخش لغاري ۽ روشن علي ٻرڙو هئا. انهن چيو ته سائينءَ هائو ڪئي آهي هاڻي امير حيدر شاهه کي پرچائڻ اسان جو ڪم آهي. سو ٻيو پروگرام رکي هليا ويا جو امير حيدر شاهه ڪراچيءَ ۾ هجي. ڪجهه ڏينهن بعد هنن کي خبر پيئي ته سائين امير حيدر شاهه سن آيو آهي سو پئي همراھ، پائن مان نڪتا، وات تي سيوهڻ ۾ اچي مون کي به ڪنڀائون جو رابطي ۾ هئاسين. سڌو وڃي سن نڪتاسين. سائين جي ايم سيد کان معلوم ڪيائون ته سائينءَ کين چيو: امير حيدر شاهه کي چئو ته ڪوٽل شاهه جي اليڪشن ۾ مدد ڪرڻي آهي جو منهنجي دوست جو پٽ آهي ۽ هلي اچي منٿ به ڪئي اٿس ان جي مدد ڪرڻي آهي آءُ به چوانس ٿو ۽ اوهين به چئوس. جنهن تي امير حيدر شاهه مون کي جواب ڏنو ۽ چيو اٿس ته بابا اوهان ڀلي مدد ڪيوس باقي مان هن جي مدد ڪونه ڪري سگهندس.

## سيد امير حيدر شاهه جو موقف

مولا بخش لغاريءَ چيو ته سائين امير حيدر شاهه به هتي آهي ته سڏائي ونوس اسين ڪا منٿ ميڙ ڪري ڦاٿل ڪيونس. سائين نياپو موڪليو ٿوري دير ۾ سائين امير حيدر اچي ويو. اسين ساڻس نوڙي ملياسين ان وچ ۾ ٻيا به ڪجهه ماڻهو اچي نڪتا هئا. پوءِ سائين جي ايم سيد چيس ته هي پائن ۽ سيوهڻ مان آيا آهن ته اسين ٿا امير سان ڳالهائون امير حيدر شاهه چيس بابا، ڇا جي باري ۾ ڳالهائيندا؟ ته مير مولا بخش لغاريءَ چيس، قبل! اليڪشن ۾ عبدالله شاهه کي شڪست ڏيڻي آهي پ پ به ناراض اٿس. سامهون ڪوٽل شاهه اٿس ڪتي ويندس جو پ پ ڇڏڻ جي ڪري عبدالله شاهه مان عوام ناراض آهي. سو اوهان مالڪي ڪيو ته هن جي يعني ڪوٽل شاهه جي مدد ڪري ڪامياب

ڪيونس پوءِ مولا بخش ۽ روشن ٻرڙو۔ انهن ٻنهي جڻن جو پاڻ ۾ وڏو جوڙهڻو ۽ هم آهنگي پڻ! سو انهن سان جڏهن به ويهيو خاص طور تي اليڪشن جي معاملي ۾ اهڙو ته حساب ڪتاب ٺاهي ٻڌائيندا جڻ بس اليڪشن اجهو ٿا ڪٿي وڃن. خبرن جا شهنشاھ۔ سو جنهن کي وڻين آسمان تي چاڙهين جنهن کي وڻين زمين تي ڦٽو ڪن سو هنن ٻنهي منو ڪلاڪ ڦاٽل ڪرڻ لاءِ دلائل پئي ڏنا ۽ حساب ڪتاب پيش پئي ڪيائون سڀ ڪجهه ٻڌڻ کان پوءِ امير حيدر شاھ مخصوص انداز ۾ چيو ليڪن مون کان اهو ڪم ڪونه ٿيندو ڪالهه مون کي بابا به چيو پر مان ان ماڻهون لاءِ ووٽ ڪونه وٺندس! جي بقول اوهان جي ڪٿي وڃي ته به فرق ڪونه پوندو. مان هن سان ناراض آهيان ۽ منافق نه آهيان جو ڪوڙو آسرو ڏيان. آءُ به هنن همراهن سان گڏ آيو هيس ته مون کي به ڪجهه ته چوڻو هئو سو سوچي سوچي چيم سائين اوهان کي ته ذاتي خبر آهي ته هنن سائين وڏي سان واعدو ڪيو ته محمد خان ابڙي کي سيوهڻ واري جاءِ ڏيون ٿا سائين سان ها به ڪيائون ۽ سائين، اسان کان پئسا به گهرايا ڪوڙل شاھ وارا جاءِ ڏيڻ جو واعدو ڪري وري ڦري ويا پوءِ به سائين هنن جي مدد ڪئي آهي اسين ته هن لاءِ باقائده ورڪ به ڪنداسين ۽ ڊڪ ٻوڙ به باقي ڪاوڙ ته منهنجي به اٿن پر سائين جي حڪم کي نٿا موٽائي سگهون سو اوهان به سائين جي ڪري ڪٿي مدد ڪيوس.

مون کي اڄ به امير حيدر شاھ جا اهي لفظ ياد آهن ته: ”ابڙا صاحب تنهنجي وڏي دل آهي تون ته ايئن ڪرين ٿو“ پر مان هن جي مدد ڪونه ڪندس. ۽ بهتر آهي ته هاڻي بار بار ان معاملي تي نه ڳالهائجي. هروڀرو بابا پيو ٻڌي ان کي به ڏک ٿيندو باقي مان اوهان مان ڪنهن کي منع ڪونه ڪندس اوهان پلي هن جي مدد ڪيو پر مون کي معافي ڏيو.

## خادم سومري تي دانهن!

1972ع جي ٻولي هنگامن دوران خادم سومرو ڪجهه مهينن لاءِ جيل ويو وري آزاد ٿي آيو ان کان پوءِ هي تنظيمي ڪمن ۾ گهٽ بلڪه نه جي برابر رهيو. باقي ڪليم وڏا ڪندو هئو ته مون جهڙو ليڊر يا قوم پرست ڪٿي به ڪونه آهي! ليڪن جڏهن منهنجي (راقم الحروف جي) اڳواڻي ۽ ڀر جيئي سنڌ اسٽوڊنٽس فيڊريشن وري منظم ٿي ۽ ان دوران سوين موقعا اهڙا آيا جن ۾ هن جي شرڪت نه هوندي هئي! هڪ دفعو سائين جي ايم سيد کي چيم ته سائين هيءُ خادم سومرو اوهان وٽ ته سڄو ڏينهن ويٺو آهي جڏهن اڃان ٿو هيءُ همراھ به اڪثر موقعن تي اوهان وٽ هوندو آهي پر هيءُ سيوهڻ ۾ بلڪل تنظيم جي ڪنهن ڪم ۾ متحرڪ نه آهي. سائين هن ڏي صرف ٺهاريو! هن يڪدم جواب ڏنو ته، ”مان محاذ ۾ ڪم ٿو ڪريان ۽ شاگرد سياست ۾ وڌيڪ دلچسپي نه اٿم“ مون چيو سائين ڀلا محاذ کي ئي سيوهڻ ۾ منظم ڪري۔ پيو ته ٺهيو پنج ميمبر ئي ٺاهي وئي، اها به ٺيڪ آهي پر هيءُ عملاً خاموش آهي ۽ دعوائون وڌيون ٿو ڪري. سائين ۽ چيو بابا سڀ ڪنهن جي مرضي پاڻ ٻڌي پيو مان ڇا چوانس؟!

D.S.P سيوهڻ، نثار بلوچ پاران سائين جي احترام جو هڪ انمول مثال

1977-78ع جي ڳالهه آهي سائين جئندل شاهه جو انتقال ٿي ويو کيس آراضيءَ بدران لڪي شاهه صدر ۾ دفن ڪيائون، سائين به D.C دادوءَ کان آخري رسمن جي شرڪت لاءِ اجازت گهري جو سائين جي ايم سيد جي انتهائي ويجهن سائين مان هئو. اجازت ملي ويئي آءُ به ات موجود هيس ماڻهن جي رش هئي عبدالحميد جتوئي به تدفين جي رسمن ۾ شريڪ هئو. اهو به اچي سائين جي ڀرسان ويٺو D.S.P سيوهڻ: نثار بلوچ جي سائين جي ايم سيد جي نگراني ۽ سيڪيورٽي لاءِ ڊيوٽي هئي دعاڪان پوءِ جڏهن سائين اٿيو ته ايتري رش ۾ سائينءَ جي جتي نه پئي لپي ٿوري دير ۾ D.S.P سيوهڻ نثار بلوچ اها جتي هت ۾ ڪٿي اچي سائينءَ جي قدمن وٽ رکي اها وڏي ڳالهه هئي! جي اسان مان ڪير ڪري ها ته اسان جو رهبر ليڊر ۽ اڳواڻ هئو ليڪن هيءُ ته سرڪاري ڪامورو اهو به ورديءَ ۾ هتي ته ڪيتريون ايجنسيون به هيون پر ڪنهن جي به پرواهه ڪرڻ کانسواءِ هن احترام جي حد ڪري ڇڏي! نثار بلوچ جو اهو سائينءَ سان پيار مون کي اڄ به ياد آهي تڏهن ته نثار بلوچ جي انگل تي سائينءَ مون کي چئي لڪي سيوهڻ ٽاڻي تان ڌڙو ختم ڪرڻ جو حڪم ڏنو هئو پوءِ محسوس ڪيم ته محبت عشق ۽ عقيدت ۾ ڪابه رياستي سرحد يا رياستي طاقت رڪاوٽ نه ٿي وجهي سگهي. مون ان کان پوءِ سيوهڻ ۾ نثار بلوچ کان پڇيو ته اوهان ورديءَ ۾ سرڪاري ڊيوٽيءَ ۾ سائين کي جتي ڪٿي ڏني، اوهان ڇا محسوس ڪيو؟ چيائين، اهو منهنجي لاءِ وڏو اعزاز هئو ته مون پنهنجي زندگيءَ ۾ ايڏي وڏي شخصيت جي جتي سڌي ڪئي. جي ايم سيد رڳو اوهان شاگردن جو نه اسان جو به ايترو ئي محبوب رهبر آهي.

## 1990ع جي اليڪشن ۽ قهر پتي

1990ع جي اليڪشن ۾ سيوهڻ مانجهند سرڪل ۾ MPA لاءِ عبدالله شاهه جي مقابلي ۾ ڪنهن کي بيهارجي؟ اهو موضوع پ پ مخالفن ۾ هلي رهيو هيو جو 1985 جي غير جماعتي چونڊن ۾ ڪوئل شاهه اليڪشن ۾ کٽي آيو وزير به هو ليڪن پنهنجي تڪ جي ماڻهن لاءِ ايترو نه ڪري سگهيو جيترو عبدالله شاهه پنهنجي گذريل دور ۾ وري 1988ع ۾ پ پ ۾ شامل ٿيو ٻيهر ڪامياب ٿيو ۽ عوامي ڪم ڪيو. سو سندس پوزيشن تڪ ۾ سٺي ڪونه رهي ان ڪري ڪجهه ڪامريڊ اچي سائين امير حيدر شاهه کي لڳا، سو نيٺ فيصلو ٿيو ته امير حيدر شاهه اليڪشن ۾ عبدالله شاهه جو مقابلو ڪندو. ٻئي طرف ملڪ اسد ڪندر سان مقابلي لاءِ عبدالحفيز پيرزادو فارم پرايو ۽ سائين جي ايم سيد جي به حمايت حاصل ڪيائين.

عبدالحفيز پيرزادو هئو ته سکر جو ڪيترا دفعا ايم اين اي ۽ وزير به رهيو هو. شايد پنهنجي اباڻي تڪ تي توجهه نه ڏيئي سگهيو ۽ ڪراچيءَ جو ٿي ويو! ماڻهن سان رابطو ختم ڪري ڇڏيو هئائين ۽ پتي صاحب جي ڦاسيءَ کان پوءِ 12-13 سال هي خاموش به رهيو اهو ايترو عرصو آهي جو ماڻهو اگر متحرڪ نه هجي ته عوام کان به وسريو وڃي. سو سکر مان کيس ڪابه اميد ڪونه هئي. تنهنڪري هن صاحب اچي هن تڪ تان فارم پرايو. سائينءَ سندس حمايت ڪئي جو پ پ جي مقابلي لاءِ تڪ جو ڪو چڱو سياستدان تيار به ڪونه هئو ۽ امير حيدر شاهه به صوبائي سيٽ تي بيٺو هئو سوانهن ٻنهي جو پئڪل تيار ٿي ويو. ان دوران سائين جي ايم سيد جو مون ڏانهن نياپو به آيو. جنهن ڏينهن مون کي گهرايو

وبوان ڏينهن پيرزادو صاحب به اڳ ۾ ئي سائينءَ وٽ ويٺل هجي ۽ اندر قمرپتي جيئي سنڌ قوم پرست پارٽي جو ليڊر به هجي. ان تازو جيئي سنڌ تحريڪ ۾ هڪ الڳ گروپ ٺاهيو هجي. پنهنجي تشخص کي بچائڻ لاءِ ان گروپ جو چيئرمين ٿي ويهي رهيو! الاڻي چومون کي ان وقت قمرپتيءَ جو اهو انداز پسند ڪونه هئو اڃا تازو به ٿڙا ٺهي چڪا هئا جنهن ۾ بشير قريشي، قادر مگسي، عبدالخالق جوڻيجو جا گروپ سرفهرست هئا. مٿان هن به پنهنجو گروپ ٺاهيو. هن مون سان گڏ جيئي سنڌ اسٽوڊنٽس فيڊريشن ۾ ڪم پڻ ڪيو ۽ پوءِ جڏهن مان مرڪز ۾ نائب صدر لاءِ بينس ته منهنجي مقابلي ۾ قمرپتيءَ ۽ هڪ نوابشاهه واسي. موليدني راجپر جي وچ ۾ مقابلو ٿيو. نتيجي طور ٻنهي هڪ جيترا ووت ڪيا. انهن کي هڪ هنڌ گڏ ڪجي ته به منهنجا هنن ٻنهي کان 18 ووت وڌيڪ هئا سو قمرپتيءَ جي طبيعت ۽ سوچ نرالي آهي! هينئر تائين 21 سالن ۾ به پنهنجي پارٽيءَ کي پنهنجي ڳوٺ مان ٻاهر ڪونه ڪڍي سگهيو آهي بلڪه ايئن چئجي پنهنجي فيمليءَ کان به ٻاهر ڪونه ڪڍي سگهيو آهي! بهرحال هر ڪنهن کي هتي ليڊر ٿيڻ جو وڏو شوق هو! هن کي ڏسندي ئي منهنجي طبيعت ۾ ڪاوڙاچي ويئي هاڻي پيرزادو صاحب به ويٺو هجي هڪ ٻه ٻيا ماڻهو به. سو پئي سوچيم ته وجهه ملي ته پنهنجو اوڀر ڪڍان. سائينءَ چيو ته پيرزادو صاحب آيو آهي. هن تڪ تان M.N.A ٿيڻ لاءِ هن جي مدد ڪرڻي آهي مون چيو: سائين حڪم ڪپي! ڇاڪاڻ ته مان سيوهڻ جي اليڪشن ۾ ڪافي اثر انداز ٿيندو هئس ۽ تمام گهڻو سرگرم هوندو هئس پوءِ پيرزادي صاحب سان سندس ورڪ ۾ گڏ هوندو هئس. ايئن قمرپتي پنهنجي پارٽيءَ جي ڪارگرديءَ بابت ڳالهائون ڪا وڙيو ته اڳي ئي پيو هئس سومون کي موقعو مليو. مان زندگيءَ ۾ پهريون دفعو سائين جي ايمر سيد جي سامهون ڪجهه تڪو ڳالهائون. چيمر سائين، جيڪو ماڻهو چئن ماڻهن جي پارٽي ٿو ٺاهي اهو به اوهان وٽ چڱو مڙس ته پوءِ جي اهڙن ماڻهن کي اوهان همٿائيندؤ ته هاڻي ان تحريڪ جا لاتعداد ٻيا به ٽڪرا ٿيندا. ان تي سائينءَ صرف مون ڏي ٺهاريو. ٿوري ڪاوڙ به آيس پر شايد پيرزادي صاحب جي موجودگيءَ جي ڪري چيائين ڪجهه به ڪونه پوءِ آئون به چپ ڪري اٿي اچي ٻاهر ويهي رهيس. هاڻي وقت ثابت ڪيو آهي ته سائينءَ جي ان نرم رويي ۽ سڀني سان غير مشروط پنهنجائپ جي انداز مان منفي سوچ رکندڙن تحريڪ جو ڪيترو نقصان ڪري وڌو.

## پورهيت سنگت جي چونڊن جو احوال

1987-88ع جي ڳالهه آهي. آءٌ 86ع ۾ ڪراچي اچي نوڪري ۾ لڳس لياريءَ ۾ رهائش هئي سو جيئي سنڌ محاذ ضلعي ساوٿ ۾ شامل ٿيس ۽ ڪانگريس جو ميمبر به ٿيس ۽ پوءِ محاذ جو ضلعي ساوٿ ڪراچيءَ سيڪريٽري به ٿيس، سن ۾ ٿيل مرڪزي ڪانگريس جو اجلاس سڏايو ويو هڪ ڏينهن اڳ ۾ پورهيت سنگت جون چونڊون هجن ۽ ٻئي ڏينهن جيئي سنڌ محاذ جون! سو اسين محاذ جا ميمبر ٻئي ڏينهن شام جو سن پهتاسين اتي جيئي سنڌ محاذ جي سموري قيادت آريسر صاحب سميت ويٺي هجي. پريشان هجن. اسان وڃي پڇيو ته خير ته آهي ڇا مسئلو آهي جو ايترو پريشان وينا آهيو؟ ٻڌايائون ته اڄ صبح جو جيڪي پورهيت سنگت جون چونڊون ٿيون هيون اهي ڪونه ٿيون ۽ سائينءَ ٻنهي گروپن (هڪ جي قيادت آريسر صاحب ۽ ٻئي جي عطاءُ الله انڙ ڪري رهيو هجي) کي گهرايو ۽



چيو ته، پورهيت سنگت جي اليڪشن نه ڪرايو ۽ ڪجهه هنن جا ماڻهو ڪٿو ڪجهه ٻي ڌر جا، سو سائينءَ جو حڪم مڃي ايئن ئي ڪيوسين ليڪن آهي وڏي ناانصافي! ميمبرن کي حق هجڻ گهرجي ڪنهن کي ٿا موقعو ڏين. اها اسان کي خبر هئي ته عطاءُ الله انٽر سان مرڪزي ڪانگريس ۾ پندرهن کان وڌيڪ ووٽ ڪونه ٿيندا هر ضلعي مان ڏهه ميمبر هوندا آهن ويهه کن ضلعا هئا، سو چيائون ته صبح جو اليڪشن آهي اهي سڀ هيٺ ڪان وڃي سائينءَ وٽ ويهي رهيا آهن ۽ وري ساڳيو سليڪشن حڪم ٿيندو. مون آريسر صاحب کي چيو ته اوهان باڊي ڪنهن مهل توڙيندؤ؟ [نئين اليڪشن کان اڳ ۾ مرڪزي باڊيءَ کي توڙڻو پوندو آهي ۽ اليڪشن ڪميشن ٺاهي ويندي آهي پوءِ اليڪشن جي مڪمل ٿيڻ ۽ نئين باڊيءَ جي قسم ڪٽڻ تائين اليڪشن ڪميشن ئي سڀ پاور استعمال ڪندي آهي اها ڪميشن مرڪزي باڊيءَ جي صلاح سان چيئرمين مقرر ڪندو آهي.]

آريسر جي ورنديءَ کانپوءِ مون چيو ته، اوهان اليڪشن ڪميشن جو چيئرمين مون کي مقرر ڪيو. آءٌ پاڻ ٿوان معاملي کي منهن ڏيان! آريسر صاحب چيو پر سائينءَ اگر ڪو حڪم ڪيو ته پوءِ ڇا ٿيندؤ؟ مون چيو، اوهان پنهنجو ڪم ڪيو باقي مون تي ڇڏيو آئون اوهان کي بهر حال اليڪشن ڪرائي ڏيندس، سليڪشن ٿيڻ نه ڏبي. هڪ ڳالهه ته آريسر صاحب مون کي پسند ڪونه ڪندو هئو بلڪه تقريبن ليڊر مون کي پسند ڪونه ڪندا هئا. جو مان ڪٿا ٿڙا ۽ ڏکيا سوال ڪندو هئس ۽ سڌيون ٻڌائڻ جو عادي هئس! سنڌ جي محبت ۾ ايترو ته جذباتي هئس جو منهنجي سوچ مطابق جي سائين به ڪو غير آئيني حڪم ڏيئي ته ڪونه مڃيندس! پوءِ ڀلي منهنجي پوزيشن ڪهڙي به بيهي. اسان جهڙن ڪارڪنن جي ڪٿي به اهميت ڪونه هوندي آهي. ليڪن پنهنجي ضمير مطابق غلط ڪم کي ڏسي خاموش ڪونه ويهيو هئو. بهر حال اها آريسر صاحب کي خبر هئي ته محمد خان ابڙو پنهنجيءَ تي ايندو ته ڪنهن جي ٻڌندو به ڪونه. جو هڪ دفعو سنڌ يونيورسٽيءَ ۾ بس جي اغوا جو معاملو ٿيو آءٌ به مرڪزي نائب صدر هجان. سائين جي ايم سيد، محاذ جي سپريم ڪائونسل جا ميمبر يونيورسٽيءَ موڪليا، هڪ علڻ ٿيو. جيڪو ان وقت اسان جي مرڪزي صدر رسول بخش ٿيو جو ويجهو عزيز ۽ وڏو هجي، پيو. الهبچايو مرٿاس. اسان جي مرڪزي باڊيءَ جو اجلاس غلام شبير لاکي جي انٽرنيشنل هاسٽل ۾ 68 نمبر روم ۾ هليو پئي ته هي ٻئي چٽا اندر آيا. سڀني سان مليا. اجلاس وري شروع ٿيو. مون اعتراض ڪيو ته هيءُ اسان جي اجلاس ۾ نٿا ويهي سگهن ان وقت مان فيڊرپشن جو نائب صدر هئس مون چيو ته هنن کي ڪنهن ٻئي ڪمري ۾ وهاريو ان تي مرڪزي ڪاميٽيءَ جا سڀ ليڊر پريشان ٿي ويا ۽ چيائون هيءُ محاذ جي سپريم ڪاميٽيءَ جا ميمبر آهن مون چيو ته اسان هنن جي تنظيم جو ذيلي ادارو آهيون ليڪن پنهنجي اداري ۾ بنا اڳواٽ اجازت يا خاص رڪيسٽ جي ڪنهن کي به نٿا ويهاري سگهون، اتي علڻ ٿيو ته خاموش رهيو ۽ چڙيو به ڪونه پر الهه بچايو مرٿاس پڙڪي پيو، چي، اسان کي سائينءَ موڪليو آهي بس جي اغوا جي معاملي کي حل ڪرڻ لاءِ ۽ اسين سپريم ڪائونسل جا ميمبر آهيون ڪنهن جو پيءُ به اسان کي هتان نٿو ڪڍي سگهي اسين اجلاس ۾ ويهنداسين! اعتراض مون کي هئو، سو هن جو ”پيءُ“ جو لفظ ڪڍڻ ۽ هيڏانهن مان اٿيس هن تي الر ڪيم هيءُ به اٿيو ۽ پنهنجي جوتي ۾ هٿ وڌائين ايستائين وڃي پهتوسانس پر پيا سڀ وڃ ۾ پيا معاملو ٿڌو ٿيو! علڻ ٿيو اتي ٻاهر هليو ويو ۽ پوءِ مرٿاس به هليو ويو ۽ وڃي ڀر واري ڪمري ۾ ويٺا. اجلاس شروع ٿيو سڀني مون کي تنقيد جو نشانو بنايو مان پنهنجي مؤقف تي قائم رهيس ۽ پوءِ اجلاس



جلدي ختم ڪري وڌا ليڊر جهٽ ۾ رسول بخش ٿيو (صدر) ۽ گل محمد جڪراڻي (جنرل سيڪريٽري) پنهنجا عهدا بچائڻ لاءِ وڃي سپريم ڪائونسل جي ٻن ميمبرن وٽ پيش پيا ۽ الائي ڪهڙيون معافيون ورتائون. آءٌ پنهنجي ڪمري ۾ هليو ويس.

## مرڪزي چونڊن جو احوال

ان واقعي جي اها سموري رپورٽ آريسر صاحب تائين پهتل هجي سورات جو هنن جي مرڪزي باڊيءَ جو آخري اجلاس ٿيو ان ۾ اليڪشن ڪميشن ٺهي. پوءِ به آريسر صاحب مون کي چيئرمين مقرر ڪونه ڪيو مون کي ۽ منظور علي شاهه کي ميمبر ۽ سائين راشد مورائيءَ کي چيئرمين مقرر ڪيو ويو پر هاڻي اهو فيصلو صبح جي ڪانگريس جي اجلاس ۾ انائونس ڪرڻو هئو. رات گذرندي رهي مون کين اهو مشورو ڏنو ته صبح جو اوهان نائين وڳي اجلاس شروع ڪيو ۽ باڊي توڙي اليڪشن ڪميشن جو اعلان ڪيو باقي ڪم کي اسين ڏسي ٿا وٺون! مون سوچيو ته سائين جي ايم سيد جا اهي ٻه روبا هڪ طرف ته جهموري انداز ۾ عهديدار چونڊجن وري جي ڪونديو گروپ وڃي وٽس منت ميٽ ڪري ۽ سائين کين به باڊي ۾ شامل ڪري ۽ هو وري مرڪزي ڪاميٽيءَ جا ميمبر ٿين ان سان پارٽي ۾ ضابطو ڪيئن رهندو؟ يا پنهنجو حڪم هلائي ۽ پارٽيءَ ۾ نامزدگيون ڪري ايئن به اسان جي قومي تحريڪ ۾ اندروني گروپ به پيا ٺهن! جي مٿان حڪم ذريعي مقرريون ٿين ته ڪافي ضابطو اچي پئي سگهيو. ڇو جو هڪ ته اسين سنڌي قوم پيو ته ان ۾ جمهوريت! مٿو اچو ٿي ويو-رتائر به ٿي وياسين. پر ٽيهٽ ورهن تائين اها ڳالهه اڃا سمجهه ۾ ڪانه آئي آهي ته جمهوريت ۽ جهموري ادارن جو تقدس آخر آهي ڪهڙي بلا! بهر حال رات گذري، صبح ٿيو اجلاس ۾ ماڻهن اچڻ شروع ڪيو سڀ پهچي ويا ليڪن ان ساڳي گروپ صبح سان ئي وڃي سائين جي ايم سيد جو پاسو ورتو ته سائين چاچي اليڪشن، 11 مرڪزي تنظيم جا ميمبر چونڊڻا آهن ڪجهه اسان جا ڪجهه هنن جا ڪٿي جڳاڙ تي ڪم کي هلائجي. هيڏانهن پيا سڀ ڪارڪن پريشان ته هيءُ الائي اڄ ڪهڙو ٿا حڪم آڻين. مون چيو ته اوهان هڪ مرحلو ته مڪمل ڪيو اجلاس هلايو باڊي توڙي ۽ اليڪشن ڪميشن جو اعلان ڪيو پوءِ جي هو اچن ته به ٺيڪ نه ته اڪثريت هتي ويني آهي صرف 15-12 ماڻهن جي ڪري قومي فرض ۾ هن قسم جي رڪاوٽ نه اچڻ گهرجي! اجلاس جو پهريون مرحلو شروع ٿيو باڊي توڙي اليڪشن ڪميشن جو اعلان محاذ جي چيئرمين عبدالواحد آريسر صاحب ڪيو:

- سائين راشد مورائي (مورو)
- محمد خان ابڙو (ڪراچي ساوٿ)
- منظور علي شاهه (لاڙڪاڻو)
- چيئرمين
- ميمبر
- ميمبر

هاڻ ان کان پوءِ هڪ ڪمري ۾ اليڪشن ڪميشن جو اجلاس شروع ٿيو. مون راشد مورائي صاحب کان پڇيو ته جي اوچتو سائين جو ڪو اهڙو حڪم اچي جهڙو ڪالهه ٿيو ته اوهان ڇا ڪندؤ؟ جواب مليو ته ڪنهن ۾ همت آهي جو سائينءَ کي جواب ڏي؟ مون چيو اڳر هيءُ دوست پنهنجي مفادن خاطر سائينءَ کي مجبور پيا ڪن ته اهو ٺيڪ آهي؟ چيائين، نه! ان تي مون چيو ته پوءِ هڪ ڪم ڪيو اوهان مهرباني ڪري هيئر کان بيماريءَ جو بهانو ڪيو ۽ سمورن اختيارن سميت مون کي چيئرمين جي چارج ڏيو.

اوهان اهو محسوس ڪرايو ته اوهان جي اوچتو سخت طبيعت خراب ٿي پئي آهي. هاڻي ڪار وهنوار هلائڻ لاءِ ڪاميٽي محمد خان ابڙي کي قائم مقام چيئرمين مقرر ڪيو آهي. پوءِ آءٌ پاڻ تان فرض کي نپايان. هو به ان ڳالهه تي متفق ٿيو ۽ ايئن ئي ڪيائين. مون انچارج چيئرمين جي حيثيت ۾ اجلاس کي اڌ ڪلاڪ لاءِ ملتوي ڪيو ۽ سڀني کي هدايت ڪئي ته جنهن کي به بيٺي ڏيڙي چڪڙي آهي اهو ٻاهريون ڪم لاهي مقرر وقت تي اچي. اڌ ڪلاڪ کانپوءِ ڪاروائي شروع ٿيندي، مان اتان اتي سائين جي ايمر سید وٽ ويس ته اتي ويٺل بي ڌر کي وٺي اچان، نه ته خواص خواهه پروڊيگنڊا ٿيندي، ته اسان کي اليڪشن ۾ حصو وٺڻ کان روڪيو ويو. چو ته جي هي نه پيا اچن ته اليڪشن به ڪونه ٿئي ها! سڀ بنا مقابلي کڻي اچن ها. آءٌ جيئن ئي سائين وٽ پهتس ته وٽس عطاءُ الله انٽر، خادم سومرو، باغي بيجاراڻي، اله بچايو مرٿاس ۽ ٻيا ست. اٺ جڻا ويٺا هئا. سائينءَ کي اليڪشن ڪينسل ڪرائڻ لاءِ لڳا پيا هئا. سائين! اوهان فيصلو ڪيو ڇا جي اليڪشن؟ مان وڃي سائينءَ کي عرض ڪيو ته سائين! 200 کن ماڻهو. جيڪي سڄي سنڌ مان آيا آهن اهي صرف هنن جي انتظار ۾ آهن ته هي اچن ۽ ڪاروائي شروع ٿئي پوءِ جيڪي به مسئلا هوندا انهن کي ڏسي وڃجو. سائينءَ چيو ته آرٽس صاحب ڪاڻي آهي؟ مون چيو اجلاس ۾ ويٺو آهي! چيائين کيس موڪل ته هنن جو مسئلو حل ڪري وٺون مون چيو سائين هاڻي وقت گذري ويو آرٽس صاحب هاڻ صرف ڪانگريس جو ميمبر آهي باڊي ٿئي ويئي ۽ اليڪشن ڪميشن ٺهي ويئي آهي آءٌ ان ۾ شامل آهيان هنن کي چئو ته هلن پوءِ جيئن هوندو ڪبو. سائينءَ هنن کي چيو ته اوهان اجلاس ۾ شريڪ ٿيو پوءِ ان تي سوچيون ٿا. هي همراهه نٿائيندا، لنوائيندا بهر حال اٿيا ۽ پاڻ ۾ اها به صلاح ڪيائون ته هلون ٿا جو سائين چيو آهي پوءِ جي معاملو نه ٺهيو ته بائيڪاٽ ڪري اينداسين. مان انهن مسئلن کان واقف هئس منهنجي جيڪا حڪمت عملي ۽ پلان هو سو ڪنهن کي خبر ڪونه هئي ته هيءُ ڇا ڪندو. پوءِ به هنن هڪ همراهه سائين وٽ ڇڏيو شايد مرٿاس صاحب!

سڀ گڏ ٿياسين مون اجلاس جي ڪاروائي شروع ڪئي اتي راشد مورائي صاحب موجود هجي پر منصوبي تحت لپٽيل هيو جيئن سڀ محسوس ڪن ته هي بيمار ٿي پيو آهي. سڀ کان پهرين مون اجلاس مان 6-7 ميمبر مقرر ڪيا جن ۾ هڪ حبيب الله ڪابورو هڪڙو کوسو هئو شايد نواز کوسو ۽ فقير داد کوسو ۽ 4 کن ماڻهو ٻيا، انهن کي هدايت ڪئي ويئي ته اوهين ڪجهه ماڻهو گيت تي بيهو نه اندران ڪو ٻاهر ويندو نه ٻاهران ڪو اندر ايندو. جيڪو ايندو يا ويندو پهرين اسان کي اطلاع ڪندو! جي اسين اجازت ڏيون ته ايندو نه ته بس! همراهه پر عزم ٿي دروازي تي بيهي رهيا ۽ ڪاروائي شروع ٿي. اسان جي تنظيم ۾ ڪانگريس صرف يارهن ميمبرن کي چونڊيندي آهي ۽ اهي وري چونڊجڻ کان پوءِ يارهن جڻن مان مرڪزي باڊي ٺاهيندا هئا جن ۾ ڇهه عهديدار ۽ پنج سينئرل ڪاميٽيءَ جا ميمبر هوندا. ان ڪري اسان چيو ته جنهن کي اليڪشن ۾ حصو وٺڻو آهي اهو فارم پري ۽ ان ئي اڌ ڪلاڪ ۾ هٿ ڪٽڻ جو وقت به هيو. ٻنهي ڌرين مان 11-11 فارم آيا 2 فارم وڌيڪ ڀريا ويا پوءِ مقرر وقت ۾ هٿ ڪٽيو ويو ۽ لسٽ فائينل ٿي. هاڻي اميدوار جيڪو ڳالهائي ته انهن لاءِ مخصوص وقت مقرر هيو. سو تقريبن هر گروپ مان انهن جو اڳواڻ ٿي ڳالهائيندو آهي. ايتري ۾ آرٽس صاحب چيو مون کي ٻاهر وڃڻو آهي. ڀڄا ڪئي سين ڇا لاءِ؟ چي، سگريٽ وٺا آهن. اسان هن کي ٻاهر وڃڻ جي اجازت ڪونه ڏني ۽ جمن دريڊر کي مقرر ڪيو ويو ته جنهن کي سگريٽ يا ڪا ٻي شيءِ گهرجي هن کي پئسا ڏي هي پاڻ وٺي ايندو ۽ پيو ڪير به ٻاهر ڪونه ويندو! ايتري ۾ هنن جو جيڪو همراهه پوئتي سائين وٽ ويٺو هجي اهو لڳو پيو هجي پنهنجي ڪم سان.

سائين جو ماڻهو آيو گيت تي ته سائين جو نياپو آهي چيئر مين صاحب لاءِ (راشد مورائي) پر ان وقت ته انچارج آءِ هيس گيت واري همراھ اچي ٻڌايو ته سائين جو ماڻهو آيو آهي چيئر مين اليڪشن ڪميشن لاءِ نياپو اٿس. مون چيو معذرت ڪري ڇڏيوس ته هينئر ٻاهريون ماڻهو اندر نه اچي سگهندو هيءُ ضابطو سڀني لاءِ آهي. سو چيئر مين ڪونه ملي سگهندو. سائين راشد مون ڏانهن نهاريو مون چيو سائين اوھان فڪر نه ڪريو هي ڪم منهنجي حوالي آهي آئون پاڻ اهو سمورو بار کڻندس. سائين ناراض ٿيندو ان جو خير آهي. اسين قومي قافلي جي اڳواڻ چونڊڻ لاءِ هتي گڏ ٿيا آهيون سڄي سنڌ جا ڪانگريس جا ورڪر هتي گڏ ٿيا آهن مس وڃي ٻن سالن کان پوءِ جمهوري سلسلو آيو آهي جي سليڪشن ڪرڻي آهي ته پوءِ هينئر ماڻهن کي هتي گڏ ڪري ميسيج ڪهڙو ٿا ڏيڻ چاهيون؟ حق ۽ انصاف ۽ اصول تي سڌي بازي ڪونه ڪبي! ڳچ ماڻهن جي ناراضگي ختم ڪرڻ لاءِ هن جمهوري اداري جو تقدس پائمال نه ٿيڻ ڏبو. سائين راشد مورائيءَ چيو ته آءُ ته ڇاڪ نه آهيان تون ذميوار آهين. ان ڪري چارج به توکي آهي جيئن وڻي تيئن ڪر! وري ماڻهو آيو ماستر غلام قادر۔ حبيب الله ڪابوري هن کي دروازي تي چئي ڇڏيو ته چيئر مين. راشد مورائي ناهي جو چارج محمد خان ابڙي وٽ آهي سائين کي چئو ته هن جيڪو اصول ٺاهيو آهي ان تي عمل ڪرائيندو هن ضد ڪيو ته نه سائينءَ جو حڪم آهي مون کي 5 منٽ ملايو ماڻهو مون وٽ آيو سموري حقيقت ڪيائين. مون جواب موڪليو ته اهو اصول ڪميشن ٿي ڪيو آهي هاڻي ان تي اسان سميت سڀ عمل ڪرڻ جا پابند آهيون. ايتري ۾ اندر ويٺل مخالف گروپ ۾ به هلچل مچي وئي ۽ هنن چيو ته اسان جو گروپ هن محاذ جي چونڊن جو بائيڪاٽ ٿو ڪري مون چيو اها اوھان جي مرضي آهي هٿ ڪٽڻ جو وقت نڪري ويو آهي بائيڪاٽ ڀلي ڪيو ليڪن اوھان جو نالو چونڊن واري لسٽ ۾ رهندو ۽ ماڻهو ووٽ وجهندا. ايتري ۾ عطاءُ الله انٽر ۽ خادم سومرو اٿي بيٺا ته اسين ٻاهر وڃڻ ٿا چاهيون. اسان بائيڪاٽ ڪيو آهي ته اسين هتي چوويهون؟ مون چيو اوھان بائيڪاٽ ڪيو يا نه۔ هٿ رکارد ۾ اوھان اليڪشن وڙهيو پيا ۽ هر ووٽر پنهنجي ووٽ جو حق استعمال ڪري رهيو آهي ۽ اوھان رڪارڊ مطابق اميدوار آهيو! هنن تمام گهڻو زور ڀريو ته اسان ٻاهر ٿا وڃون اسان هنن کي آخر تائين ڪابه اجازت ڪونه ڏني. مون کي هنن جي ڪُر ڪُر واري اها ڳالهه پسند ڪونه آئي ۽ آءُ اٿيس ۽ تقرير شروع ڪري هنن کي تنبيهه ڪندي چيو ته۔ ساٿيو!

”اوھان قومي ڪارڪن هتي گڏيا آهيو ته سنڌ جي قومي تحريڪ جيئي سنڌ محاذ جي قيادت چونڊجي جيڪا سنڌ جي آزاديءَ ۽ آجپي جي لاءِ جدوجهد ڪندي اهو حق عام ڪانگريس کي آهي باقي جي چند ماڻهو چور دروازي مان اچڻ لاءِ رهبر سان ويٺا غلط بياني ڪن ته پوءِ هي تحريڪ پنهنجو دم ٽوڙي ويهندي هر ماڻهو پنهنجي مفادن جي تڪميل جي چڪر ۾ آهي اوھان اهو ٿا چاهيو ته جيئن ڪالهه پورهيت سنگت جي اليڪشن کي سليڪشن ۾ تبديل ڪيو ويو اڄ به ايئن ٿئي سواج هن تحريڪ جي انتظام جي ذميوار مون وٽ آهي اوھان جي ڪابه غلط ڳالهه يا فرمائش پوري ڪونه ٿيندي. رهيو سوال بائيڪاٽ کانپوءِ ٻاهر وڃڻ جو ته ٻاهر وڃڻ جي ڪنهن کي به اجازت ڪونه آهي نه ٻاهريون ماڻهو اندر ايندو جو سائين جي ايم سيد جا به نياپا اچي چڪا آهن آءُ ان جي ماڻهوءَ سان به هن اصول تحت ڪونه ٿو ملان نه ئي هن کي اندر اچڻ ڏنم! سو اوھان سنڌ جي آزاديءَ جا دعويدار آهيو جي چند ڪلاڪ ٿي ويهي سگهو ته پوءِ تحريڪ کي ڇڏي ڪو ٻيو ڪم ڪريو. مون هتي سابق چيئر مين آريسر صاحب

ڪي به ٻاهر وڃڻ جي اجازت ڪونه ڏني آهي سو هاڻي مهرباني ڪري بار بار اهڙيون ڳالهائون يا حرڪتون نه ڪيون وڃن“ ...

ان کانپوءِ اهي همراھ هڪ ڪنڊ ۾ ويٺا رهيا اليڪشن جو مرحلو شام 5 بجي مڪمل ٿيو ڳڻپ پڻ ڪلاڪن ۾ مڪمل ٿي جن همراهن بائيڪاٽ جو چيو انهن به موجود هئڻ ڪري ووت وڌا. صرف ڪين 17 ووت پيا جن مان 11 اميدوار هجن باقي ووت عبدالواحد آريسر جي پينل کي مليا. يارهن ماڻهن جي ڪاميابيءَ جو اعلان ڪيو سڀني پوءِ انهن ميمبرن پنهنجي ميٽنگ ڪري عهديدار چونڊيا، جيڪي رزلٽ اسان کي مليو اسان ان مطابق ڪامياب اميدوارن جو اعلان ڪيو ۽ آخر ۾ نئين آيل باڊيءَ جي لاءِ قسم ڪڍڻ جي تقريب شروع ٿي. قائم مقام چيئرمين جي حيثيت ۾ مون نون عهديدارن کان حلف ڪڍايو سڀ ميمبر ۽ بائيڪاٽ ڪرڻ وارو گروپ به حلف ڪڍڻ تائين ويٺو رهيو. نه چاهيندي به!

✱

”مون سوچيو جي ماڻهو اصول ۽ همت کان ڪم وٺي ته ڪو به مسئلو نه ٿو رهي ماڻهو غلط ڪم ڪن ٿا ان ڪري ڪمزور آهن غلط سپورٽ پنهنجي قيادت کان وٺن ٿا انهيءَ ڪري ڪمزور آهن جي ڪا لالچ ۽ بي ايماني ۽ مفاد پرستي نه آهي ته قائد به ٺاهيل اصولن تي پابند رهي سگهي ٿو شرط اهو آهي ته ماڻهو ”جي حضوريءَ“ جو عادي نه هجي.“

## دوستن پاران دادِ تحسين

پوءِ سموري ڪارروائي ۽ رزلٽ ڪٿي رات جي وڳڙي رهبر سنڌ وٽ وياسين. اليڪشن ڪميشن چيو ته سائينءَ کي بريفنگ به تون ڏيندين مون هاڻو ڪٿي! پوءِ جيڪا به ناراضگي هوندي قبول آهي جڏهن سڀ ماڻهو سائينءَ وٽ پهتاسين ته ان ۾ بائيڪاٽ وارا به گڏ هئا. سائينءَ چيو ته ڏيو حال احوال ڇا ٿيو. مان ادب سان عرض ڪيو ته ”سائين اليڪشن ٿي ويئي به پينل آمهون سامهون بيٺا هڪ آريسر صاحب جو هڪ انٽر صاحب جو. 17 ووت انٽر صاحب جي پينل ڪنيا باقي پوڻا ٻه سؤ آريسر صاحب جي پينل ڪنيا اتي انٽر صاحب يا خادم سومري ڪجهه ڳالهائڻ چاهيو مون چيو آئون ڳالهائي بس ڪيان پوءِ توهان به ڳالهائجو! سائين به اتي ئي آهي اوهين به. پيا سڄي رات ڳالهائجو. مون اڳتي ٻڌايو: جي سائين ته... اوهان جا به ماڻهو نياپو ڪٿي آيا خبر نه آهي ڪهڙو نياپو هيو مون ٻڌڻ کان انڪار ڪيو جو اهو اليڪشن ڪميشن اصول طي ڪيو هئو ته نه اندرئين ماڻهوءَ کي ٻاهر ڇڏبو نه ٻاهرئين ماڻهوءَ کي اندر اچڻ ڏبو. ان اصول تحت يا مان ٻاهر اچان ۽ اچي اوهان جو نياپو ٻڌان يا اوهان جو ماڻهو اندر اچي، سو ٻنهي صورتن ۾ ٺاهيل ضابطي جي پيڪڙي پئي ٿي. اگر ڪا نافرمان ٿي آهي ته اهو ڏوهه منهنجو آهي! آخر ۾ ٻڌايو مانس ته: نئين باڊي چونڊجي ويئي آهي اها لسٽ ڪيس ڏنم ۽ اهو به چيم ته هي قسم ڪٿي پڻ سالن لاءِ عهديدار چونڊجي ويا آهن هاڻي اوهان جي مرضي ته اها باڊي هلي يا هنن دوستن جي چوڻ تي ٽوڙي ڇڏيو. سائينءَ ڪجهه به نه چيو غور سان ٻڌندو رهيو ۽ آخر ۾ سائين جي ايم سيد چيو ته: ”نون عهديدارن کي ڪانگريس منتخب ڪيو آهي آئون انهن کي ۽ ڪانگريس کي ۽ اليڪشن ڪميشن کي مبارڪ ٿو ڏيان!..“ سائينءَ جي انهن لفظن کانپوءِ مون سميت سڀني کي اطمينان ٿيو ۽ مخالف گروپ

به خاموش ٿي ويٺو رهيو. سائينءَ وٽ واپسيءَ مهل مون کي ڪيترن ئي دوستن چيو ته اڄ تون ايڏو وڏو  
ڪم ڪري قومي تحريڪ ۾ ڪارڪنن جي جمهوري فيصلي کي بچائي ورتو.  
\*

## باب ڇهون

### قومي تنظيمي سرگرميون

مان ڪاليج جي اليڪشن کان پوءِ جيڪو موضوع منهنجي سامهون آيو لکي ويس ليڪن آئون وري پنهنجي آتم ڪٿا سيوهڻ ڪاليج جي اليڪشن کان پوءِ جاري رکندس.

جيئن اليڪشن جي پڄاڻي ٿي مون ڪاليج ۾ پرنسپال کان ٻه ڪمرا يونين آفيس لاءِ ورتا ۽ جيڪو ڪاليج ۾ فرنيچر هئو ان مان ڪجهه ڪرسيون ٽيبلون ۽ ٻيو سامان وٺي آفيس قائم ڪئي.

### قربان ڪلهوڙو

سڀ کان پهرين پنهنجي يونين جي صدر قربان ڪلهوڙي کي ڪاليج جي يونين آفيس ۾ گهرايم ڪيس عزت ۽ احترام سان ويهاريم چانهن پياريم ڪجهه دير کان پوءِ باقي جيڪي شاگرد ۽ يونين جا عهديدار هئا تن کي چيم ته اسان کي پاڻ ۾ ڳالهائڻو آهي اوهان ٻئي ڪمري ۾ وڃي ويهو. هليا ويا صدر صاحب کي گذارش ڪئي ته هيءُ اڃا پنا آهن تقريبن 20 کن اڃا پنا هجن انهن تي پنهنجون نالو ۽ عهدو لکي دستخط ڪيو. هن مون ڏانهن نهاريو مون چيو ته توکي صرف ان ڪري گهرايو اٿم متان ڪو ڪاليج ۽ شاگردن جي ڀلائي لاءِ ڪم اچي آئون توکي ڪٿي پيو ڳوليندس. چيائين آئون ته ڪلاس اٿيند ڪرڻ ايندو رهندس. مون چيو ته جيڪو اليڪشن کان اڳ ۾ روبرو ڪيو اها توکي خبر آهي ان ڪري آئون آخري دفعو توکي چوان ٿو ته ڪاغذن تي دستخط ڪري ڏي هن پين ڪٺي سڀني ڪاغذن تي نالا لکي عهدو لکيائين ۽ سڀني پنن تي دستخط ڪري منهنجي حوالي ڪيائين. مون سندس شڪريو ادا ڪيو ۽ وڌيڪ عرض ڪيو مانس ته منهنجي طرفان ۽ جيئي سنڌ اسٽوڊنٽس فيڊريشن تعلقي طرفان تنهنجي ڪلاس اٿيند ڪرڻ ۽ شاگردن سان رابطي ڪاريءَ تي پابندي وڌي ٿي وڃي. تنهنجي ان ڳالهه جي اها سزا آهي جو اليڪشن ۾ صدر جي عهدي لاءِ بيهي غداري ڪري ڪوئل شاهه جي چوڻ تي منهنجي سموري پلان جو ٻيڙو ٻوڙي ڇڏيو هئي. اها ته منهنجي محنت ۽ الله سائينءَ جو ڪرم هو جو اليڪشن ڪٿي ويس هاڻي جي تون وري ڪڏهن ڪاليج ۾ نظر آئين ته اها تنهنجي پنهنجي ذميواري هوندي. هاڻي جي تون وڃڻ چاهين ته ڀلي هليو وڃ آءُ ڪونه ٿو چاهيان ته توسان بدمزگي جو ماحول پيدا ڪري توتي ۽ پاڻ تي ماڻهو ڪلايان ان ۾ ئي تنهنجي عزت آهي. هن چيو ته معنيٰ هاڻي تون منهنجي دستخط وارن اچن پنن تي منهنجي استعفا لکي موڪليندين. مون چيو ته اهو موقعو آيو ته اها تون پاڻ اچي لکي ڏيندين. باقي هاڻي تون نالي ماتر صدر آهين، وڃي لاءِ ڪر ليڪن تنهنجو ڪاليج ۽ شاگردن ۾ ڪوبه ڪردار نه هوندو. هو به سياڻو هو وقت ۽ ماحول جي



نزاڪت کي سمجھي ويو ۽ مايوس انداز ۾ اٿيو. موڪلايائين مون هن کي عزت سان الوداع ڪيو پئي ڪمري ۾ پيا دوست ويٺل رهيا اندروني معاملي جي اسان ٻن کان سواءِ ڪنهن کي به خبر ڪونه پئي پوءِ انٽر جي امتحان جو فارم پراڻو آيو ۽ امتحان ڏئي فارغ ٿي ويو وري مون کي ياد ڪونه آهي ته هن سان ڪا ملاقات ٿي هجي هيءُ ڪاٿي آهي ڇا پيو ڪري مون وٽ ڪو اطلاع ڪونه آهي شايد هيءُ ڪتاب وري کيس ماضيءَ ۾ وٺي وڃي ۽ وري ڪي ڳالهيون ياد ڪري باقي تصديق يا ترديد ڪرڻ هن جو حق آهي.

## امان الله سرهيو

هيءُ هڪ درزي پورهيت جو پٽ هئو سائين حاجن شاه جو خاص ماڻهو هو ۽ بنا مقابلي ڪامياب ٿيو هو. يونين آفيس آيو ملاقات ڪيائين، ته مان نائب صدر آهيان. مون چيو اوهان بنا مقابلي آيا آهيو اوهان اسان جي اميدوار کان حڪومت جي ڏاڍي زوريءَ هٿ ڪڍايو ۽ اليڪشن ۾ اوهان اڪيلا رهجي ويو هاڻي اوهان جي يونين سرگرمي معطل اوهان کي اها سورعايت آهي ته پنهنجي پڙهائي جاري رکوانتر جو امتحان اچي ته امتحان ڏيو باقي جي سرگرمي شروع ڪيو ته پوءِ اوهان جي ڪاليج اچڻ تي پابندي لڳي ويندي ۽ اوهان پڙهي به ڪونه سگهندو اڄ کان پوءِ خاموشي اختيار ڪريو ۽ صرف سنو شاگرد ٿي گذاريو ان ۾ اوهان لاءِ ڪو مسئلو ڪونه ٿيندو باقي آفيس ۾ اچي شاگردن سان سياسي رابطو ڪندو ته پوءِ ان جي معنيٰ توهان کي اسان سان مقابلو ڪرڻو آهي پوءِ تيار ٿي اچجو يا توهين هتي هوندا يا مان! ڀلي حاجن شاه، سپاف ۽ سرڪار کي به ٻڌائي ڇڏيو ته محمد خان ابڙو سواءِ پڙهائيءَ جي باقي سمورين سرگرمين تي پابندي وڌي آهي! هو ويو ۽ پوءِ منهنجي سڀني ڳالهين تي عمل ڪري صرف پڙهائي جاري رکيائين.

## خدمتون

- مون ڪاليج يونين جنرل سيڪريٽري دوران سيوهڻ ۾ هيٺيان ڪم ڪرايا:
- جان محمد پتي ڳوٺ ۾ واٽر سپلائي پهچائڻ لاءِ سيوهڻ ڊولپمينٽ ڪامپليڪس کان اسڪيم جي منظوري.
- سيوهڻ ڪاليج جي بلڊنگ ٺهي ويئي پر چار ديواري ڪونه هئي اها به سيوهڻ ڊولپمينٽ ڪامپليڪس کان منظور ڪرائي جوڙائي راس ڪئي.
- ايريگيشن جي SDO سيال صاحب کان ڪاليج ۾ شاگردن جي راند لاءِ سيمينٽ جي ٻج ٺهرائڻ.
- سيوهڻ جي سڀني شاگردن لاءِ - جيڪي سنڌ يونيورسٽي ميڊيڪل يونيورسٽي/ڪاليج، انجنيئرنگ يونيورسٽيءَ ۾ داخل هئا ۽ ڪٿي به هئا انهن کي اوقاف کاتي جي چيف انڊمنسٽريٽر دريا خان ڪوريجو جي مدد سان في چوڪرو هڪ هزار روپيه هڪ دفعو سال ۾ انٽرميڊيئيٽ پنج سؤ روپيه، هڪ دفعو سال ۾ ۽ نائون ڏهون ٻه سؤ روپيه هڪ دفعو سال ۾ اهو

سلسلو هڪ دفعو هليو پوءِ وري ڪاليج جون اليڪشن به ڪونه ٿيون ۽ 1977-1978ع ۾ آءِ به ڪاليج مان انٽر ڪري زندگيءَ جي اڳاهين پنڌ تي روانو ٿي ويس. ان وقت اهي پئسا شاگردن لاءِ تمام گهڻا هئا.

### سيوهڻ ۾ ڪامريڊ حيدر بخش جتوئيءَ جي ورسِي

مون 1975ع ۾ مئٽرڪ جو امتحان ڏنو ۽ جساف سيوهڻ جو صدر ۽ پوءِ تعلقي جو صدر ٿيس. مون اهو پروگرام رٿيو ته ڪامريڊ حيدر بخش جتوئيءَ جي سيوهڻ ۾ ورسِي ملهائجي. ان لاءِ مون پنهنجي ان وقت جي جساف ضلع دادوءَ جي صدر محترم منظور پنهور ۽ مرڪزي سينئر نائب صدر مولا بخش لغاريءَ سان به مشورو ڪيو. هنن سٺي موٽ ڏني. مون کين گذارش ڪئي ته سيوهڻ جهڙي شهر ۾ جساف جو وجود نئون آهي اڳ ۾ هڪ اڌ ماڻهو. اگر رهيو به آهي ته ان ايتري سرگرمي ڪونه ڏيکاري آهي سو ڪنهن مخالف ڌر کي ڪا هلچل ٿيندي محسوس ڪونه ٿي آهي ان ڪري انهن کي ڪابه پریشاني ڪونه ٿي آهي. هيئن هن جلسي ۾ پ پ سرڪار کي تڪليف ٿيندي ۽ رڪاوٽون ٿينديون جو ماڻهن کي جلسي ۾ شريڪ ٿيڻ کان روڪيندا. ان ڪري جلسي ۾ شرڪت لاءِ سنڌ يونيورسٽي، زرعي يونيورسٽي، مهراڻ يونيورسٽي ۽ لياقت ميڊيڪل ڪاليج مان جي هڪ هڪ بس ايندي ته به جلسو ڪامياب ٿي ويندو ۽ تاريخ ۾ جيئي سنڌ جي پليٽ فارم تان هيءُ پهريون جلسو ٿي رهيو آهي اهو جي ناڪام ٿيو ته پوءِ تحريڪ به ماني ٿي ويندي، ان ڪري پهريون تاثر ايترو ته سگهارو هجي جو هن شهر جي گهڻين ۽ رستن ۽ گهرن ۾ جيئي سنڌ جو هل ٺهلي وڃي. پوءِ ايئن ٿي ٿيو سنڌ يونيورسٽيءَ مان به بسون محترم قاسم بگهيو جيڪو هيئنر اڪيڊمي آف ليٽرس اسلام آباد جو چيئرمين ۽ اڳ سنڌ يونيورسٽي جو پروفيسر هيو. شاگردن سان پري آيو جنهن سان گڏ اختر ڪاڪيپوٽو، اشرف ڪهاڙو، علي احمد پنهور دادوءَ وارو ۽ ٻيا ساٿي هئا. زرعي يونيورسٽيءَ مان، هڪ بس علي محمد سرڪيءَ جي اڳواڻيءَ ۾ چانڊڪا ميڊيڪل ڪاليج مان، شمس جعفرائي جي اڳواڻيءَ ۾ لياقت ڪاليج مان هڪ بس آئي پر ڄام شورو پوليس سيوهڻ جي ڀرسان پ پ حڪومت جي چوٽ تي جلسي جي صدارت ڪندڙ مولا بخش لغاري ۽ خاص مهمان منظور پنهور کي گرفتار ڪري خوفناڪتو ماحول پيدا ڪري ڇڏيو اسان سمجهيو ته اهو ڪم سيوهڻ پوليس ڪيو آهي پر ايئن نه هئو انهن ٻنهي اهم اڳواڻن جي گرفتاريءَ کان پوءِ سيوهڻ جا ماڻهو ته جلسي ۾ نه جي برابر آيا صرف بشير اوڻو ۽ ٻه چار ٻيا ڪارڪن نظر پئي آيا. انهن گرفتارين جو ظاهر آهي ته اثر پيو ۽ ماڻهو ڊڄي ويا، ليڪن جيڪي دوست مختلف يونيورسٽين ۽ ڪاليجن مان بسون پري پئي آيا انهن جڏهن اهو ٻڌو ته اڳواڻ گرفتار ٿي ويا آهن ته انهن سيوهڻ جي بس اسٽاپ کان سيوهڻ جي مارڪيٽ جي آخري چيڙي تائين نڪرڻ هڻندا پئي آيا ۽ اهي ايترا ته اپ ڌاريندڙ نڪرڻ هئا جو واقعي شهر ۾ هلچل مچي وئي ته الائي ڇا ٿي ويو آهي پ پ وارا به پریشان ته اسان ماڻهو ٻڌرايا شهرين کي جهليوسين پر هيءُ ايترا شاگرد بسون پري اچي پهتا آهن... اهو هئو تاريخي طرح اهڙو ڪم جو جيئي سنڌ اسٽوڊنٽس فيڊريشن ۽ ان جي ڪري منهنجو شهر ۾ گهڻو اثر ۽ ڌاڪو ويهي ويو. جلسو شروع ٿيو ته سيوهڻ پوليس جو D.S.P محترم نثار بلوچ به اچي جلسي ۾ شريڪ ٿيو! سول ڪپڙن ۾ اڪيلو هجي. اسان جا ته ماڻهو ۽ اهم

اڳواڻ گرفتار ٿيل هئا ان ڪري پوليس تي ڏاڍي ڪاوڙ هجي. هن کي جو جلسي ۾ ڏنوسين اسين سڀ جذباتي ٿي وياسين هن کي ڪافي برو پلو چيوسين ۽ ڪيس اهو به چيوسين ته تون هتي رپورٽنگ ڪرڻ آيو آهين هتان نڪري هليو وڃ. ان وقت اسان جي سوچ عمر جي حوالي سان ايتري ئي هئي. اسان هن کي غلط سمجهيو اسان صرف اهو ڏسندا هئاسين ته هيءُ پوليس وارا سڀ سرڪار جا نمڪ حلال ۽ قوم پرستن کي چٽڻ وارا آهن ان ڪري هن کي ڪيئون ٻڌايون! نثار بلوچ ڊي ايس پي ۽ چيو آءُ اوهان جو پروگرام ڏسڻ ۽ ٻڌڻ آيو آهيان. مون کي به سرڪار حڪم ڪيو هئو ته هنن جو پروگرام نه ٿيڻ گهرجي پر مون اوهان جي ڪنهن به پروگرام کي بند نه ڪونه ڪيو نه گرفتاري ڪئي نه خوف پيدا ڪيو ۽ ان ۾ منهنجي، D.C دادوءَ محترم محمد هاشم ميمڻ به مدد ڪئي باقي اوهان جا اڳواڻ ڄامشورو پوليس، سيوهڻ جي ٻاهران گرفتار ڪيا آهن ان لاءِ به مون ايس. پي صاحب سان احتجاج ڪيو آهي ته هي چوڪرا پرامن پروگرام پيا ڪن هنن کي خوامخواه جذباتي چوڻو ڪيو وڃي؟!... پوءِ هو ڪجهه وقت وڌيڪ ويٺو ۽ هليو ويو ظاهر آهي اسان جو پروگرام ٽينشن وارو ٿي ويو هجي. فيصلو اهو ڪيو ويو ته جلسي ۽ ورسِيءَ جي اختتام تي سيوهڻ پوليس اسٽيشن تي وڃي ڌڙو هڻبو. هونئن ته پروگرام ايئن رٿيل هئو ته شام جو پنجين وڳي ورسِيءَ جو پروگرام شروع ٿيندو ۽ پوءِ ستين وڳي ختم ڪري سڀ ڪارڪن بسن ۾ پنهنجي پنهنجي منزل ڏانهن روانا ٿيندا ۽ ماني به وڃي پنهنجي پنهنجي يونيورسٽي يا ڪاليج جي هاسٽلن ۾ کائيندا جو ايترن ماڻهن جي ماني تي خرچ ڪرڻ جيتري طاقت اسان ۾ ڪانه هجي. ليڪن فيصلو ٿيو ٿاڻي تي ڌڙي هڻڻ جو مطالبو اهو رکيو ويو ته گرفتار ڪيل اڳواڻ آزاد ڪيون ته اسان کي به گرفتار ڪيو وڃي! هاڻي ٿي-چار سئو شاگرد سڄي سنڌ جي وڏن ادارن جا، جي گرفتار پيا ڪن ته سڄي سنڌ ۾ احتجاجي سلسلو پيو شروع ٿئي، سو صورتحال ڳنڍيڻ ٿي ويئي سڀ بسن تي چڙهي ٿاڻي تي پهتاسين-هئاسين پرامن سو وڃي ڌڙو هنيوسين ته يا گرفتار اڳواڻ آزاد ڪيو يا اسان سڀني کي گرفتار ڪيو وڃي رات ٽيندي ويئي شاگردن ۾ بڪ ۽ اڃ به وڌندي ويئي مون پنهنجي وڏي ڀاءُ غلام حسين ابڙي کي نياپو ڪيو. هو يڪدم ٿاڻي تي آيو. چيو مانس هاڻي ته هيءُ سڀ پنهنجا مهمان آهن. چيائين پوءِ حڪم ڪر ڇا ڪرڻو آهي مون چيو ته هنن جي لاءِ ڊيگيون لاهيون آهن، ڊرم ۾ پاڻي ۽ برف جو انتظام ڪرڻو آهي.

## ڀاءُ جو سات

واهه ڙي واهه ادا غلام حسين- صفا ٻهڪي پيو ۽ وڏي اعتماد ۽ محبت مان چيائين برف ۽ پاڻيءَ جو انتظام ته اجهو ٿي ويو- باقي ڊيگيون لاهڻ ۾ ٿورو وقت لڳندو. اتفاق سان ٻن ڏينهن کان پوءِ ڀاءُ غلام حسين جي پٽن، شاهنواز اقبال ۽ سڪندر جي طهرن جي ڪاڄ جو پروگرام رکيل هئو سو ڊيگيون ۽ چانور گيهه سمورو سامان پيل هئس. چيائين صرف ڪاريگر هٿ ٿو ڪيان باقي سڀ سامان ڪاڄ وارو پيل آهي ٻن ڪلاڪن ۾ ڏهه ڊيگيون پٽائن جون ۽ جي مرغي به ملي ته تيار ڪرائي ٿاڻي تي ڪٽائي ٿو اچان. پوليس جو رويو به ٺيڪ هئو اسان ته نثار بلوچ کي جلسي مان نڪري وڃڻ جو چيو پر هن چيو بابا ويٺا هجو آئون به اچي اوهان سان ٿو ويهان هيءُ احتجاج اوهان جو بنيادي حق آهي. صرف توڙو ٿو نه ڪجو جو ڪو امن امان جو مسئلو نه ٿئي باقي مون D.C صاحب محمد هاشم ميمڻ کي

ٻڌائي ڇڏيو آهي اهو اچي پيو ۽ اوهان جو مطالبو سرڪار تائين پهچي ويو آهي. جوش جذبو ۽ اميد هجي ته اسين ايترا اچي هتي گڏيا آهيون ته مطالبو به ضرور پورو ٿيندو ان وچ ۾ سوا اٺين وڳي رات جو B.B.C تان خبر به نشر ٿي وئي ته قوم پرستن پنهنجي ليڊرن جي گرفتاريءَ خلاف محمد خان ابڙي جي قيادت ۾ سيوهڻ پوليس اسٽيشن تي قبضو ڪري ورتو آهي. رپورٽ ۾ لفظ قبضي جي جاءِ تي ڌڙو هڻڻ گهرجي ها! ليڪن رپورٽرن جو پنهنجو ڪم هوندو آهي ته واقعي ڪي ڪيئن ٿا پيش ڪن ان وقت اليڪٽرانڪ ميڊيا ڪونه هئي سڀ ماڻهو اطلاع ۽ ڄاڻ لاءِ B.B.C تي ڀروسو ڪندا هئا جو اهو واحد آزاد ذريعو هوندو هو. منهنجي ته واهه واهه ٿي وئي ۽ سڄي سنڌ ۾ نالوثي ويو سيوهڻ ۾ ايترو اثر ٿيو جو منهنجي سيوهڻ ۾ هاڪ ٿي وئي ۽ اهو ئي سبب آهي جو آءٌ سيوهڻ ڪاليج جو شاگرد يونين جو اليڪشن هڪ طرفو ڪئي نئين تاريخ رقم ڪئي. ڪجهه دير کان پوءِ نثار صاحب کان جيترو ٿي سگهيو چانهه پاڻيءَ جو انتظام ڪيو ايسٽائين جو پاڻو غلام حسين به پاڻي ۽ برف جو انتظام ڪيو ۽ چيائين ننگر به بس اجهو تيار ٿيو پيو اچي.

### ڪامورو؛ محمد هاشم ميمڻ

رات جو ڏهين وڳي D.C دادو؛ محمد هاشم ميمڻ، مون سان فون تي ڳالهائيو. D.S.P سيوهڻ جي فون جي لائن تي هجي D.S.P نثار بلوچ مون کي چيو D.C صاحب سان ڳالهائڻ سڀني دوستن چيو ته پلي ڳالهائينس. مون فون ڪنيو ۽ هيلو ڪيو ته ٻئي پاسي کان: ها سائين مان محمد هاشم ٿو ڳالهائين. بابا هاڻي اوهان ٿاڻي تان ڌڙو ختم ڪيو. مون سرڪار سان ڳالهائيو آهي اوهان جا همراھ اوهان کي صبح جو ملي ويندا. مون چيو سائين هيئنر ڇو نه؟ جواب ۾ چيائين هيئنر ئي ڏيون ها، اسان ڏاڍي ڪوشش ڪئي آهي. ڄامشورو پوليس هنن کي گرفتار ڪيو آهي ليڪن اسان وائيلس تي به پيغام ڇڏيا آهن سڀ پوليس چوڪيون هاءِ الرٽ آهن ليڪن هو سيوهڻ ڄامشوري واري رستي تي ڪونه آهن شايد شاگردن جو وڏو تعداد ان رستي کان ويندو يا ايندو هجي ان ڪري هو شايد ڪٿي ترسيا هجن سو صبح تائين جت به هوندا چوڪرا اوهان کي ملي ويندا. مون انڪار ڪيو ته اسين وينا آهيون جيستائين اسان جا اڳواڻ نٿا آزاد ٿين تيستائين اسين پرامن وينا آهيون اوهان چاهيو ته اسان سڀني لاءِ گرفتاري جو حڪم ڏيو. هن چيو اوهان جي مرضي پلي وينا رهو باقي اوهان جا ليڊر صبح تائين آزاد ٿي ويندا اهو محمد هاشم جو واعدو آهي. سنڌ ۾ چند آفيسر ان وقت ۾ به اهڙا هئا جيڪي قومي تحريڪ ۽ ڪارڪنن سان پيار ڪندا هئا ۽ پنهنجي وس آهر انهن جي مدد به ڪندا هئا اسان جي شايد خوش قسمتي هجي جو انهن مان ٻه آفيسر D.C دادو؛ جناب محمد هاشم ميمڻ ۽ D.S.P سيوهڻ؛ جناب نثار بلوچ صاحب هجي ۽ ان ڪري اسان کي ڪابه سرڪاري طرح انهن شخصيتن جي ڪري تڪليف ڪونه آئي صرف اهو چيو ويو ته اوهان پلي وينا هجو ليڪن ڪو به جهيڙو ٿوڙ ڦوڙ نه ڪجو ته جيئن اسين اوهان جو مسئلو حل ڪريون! جي اوهان ايئن ڪيو ته اسان لاءِ وڏو مسئلو ٿي ويندو!

اسان ٿاڻي تي ڌڙو جاري رکيو پوءِ وقت پاس ڪرڻ لاءِ ڪي شاگرد لطيفا ته ڪي قومي گيت ته

وري تقرير به ڪن پيا خاص طور تي علي احمد پنهور تمام گهڻا لطيفا ٻڌائي دوستن کي خوب ڪلايو. هن ورسِيءَ ۾ محترم عابد لاکير به آيل هجي هن سان منهنجي پهرين ملاقات ان جلسي ۾ ٿي. جنهن مهل جلسو ختم ڪري ٿاڻي تي پيا ويڃون هن مون کي چيو پ پ حڪومت آهي چوڻو سڀني کي ڏچي ۾ وجهين-هيءُ اهڙا سنڌ دشمن اٿو جو پادر به هڻندا جيل به ويندو ۽ ضمانت به ڪونه ٿيندو. مون ڪائس نالو پڇيو عابد لاکير جواب مليو! مون سوچيو هيءُ ڏاڍو تيز آهي هن عمر ۾ نفعي نقصان جي خبر اٿس. پر هيءُ ته گڏيل فيصلو هئو سو ٿاڻي تي نه وڃڻو هئو پر هي اتان واپس پنهنجي ڳوٺ هليو ويو چيائين پاڻ اهڙن ڏچن لاءِ ڪونه ساماڻا آهيون ۽ همراھ هليو ويو.

ايتري ۾ ٿاڻي تي رات جي ماني به اچي ويئي چوڪرن جي طهرن جي ڪاڇ لاءِ رکيل سيڌو قومي تحريڪ جي ڪم اچي ويو! سڄي رات جاڳندي گذري ڪابه بس رواني ڪونه ٿي سڀ شاگرد ٿاڻي تي ويٺا رهيا ۽ اهو معاملو سڄي شهر ۾ باهه وانگر پکڙجي ويو ڪيترا ماڻهو ٿاڻي تي آيا اها اڇ وڃ به سڄي رات جاري رهي. هوڏانهن سپاف دادوءَ جو صدر حاجن شاهه لڪياري اهو ٻڌي پنهنجي بنگلي تي ويهي رهيو درگاهه تي نڪرندو آهي ۽ شهر ۾ چڪر هڻندو آهي ان به احتياطاً ڪوبه شهر جو چڪر نه هنيو ته متان هيءُ چوڪرا ڪاوڙ ۾ مون سان وڙهن نا! اسان کي ته اهڙي ڳالهه ذهن ۾ به ڪونه هئي اها ڳالهه وري مون کي سندس ڀائٽي محمد شاهه ٻڌائي ته همراھ سڄي رات پريشان هيو.

هوڏانهن محمد هاشم ميمڻ صاحب سڌو رابطو سائين جي ايم سيد سان ڪيو سائينءَ چيو ته هاڻي رات جو دير ٿي وئي آهي آءٌ صبح جو سوڀر ماڻهو موڪليان ٿو ۽ ٿاڻي تان ڌڙو ختم ٿي ويندو. صبح جو سوڀر چاچو علڻ ٿيڀو سائين جي ايم سيد جو خط ڪٿي مون وٽ پهتو ۽ چيائين هيءُ سائين جو خط اٿو لکيل هئو مون ڏانهن.

## خط:

پيارا محمد خان ابڙو،

علڻ ٿيڀو اوهان وٽ اچي پيو منهنجي ۽ محمد هاشم ميمڻ D.C دادو جي ڳالهه ٻولهه ٿي وئي آهي اوهان جو مطالبو سرڪار مڃي ورتو آهي اوهان ٿاڻي تان واپس سن اچو منجهند جي مانيءَ جو انتظام سڀني جو مون وٽ آهي.

خير انديش

غلام مرتضيٰ (سن)

علڻ ٿيڀو سائينءَ جو خاص ۽ ڀروسي جو ڳو ماڻهو هوندو هئو ڪامريڊ به هوندو هئو ۽ سائينءَ جا ذاتي ڪم نياپا ۽ خط وغيره ڪٿي ويندو هئو سندس شمار سڄي سنڌ ۾ سائين جي اعتبار جو ڳن ماڻهن ۾ ٿيندو هو ان جي ايتري حيثيت هئي جو هن جو نياپو ٿي ڪافي هئو. ليڪن پوءِ به سائينءَ خط لکيو ۽ اسين سڀ ۾ سوار ٿي سن روانا ٿياسين ان وقت روڊ ننڍا ۽ پگل تٽل هئا صبح جو ڏهين وڳي سن پهتاسين، سائينءَ سان انتهائي ادب سان ملياسين ڏاڍي پيار سان مليو خوش به هجي ۽ چيائين ته وڏي



همٿ ڪئي اٿو سرڪار سڄي رات پريشان رهي ۽ الائي ڪيترا دفعا D.C ۽ SP جا فون تي رابطا هجن پوءِ مون چيو ته صبح جو احتجاج ختم ٿي ويندو تڏهن هو سڪون سان ويٺا آهن. مون چيو سائين پوءِ همراھ ڪٿي آهن؟ چيائين صبح جو فون آئي هئي ماڻهو شام جو اوهان جيئن هتان کان سنڌ يونيورسٽيءَ پهچندو اتي اوهان کي ملي ويندا. مانجهاندو ڪري سائينءَ کان موڪلايوسين. مون کي سڀني دوستن چيو ته تون هاڻي ڪجهه وقت هلي يونيورسٽيءَ ۾ ره. تنهنجي خلاف متان ڪو ڪيس داخل ٿيو هجي، توکي ٻڌي نه وجهن. مون کي به ساڳيو خيال دل ۾ هجي ليڪن مسئلو اهو هجي ته ٻئي ڏينهن پائيتين جا طهر هجن ان ۾ به شريڪ ٿيڻو هجي. ليڪن سڀني دوستن چيو ته نه تون بلڪل نه ويندين، ايئن اسين يونيورسٽيءَ پهتاسين ته شام جو ڇهين وڳي ٻئي همراھ آزاد ٿي يونيورسٽيءَ پهتا ۽ پوءِ اتي انهن جي آزادي ۽ اسان جي ڪاميابيءَ تي هڪ مختصر تقرير هاسٽل جي ٻاهران ٿي.

آءٌ به پهريون دفعو يونيورسٽيءَ ۾ ڪجهه وقت لاءِ رهي پيس. ان مٿئين معاملي جي ڪري مان سيوهڻ مان ٻاهر سڄي سنڌ ۾ نالو ڪمايو ۽ هاڻي جتي جيئي سنڌ هئي اتي مون کي نالي سان سڃاتو ويندو هئو ۽ پنهنجي شهر ۾ منهنجو اثر رسوخ وڌي ويو پوءِ اهي آفيسر هجن، زميندار هجن، مخالف پارٽيءَ جا ماڻهو هجن يا سيد پير هجن. مونکي بهر حال هڪ مقام مليو ۽ ان ڪري هاڻي سيوهڻ ۾ جيئي سنڌ اسٽوڊنٽس فيڊريشن جو هڪ اثر ۽ حيثيت قائم ٿي وئي ۽ ڪافي ماڻهن مون تي توجهه ڏيڻ شروع ڪيو. هر ڪونالي واري جي پويان پڇندو آهي، سو مون سان به اهوئي معاملو رهيو!

## آه! قومي تحريڪ...

مان ڪافي وقت خود ساختہ روپوشيءَ سبب يونيورسٽيءَ ۾ رهيس پائيتين جي طهرن جي تقريب ۾ به ڪونه شريڪ ٿيس. ڊپ هجي ته ضرور جلسي جي ۽ ٿاڻي تي ڌڙي جي F.I.R ته ڪٿي هوندي سو پنهنجي پر ۾ روپوش هئس. روپوشيءَ جي پهريون دفعو خبر پئي ته اها ڇا ٿيندي آهي. پندرهن- ويهن ڏينهن کان پوءِ سوچيم ته لکي لکي سيوهڻ مان چڪر هڻي اچان ۽ حال احوال به وٺي اچان ان دور ۾ موبائل فون ڪونه هئي PTCL به هر ڪنهن وٽ ڪونه هوندي هئي. گهر وارن جي به ڪا خبر نه هجي. سو سيوهڻ وڃڻ لاءِ اچي ڄام شورو ڦاٽڪ تي پهتس ته ڪنهن بس ۾ چڙهي سيوهڻ وڃان. اها به حقيقت ته ان وقت پوليس ۽ C.I.D ۽ ايجنسيون قوم پرستن ۾ خاص طور جيئي سنڌ اسٽوڊنٽس فيڊريشن وارن جي پويان ايئن لڳل هوندا هئا جيئن اڄ ڪالهه آمريڪي، طالبان جي پويان آهن. سڄو ڏينهن ايجنسين وارن کي اها ئي اهم ڊيوٽي هوندي هئي. سواهي ويچارا به صبح کان وٺي شام تائين وتندا هئا خوار ٿيندا! اڄ ايئن نه آهي- خبر نه آهي ته جيئي سنڌ تحريڪ جي ايترن ڌڙن جي پويان فورس ۽ ايجنسيون ڪٿي پيون آهن يا وري جيئي سنڌ تحريڪ مان آزاديءَ وارو روح ختم ٿي ويو آهي يا قومي تحريڪ ۾ ڪو جي ايم سيد جهڙي شفاف ڪردار جهڙو ماڻهو نه رهيو آهي. شايد سرڪار ۽ ايجنسيون سمجهي ويون آهن ته هي سڀ مفاد پرست ۽ واپاري اچي تحريڪ تي قابض ٿيا آهن ۽ اسان هنن جا ايترا ته ٽڪرا ڪري ڇڏيا آهن جو هاڻي ڇڳل تسبيح جي داڻن وانگر ميدان ۾ هارجي وڪريا پيا آهن منجهانئن نه خطرو ملڪ کي، نه ايجنسين کي- نه فائدو سنڌ کي ۽ سنڌي قوم



ڪي! باقي جي هر ماڻهو پنهنجي گروه جي اڳواڻي ڪري ذاتي مقصد پيو حاصل ڪري پنهنجي قوم جي ماڻهن کي اذيت ڏيڻ سنڌي ماڻهن جي مال ملڪيت تي قبضا ڪرڻ انهن کان چندا ۽ پتا وٺڻ۔ جي نه ڏين ته انهن کي موچڙا هڻڻ چو ته تحريڪ لاءِ فنڊ گڏ ڪرڻو آهي! اڳ قومي تحريڪ جا ماڻهو پوليس ۽ ايجنس جي اک ۾ هوندا هئا سڄي سنڌ جا جيل ۽ ٿاڻا قومي تحريڪ جي ڪارڪنن ۽ اڳواڻن سان ڀريا هوندا هئا باقي جيڪي جيلن ۾ بند نه هوندا هئا اهي پيا گهٽ گهڻو متايندا تحريڪ هلائيندا رهندا هئا. جيل مان ڪجهه سائين جو بهر حال ٻاهر هجڻ ضروري هوندو هو. هاڻي وقت ڦيرو کاڌو آهي. قومي تحريڪن جا ايترا ٽڪرا ڪيا ويا آهن جو ايجنس واري ڪم به انهن جي ورڪرن کان پيو ورتو وڃي CID وارا پيا آرام ڪن! اڳ ۾ جيڪو عذاب ورڪرن ۽ ليڊرن لاءِ هوندو هئو هاڻي اهو عذاب انهن ئي پنهنجي قوم جي اڳوڻن ماڻهن لاءِ پيدا ڪيو آهي! مصيبت اها ته ڪير پڇڻ وارو به ڪونه آهي سڀني جون پنهنجون حدون ورهايل آهن ڪير ڪنهن جي حد ۾ ڪونه ويندو نه ڪنهن سنڌي مظلوم سان ٿيل ظلم جي باري ۾ پڇندو!... هي وڏو موضوع آهي مان وري ڪاڏي نڪري ويس!

## نثار بلوچ، ڊي ايس پي!

بهر حال اچي ڄام شوري ڦاٽڪ تي پهتس سيوهڻ وڃڻ لاءِ بس جو انتظار ڪري رهيو هجان ته ايتري ۾ سامهون کان هڪ پوليس جي گاڏي نظر آئي ان وقت هيءُ اڃ واريون موبائيل پڪ اپ ڪونه هونديون هيون ان وقت پوليس وٽ پراڻي زماني جون وڏيون جيبون هونديون هيون۔ واڳ ڏئي نيلا ڪندا هئا يا ناڪارا ڪندا هئا وري پوليس وارا ٺهرائي پيا استعمال ڪندا هئا...! گاڏي ڦاٽڪ تي سيوهڻ واري رستي ڏانهن آئي مون ڏٺو ته نثار بلوچ اڳيان ويٺو آهي. هن به مون کي ڏٺو مون ٻئي پاسي منهن ڪيو منهنجي ذهن تي، منهنجي گرفتاري، جيل ۽ سختين جي نظارن جا عڪس ٺهڻ لڳا... ايتري ۾ گاڏي اچي منهنجي ڀرسان بيٺي. نثار بلوچ حيدرآباد مان واپس سيوهڻ پئي آيو... گاڏي بيٺي نثار بلوچ هيٺ لٿو ۽ پوليس وارا پٺيان ويٺا هجن هڪ ڊرائيور گاڏي پيو هلائي. نثار اچي ڪلهي تي هٿ رکيو. محمد خان ابڙو آهين نه؟ ها سائين آئون آهيان محمد خان ابڙو! سيوهڻ پيو وڃين؟ پڇيائين! ها ڪيم. ڊچين چو پيو؟ چيم نه سائين! مڙس ته ڪيترو نه مضبوط آهين، پوليس کي ڏسي منهن چولهي ويو اٿئي؟ نه اهڙي ڳالهه ڪانه آهي ڳوٺ پئي ويس ڪافي وقت کان گاڏيءَ جو انتظار پئي ڪيم ان ڪري ٿڪاوت جي ڪري اوهان کي ايئن محسوس ٿيندو هوندو. اچو اوهان کي چانهه پياريان، چيائين چانهه کي ڇڏ ويهه گاڏيءَ ۾؟ مون پيو ڪو چارو نه ڏسندي پٺيان وارين سیتن ڏانهن وڌيس ته چيائين ته اڳيان اچ منهنجي ڀرسان ويهه. مون چيو سائين اوهان کي سوڙهه ٿيندي چيائين خير آهي اڃ اڳيان پوءِ نثار ۽ ڊرائيور جي وچ ۾ ويٺس ۽ گاڏي سيوهڻ لاءِ رواني ٿي مان وڌيڪ پريشان ٿيس ته مون کي گرفتار ڪيو اٿس يا سيوهڻ تائين لفت ڏني اٿس؟!... اڃا ايترو سوچيم ته گاڏي هلڻ شروع ڪيو ڪجهه وقت خاموشي رهي مان ڳالهائڻ مناسب نه سمجهيو خيال پيا اچن ته هاڻي الله ڇا ٿيندو؟ ايتري ۾ پيٽارو ڪاليج وٽ پهتاسين هيءُ به ڪنهن گهري سوچ ۾ هئو سو سوچن جو سلسلو

توڙيندي چيائين: ڏي خبر ڪاٿي هئين ايترن ڏينهن ۾ وري سيوهڻ ۾ به نظر ئي نه آئين؟ تون سان ملڻ لاءِ ڏاڍي ڪوشش ڪيم ڪافي دفعا پوليس وارن جي هٿان پڇايم خبر پئي ته سيوهڻ ۾ ڪونهي! چيم. اڄ ته هٿ اچي ويس چيائين مون توکي ڏٺو تون لٽو آيو پئي... مان هاسيڪار توڙي هلي آيس پر تون مون کي ڏاڍو ڊنل نظر آئين، ايئن چو؟ مون چيو هن وقت ڊڄڻ فطري عمل هيو! چيائين اُتي ته ٿاڻي تي ڪابه ڳالهه ڪونه پيو ٻڌين چيم ان وقت طاقت مون سان گڏ هئي ۽ اوهاڻ پريشان هيا هيئنر طاقت توڻي آهي، چيائين اهڙي ڳالهه نه آهي نه توڙي گرفتار آهين نه توتي ڪو ڪيس داخل آهي ۽ نه ئي تون پوليس کي گهريل آهين ۽ جيستائين مان سيوهڻ ۾ D.S.P آهيان توکي جيئن وڻي تون ڪر صرف توڙو ٿوڙو ۽ قانون جي خلاف ورزي نه ڪجان باقي جلسا، جلوس، تقريرون ۽ قومي تحريڪ لاءِ جيترو وڻي ڪم ڪر مان تون سان گڏ آهيان مان پاڻ سائين جي ايم سيد جوشيڏائي آهيان، اهو وري ڪڏهن تون سائين جي ايم سيد کان پڇجان ۽ وقت ٻڌائيندو ته آئون اوهاڻ جو ڪيترو سچو ورڪر آهيان ۽ هيءُ سڀ اختيار قومي تحريڪ ۾ ضرورت پئي ته استعمال ڪندس. هن جون اهي خبرون ٻڌي دل وڌي ٿي. ڊپ لهي ويو خوشيءَ ۾ مهڪي پيم ۽ ساڻس ڪيل ورتاءُ تي به نادم ٿيڻ لڳس ۽ معذرت ڪرڻ لڳس، هن چيو ته تنهنجي عمر جي ۽ جذبات جي حساب سان تو ڪابه زيادتي ڪونه ڪئي آهي پيو ته آئون به هن تحريڪ کي دل سان چاهيان ٿو اوهاڻ ته فيلڊ ۾ ڪم ڪريو پيا اسين ورديءَ وارا ته اوهاڻ وانگر قومي ڪم نٿا ڪري سگهون باقي ڪڏهن به ڪم هجي ته حڪم ڪجان سيوهڻ جو ليڊر آهين آءُ به تنهنجو ڪارڪن آهيان. هن جي انهن ڳالهين ته منهنجي ذهن مان پوليس بابت پيدا ڪيل تاثر تبديل ٿيندو ويو! سچ چيو اٿن ته پنج ئي آڱريون برابر ناهن هونديون.

✱

## باب ستون

### صحافتي دور ۽ سيوهڻ

#### ڪجهه ساٿي ڪجهه واقعا

### پوليس آفيسر جو قومي جذبو

ڪاليج دؤران شاگرد يونين جي اليڪشن جي موقعي تي سرڪار پ پ جي هٿي ۽ انهن جو زور به هجي ته سپاف کي سيوهڻ جي اليڪشن ڪٽڻ گهرجي سپاف ضلعي دادو جي صدر سيد حاجن شاه لڪياري (ان وقت ڄام شورو ضلعو ڪونه هئو) سيوهڻ ۾ سڀني شاگردن کي بنگلي تي گڏ ڪري، صبح جو سوڀر دادو ڪاليج جي اليڪشن لاءِ روانو ٿي ويو. سڀ ووتر رات وٽس رهيا مانيون کاڌائون ۽ غريب شاگرد پهريون دفعو ڪنهن جاگيردار جي بنگلي تي مهمان نوازيءَ جو مزو وٺي رهيا هئا ۽ ڪير به ڪنهن کي ڪونه پيو ٻڌائي ته صبح جو ڇا ڪرڻو آهي. صبح جو پ پ جي جهنڊي وارين ويگنن ۾ واري واري سان پندرهن کان ويهن شاگردن کي کنيو اچن ۽ ووت وجهي وري پيو چڪر هڻن، اهو ان ڪري ته ٿورا ٿورا ووتر هوندا ته انهن تي ڪنٽرول ڪري سگهيو ۽ اسان واري ڪئمپ جي ڪنهن ماڻهوءَ سان رابطو به نه ڪري سگهندا، ان حد تائين ته ڪامياب ويا، ليڪن ووت ۽ ان جو استعمال ته سيڪريٽ هيو. جو هنن ڪوشش ڪئي ته کليو ووت وجهرائجي، ان لاءِ هن نثار بلوچ، ڊي. ايس. پي ۽ پرنسپال کي سرڪاري حڪم به ڏياري. مون کي ته خبر پوندي رهي ۽ تازو حيدر بخش جتوئيءَ جي ورتي کان پوءِ ته منهنجو سيوهڻ جي انتظاميه تي اثر به هيو. مٿان وري ان زماني ۾ جيئي سنڌ جو به عروج هيو. جنهن ڪري انتظاميه وارا به خيال ڪندا هيا، ان ڪري انتظاميه ڪلئي ووت جو سرڪار جو حڪم خاطر ۾ نه آندو ۽ نثار بلوچ ته هونئن ئي اسانجو همدرد هو. هن چيو ته آئون ڪنهن کي به قانون جي خلاف ورزي ڪرڻ نه ڏيندس، اليڪشن فيئر ٿيندي، اليڪشن کانپوءِ ڳڻپ جو عمل شروع ٿيو ته اتي ويٺل مخالف ايجنٽ ۽ اميدوارن جا حواس باختي ٿي ويا، سپاف پاران بيٺل اشرف پنجابي ووت جي دٻي کي ڪٽڻ جي ڪوشش ڪئي، ان جي سامهون اسان جي طرفان خدا بخش ڀٽو ويٺو هو. ان به نه ڪئي هم نه ٿي وٺندي ڳچيءَ مان به ٽونشا هڻي ڪڍيائينس، ايتري ۾ گوڙ ٿي ويو آئون به ڊوڙندو پهتس پوليس به اچي ويئي، ڊي. ايس. پي، نثار بلوچ پنهنجي نگرانيءَ ۾ مزيد ڳڻپ ڪرائي، هنن کي سپاف وارن گهڻو ڌمڪايو ۽ هيسايو. هنن کين چيو پٽ آئون ته اوهان کي ووت ڪونه ڏيندس جن کي توهان گاڏين ۾ ويهاري ووت لاءِ وٺي آيا آهيو، جي اهي ئي اوهان کي ووت نٿا ڏين ته پوءِ پنهنجي قسمت کي چئو باقي هتي اوهان کي غنڊا گردي ڪرڻ ڪونه ڏيندس، اليڪشن گذري ته اوهان مون کي ڀلي هتان هٽرائي ڇڏجو. اليڪشن جي ڪاميابيءَ جو جلوس ڪڍي جڏهن ڌمال چوڪ تي پهتاسين ته حاجن شاهه جي ننڍي ڀاءُ، الله بخش شاهه چند چوڪرن سان گڏ اسان جي جلوس تي

پٿراءُ ڪرايو. مون ماڻهن کي روڪيو ته هن کي ڪجهه نه چئو هڪ ته صفا ننڍو ٻار هئو مون کيس دڙڪو ڏنو ته هليو ويو. مون کي ياد آهي ته ان وقت سائين ماسٽر معجن به يو. بي. ايل ۾ نوڪريءَ ۾ لڳي ويو هئو. سيڪنڊ آفيسر هيو ۽ سندس مئنيجر عبدالڪريم دائودپوٽو هيو. عبدالڪريم جو ڀاءُ عبدالفتاح دائودپوٽو به اسان جي پينل ۾ ڪلاس نمائندو چونڊجي آيو. سو جڏهن جلوس يو. بي. ايل وٽ پهتو ته عبدالڪريم دائودپوٽو اتي اسان تي گلن جي شاندار ورڪا ڪئي ۽ سڀني ڪامياب اميدوارن کي هار به پارايا. اسان جو جلوس، جنهن ۾ شاگرد گهٽ ليڪن شهر جا ماڻهو تمام گهڻا هئا، سو قلندر جي درگاهه تي پهتو دعا گهري جلوس جو اختتام ڪيوسين! ۽ سڀڪو پنهنجي ڪم ڪار سان وڃي لڳو.

## چوريءَ جو واقعو

درگاهه قلندر لعل شهباز تي نذراني جون پيتيون رکيل هونديون آهن، انهن کي هر مهيني کولي ان مان ڪيش، سون، چاندي ۽ ٻيون قيمتي شيون ڪڍيون وينديون آهن. ان جو طريقيڪار اهو آهي ته اوقاف کاتي جي چيف ائڊمنسٽريٽر جي اڳواڻيءَ ۽ نگراني ۾ اوقاف جو عملو ۽ شهر جا ڪجهه معزز ماڻهو ۽ ڪڏهن ڪو صحافي به پئسن ڳڻڻ مهل ويهاريندا هئا، ته جيئن پئسا جيترا نڪرن اهي سڀني جي سامهون هجن، هڪ دفعي ان پروگرام تحت درگاهه جي نذراني جون پيتيون کليون ۽ ان ۾ هڪ آفتاب اخبار جو نمائندو به هو. پئسن کولڻ ۽ ڳڻڻ ۾ به شامل هيو. هن ڇا ڪيو جو ڪجهه وڏا نوٽ ڪٽي پنهنجي ڪيسي ۾ وڌا، هن ڪوشش ڪئي ته ڪير نه ڏسي پر ڪنهن کيس پئسا ڪٽندي ڏسي ورتو ۽ چيف صاحب کي چيائين ته هتي جيڪو صحافي آهي ان ڪجهه پئسا پنهنجي ڪيسي ۾ رکيا آهن. چيف صاحب هن کان پڇيو هن کونه مڃيو تلاشي ۾ پئسا نڪتا، هن کي پشيماني ته ٿي، پر همراھ سڳ سوڌو قابو سو کيس پوليس جي حوالي ڪري مٿس ايف. آءِ. آر ڪٽرائي لاکپ ڪرايو ويو. ان وچ ۾ ڇاڪاڻ ته هي صحافي هئو ان ڪري شهر جي ڪيترن ئي چڱن ماڻهن پوليس کي چيو ته هن کي ڇڏيو. ليڪن سرڪار جي اوقاف کاتي جي چيف ائڊمنسٽريٽر هن لاءِ پوليس کي ليٽر لکيو ۽ اوقاف کاتي جي مئنيجر هن خلاف چوريءَ جي ايف. آءِ. آر ڪٽرائي هئي، سو اهڙو سوگهو همراھ لاکپ مان ڪيئن نڪري! حاجن شاهه سبزواريءَ کي هن جو ڪافي لاچار هجي، سو هن مون کي فون ڪئي ته ضروري ڪم آهي، اچو مون چيو فون تي حڪم ڪيو چيائين، روبرو! مان ويس، حاجن شاهه سبزواري اليڪشن ۾ منهنجي مدد ڪئي گاڏي وغيره ۽ هڪ ٻه همراھ به ڏنو هيائين، مون کي چيائين ته ڊي. ايس. پي سيوهڻ ۾ ڪم آهي، اسان به هن کي چيو آهي ليڪن هو چوي ٿو اوقاف وارن سان ڳالهايو. انهن کي آئون چوان ڪونه ٿو. مون چيو حڪم ڪيو مون کي نثار بلوچ جواب ڪونه ڏيندو. چيائين صحافي يار کي اوقاف وارن جي شڪايت تي لاکپ ڪيو اٿن، ان کي ڇڏائي ڏي. مون نثار بلوچ صاحب کي فون تي عرض ڪيو هن چيو آئون ايس. ايڇ. او کان پڇي ٻڌايان ٿو. پوءِ وري فون تي چيائين ٺيڪ آهي هينئر ڇڏيانس ٿو شرط اهو آهي ته صبح جو ائين وڳي وري مون وٽ اچي ۽ ايس. ايڇ. او کي حڪم ڏنائين ته ملزم کي ڇڏيو. ايس. ايڇ. او چيو سائين ايف. آءِ. آر ڪٽيل آهي.

ڪورٽ ڇڏيندي، هاڻي اسان جي هٿ ۾ نه آهي. نثار صاحب، سول جج صاحب کي فون ڪيو ته هيءُ معاملو آهي، همراھ کي ڇڏڻو آهي شخصي ضمانت تي ڇڏيوس پر آرڊر هاڻي ڪيو جج چيو رات رات آرڊر ڪونه ٿو ڪري سگهان جو سرڪار فريادي اٿس، باقي صبح جو ضمانت کڻندس. هن ايس.ايڇ.او کي چيو هن کي هينئر ڇڏينس جواھڙي ماڻهوءَ چيو آهي جنهن کي آئون جواب نٿو ڏيان، اسان جي هٿ ۾ هجي ها پوءِ ته سولو هئو! پر نثار صاحب جي اڏول مزاج موجب ڪم اهڙو ڪجي جيڪو هٿيون ناممڪن هجي مزو ته پوءِ آهي! S.H.O جي جواب ۾ نثار صاحب چيو ته هي صبح جو ڪورٽ جي وقت تي اچي ويندو ۽ اتان آئون پاڻ هن جي ضمانت ڪرائيندس، توکي ڪجهه ڪونه ٿيندو. سڄي ڏينهار به آئون ٿو ڪٿان. هن کي ڇڏڻ وقت چيائين ته تنهنجي خلاف ايف.آءِ آر ڪٽيل آهي، پوءِ به توکي ڇڏيان پيو جو تنهنجي لاءِ اهڙي ماڻهوءَ فون ڪئي آهي جنهن کي آئون جواب نه ٿو ڏئي سگهان، پر هاڻي صبح جوائن وڳي هتي اچي ويجهان جو توکي ڪورٽ مان ضمانت ڪرائڻو آهي. هن چيو سائين رات ٿي وئي آهي صبح جو ضمانت ڪير پوندو، نثار بلوچ چيو ته توکي ضمانت آئون ڏيندس، تون رڳو اچجان. ايئن هن کي رات جو ڇڏي ڏنائون. صبح جو هي وقت تي پوليس وٽ پهتو ڊي.ايس.پيءُ، سول جج کي چيو هن جي ضمانت ڪٿجو. ۽ ضمانت لاءِ آئون پنهنجي پٽ کي ٿو موڪليان، باقي ضمانت گهٽ پئسن جي وڻجوان وقت ۾ هن چوري به ڪئي هئي ٻن هزار روپين جي، ضمانت به ٽي ٻن هزارن جي جيڪي پئسا ڊي.ايس.پي صاحب پوسٽ آفيس ۾ پنهنجي پٽ جي نالي سرٽيفڪيٽ وٺي جمع ڪرايا، ۽ ايئن صحافي صاحب کي آزادي ملي ۽ اڳتي هلي ڪيس به ختم ٿي ويو.

## بشير اونو

1978 ۾ شيرين سومرو ڪيس ٿيو ان جي احتجاج ۾ سڄي سنڌ ۾ هڙتالون باهيون، توڙو ٿر به ٿي، دادو ضلعي جي فيڊريشن جو صدر آئون هجان، سڄي ضلعي جا نمائندا گڏ ٿيا ۽ چيائون ته احتجاج ڪرڻو آهي! مون چيو پلي پر ضلعي جي ڪهڙي شهر ۾؟ چيائون دادوءَ ۾ پر اتي بسن کي باهيون ۽ سرڪاري آفيس کي به نقصان ڏينداسين. مون مخالفت ڪئي ته سرڪاري ملڪيت يا پبلڪ ٽرانسپورٽ کي ساڙڻ جي آئون خلاف آهيان، باقي جلسو جلوس ڪيو وڃي، ڪيترن ان لاءِ چيو ته جلوسي ۾ به گرفتار ٿينداسين سو چو نه ڪو وڏو ڌماڪو ڪجي، مون مخالفت ڪئي ۽ فيصلو ڪونه ٿي سگهيو. ليڪن ٻن ڏينهن کانپوءِ ڪارڪنن پنهنجي پنهنجي شهرن ۾ پئي باهيون ڏنيون ان ۾ ٻين کي في الحال پاسي تي رکندي هتي صرف بشير اونو جو ذڪر ٿو ڪريان هن دادوءَ ۾ سرڪاري پوسٽ آفيس ۾ هٿ جو ٺاهيل بوتل ۾ ڪو ڌماڪيدار مادو اڇلايو. اهو ڌماڪيدار مواد به هن پاڻ ٺاهيو هو. شايد! جوان اثر ڏيکاريو! پوسٽ آفيس ۾ بوتل کي مٿان کان باهه ڏئي اڇلايائون، بوتل زوردار ڌماڪو ڪندي آهي ۽ باهه به ٻرندي آهي سڌو ڪنهن ماڻهوءَ کي لڳي ته نقصان به ڪري وجهندي هن به اها پاريل بوتل پوسٽ آفيس ۾ اڇلائي، ڌماڪو ٿيو ۽ باهه صرف پوسٽ آفيس ۾ رکيل ٽيبل جي مٿان وڇايل ڪپڙي کي لڳي. سا ته پوسٽ وارن هڪ منٽ ۾ وسائي ڇڏي، هي ڀڄي ويا هن



سان ٻه کان ٽي همراھ ٻيا به گڏ هجن، هڪڙو پڪڙجي پيو سو ان ٻڌايو ته اسان سان گڏ سيوهڻ جو بشير اونو هيو. ڊي.ايس. پي سيوهڻ کي حڪم مليو ته هي همراھ گهريل آهي، هن کي گرفتار ڪريو. مارشل لا جو دؤر هيو هر روز ايجنسين جا فون ۽ ڊڙڪا، پر نثار بلوچ صرف ماڻهو پيو موڪليندو هيو ۽ رپورٽ ڏيندو هيو ته بشير اونو هٿ ڪونه آيو جيئن هٿ ايندو ته کيس گرفتار ڪيو ويندو. کيس به دادوءَ ۾ داخل هيس جو واقعاتي ٿيو هيو ڪجهه وقت کانپوءِ دادوءَ جي پوليس آئي گهر تي ڇاپو لڳس هيءُ ته ڀڄي ويو. پوليس کي مٿان حڪم ٿيو ته هن جو ڪو عزيز گرفتار ڪري اچو. بشير اونو اڪيلو سر هو. نه کيس پاءُ نه ٻيو ڪو ويجهو عزيز سو سندس والد چاچي قوتي اونئي کي ڪٿي گرفتار ڪيائون، پوليس هن کي سيوهڻ ٿاڻي تي انٽري ڪرائڻ بنا دادوءَ وٺي وئي، ان وقت پوليس موبائيل جو رواج گهٽ هوندو هئو. ان ڪري هن کي بس ۾ وٺي پئي ويا، ڀڳل روڊ ۽ بس هر ڳوٺ ۾ بيهندي بيهندي دادوءَ تائين پهچڻ ۾ به ٽي ڪلاڪ وٺندي هئي. مون کي خبر پئي ته بشير جي پيءُ کي وٺي ويا آهن، ايتري ۾ بشير به ڊوڙندو اچي مون وٽ پهتو. چيائين هاڻي ڇا ڪريان؟ بابا دل جو الاهي ڪمزور آهي ڪٿي موڪلائي نه وڃي! پوڙهو ماڻهو 70 سال عمر ۽ پوليس کيس پٽ جي ڪيل ڏوهه ۾ وٺيو پئي ويئي، مان سيوهڻ ٿاڻي تي ويس ۽ بشير اونئي کي چيم ته تون ڪنهن محفوظ جاءِ تي وڃي ويهه ته مان سوچي وٺان ته ڇا ڪرڻو آهي. ٿاڻي تي مون کي ڊي.ايس. پي صاحب مليو. کيس چيو ته بشير اونئي جي والد کي پوليس دادوءَ کنڀو پئي وڃي. هن ايس.ايڇ.اوکان پڇيو ته انٽري اٿن، ايس.ايڇ.او چيو سائين اسان کي خبر ڪونه آهي. هن مونکان پڇيو گهڻو وقت گذريو آهي مون چيو هڪ ڪلاڪ ٿي ويو هوندو. هن ايس.ايڇ.او کي پنهنجي جيب ۽ چار پوليس وارا ڏنا ۽ چيائين دادو پوليس کي واپس وٺي اچ، جي نه اچن ته زوريءَ به وٺي اچين. ۽ چئين اسان جي حد مان گرفتار ماڻهو ڄا وارنٽ ڏيکاريو جي نه ته اسان جي ٿاڻي ۾ انٽري ڪري پوءِ ڪٿي وڃوايئن اسان بنا انٽريءَ جي ماڻهو ڪونه ڪٽڻ ڏينداسين، هي جيب تي چڙهي بس جي پويان ويا ۽ وڃي پان سيد آباد وٽ بس کي روڪيائون ۽ سڀني کي واپس ٿاڻي تي وٺي آيا، ڇاچو قوتو به هجي مان به ويٺو هجان دادو پوليس پنهنجي ڊي.ايس. پي هيڊڪوارٽر دادوءَ سان ڳالهائڻو ته وارنٽ ڪٿي آهن، بنا وارنٽ جي انٽري ڪيئن ٿيندي؟ ڊي.ايس. پي هيڊڪوارٽر ۾ ايس.پيءُ سان ڳالهائڻو ايس. پي صاحب جي فون اچي ويئي ايس. پي صاحب ان وقت اعظم پناڻ هجي، ان نثار بلوچ کي چيو ته بشير ضرور گهرجي، ان ڪري سندس والد کي گرفتار ڪيو اٿئون، ته جيئن هو پيءُ جي ڪري اچي پيش پوندو واڳ ڏئين جو حڪم آهي، هن مون سان ڳالهائڻو ته ڇا بشير تو سان رابطي ۾ آهي، جي رابطي ۾ آهي ته گرفتاري ڏيندو؟ جي ها ته تون ذميوار ڪٺ، ڇاچي کي آئون ٿو ڇڏيان، مون چيو ته مون کي هڪ ڪلاڪ ڏيو، مان جانچ ڪيان ته ڪهڙي پاسي آهي. پوءِ ٿو اوهاڻ کي ٻڌايان، هن چيو نيڪ آهي اچجان جلدي جو مٿان کان وٺ وٺان لڳي پئي آهي.

مان بشير سان مليس سڄي معلومات ٻڌائي مانس ۽ پڇيو مانس ته جي تون حاضر ٿئين ته ڇاچي کي هتي ئي ڇڏايون ٿا، جي نه ته کيس في الحال ڪونه ڇڏيندا ۽ نثار بلوچ جي وس جي ڳالهه ڪونه آهي. هن چيو ته مان هلاڻ ٿو گرفتاري ڏيڻ. مون چيو نه — بلڪ تون هيئن نه هل، پر ذهني طور تي تيار رهجان. چيائين پلي سزا اچي پر بابا سائين کي وڌيڪ اذيت نه ٿو ڏيئي سگهان، مان نثار بلوچ کي چيو ته بشير سان رابطو ٿيو آهي، ليڪن آهي شهر کان ٻاهر، اڄ رات يا صبح جو اچي ويندو. پر ڇاچي کي



هاڻي ڇڏيو. هن ايس. پيءَ سان ڳالهائڻو ته سڀاڻي شام تائين بشير اونو حاضر ٿيندو. توهان دادوءَ جي پوليس کي واپس گهرايو. منهنجي ذميواري آهي بشير اوهان وٽ پيش ٿيندو. پوءِ چاچي ڦوٽي کي ڇڏيائين. پوليس دادوءَ واپس هلي ويئي، هن مون کي چيو ته هاڻي منهنجي عزت تنهنجي هٿ ۾ آهي، وڌيڪ آئون توکي ڪونه ٿو چوان، ٻئي ڏينهن شام جو بشير اونئي کي تيار ڪري ڪپڙا ۽ ضروري سامان ڪڍي، ڊي. ايس. پي صاحب سان وڃي مليا سين، هن چيو ته اڄ رات تون هتي منهنجي بنگلي ۾ گذار. پنهنجن يارن دوستن سان پلي ڪچھري ڪر. صبح جو آئون پاڻ توکي وٺي هلندس ته جيئن توکي وڌيڪ پوليس تڪليف نه ڏيئي، ٻئي ڏينهن هن کي پنهنجي ٿاڻي تي رکي، دادو پوليس کان هن جي حوالي ٿيڻ جو ليٽر وٺي سندن حوالي ڪري آيو، ۽ کين ڀارت به ڪئي ته هن کي اوهان طرفان ڪابه تڪليف نه ٿئي باقي واڳ ڏئي ڇا ٿا ڪن، سا انهن جي مرضي!

## قلندر جي گادي نشين جو واقعو!

هڪ دفعي ولي محمد شاهه ولد محمد مراد شاهه لڪياري سجاده نشين سيوهڻ شريف، مون کي نياپو ڪيو مان به سيوهڻ ۾ هجان چيائين ڊي. ايس. پي سيوهڻ منهنجي پڇا پيو ڪرائي خبر نه آهي، ڇا مسئلو آهي کيس چئو ته تنگ نه ڪري. مون چيو تنگ ڪونه ڪندو. پر معاملو ڇا آهي؟ چيائين مون کي ڪا به خبر نه آهي ته معاملو ڇا آهي. مان، نثار صاحب ڏانهن هلي ويس چيو مانس ته منهنجو پيارو دوست آهي، حيدرآباد ۾ مان ان وٽ وڃي اڪثر رهندو آهيان، اوهان هن کي ڇو تنگ ڪيو آهي، مسئلو ڇا آهي؟ نثار مون کي گهرويو ۽ سوال ڪيائين، عمر گهڻي اٿس، مون چيو مون کان چار سال کن ننڍو ٿيندو، چيائين ڪاٿي آهي، مون چيو پنهنجي بنگلي تي ويٺو آهي، پوءِ وٺي اچيس، ته هن سان ملڻو آهي. مون چيو ملڻو آهي ته وٺي ٿو اچانس باقي هن جي لاءِ ڪو مسئلو آهي ته پوءِ مون کي ٻڌايو. معاملو ايترو وڏو آهي جو تون سوچي به ڪونه ٿو سگهين، ليڪن توهان وقتائتا اچي ويا آهيو ان ڪري معاملو منهنجي هٿ ۾ آهي، وٺي اچينس آئون هن سان ملان پوءِ معاملو به حل ڪري ٿا وٺون، الاڻي ڇو مون کي خوف ٿيو جو هن چيو معاملو تمام وڏو آهي الاڻي وٺي اچانس پوءِ هن کي ڦاسائي نه وجهي. نثار صاحب ڪڏهن به منهنجي معاملي ۾ ايئن ڪيو ته ڪونه آهي، ليڪن ڪنهن مهل سندس پوليس آفيسر هجڻ به ڏيڄاري پيو ڇڏي، بهرحال مون همت ڪري وڃي ولي محمد شاهه کي چيو ته هل ته هٽونس تو سان ملي معاملو ٺيڪ ٿي ويندو. چيائين هل، ڇو ته اڃا هن کي اهو محسوس ئي ڪونه پئي ٿيو ته ڇا معاملو آهي، سندس پيءُ ۽ ڀائرن سان به ڪونه لڳندي هئي، وڙهيل هيا، سو هن جي ليکي انهن جي شرارت هوندي. اسين وياسين نثار صاحب اندر پنهنجي بنگلي ۾ وٺي هليو هن کي ڏسي چيائين ٻار آهي.

## ولي محمد عرف پپو شاهه

معصوم ۽ انتهائي سهڻو هوندو هئو. نثار مزيد چيو ته هن کي اهڙا ڪم نه ڪرڻ گهرجن، هن جي زندگي تباهه ٿي سگهي ٿي جي آئون نه هجان ته هيءُ سڄي زندگي جيل ۾ سڙي وڃي ها. ولي محمد

شاهه چيو سائين اهڙي ڪا به ڳالهه ڪونه آهي. هن چيو ته 10 کان 15 ڏينهن اڳ ۾ ڪراچيءَ مان اوهان ڪا ڪار ٿيڪسي ڪري سيوهڻ آيا هئا؟ هي چپ رهيو. توهان سان به ماڻهو پيا به هيا؟ هيءُ چپ رهيو! اوهان آمريءَ جي پرسان ٻيلي وٽ گاڏيءَ واري کي بيهارڻ لاءِ چيو هو بيٺو؟ اوهان گاڏي ڦرڻ جي ڪوشش ڪئي، ٿيڪسيءَ ۾ 3 اوهان هيا ۽ 2 ٿيڪسيءَ وارا پناڻ هيا. انهن اوهان سان مزاحمت ڪئي اوهان انهن کي گوليون هنيون، هڪ پناڻ کي 4 گوليون لڳيون ڪلهي ۾ هو بچي ويو. ليڪن اڃا زير علاج آهي، ٿي سگهي ٿو نه به بچي، جو هن کي گوليون گهڻيون لڳيون آهن. هي پريشان ٿيو ۽ چيائين سائين ليڪن اوهان ڪيئن ٿا چئي سگهو ته آئون هئس انهن ۾. انهن کي چڏ اسان جو ڪم ڪرڻ جو پنهنجو طريقو آهي، صرف توکي ايترو ٿو ٻڌايان ته ان گاڏيءَ ۾ اوهان جي ڪا اهڙي شيءِ رهجي ويئي جنهن شيءِ، معاملي کي اوهان تائين پهچايو آهي، هي چپ رهيو. هن کيس چيو ته تون ننڍڙو ۽ خوبصورت شهزادو آهين، اڄ واعدو ڪر ته آئنده ايتن نه ڪندين، ته آئون توکي هن ماڻهو (مون ڏانهن اشارو ڪندي) جي ڪري ڇڏي ٿو ڏيان، باقي جي اهڙا ڪم ڪندين ته مارجي ويندين، يا تباهه ٿي ويندين. هن معاملي ۾ هي ماڻهو توسان گڏ آيو آهي، باقي نه ته تنهنجي والد ته چيو ته پلي گرفتار ڪري بند ڪيوس، منهنجو هن سان واسطو ڪونه آهي، ولي محمد شاهه چپ ڪري ٻڌندو رهيو. نثار بلوچ چانهه پياري، اسان هن کان موڪلايو ويو ۽ مهل چيائين، شاهه صاحب واعدو ڪر نه...!! هاڻي ڪجهه به نه ڪندين! نه اهڙن ماڻهن سان واسطو رکندين، نه ئي اهڙي ڪا بهي حرڪت ڪندي شاهه صاحب ها ۾ صرف ڪنڌ ڏوڻيو ٻاهر نڪتاسين ته وري سڌ ڪري چيائين هڪ منٽ! واپس وياسين هن نوڪر کي سڌ ڪري چيو ته الماريءَ ۾ بريف کيس پيو آهي اهو ڪٿي اچ، هو بريف کيس ڪٿي آيو شاهه صاحب ڏانهن وڌائيندي چيائين هيءُ اوهان جي آهي پنهنجي ڪٿي وڃو شاهه صاحب هڪو ٻڪو ٿي ويو مون چيو ته جي اوهان جي آهي ته ڪٿو خير آهي ڪجهه ڪونه ٿيندو هن بريف کيس ورتو.

اهو ئي بريف کيس پناڻن جي گاڏيءَ ۾ رهجي ويو هو. ان ۾ سندس ڌوڀي جا ڌوڻل ڪپڙا هيا، پوليس جانچ ڪري ان ڌوڀيءَ وٽ حيدرآباد پهتي، ڪپڙن جي ڪالر تي لکيل هجي، محمد مراد شاهه جيڪو سندس والد جو نالو هئو. ڌوڀي ٻڌايو سيوهڻ جو مراد شاهه آهي. ان جي پٽ پيو سائينءَ جا ڪپڙا آهن، ولي محمد شاهه کي پيار مان ”پيو شاهه“ به چوندا آهن. پوليس مراد شاهه وٽ سيوهڻ پهتي هن بيان ڏنو ڪپڙا پيوءَ جا آهن، جي ڪو اهڙو ڏوهه ڪيو اٿس ته پلي ٻڌوس، ساڻس منهنجو ڪوبه واسطو نه آهي. ان بريف کيس پوليس کي پيو شاهه تائين پهچايو.

## پيو شاهه جي وضاحت

ان معاملي لاءِ مون کيس چيو ته معاملو ڇا آهي، هن چيو ته مون کي خبر ڪونه هئي، مون سان گڏ يونيورسٽيءَ جا ڪامريڊ هئا، جن چيو ته سيوهڻ هلڻو آهي اسان وٽ گاڏي ڪونه هجي هنن ٿيڪسي ڪئي پر ٿيڪسيءَ واري هن کان پڇيو ته اوهان گهڻا آهيو هنن چيو ته ٿي ڄڻا، هن چيو ته مون سان گڏ دوست آهي اوهان ۽ اسين به. جي منظور هجي ته هلو. نه ته ٻي ٿيڪسي ڪيو هنن پنهنجو مقصد

مونسان بيان ڪونه ڪيو ان ڪري ئي مان بريف ڪيس ۽ ڪپڙا کنيا ته ٻه چار ڏينهن سيوهڻ ۾ رهندس، هي زيارت ڪري واپس هليا ويندا جي مونکي پنهنجو ارادو ٻڌائين هان ته آئون پنهنجو سامان چوڪڻان هان؟ مونسان ڪامريڊن ڏوڪو ڪيو پوءِ هنن گاڏي ڦرڻ جي ڪوشش ڪئي. پٺاڻن مزاحمت ڪئي هي ناڪام ٿيا هوزخمي ٿيا پر گاڏي نه ڏنائون، ۽ مان بيگناهه ڦاسي پيس، منهنجو ڪو به ارادو ڏوهه نه آهي، اها ڳالهه ڏي. ايس. بي به چئي ته پپو شاهه استعمال ٿيو آهي، باقي هن کي خبر ڪونه آهي، اهو هڪ گرفتار شخص به ٻڌايو ان ڪري مان خاموش رهيس، باقي حقيقت اها آهي جيڪا مون توکي ٻڌائي.

## منهنجو صحافت ڏانهن رجحان

1976ع ۾ جيئن سيوهڻ شهر ۾ جيئي سنڌ اسٽوڊنٽس فيڊريشن کي منظم ڪرڻ لاءِ متحرڪ ٿيس، ته مونکي هڪ ٻيو شوق ٿيو ته ڪنهن اخباري اداري لاءِ ڪم ڪيان، ان وقت ڪافي صحافين سان منهنجي سٺي دعا سلام هوندي هئي، عبرت جو نمائندو، نياز سولنگي، هلال پاڪستان جو نمائندو، اوڻو صاحب، آفتاب اخبار جو چمن پٽي، سنڌ نيوز جو عبدالسميع قريشي ۽ مهراڻ وغيره اهي سڀ اخبارون سيوهڻ ۾ اينديون هيون، ايتري ۾ هڪ نئين اخبار ”نجات“ سکر مان شايع ٿيڻ لڳي، ڪنهن صحافي دوست چيو ته ان اخبار ۾ نمائندي لاءِ ضرورت آهي، مون ان لاءِ سکر ۾ درخواست فوٽو وغيره موڪليو انهن مونکي اخبار لاءِ نمائندو مقرر ڪيو ان دوران سنڌ ۾ تمام وڏي ٻوڏ به آئي، ان جي ڪافي رپورٽنگ ڪئي، ان دوران هڪ دوست روشن پرڻو پان سيد آباد جو سندس والد حيدرآباد جي ڪنهن اسپتال ۾ انتقال ڪري ويو، روڊ رستا چوڌاري پاڻيءَ هيٺ هجن! هي جنازو کڻي ڪافي تڪليف سان ريل رستي سيوهڻ ريلوي اسٽيشن پهتا، هاڻي سيوهڻ کان پان سيد آباد لاءِ ڪوبه زميني رستو ڪونه بچيو هئو، صرف ٻيڙي ئي ذريعو هئي، مونکي خبر پئي مان ريلوي اسٽيشن پهتس چو ته روشن سان هاڻي جيئي سنڌ فيڊريشن جي ڪري ڪافي گهرو تعلق ۽ دوستي ٿي ويئي هجي، مونکي ياد آهي بارش سنڌ جي نظام کي مفلوج ڪري ڇڏيو هجي هر ماڻهو پنهنجي پنهنجي پریشانيءَ ۾ مبتلا هجي، ڪيترا مال متاع، جايون، جڳهون ۽ گهرن جا گهر لڙهي ويا، ڪيترا ماڻهو ٻوڏ ۾ ٻڏندا مرندا ۽ لڙهندا هليا ويا، هر ڪو پنهنجي گهر مال متاع ۽ ملڪيت کي بچائڻ جي فڪر ۾ هجي، پ پ حڪومت طرفان ماڻهن لاءِ ڪافي امدادي سامان پڻ ايندو هيو، سيوهڻ واري ڪميٽيءَ ۾ ايس. ڊي. ايم. اشفاق ميمڻ جي سربراهيءَ ۾ جيڪا ڪاميٽي ٺهي ان جو آئون به ميمبر هجان ان ڪري به هن سان ڪافي ويجهڙائپ هجي. مان اسٽيشن تي پرڙي سان مليس، گوڏ ٻڌل، مٿي تي ٽوال ويڙهيل ۽ قميص پاتل - سخت پریشان هجي، والد ته مري ويو اها پریشاني پنهنجي جاءِ تي، ليڪن هن کي اها پریشاني وڌيڪ هجي ته سيوهڻ ته جيئن ٿيئن ڪري پهچي ويس هاڻي پان سيد آباد ڪيئن وڃجي؟ ملڪ ۾ هنگامي حالتون هيون، جيڪي لانچون هجن اهي آرميءَ وٽ هجن، انهن کي چيوسين ته چيائون: جو مر گيا اسکو چوڙو، جو مر ره ٿو ان کو، ڇا ناهي، هم لانچ نه ٿيڻ ڏئي سگهون. مونکي هڪدم خيال آيو ته ايس. ڊي. ايم صاحب وٽ ريلوي جي هڪ ٽرالي آهي، جيڪا ماڻهو هٿ سان هلائيندا آهن، ۽ هي وڃي ٻوڏ جو جائزو

ونندو هئو سوان کي چيم ته سائين ترالي ۽ ماڻهو ڏيو ته هن لاش کي پان سيد آباد موڪلجي، هن ترالي ڏني ۽ هي لاش ڪٿي پان سيد آباد روانا ٿي ويا.

## پتي جي ديدار جو شوق

بوڏ دوران جناب ذوالفقار علي ڀٽو سنڌ جي دوري تي نڪتو هو. پتي صاحب جي سياسي طور تي عالمي حيثيت کي ٽئين دنيا جي ليڊرشپ ته قبولي ورتو هو پر پتي صاحب کي سڄي دنيا جي سياسي ڪيڊر به هڪ مدبر سياسي رهنما ۽ اڳواڻ به تسليم ڪري ورتو هو. پتي صاحب جي دوري دوران سيوهڻ جو پروگرام به اچي ويو. مون کي خبر ناهي ته چو هن پر ڪشش شخصيت ڏسڻ جو شوق جاڳيو ۽ مان به نمائندن جي ٽيم سان گڏ وڃي جلوسي گاه تي پهتس، سيوهڻ ڪاليج جي سامهون روڊ جي ٻئي پاسي پنڊال ٺاهيو ويو اها زمين کوسن جي هئي، هاڻي ان جي ڀرسان ڪافي آبادي آهي ۽ نئون بس اسٽاپ به اتي ٺهيل آهي، ڪافي دير کانپوءِ پنڊال ۾ ڊي.ايس.پي. نثار بلوچ ۽ ڪجهه ٻيا عملدار ۽ سي.آءِ.اي جي اسپيشل برانچ وارا پئي ڦريا. اسپيشل برانچ وارن دادوءَ جي انچارج کي رپورٽ ڪئي ته جلوسي ۾ محمد خان ابڙو به ويٺو آهي سندس تعلق جيئي سنڌ تحريڪ سان آهي. ان ڪري سيڪيورٽي رسڪ آهي، ايسيتائين ڀٽو صاحب هليڪاپٽر ۾ دادوءَ کان پان سيد آباد تائين پهتو. ان کي اتي ئي سيڪيورٽي ڪليئر ٿيڻ جو چئي ڪجهه وقت وڌيڪ ترسايو ويو.

هوڏانهن مٿان ضلعي انتظاميه سيوهڻ پوليس کي حڪم ڪيو ته جي اهو ماڻهو واقعي جلوسي ۾ ويٺو آهي، ان کي گرفتار ڪري رپورٽ ڪيو.

نثار بلوچ ڊي.ايس.پي صاحب اچي مون کي ڪلهي تي هٿ رکيو. مون پويان مڙي هن کي ڏٺو هن اکين جي اشاري ۾ چيو ته اڄ! مان اٿيس، هن مون کي چيو هتي ڇا پيو ڪرين؟ چيم اوهان کي خبر آهي ته آئون اخباري صحافي به آهيان، ان ڪري پنهنجي اخبار لاءِ وزيراعظم جي ڪوريج لاءِ ويٺو آهيان سورپورٽنگ ڪندس، ايئن ڳالهائيندا ٻاهرين پاسي ويندا رهياسين، سڀني سمجهيو ته ڪچهري پيا ڪندا وڃن، هن چيو ته جلدي وڃي گاڏي ۾ ويهه آئون اهو تاثر ڪونه ٿو ڇڏيان ته مون توکي گرفتار ڪيو آهي، تنهنجي ڪري سيڪيورٽي رسڪ ڊڪليئر ڪئي اٿن، حڪم گرفتاري جو آهي ان ڪري هلي گاڏي ۾ ويهه، مان سندس جيب جي اڳين سيت تي وٺس پاڻ آيو باقي سڀني پوليس وارن کي اتي لهڻ لاءِ چيائين ۽ صرف ڊرائيور کي چيائين هن کي منهنجي بنگلي تي وٺي هل، آئون اچان ٿو، ايئن مٿي رپورٽ موڪليائين ته جلوسي گاهه ڪليئر ٿي ويو آهي ۽ گهريل ماڻهو ٿاڻي تي ويٺو آهي، ٻن ڪلاڪن کانپوءِ هي آيو ڀٽو صاحب جلسو ڪري روانو ٿي ويو ۽ مون کي چيائين هاڻي گهر وڃي سگهين ٿو، ايئن تاريخ جي وڏي انسان کي آمهون سامهون ڏسڻ جي حسرت ته ڪونه پوري ٿي بلڪه مهانگي پوندي پوندي D.S.P جي ڪري بچي ويئي.

اسسٽنٽ سب مارشل \_ لا ائڊمنسٽريٽر سيوهڻ ليفٽيننٽ ڪرنل اعظم سان

ملاقات

1977 جو زمانو هجي پتي صاحب جي قاسي اچڻ جي شايد واڳ ڏئين ڪي اڳواٽ خبر هجي، ۽ سنڌ جي صورتحال انتهائي خطرناڪ هئي احتجاج، هڙتالون، باهيون، گرفتاريون واڳ ڏئين جي نظر ۾ هيون، واڳ ڏئين جي ڪوشش هئي ته سنڌ ۾ انهيءَ صورتحال کي ڪيئن ڪنٽرول ڪجي، ان لاءِ هنن وٽ وڏا وڏا ڏانءَ هئا، هي جي ڪنهن به پارٽيءَ جي پويان پوندا آهن ته مخالف پارٽيءَ سان سندن رويو نرم ۽ دوستانه ٿي ويندو آهي، ان وقت پتي صاحب جي متوقع قاسيءَ جو معاملو هٿو انهي بحرائي ڏينهن دوران نثار بلوچ ڊي.ايس.پيءَ مونکي گهرايو! چيائين وڏي سرڪار توکي پيش ڪرڻ لاءِ چيو آهي. مون چيو ڇو سرڪار کي ڪهڙي ضرورت آهي، جو مونکي گهرايو اٿن؟ چيائين ضرورت ڪا به ڪانه اٿن، سڄي تعلقي سيوهڻ جي سياسي ليڊرن جيڪي متحرڪ رهيا آهن، شاگرد اڳواٽ، جيئي سنڌ، سپاڻا اهي ئي به تنظيمون سيوهڻ تعلقي ۾ متحرڪ هونديون هيون، پيو وري سماجي ماڻهو ۽ شهر جا با اثر ماڻهو انهن سڀني جي لسٽ هنن کي مليل آهي، هاڻي انهن سڀني کي هنن وٽ پيش ڪرڻ منهنجي ذميواري آهي، توهان جي پارٽي مان تعلقي مان ٻن ماڻهن جا نالا آهن، سيوهڻ مان تنهنجو ۽ پاڻ سيد آباد مان مولا بخش لغاري - جيڪو جيئي سنڌ اسٽوڊنٽس فيڊريشن جو سينيئر مرڪزي نائب صدر رهي چڪو هئو، ۽ ڪجهه وقت قائم مقام صدر پڻ! ان وقت ته عهدي تي ڪونه هئو، ۽ نه ئي متحرڪ هئو پر سندس ماضيءَ جي رڪارڊ جي حوالي سان هن جو نالو به ان لسٽ ۾ شامل هجي. مون چيو ٻيا ڪهڙا؟ هن ڪافي نالا ڪنيا جن ۾ سيد عبدالله شاهه، سيد عزت علي شاهه، سيد صادق علي شاهه، سيد محمد مراد شاهه لڪياري، قاضي محمد مراد صديقي، سيد ڪوڙل شاهه، سيد محمد شاهه پاڻ، مخدوم عبدالرحمان بوبڪ وارو، وڏيرو علي شير راهو پوٽو، يار محمد سومرو دڪاندار، مير سهتو وغيره شامل هجن، تقريبن چاليهارو ماڻهن جي لڳ ڀڳ لسٽ هجي، پڇيو مانس ته سڀني کي هڪ هنڌ گهرايو اٿن؟ چيائين نه هر روز هڪ ٻن کي ٿا گهرائن، مون چيو ان حساب سان ته پندرهن کان ويهه ڏينهن لڳي ويندا، مون چيو ته پوءِ مهرباني ڪري مونکي آخر ۾ ملائجان، چيائين آئون ايئن ڪندس جي هنن وري زور نه ڀريو ته - في الحال ته لسٽ ڏني اٿن، ته هنن کي واري واري سان پيش ڪيو. ان وچ ۾ مونکي مولا بخش لغاري پاڻ مان فون ڪيو چيائين نثار بلوچ تنهنجو دوست آهي. مون چيو ته منهنجو وڏو به آهي ۽ محسن به آهي. چيائين هن کي چئيس ته مونکي ڇو ٿو گهرائي، مان ته هينئر چپ ڪري گهر ويٺو آهيان هيءُ ڀلا اسان جي جان ڇڏيندا يا نه!! مون چيو مسئلو نثار صاحب جو ڪونهي نه تون اڪيلو آهين، گهڻي خلق آهي سڄي تعلقي جي، جنهن ۾ آئون به شامل آهيان - گهرايو سب مارشل لا ايڊمنسٽريٽر آهي! ته پوءِ هن کي پارت ڪري ڇڏينس، مون چيو فڪر نه ڪر ڪجهه ڪونه آهي. ان ڪري سڏايو اٿن ته حاڪم آهن جي ڪجهه ڪرڻو هجين ها ته پوءِ هو حڪم ڪن ها پاڻ سڀ اندر هجون هان، باقي ملجي ته خبر پوي ٿو لاءِ آءُ ڊي.ايس.پي صاحب کي چوان ٿو ته توکي عزت احترام سان هنن سان ملائي ۽ بريفنگ به ڏئي. نيٺ سڀني جي ملاقات ٿي. ٻه چار ماڻهو اڃا رهيل هئا، جيڪي شايد موجود نه هئا شايد ڪيڏانهن ڪنهن ڪم سانگي ويل هئا، نثار صاحب مونکي نياپو ڪيو ته صبح جو 10 وڳي منهنجي آفيس اچ ته هلي توکي ڪرنل اعظم سان ملايان. مان ويس سندس گاڏي ڪنهن ڪم سانگي ويل هئي، هن پوليس واري کي چيو ته ٽانگو وٺي اچ ٽانگي واري سان ٻئي جڳا پوئين سٽ تي ويٺاسين، ڇو ته پنڌ پري هجي، اهلڪارن جي



ڪئمپ ريلوي اسٽيشن جي ڀرسان ريسٽ هائوس ۾ هجي آفيس به اتي هجين، ڪرنل سان ملڻ کان اڳ ۾ هڪ ميجر سان ملڻو پوندو هئو سڀ کان پهرين اهو دڙڪا دهمان دابا ڏيئي ماڻهوءَ جو اڌ ساھ ته اتي ئي سڪائي ڇڏيندو هو باقي رهيل ڪم لاءِ ڪرنل سان ملائيندو هيو مون سان به ساڳيو ڪم ٿيو اتي پهتس، سنٽريءَ کي رپورٽ ملي، ڊي.ايس.پيءَ جي هٿ ۾ ننڍو ڪاغذ هجي جنهن ۾ منهنجو نالو تفصيل هيو ته هن جو موجوده ڪهڙي تنظيم سان واسطو آهي، اسين ٻئي بيٺا رهياسين سنٽري 10 منٽن جي انتظار ڪرائڻ کانپوءِ آيو، چيائين اچو! ٻئي گڏ اندر وياسين - هڪ ميجر ويٺو هيو پٺاڻ هيو نالو هيس، ميجر سخي بادشاهه! ڊي.ايس.پي صاحب هن کي سليوٽ ڪيو هن به پنهنجو هٿ پنهنجي پاسيريءَ تويي تائين ڪنيو ۽ سليوٽ جو جواب ڏنو هن ويهڻ جو اشارو ڪيو آئون ڪرسيءَ تي ويٺس، ڊي.ايس.پي صاحب بيٺو رهيو هن ڊي.ايس.پي صاحب کي چيو توهان به تشريف رکو هن مهرباني چئي - ۽ ويهي رهيو، مان ان پهچڻ کان پهرين سوچيو ته هنن سان، هنن جي انداز ۾ ڳالهائبو پوءِ بند ڪن يا سزا ڏين، چو ته ڪرنل صاحب کي ملٽري ڪورٽ پريزيڊنگ آفيسر جو اختيار پڻ هئو، آئون نوجوان - نئون جوش جذبو - جيل جو شوق ته نالو ٿئي، ۽ پنهنجي تنظيم لاءِ صحيح نمائندگيءَ جو حق ادا ڪرڻ جنهن ۾ ڪا به ڪمزور ڳالهه يا هيٺو لفظ ڳالهائڻ کي چوڪرڻ تي توڪون ڪندو هئس، مطلب ته جارحانوَ انداز هئو، ميجر سخي بادشاهه پنهنجي مخصوص انداز ۾ چيو: توهان جو تعارف؟ مون چيو اوهان کي خبر آهي ته آئون ڪير آهيان! اوهان کي ڊي.ايس.پي صاحب ٻڌايو هوندو ته اڄ ڪنهن جو وارو آهي. هن ٿورو اڻ وڻندڙ انداز ۾ مون ڏي نهاريو ته ڊي.ايس.پي هڪدم سر چٽي منهنجو تعارف ڪرائي ڇڏيو. اتي هن ٿورو ڪاوڙ واري انداز ۾ چيو ته: اڃا ته هي علحدگي پسند تنظيم وارا آهن! ايتري ۾ هن جي فون جي گهٽي وڳي، هن سر ڪيو هن ڪجهه چيس شايد ڪنهن ڪم سان پيو موڪليس، هن چيو سر اڄ هڪ چوڪري جو انٽرويو آهي، هن منهنجو نالو ٻڌايس، تيسيتائين هن چيس هن کي مون ڏانهن موڪل، تون ڪم سان نڪري وڃ، هي اٿيو ۽ ڊي.ايس.پيءَ کي چيائين هن کي صاحب وٽ وٺي وڃ، باقي اهو پڇا ڳچا ڪندس ۽ ٽڪڙو هليو ويو ڊي.ايس.پي صاحب چيو ته هنن کي ايئن اونڌا جواب نه ڏي، چڙي پيا ته مسئلو ٿي پوندو. هتي جيڪي به آيا آهن صرف ڪنڌ ڏوٽي جي سائين، حاضر سائين ڪري ويا آهن، مون چيو توهان فڪر نه ڪريو ايئن ئي ٿيندو. ننڍي عمر نوجواني هر ڪم ۾ هٿ به وجهڻو ٿي پيو، سنڌ سان ايترو ئي عشق جيترو سائين جي، ايم سيد ڪيو هجي. ان ڪري دل ۾ قربانيءَ جو جذبو اڀريل هجي ايتري قدر جواڻڻ، ويهڻ، گهمڻ ڦرڻ، ۽ صرف سنڌ ۽ سنڌ جي آزاديءَ جا خيال انهن جي باري ۾ ذهن ۾ تصور ۽ خواب... آءُ ان عرصي دوران ان ڪيفيت کان هڪ ڀل به ٻاهر ڪونه هئس، منهنجي دوستي دشمنيءَ جو محور سنڌ ۽ صرف سنڌ هئي. ڪرنل صاحب جي آفيس ۾ پهتاسين جيڪا ميجر جي آفيس سان لڳو لڳ هئي، سنهڙو هلڪي قد جو پنجابي ٽيبل تي ڏنڊي پيل هجيس، توڻي به ڏنڊيءَ جي ڀرسان - ٻنهي ڪلهن ۾ چمڪندڙ ڦول لڳل هجنس ۽ ساڳيو سليوٽ ڪيائين هن به سليوٽ ڪيس، مونکي هٿ ڪونه ڏنائين مان به ان ۾ خوش هئس، چيائين ويهه، ويٺس! ڊي.ايس.پيءَ چيس ته آئون انتظار ٿو ڪريان مون مداخلت ڪندي چيو هي ويٺو هجي ڪو مسئلو نه آهي، هن چيو چو؟ مون چيو اوهان جي مرضي پر آئون چاهيان ٿو ته هي هجي، جو مٿان اوهان کي ڪنهن شاهد جي ضرورت پوي، چيائين چو پوندي.



مون چيو جج به آهين، متان ڪورٽ هلائي پوئي، چيائين ته توکي سزا جو گهڻو شوق آهي، چيم ها اهو منهنجي لاءِ اعزاز هوندو. ايتري ۾ هن ڏي ايس. پي کي چيو ته ويهه! هن مونکان سنڌ جي علحدگيءَ جي باري ۾ پهريون سوال ڪيو. مون پنهنجي نظريي مطابق جواب ڏنو. هن کي ڪاوڙ ڪونه لڳي، ۽ چيائين چڱو ٿيو ته توسان ملاقات ٿي، مان پڻ ٻڌڻ چاهيان ٿو ته اوهان ۽ اوهان جي تحريڪ جو نظريو ڇا آهي؟ ادارن ۽ پنجابين جي خلاف چو آهيو ۽ وفاق کان الڳ چوڻا ٿيڻ چاهيو؟ مون هن کي پنهنجي عقل ۽ نظريي جي مطابق بنا ڪنهن رک رکاءَ جي سڀ جواب ايئن ڏنا جيئن اسان تقريرن ۾ اظهار ڪندا آهيون. تقريرن اڌ کان منو ڪلاڪ مونکي خاموشيءَ سان ٻڌندو رهيو. مونکي اهي سڀ ڳالهيون ياد آهن، ليڪن نثار بلوچ هڪ مقابلي ۾ شهيد ٿي ويو آهي، جي زنده هجي ها ته سڄو تفصيل لکان ها، ۽ هو تصديق ڪري ها! تنهنڪري هاڻي اهو لکڻ ۽ ٻڌائڻ مناسب ڪونه آهي. ان ڪري تفصيل ڏيڻ کان قاصر آهيان، باقي ايمانداريءَ سان ايترو چوندس ته نثار بلوچ ٻاهر نڪرڻ مهل اهو ساڳيو سليوٽ مونکي ڪيو. چيائين ته سڄي تعلقي جي ماڻهن کي مارشل لا ايڊمنسٽريٽر وارن سان ملايم انهن ۾ ڪي سياسي شخصيتون ننڍيون ته ڪي وڏيون هيون، پر ايئن هنن سان اڪيون اڪين ۾ ملائي ڪنهن ڪونه ڳالهايو توواري ليڊر مولا بخش لغاريءَ سميت سڀ صرف ڪنڌ ڏوڻيندا رهيا، ۽ جي سر - بيس سر ڪندا رهيا، توپنهنجي نظريئي ۽ مؤقف سان انصاف ڪيو. مونکي ڪيترا دفعا ڳالهين دوران اهو خطرو ٿيو ته شايد هيءُ واحد ماڻهو آهي، جنهن جي لاءِ سختي يا جيل جو حڪم ڏين، پر اهو خطرو ٿري ويو.

مونکي آخر ۾ سب مارشل لا ايڊمنسٽريٽر چيو ته جڏهن به ڪو تنهنجوي ڪنهن شهريءَ جو ڪو مسئلو يا اسان ۾ ڪم هجي ته چوندو ڪجان، اسان وس آهر تنهنجي مدد ڪنداسين، ان کان پوءِ ڪيترن ئي ماڻهن سان ڪيئي مسئلا ٿيا منهنجي مداخلت ڪرڻ سان اهي سزا کان بچي ويا، سپاف ۽ پ پ جا ڪجهه ماڻهو پتي صاحب جي قاسمي کان پوءِ احتجاج دوران گرفتار ٿيا، سمري ملٽري ڪورٽ ۾ چالان ٿيا جن ۾ ٽي چوڪرا مونکي ياد اچن ٿا هر هڪ، قربان ڪانگڙي، هڪ سولنگي، هڪ کوسو هئو. شايد فدا حسين کوسو يا ڪو ٻيو هاڻي مونکي ذهن تي ڪونه آهي، انهن جي مائٽن ٻڌايو ته ايس. ڊي. ايم سيوهڻ جيڪو ان وقت هڪ غير سنڌي هئو! ان جي گرفتاري ۽ رپورٽ تي کين ملٽري ڪورٽ ۾ چالان ڪري سزائون ڏنيون وينديون. هن انهن چوڪرن کي ٻڌرائي ملٽري ڪورٽ ۾ چالان ڪرايو آهي، ٻن ڏينهن کانپوءِ ڪيس هلندو ۽ اتي جواتي سزا ڏيندا. مون چيو ته آئون ڪوشش ڪيان ٿو. ڊي. ايس. پي کي اعتماد ۾ ورتم ته هلون ٿا سب مارشل لا ايڊمنسٽريٽر ڏانهن اوهان ڪجهه منهنجي ڳالهين جي تائيد ڪجو جي اوهان کان پڇي، جيڪڏهن هي به - چار چوڪرا سزا کان بچي وڃن ته بهتر ٿيندو پوءِ اسان جي ملاقات تي ڪجهه منت ۽ ڪجهه يقين ڏيارڻ ته آئنده ڪجهه نه ٿيندو ته هن صاحب منهنجي يقين ڏيارڻ تي سپاف جي تنهي ڪارڪنن کي آزاد ڪري ڇڏيو. ان ۾ ڊي. ايس. پي صاحب به مدد ڪئي ۽ سب مارشل لا ايڊمنسٽريٽر کي گواهي ڏيندي چيائين ته انهن چوڪرن تي اڳ ۾ ڪوبه ڪيس ڪونه آهي نه ڪڏهن گهريل رهيا آهن.

ايس. ڊي. ايم: سيد توقيير شاهه کي اها ڏاڍي تڪليف پهتي ته هن جن چوڪرن کي گرفتار ڪرائي پوليس ڪيس ٺهرائي مارشل - لا ڪورٽ ۾ چالان ڪرايو ته جيئن هنن کي سمري ملٽري

ڪورٽ ڪوٺڻ ۽ قيد جي سزا ڏيئي سگهي، منهنجي ان ڪوشش سان جڏهن اهي چوڪرا ملٽري ڪورٽ آزاد ڪيا ته هن کي ڏاڍي تڪليف پهتي، انڪري هيءُ سدائين ان ڪوشش ۾ هئو ته ڪيئن به ڪري هيءُ يا هن جو ڪوپاءُ ڪنهن چڪر ۾ اچي ته هن سان حساب ڪتاب برابر ڪجي.

1977ع ۾ پتي صاحب جي ڦاسيءَ کان اڳ سيوهڻ ۾ ايس. ڊي. ايم سيد توقير احمد کي مقرر ڪيو ويو. اهو ايترو متعصب هئو جو جيڪڏهن ڪو ٿورو به جلوس ۽ جلسو نڪرندو هئو ته باقائده انهن تي پوليس کي حڪم ڏيئي پاڻ به پوليس سان گڏ جلوس وارن سان خود پيو وڙهندو هئو. تمام گهڻيون سنڌين کي گاريون ڏيندو هئو. اسان جي هيٺي ۽ هيسايل قوم جا ماڻهو ان دهشت گرد ايس. ڊي. ايم سيد کان جيترو ڊڄندا هئا ايترو ته وهم پرستيءَ جي اتهاس ۾ ڪڏهن ديون ۽ راکاسن کان به نه ڊنا هوندا. هن وٽ جيڪو به ڦاٿو اهو وڏي ڪنهن عذاب ۾ اڙجي ويو ڪم جائز هجي، ته به هيءُ سخت ناراض ٿيندو هو. دڪاندارن ۽ واپارين جا شين جا اگهه چيڪ ڪرڻ لاءِ پاڻ سان گڏ اهلڪارن جا اتالا کڻندو هئو هر روز ڪيترن ئي دڪاندارن کي ٻڌي سڄو سڄو ڏينهن ذليل خوار ڪري بي عزت ڪري رات جو ڏنڊ وجهي پوءِ کين ڇڏيندو هئو. تيسيتائين اهي معزز دڪاندار ۽ ريتڙهن ۽ ڪيبنن وارا اس ۽ اڄ ۾ ويٺا هوندا هئا، نه ويهڻ جي جاءِ نه چانو، بس ان انتظار ۾ ويٺا هوندا هئا ته هاڻي قانون لاڳو ڪندڙ محافظ اسان سان ڇا ٿا ڪن، ان ته ايترو خوف ۽ هراس پيدا ڪرايو جو ماڻهو هر روز رها دعا گهري پنهنجي روزمره جي ڪم سان نڪرندا هئا ته الله خير ڪري ان انسان دشمن توقير شاهه جي شڪل نه ڏسجي! سرڪاري جيب ۾ چڙهي پوليس سان سڄي شهر ۾ نوس نوس ڪندو وٽندو هو. جيڪو وڇڙهيس ان کي گاريون ڏيندو هو ۽ سنڌين کي ته انسان سمجهڻ لاءِ به تيار ڪونه هئو. ڄڻ هي حاڪم هجي باقي سڀ غلام هجن، اهو ورتاءُ هوندو هئس، بس سيد هجڻ جي ڪري هيءُ هميشه هڪ سيد جي اوطاق تي ويندو رهندو هئو جو هي سيد پرست هئو. خبر نه آهي ان سنڌي سيد سان هن جي نفرت ڇو ڪونه هئي؟ اهو سيد خاندان سبزواري آهي، جن وٽ ويندو هئو پر ڪم جي معاملي ۾ انهن کي به ٽڙڪائي ڇڏيندو هئو ۽ رياستي ڊسپلن جو بهانو ٺاهي وٺندو هو. بس انهن وٽ صرف ويندو هئو وقت پاس ڪرڻ لاءِ! سڄو انهن سان به ڪونه هئو، پر ايترو ضرور ٿيو ته انهن سيدن جي تعلق جي ڪري ماڻهن ۾ سبزواري سيدن لاءِ هميشه سواليه نشان ذهن ۾ اڀرندا رهيا.

## سائين کي گرفتاريءَ کان بچائڻ

هڪ دفعي شيرين جناح ڪيس کانپوءِ علي حيدر شاهه، قادر بخش جتوئي، معصوم سانگهڙائي آراضي جي سيد ڪوٺل شاهه وٽ (جيڪو پوءِ جيل خانہ جات جو وزير به ٿيو) ترسيا، چوٽه هيءُ رپوش هئا ۽ ڪوٺل شاهه وارا سائين جي ايم سيد جي پيروڪارن ۽ همدردن ۾ شامل سمجهيا ويندا هئا. سيوهڻ جي ڊي ايس پي نثار بلوچ مون کي سڏايو چيائين ته حيدر شاهه وارا ڪٿي لڪل آهن؟ مون چيو مون کي خبر ڪونه آهي، چيائين توکي خبر نه آهي پر مون کي خبر آهي، اها ڄاڻ مون کي ايس. پي دادو، لالا اعظم پٺاڻ کان پئي آهي، اتان کان پوليس رواني ٿي چڪي آهي انهن کي هتي اچڻ ۾ به ڇار ڪلاڪ لڳي ويندا، ان کان اڳ جي انهن ماڻهن کي اطلاع ڪرائي سگهين ته گرفتاريءَ کان بچي ويندا، ورنه اڄ ڪنهن

مهل به رات وچ ۾ ڇاپو لڳندو اهو اتان جي پوليس جو مسئلو آهي، ته ڪنهن مهل ٿا ڇاپو هڻن، مون چيو ته پوءِ ٻڌاءِ ته ڪاٿي آهن؟ چيائين ڪوڙل شاهه وارن جي ڪرم پور جي ڀرسان زمين آهي پيلي ۾ اتي رهيل آهن. مون هڪدم ڪوڙل شاهه جي وڏي ڀاءُ غلام حسين جي پٽ اسلم شاهه کي اطلاع ڪيو هو موٽر سائيڪل تي چڙهي مونسان ملڻ آيو. مون اسلم شاهه کي قومي غيرت ڏياري ۽ چيو ته هي ڪڏو ڪم اوهانجو ڇاچو ڪوڙل شاهه پيو ڪري هن چيو ته مان حيدر شاهه وارن کي اطلاع ڪرايان توهن ڪري وڃن ۽ ان ڪري هو گرفتاريءَ کان بچي ويا.

## توقير شاهه جو پلانڊ!

ڏٺي بخش منهنجو ننڍو ڀاءُ، سنگت جي چڪرن ۾ جهيڙن ۽ نشن جو عادي ٿي ويو هو. سنگت جي هڪ جهيڙي ۾ مٿي تي ڏڪن لڳڻ ڪري ذهني طرح متاثر ٿي ويو هو. مٿان وري پنگ نوشيءَ سندس رهيل ڪم به پورو ڪري ڇڏيو هو. هيءُ انهن ڏينهن جي ڳالهه آهي جڏهن نئين بس اسٽاپ اسٽيشن روڊ سيوهڻ تي اسان جي وڏي ڀاءُ غلام قادر جي پان سگريٽ جي ڪيبن هوندي هئي ۽ هي ان تي ويهندو هئو هوڏانهن ايس. ڊي ايم سدائين تاڙ ۾ هوندو هئو هڪ دفعي اڳهه چيڪ ڪرڻ جي حوالي سان سڄي شهر مان دڪاندارن کي گرفتار ڪرايو ويو هن جي ڪيبن تي به قانون لاڳو ڪندڙن ادارن جا اهلڪار آيا ۽ اچي هن کان ڪڍي سگريٽ جو اڳهه پڇيائون، هن اهوريت ورتن جيڪو هلندو هئو ان ۾ هڪ اهلڪار کي 10 پئسا وڌيڪ لڳا، اهلڪارن کيس چيو هلو اسان جي بالا آفيسر وٽ تون سگريٽن جو اڳهه وڌيڪ ٿو وٺين، هن اهلڪارن کي چيو جي اوهان کي 10 پئسا وڌيڪ ٿا لڳن ته وٺو واپس، ليڪن هو ته هئا، ايس. ڊي ايم توقير شاهه جي اشاري تي، سو وٺي اچي کيس سيوهڻ جي شهباز ريسٽ هائوس ۾ پهتا، جيڪو ان وقت ضلعي ڪائونسل دادوءَ جي ملڪيت هئو هاڻي ٽوئزم کاتي وٽ آهي، اتي ٻيا به ڪيترا دڪاندار جن ۾ يار محمد سومرو ممتاز لاکو وغيره اس ۾ ويٺا هئا، ته ڪي بيٺا هئا، اها اندازن 1977 جي ڳالهه آهي. اندران بالا آفيسر نڪتو ۽ ڏٺي بخش کي چيائين: تون بليڪ مارڪيٽنگ ٿو ڪرين، هن نهڪر ڪئي. پر ان آفيسر هن کي گهٽ وڌ ڳالهائڻ شروع ڪيو، ماءُ، پيٽ جون گاريون ڏنيون، هن جو دماغ نشن ڪرڻ جي ڪري هونءِ ٿي تيز هئو سو هن به آفيسر کي ساڳيون گاريون واپس ڏنيون، بس پوءِ اهلڪارن کڻي همراھ کي دسيو ڪي مڪن سان، ڪي نونشن سان، ته ڪي وري لنين سان، پر هاڻي جيئن هن کي ڏک لڳي تيئن اهلڪارن کي گاريون ڏي ويڇاري ڏٺي بخش کي ڏک هڻي اڌ ڪري ڇڏيائون، هن جي وات مان رت اچڻ لڳو ۽ بي هوش ٿي وڃي-وري هوش ۾ اچي ته ڪو اهلڪار اچي ۽ اڌ مٽي ڏٺي بخش کي لتون هڻي ته وري ڏٺي بخش، اهلڪارن کي گاريون ڏي. اهو سلسلو هلندو رهيو ٻاهران گاڏيءَ مان لهي ڪو آفيسر اندر آيو هنن کان پڇيائين ڇا ڳالهه آهي ٻڌايائونس اهلڪارن کي گاريون ٿو ڏيئي، هن چيو هن کي ٿاڻي موڪليو. ايترن سولين ماڻهن جي سامهون هن کي تشدد ڪري ماري نه وجهو! پوليس آئي هن کي کڻي وڃي لاکپ ڪيائون. جيئن لاکپ پهتو هن جو دماغ سالم ڪونه رهيو. رڳو اهلڪارن کي گاريون پوليس کي گاريون ۽ جيئي سنڌ جا نعرا جيڪو سامهون اچي ان کي گاريون!

مان حيدرآباد هئس، مونکي ڏٺي بخش جي گرفتاريءَ جو اطلاع مليو. واپس اچي قانون لاڳو ڪندڙ اهلڪارن سان مليس ته هنن چيو اسان پنهنجي سموري سروس ۾ ايتري بدتميزي ڪونه برداشت ڪئي آهي، جيتريون هن بدتميزي ڪئي آهي. اسان هن کي عبرت جو نشان بڻائينداسين! مون هنن کي چيو ته هي نارمل انسان ناهي هن جو دماغ متاثر آهي، هن سان ڪجهه وقت اڳ ۾ جهيڙو ٿيو جنهن ۾ هن جي مٿي ۾ ڌڪ لڳل آهن، الاءِ ڪيترا گهاٽا هئس، اوهان چاهيو ته ڊاڪٽر کان هن جو چيڪ اپ ڪرايو جي هي نارمل هجي ته پوءِ اوهان جي مرضي. هنن چيو شهر جي سڀني دڪاندارن جي سامهون هن ضياءَ کان وٺي سڀني ضيا جي سائارين کي گهٽ وڌ ڳالهايو آهي، ملڪ ٽوڙڻ جا نعرا هنيا اٿس، مون چيو اوهان جي تشدد سبب هن جو دماغ وڌيڪ متاثر ٿي ويو آهي. ايئن مسلسل ڳالهائيندو ٿو رهي، بلڪل 48 ڪلاڪن کان هڪ منت به نٿو ڏئي ڪئي اٿس، باقي جي اوهان پنهنجي انا جو مسئلو ٺاهيو آهي ته ٻي ڳالهه آهي! هنن وري مون کي پنهنجي آفيسر سان ملايو، جنهن منهنجي مؤقف کي سمجهي، پنهنجي هڪ ميڊيڪل آفيسر کي لاکپ موڪلڻ جو حڪم ڏنو ته وڃي ڏٺي بخش کي چڪاسي. مون گذارش ڪئي ته ميڊيڪل آفيسر کي سادن ڪپڙن سان موڪليو باقي اهلڪار هن سان پلي گڏ هجن، اهي لاکپ جي ڀرسان بيهن ته آئون هن کي چونڊس ته ڊاڪٽر تنهنجي زخم جو علاج ڪندو! باقي اهلڪار ڏسندو ته هن کي تشدد ياد ايندو ۽ وري ساڳيون ڳالهيون دهرائيندو. هنن ايئن ڪيو ايترو به هنن ان ڪري ڪيو جو منهنجو پنهنجو شهر ۽ اتان جي سياست ۾ اثر هئو ۽ بهتر اهو ٿيو جو هنن وري ايس. ڊي. ايم. توقير سان رابطو ڪونه ڪيو نه ته هو وڌيڪ گند ڪري ها! هنن جي ميڊيڪل آفيسر ڏٺي بخش جو معائنو ڪيو ته ان وقت به هيءُ مسلسل ڳالهائيندو رهيو. ڊاڪٽر چڪاسيو ۽ تصديق ڪئي ته هي دماغي طرح سخت متاثر آهي، پوءِ به هن کي ڇڏيائون ڪونه، پنهنجي ڊاڪٽر جي رپورٽ ۽ ايس. ڊي. ايم. کان ليٽر وٺي کيس پوليس جي پهري ۾ حيدرآباد جي گڊو اسپتال ۾ قيديءَ جي حيثيت ۾ داخل ڪرايائون ۽ وڌيڪ تحقيق ۽ رپورٽ اتان جي ميڊيڪل سپرنٽنڊنٽ قاضي حيدر کان گهريائون.

هيءُ جيئن اسپتال پهتو هن جي حالت رهندو خراب ٿي وئي ۽ هن کي ان وارڊ ۾ موڪليائون جتي مريض ڪنٽرول کان ٻاهر هوندا آهن، اسپتال ۾ جيل وانگر ٺهيل کوليءَ ۾ کيس بند ڪيائون، هي به ڪپڙن کان آجوتي ويهي رهيو هن کي تالي بند ڪيائون، مان هن جي ان حالت کي ڏسي زارو قطار روئندو رهيس، دماغ ۾ هزارين خيال ۽ سوچون هجن، ته هي ڇا ٿي ويو، نوجوان چوڪرو هيءُ ته تباھ ٿي ويو... ايئن ئي ڪال ڪوٺريءَ ۾ مري ويندو، ڇا جيسيتائين جيئرو هوندو ايئن هوندو!... بهر حال قاضي حيدر جيڪو پروفيسر ۽ اسپتال جو ايم. ايس. هئو ان هنن جي ليٽر جي جواب ۾ لکي موڪليو ته هي هاءِ گريڊ جو مريض آهي ۽ اسان وٽ داخل رهندو. هڪ مهيني تائين هن کي ڏسنداسين ۽ علاج شروع ڪيونس ٿا. مان شام جو قاضي اڪبر جي پٽ قاضي نظير اڪبر سان مليس، دوست هئو. چيائين قاضي حيدر اسان جو مائٽ ته نه آهي، باقي واقف آهي هلي ٿا ملونس، هن سان ملياسين هن چيو مون مريض کي ڏٺو آهي، هن تي تشدد جا نشان آهن، پوءِ مون هن کي سڄي حقيقت بيان ڪئي هن چيو: هاڻو مان سمجهيو ته هن نوجوان تي سخت تشدد ٿيل آهي ۽ ٽارچر جي ڪري هيءُ ذهني توازن وڃائي ويٺو آهي، پر هاڻي مان هن کي دماغي شائس هٽندس ڪجهه بهتر ٿيو ته ان مان ٿي ٿيندو.

بي ڪا واھ ڪونھي! اھي شاتون ھر ھفتي ۾ چار دفعا ھٽندو سانس. پوءِ الله بھتر ڪندو. ھي ھڪ مھيني ۾ ڪافي بھتر ٿيو ھن کي سخت چرين جي بند وارڊ مان ڪڍي اسپيشل وارڊ ۾ رکيائون. قاضي حيدر چيو ته جھڙي طرح ھن جي امپرومينٽ ٿي رھي آھي ھي ٻن مھينن اندر انشاءِ الله ٺيڪ ٿي ويندو پوءِ دوائون ھلنديون ھر مھيني چيڪ اپ ٿيندو ۽ نشوونہ ڪري ته ٺيڪ رھندو! ٻن مھينن کان پوءِ الله جو ڪرم ٿيو ۽ ڊاڪٽر جي توجهه ۽ دوا سان ھي ٺيڪ ٿي ويو. ڏڻي بخش جي آزاديءَ لاءِ وري ايس. ڊي. ايم. جورليز آرڊر گھربل ھيو. ڏھ ڏينھن ان ڊڪ ڊوٽر لڳا ۽ آخر ڪار ھن کي واپس گھر وٺي آياسين. دوائون ھلنديون رھيون ھي ٺيڪ رھيو. پر ان وچ ۾ ھي دوستن وٽ به ويندو رھيو. ڪڏھن چرس جو سوٽو ته ڪڏھن پنگ جو پيالو - ھاڻي علاج ڇا اثر ڪري. سو اھو سدائين مسئلو ھلندو رھيو. آخر ڊاڪٽر پروفيسر قاضي حيدر اھا صلاح ڏني ته اوهان ڏڻي بخش جي شادي ڪرائي ڇڏيو. متان ٺيڪ ٿي وڃي. ۽ پوءِ جلدي ھن جي شادي پنھنجي عزيزن ۾ ڪرائي سين. پر ھن جي طبيعت ڪڏھن ڪھڙي ته ڪڏھن ڪھڙي. ھي مڪمل ٺيڪ ٿي نه سگھيو! مطلب ته توقير شاھ جي نانگ واري وير ۾ سندس پلانڊ ۽ اھلڪارن جي ٽارچر جي اھا نشاني اڃا تائين پئي ھلندي اچي. ظالمن ھڪ نوجوان جي زندگي تباهه ڪئي. ۽ علاج جي سموري ذميواري منھنجي حوالي ڪئي. ھن کي 1977 ۾ نوڪري به ملڻي اڪائونٽ ۾ آڊيٽر جي ملي. اھا به ھن 7 کان 8 سالن تائين ڪئي. شادي به ڪيائين وري ساڳي ڪيفيت ٿي ويس ته نوڪري به ڇڏي ڏنائين. ٿورو ٺيڪ ٿيو ته وري سعودي عرب جي پاڪستان انٽرنيشنل اسڪول ۾ ٽيچر جي نوڪري مليس. پر اتي به ساڳي ڏھني ڪيفيت جي ڪري ٽن سالن ۾ واپس آيو. ۽ ھن مھل تائين ڪجھه وقت ٺيڪ ڪجھه وقت اسپتالن ۽ علاج جي حوالي. ھاڻي ته مڪمل تنھائيءَ جو شڪار رھڻ لڳو آھي.

✱

## وَتَعَزُّ مَن تَشَاءُ...

سيوهڻ ڪاليج جي اليڪشن ڪٽڻ، جيئي سنڌ جي پليٽ فارم تان وري حيدر بخش جتوئيءَ جي ورسِي ملهائڻ ۽ ٻين ڪجھه اهڙين چند ڪاميابين جي ڪري آئون ٻن سالن جي مختصر عرصي ۾ ايترو ته مقبول ۽ مشهور ٿي ويس جو هاڻي سنڌ جي ھن قوم پرست تحريڪ جي ليڊر شپ واري ليول تي پهچي ويس. ۽ سڄي سنڌ ۾ نالي سان سڃاتو پئي ويس.

1978 دادو ضلعي ۾ جيئي سنڌ اسٽوڊنٽ فيڊريشن جي چونڊ ٿي. عبدالصمد ڪانڌڙو مرڪزي قائم مقام صدر هئو. ۽ علي حيدر شاھ جنرل سيڪريٽري. انھن سڄي سنڌ جي ضلعن جون چونڊون ڪرائڻ جو پروگرام ترتيب ڏنو. دادو ضلعي ۾ ان وقت تعلقو سيوهڻ، جوهي، خيرپور ناٿن شاھ، ميهڙ، ڪوٽڙي، ۽ ٿاڻو بولا خان شامل هئا. بولا خان ۾ ڪو يونٽ ڪونه هيو باقي ڪوٽڙي ڄامشورو سان شامل ڪيل هئو. جو سنڌ يونيورسٽي جي ڪري ان يونٽ کي ضلعي جي حيثيت مليل هئي. باقي تعلقن ۾ ان وقت سيوهڻ اهم ۽ اڳتي هئو. جواتي ٻن سالن ۾ منھنجي قيادت ۾ جيڪو ڪم ٿيو. جنھن سبب سيوهڻ ۽ مون کي ڪافي مشهوري نصيب ٿي. ان ڪري ضلعي ۽ مرڪز کان وٺي سڀني جي نظر سيوهڻ تي هوندي هئي. 1978 ۾ دادو ضلع جي قيادت ڪونه هئي. جو منظور پنهور يونيورسٽيءَ هليو



ويو هو. ان ڪري مرڪزي اڳواڻن ضلعي جي ميٽنگ لاءِ مونکي چيو جيڪي دوست مون سان رابطي ۾ هئا، مون انهن جي ضلعي جي ميٽنگ سيوهڻ ۾ رکي، اتي حيدر شاهه ۽ عبدالصمد ڪانڌڙو آيا، ضلعي جا تقريبن 60 کان 70 ميمبر آيل هجن، هنن پهرين اتي ضلعي دادوءَ جي صورتحال کي ڏسي ضلعي جو آرگنائيزر مقرر ڪيو ان لاءِ سڀني ميمبرن يڪراءِ منهنجي نالي جي تجويز ڏني، ۽ ايئن مرڪز مونکي ضلعي دادوءَ لاءِ آرگنائيزر مقرر ڪيو ۽ هڪ مهيني ۾ تنظيم سازيءَ جو حڪم ڏيئي ڪري ضلعي جي اڳواڻي مونکي سونپي ويا، هڪ مهيني تائين مان ڪوتڙي ۽ ٿاڻي بولا خان کان علاوه سڄي ضلعي جي تعلقن ۽ وڏن شهرن ۾ ويس ۽ تنظيم سازي، ميمبر شپ ۽ پراڻن ۽ وسريل سنڌي قوم پرستن سان تيزيءَ سان رابطا مڪمل ڪري سڀني جي صلاح سان سيوهڻ ۾ ميٽنگ طي ڪيم، اطلاع مرڪز کي ڏنو ويو. انهن تاريخ مقرر ڪئي، ان وقت مونکي حيرت ٿي جڏهن سيد حيدر شاهه هڪ ملاقات ۾ مونکي مخاطب ٿيندي چيو ته توهان جي ضلعي ۾ انتهائي مضبوط پوزيشن آهي، ماڻهو به توکي چاهين ٿا اسين به چاهيون ٿا ته تون ضلعي صدر ٿي، ليڪن اسان جو هڪ شرط آهي، ته مٿي مرڪز ۾ ڪجهه دوست اسان جي خلاف آهن، اتي توکي اسان جو ساٿ ڏيڻو پوندو. مون چيو ته آئون ڪنهن جي به ڌر جو حصو ڪونه ٿيندس، ۽ نه ئي مان ان معاملي ۾ يقين ٿور ڪان، باقي جي اوهان اصولن تي هوندو ته يقينن آئون اوهان سان گڏ هوندس، هونئن به هينئر اوهان ئي اسان جا مرڪزي ليڊر آهيو. اسين ته اوهان جو ئي حڪم مڃينداسين. هن چيو ته اسان ضلعي تنظيم سازي ڪري وٺنداسين ته وري مرڪزي چونڊون ٿينديون ان ۾ اوهان جي ضلعي جا 10 ميمبر ڪائونسلر هوندا آهن، اهي ووٽ منهنجي تشڪيل ڏنل پينل کي ملڻ گهرجن، مون هن سان ڪوبه واعدو ڪرڻ ان ڪري به مناسب ڪونه سمجهيو جو هڪ ته آئون پاڻ هن تحريڪ ۾ نئون هيس منهنجي ٻن سالن جي رفاقت هن تحريڪ سان مَس هئي مٿي گروپ ڪيئن آهن، ٻيا ماڻهو ڪهڙا آهن اهي صحيح آهن يا نه! بهر حال مان هنن سان ڪوبه واعدو ڪونه ڪيو هيءُ ڪاوڙجي پيا ليڪن ضلعي جي چونڊن جي نگراني ته هنن کي ئي ڪرڻي هئي.

اها جنوري 1978ع جي ڳالهه آهي، سيوهڻ ۾ وري ضلعي جي گڏجاڻي گهرائي ويئي اتي صورتحال ڏسي مرڪز وارن روايتي حربا استعمال ڪيا، جڏهن هنن اجلاس ۾ پڇيو ته ڪير تو ضلعي لاءِ صدر ٿئي، مون پاڻ کي پيش ڪيو ۽ مون ئي تجويز ڏني ته جنرل سيڪريٽري روشن علي ٻرڙو هئڻ گهرجي. ڇاڪاڻ جو اسان ٻنهي جي پاڻ ۾ ويجهڙاڻپ آهي. هو پاڻ جو رهندڙ آهي، انهي ڪري رابطي ۾ آساني ٿيندي. هنن چيو ته هنن ٻنهي جي مقابلي ۾ ڪير ٿو اليڪشن وڙهي، ته سڄي ضلعي جي اندازن 80 کن ميمبرن ڪوبه جواب ڪونه ڏنو.

مرڪز کي اها ڳالهه انتهائي ناگوار لڳي ۽ حيدر شاهه اتي تقرير شروع ڪئي ته جي اوهانکي مقابلو نه ڪرڻو آهي ته پوءِ اسانکي ڇو گهرايو اٿو جي هڪ طرفي باڊي ٺهندي ته پوءِ ڪم ڪيئن هلندو ان ڪري اسين سمجهون ٿا ته ابڙي صاحب پنهنجا من پسند ماڻهو گڏ ڪيا آهن، جنهن ڪري اسين آرگنائيزنگ ڪميٽي ٿا ٺاهيون! ان لاءِ هنن ضلعي لاءِ مظهر ميمڻ کي مقرر ڪيو ۽ ٻيا چار ميمبر به مقرر ڪيا، انهن ۾ مان به شامل هئس، مان انڪار ڪري پئي سگهيس ۽ هنن جي ان حرڪت تي احتجاج به ڪري ٿي سگهيس، ليڪن مون پنهنجي قومي تحريڪ کي دور رس نگاهن سان پئي

ڏٺو ۽ آرگنائيزر مان ميمبر ٿيڻ تي خاموش رهيس، ان کي مرڪز جو حڪم سمجھي مڃيم. هاڻي هنن جو سڌو رابطو مظهر ميمڻ سان هئو. هو سڄي ضلعي ۾ اچي وڃي پيو - مون کي صرف سيوهڻ تعلقي واري پروگرام ۾ شامل ڪيو ويو. باقي چيائين سموري ضلعي جا ميمبر آهن متعلقہ تعلقي مان ميمبر کي وٺي ان تعلقي ۾ ويندس، مان خاموش رهيس، هن تي مهينا ڪم ڪيو آخر اپريل 1978 ۾ دادو ضلعي جي ميٽنگ دادو شهر ۾ ٿي، ان ۾ تقريبن هڪ سؤ کن ميمبر موجود هجن ان وچ ۾ هنن دادو ۾ هڪ ميمبر، منير ڪوريجو سان رابطو ڪيو ۽ حيدر شاهه صاحب هن کي تيار ڪيو ته ضلعي صدر لاءِ توکي بيهڻو پوندو ۽ جنرل سيڪريٽريءَ لاءِ مظهر ميمڻ! منير چيو ته پوءِ مان پنهنجا دوست عزيز جيڪي ميمبر نه آهن، پر انهن جو ووت ڪرائڻ جي اجازت ڏيندا ته اليڪشن کٽي وينداسين، هنن مظهر ميمڻ کي چيو ته هن جا ميمبر شپ فارم ڀريو هن چيو ٿيڪ آهي! ليڪن اليڪشن تائين هنن جي ميمبرن فارم ڪونه ڀريو. اليڪشن لاءِ گڏجاڻي شروع ٿي، پنهنجي مخصوص انداز ۾ علي حيدر شاهه چيو ته مرڪز فيصلو ڪيو آهي ته منير ڪوريجو ضلعي صدر ۽ مظهر ميمڻ ضلعي جنرل سيڪريٽري طور مرڪز طرفان اميدوار آهن، باقي جي ڪنهن کي مقابلو ڪرڻو آهي ته ڀلي فارم پرائي. اسان فارم ڀريا پنهنجو پينل ٺاهيسين ته مظهر ميمڻ مون وٽ آيو ۽ مون کي پنهنجي پينل ۾ بيهار، مون چيو ته صدر لاءِ آئون پاڻ آهيان نائب صدر لاءِ دادو ۽ جو نعيم پنهور جيڪو منظور پنهور جو ننڍو ڀاءُ هجي، اهو آهي. جنرل سيڪريٽري لاءِ روشن ٻرڙو آهي، جوائنٽ سيڪريٽري لاءِ علي بخش شيخ آهي، جيڪو خيرپور ناٿن شاهه جو آهي، تنهنجي لاءِ ڪابه جاءِ منهنجي پينل ۾ نه آهي، تون مرڪز جو اميدوار آهين. ايئن ئي کٽي ويندين، اسان توکي ڪا به سٺ ٿا ڏيئي سگهون، ته اتي چيائين ڀلا خزانچي، مون چيو اهو جوهي تعلقي جو دوست آهي، هن وقت مون کي ان جو نالو وسري ويو آهي شايد رستمائي ذات جو هو. ان کي ڏني آهي، اسان جو پينل پورو آهي تون مقابلو ڪر شايد کٽي وڃين ڇو ته عبدالصمد، علي حيدر شاهه تولا ۽ ورڪ پيا ڪن، هن چيو ته آئون سڄو ضلعو ٿي ٿي دفعا گهميو آهي مون کي مرڪز چيو هئو ته ابڙو پينل تي نه اچڻ گهرجي. مون جتي به ضلعي ۾ ڏٺو مون کي ڪوبه ماڻهو تنهنجي خلاف نظر نه آيو، مون چيو تون ۽ منير آهيو چيائين منير ڪوريجو هوائي توائي آهي، هن جو ڪوبه رول نه رهيو آهي، مرڪزي قيادت جي چوڻ تي بيٺو آهي، باقي پوزيشن ڪا به ڪونه اٿس. پر مون کي ضلعي جي پريس سيڪريٽريءَ لاءِ پنهنجي پينل تي بيهاريو! مون چيو: ان لاءِ شرط آهي، ته تون فارم ۾ جنرل سيڪريٽريءَ جو پوءِ روشن ٻرڙي جي حق ۾ هٿ ڪٽ ته پوءِ توکي پريس سيڪريٽريءَ لاءِ ووت ڪنداسين، ٻئي فارم ۾ اسان پريس سيڪريٽري لاءِ ڪوبه اميدوار ڪونه ٿا بيهاريون، هن ايئن ئي ڪيو! هوڏانهن مرڪزي قائم مقام صدر صمد ڪانڌڙي جي صدارت ۾ اجلاس هلي پيو. ووت پون پيا، منير ڪوريجو تانگن تي ماڻهو پيو آڻي اهي ميمبر به نه هجن، پر مرڪز چوي هيءُ ميمبر آهن اسان هنن کي ميمبر ڪيو آهي هي ووت ڏيندا، اتي دوستن چيو ته پاڻ اليڪشن جو بائيڪاٽ ڪيون، مون منع ڪئي ته پوءِ به مقابلو ڪنداسين، اسان وٽ 70 ميمبر آهن، هيءُ تانگي تي گهڻا ميمبر کڻي ايندو؟ دوستن چيو ته ڇا هتي وٺڻ مرڪز جي مخالفت جي باوجود ووت ڏيندا مون چيو ته جي ايئن نه هجي ها ته مظهر ميمڻ - جيڪو ٽي مهينا مرڪز جي هدايت تي ڪم ڪندو رهيو آهي، تنهن مرڪز جي طرفان جنرل سيڪريٽري شپ جي اميدواريءَ تان چوهٽ کڻي اسان جي

حمایت ڪئي؟ مظهر ميمڻ وڏو هوشيار ۽ موقعي پرست آهي، هن کي ضلعي جي رزلت جي خبر آهي، انڪري سڀ کان ننڍي سيٽ به ڪٽڻ واري ڪيس ٿي گهرجي سو آڻڻ ڏيو منير ڪوريجي کي ماڻهو ڏوڏيندي رات ٿي ويئي روشني به گهٽ منير ڪوريجورات جو ڏهين وڳي تائين ماڻهو بيراءِ، مزدور، ٽانگي وارا، گڏه گاڏا هلائڻ وارا آڻيندو رهيو پر 65 جي مقابلي ۾ ڪل ووٽ 30 ڪٿي سگهيو ۽ مرڪزي اميدوار به هٿ ڪٿي ويا باقي جيڪي بچياسين ٿي به ووٽ ڪٿي وڃي عبدالصمد ڪانڌڙي، حيدر شاهه جي مٿان ڪريا، ۽ سندن ارادو هو ته صرف اسان جا هم خيال اچن. سموري ضلع ۾ هڪ مون جهڙي ناچيز وٽ ورڪر هئا، شڪست کائي خوريءَ جو ڪارو مٿي تي ڪٿي سنڌ يونيورسٽي جي سفر لاءِ روانا ٿي ويا، ان کان اڳ ۾ پڳل تتل دل سان اسان کي صمد ڪانڌڙي، قسم ڪٿايو پر سيڪريٽري جنرل حيدر شاهه اجلاس کان ٻاهر نڪري ڪوريجي سان وڃي بيهي رهيو جو هن کي حلف برداريءَ جي تقريب ڪانه وئي، آخرڪار آئون 1978ع جي اپريل ۾ جيئي سنڌ اسٽوڊنٽ فيڊريشن ضلعي دادو جو صدر منتخب ٿي ويس.

مونکي ان وقت رات جو ظاهر آهي مرڪز به مخالف هجي، اهو به ذهن تي دٻاءُ غلط ووٽ، اهو به سانحو! سو ضلعي جي ٻن عهديدارن: روشن علي ٻرڙو ۽ نعيم پنهور کانسواءِ سڀني کي پنهنجي پنهنجي گهرن ڏانهن وڃڻو هئو هر دوست پنهنجي منزل ڏانهن روانو ٿيو. مرڪز سنڌ يونيورسٽيءَ کي 74 ماڊل جي ڪار به هئي، مون کين آڇ ڏني ته سيوهڻ رستي ۾ آهي مون وٽ هلي رهو، هنن ڪو عذر پيش ڪيو ته مون کين چيو پلا سيوهڻ تائين گڏ هلون ڦلندر جي زيارت ڪريو، ماني کائي پوءِ هليا وڃو. چيائون ڏسون ٿا پر هي مونکي دادوءَ ۾ ئي ڇڏي بنا موڪلائڻ جي هليا ويا. مون هڪ هفتي کانپوءِ دادوءَ ۾ ضلعي جي عهديدارن جي گڏجاڻي گهرائي، ان تاريخ تي آئون سيوهڻ مان ترين ۾ روانو ٿيس، باقي دوست مقرر جاءِ تي پهتا هئا، آئون جيئن ئي دادو اسٽيشن تي پهتس ته ڏٺم ته هڪ نوجوان مونکان عمر ۾ ڪافي ننڍو هجي انتهائي سهڻو ۽ خوبصورت هجي، مون ڏانهن وڌيو مان به بت بڻجي سندس سونهن ۽ سوڀيا ڏسندو رهيس، ته اوچتو اچي نوڙي سلام ڪري پاڪر پاتائين مان به ته هن ڏانهن ئي متوجه هئس. هيءُ چاءُ! اچي مونسان مليو سوچيم ڇا مان ايترو وڏو ليڊر ٿي ويو آهيان، جواهر نازڪ نفيس سهڻا چوڪرا اچي ٿا ملن، مونکي ته هن نالي سان پڪاريو پر آئون ته حيران هجان هن تعارف ڪرائڻ کان اڳ ۾ سوال ڪيو سائين مونکي ڪونه ٿا سڃاڻو ڇا؟ مان جيسيتائين جواب ڏيان ته پاڻ ئي چيائين اوهان جي ضلعي ٻاڏيءَ جو جوائنٽ سيڪريٽري علي بخش شيخ. مونکي شرمندگي ٿي بهر حال گڏجي، گڏجاڻيءَ لاءِ روانا ٿياسين، ته چيائين مونکي دوستن ٻڌايو ته ابڙو صاحب ترين ۾ اچي پيو مان ان ڪري اسٽيشن تي آيس ته اوهان جو استقبال ڪيان، اهو لمحو منهنجي زندگيءَ جي اهم ۽ خوبصورت يادن ۾ شامل آهي.

## شيرين سومرو ڪيس

1978ع ۾ ڄامشورو ۾ شيرين سومرو ڪيس سامهون آيو، جنهن ۾ ٻن اهلڪارن کي گوليون هڻي قتل ڪيو ويو، جنهن جو الزام ان وقت جي جنرل سيڪريٽري علي حيدر شاهه تي لڳو، اهو سنڌ جو

مشهور واقعو آهي. سڄي سنڌ ۾ باهه پڙڪي وئي هوڏانهن ايجنسين به سڄي سنڌ ۾ آپريشن ڪيو ۽ گرفتاريون ڪيون اسان جهڙا ڪيترا ورڪر روپوش ٿي ويا، جيڪي هٿ آين انهن کي گرفتار ڪري ڪوڙا سڇا ڪيس ٺاهي کين سزائون ڏنيون پئي ويون، ان وقت دادو ضلعي مان اندازن 17 جيئي سنڌ جا ورڪر جيلن ۾ واڙيا ويا ۽ کين هڪ هڪ سال جي سزا ٻڌائي ويئي، انهن ۾ ضلعي جو جنرل سيڪريٽري روشن ٻرڙو، علي بخش شيخ - جيڪو هاڻي لانڍي جيل جو سپرنٽنڊنٽ آهي. عابد لاکير، بشير اونو اختيار لغاري شامل هئا، اڄ کان 33 سال پراڻي ڳالهه آهي، ڪافي نالا مونڪان وسري ويا آهن، مان روپوشيءَ ۾ ڪراچيءَ اچي رهيو هيس، مون انهن دوستن سان جيڪي گهڻو ڪري لانڍي جيل ۾ هئا، ملڻ ويندو هئس، ڪڏهن بشير اونو جي پيءُ سان گڏجي ڪڏهن ڪنهن ٻئي دوست جي عزيزن سان گڏجي، جوڊپ ٿيندو هئو ته متان جيل تان ملاقات کانپوءِ ٻڌجي وڃان! ليڪن انهن سان رابطو به ضروري سمجهندو هئس، جو ضلعي جي قيادت مون وٽ هوندي هئي، هونءَ به مان علي حيدر شاهه جي ان عمل سان سهمت ڪونه هئس، ان ڪري ان سڄي احتجاجي عمل کان پاڻ کان پري به رکيو هيم، ڇو جو جذباتي عمل قومن جي آجپي ۾ رڪاوٽ بڻبا آهن ۽ علي حيدر شاهه جو جيئي سنڌ تحريڪ ۾ شامل ٿيڻ، يونيورسٽيءَ ۾ چانگي جهڙي ڏوهاريءَ کي پناهه ڏيڻ، شيرين سومرو ڪيس ۾ جذباتي ٿي ٻن اهلڪارن کي قتل ڪرڻ ۽ الذوالفقار سان رابطن جي ڪري مشهور جهاز اغوا ڪيس ۾ جيل مان نڪرڻ ۽ اغوا ڪندڙن جي مطالبن تي سنڌ مان ٻاهرين ملڪ وڃڻ ان کانپوءِ پ پ حڪومت جي ان وقت جي هڪ وزير پرويز شاهه جي ڪوشش سان واپس اچڻ ۽ وري پنڊي جيل ۾ رهڻ اتي شادي ڪرڻ ۽ وري ڪيس ختم ڪرائي آزاد ٿيڻ. اهي تمام وڏا معاملها هئا، جن سان جيئي سنڌ تحريڪ جو ڪوبه تعلق نه هئو! ۽ اهي سڀ سوال اڃا تائين حل طلب آهن، جن جو مون کي اڄ تائين ڪوبه جواب ڪونه ملي سگهيو آهي، ايتري قدر جو خود حيدر شاهه به آزاديءَ کانپوءِ تنهنائيءَ جو شڪار ٿي پيو آهي، شايد جن جي اشارن تي ڊراما ڪيائين، اهي ڪيس ڇڏي ويا ۽ پاڻ تنهن رهجي تاريخ جو المناڪ باب بڻجي ويو! مان سمجهان ٿو ته جي پاڻ هن قوم، ڌرتي، سنڌ ۽ جيئي سنڌ تحريڪ لاءِ قربانيون ڏيئي ها ته اڄ پنهنجي سر ڪنهن وڏي مقام تي هجي ها، ڪاش ايئن هجي ها! مونسان سندس ملاقات سندس جيل مان آزاديءَ کانپوءِ 1992 ۾ اڃانڪ ٿي، ملڪ اسد سڪندر وزير هو. هيءُ ان جي چيمبر ۾ ويٺو هو. آءٌ به ڪنهن ڪم سان وزير صاحب جي آفيس ويس، پي. ايس ٻڌايو ته صاحب چيمبر ۾ ويٺو آهي، مون ڪيس چيو ته پڇوس جي مناسب آهي ته 5 منٽ ملاقات ٿئي ته آئون وري ايندس. پي. ايس ويو ۽ چيائين صاحب چوي ٿو ته پلي اچي. مان ساڻس مليس ته مونکي اشارو ڪري چيائين هن همراھ کي سڃاڻين؟ مون چيو ته نه سائين آئون ڪونه ٿو سڃاڻانس، باقي چهره ڪجهه ڏٺل لڳي ٿو. وري شاهه صاحب کان پڇيائين ته توهان هن کي سڃاڻو؟ شاهه صاحب چيو سائين بلڪل هي ته اهڙو جواهر ٿو لڳو پيو آهي، محمد خان ابڙو سيوهڻ وارو اسانجو پراڻو ساٿي! هن جنهن مهل ڳالهائيندو ته هن جي ڳالهائڻ جو انداز ۽ آواز ڪنن تي پيو ته منهنجون پراڻيون يادون واپس آيون، مون ڏانهنس نهاريندي چيو ته حيدر شاهه؟ چيائين هائو! پوءِ اڌ ڪلاڪ ڪچهري ڪئي سين، ان کانپوءِ وري ملاقات ڪونه ٿي، ٻڌجي پيو ته هاڻي شاهه صاحب لاڙڪاڻي ۾ ڪو مڪان آباد ڪيو ويٺو نشا پتا ڪري، آخري اطلاع هن جي وفات جو مليو هو.

## قيدي سائين جو اونو

ڪنهن وقت ۾ رفيع رضا نالي هڪ ڪامورو دادو ضلعي جو ڊي. سي ٿيو هيو. ان سان ڪا هڪ ملاقات به هئي هاڻي خبر پئي ته هيءُ هوم سيڪريٽري سنڌ آهي. مون ساڻس ملڻ جي ڪوشش ڪئي ڪجهه چڪر ڪاٽڻ کانپوءِ نيٺ ملاقات ٿي. مون کيس گذارش ڪئي ۽ دادوءَ جا حوالا به ڏنا ۽ وٺي کڻي هن جون تعريفون ڪيون. هن چيو ته ڪم ڇا آهي. مون چيو ته چوڪرا دادوءَ جا جيل ۾ آهن. سزا آيل اٺن امتحان مٿان اٺن هنن کي جيل ۾ بي ڪلاس ڏيو ته سزا دوران پنهنجي تعليم مڪمل ڪن ۽ جيل ۾ پيشه ور ڏوهارين کان الڳ رهن! هن چيو ته سڀني جي گڏيل درخواست ڏي. مون ايئن ڪيو هن به 17 جڻ جو جيل ۾ بي ڪلاس ڏيڻ جو حڪم صادر فرمايو. ان ۾ 8 جڻ لائينڊي جيل ۾، 3 جڻ نارا جيل ۾، 5 جڻ حيدرآباد سينٽرل جيل ۾ ۽ هڪ جڻ دادو جيل ۾ هجي. اهو شايد رستماڻي هيو. سڀني جيلن جي سپرنٽنڊنٽ جا الڳ الڳ ليٽر ملي ويا ۽ سڀني دوستن کي جيل ۾ وڃي بي ڪلاس جي سهولتن جا ليٽر پهچايم. ۽ آئون سمجهان ٿو ته اها به هڪ اهم ڳالهه آهي ته ڪنهن ملٽري ڪورٽ جي سزا يافتہ قيدين کي بي ڪلاس ڏيڻ لاءِ هوم سيڪريٽريءَ پنهنجي صوابديدي اختيار استعمال ڪيا هجن! بهرحال ٿيو ايئن جو جڏهن ملٽريءَ جي اعليٰ عملدارن کي خبر پئي ته هوم سيڪريٽريءَ اهڙا آرڊر پاس ڪيا آهن. ته هن کان پڇاڻو ڪيو ويو. هن جواب ڏنو ته سزا کان پوءِ قيدي هوم کاتي جي پراپرٽي هوندا آهن ۽ اسان جن کي چڱي چال وارو ڏسندا آهيون ته اها سهولت مهيا ڪندا آهيون بهرحال کي به ٿي مهينا اهو بحث ۽ خط و ڪتابت هلندي رهي نيٺ ملٽريءَ جي عملدارن هن کي اهو چيو ته اهي آرڊر واپس ڪر. هن جواب ڏنو ته آئون ايئن ڪونه ڪندس پنهنجي آرڊر کي آئون واپس ڪونه ڪندس. هيءُ همراھ جيڪو هوم سيڪريٽري هئو پنجابي هئو شايد ڪو سنڌي آفيسر هجي ها ته اها جرئت ڪونه ڪري ها. جوان جو سبب به آهي ته پنجابي ڪامورن جا مٿ مائٽ، با اثر پٽ وارا ۽ واڳ ڏئين جا مائٽ آهن سنڌي ويچارا بي سهارا بي پهچ ۽ سيڪو پنهنجي عزت بچائڻ ۾ پورو! پر هي پنجابي آفيسر اڙجي بيهي رهيو آخر ڪار هن کي هوم سيڪريٽريءَ جي عهدي تان هٽايو ويو.

✱

## غلام حسين ابڙو-منهنجو ڀاءُ!

غلام حسين ابڙو منهنجو وڏو ڀاءُ، تمام هوشيار قابل ۽ دوراندیش پر هن جي تعليم نه هئڻ جي برابر هئي. رڳو سنڌي پڙهيل هئو. مون شروع ۾ ٻڌايو آهي ته اسانجو بنيادي طرح هڪ غريب خاندان رهيو آهي. بابا سائين کي ڪوبه ويجهو عزيز ڀاءُ سڳو سوٽ نه هيو. صرف هڪ ڀيڻ هئي سا به ڪانئس وڏي، جنهن جي شادي ٿيل هئي جنهن مان هن کي هڪ پٽ هڪ ڌيءُ هئي. اسانجي خاندان ۾ واڌارو اسان جي والد جي ڪٽنب ۾ ٿيو. ادا وڏي. والد صاحب جو ٻانهن ٻيلي بڻجي باقي سمورو گهر ۽ گهر جو ڪار وهنوار هلايو. والد صاحب جي خودداري ۽ ڪنهن جي سامهون نه جهڪڻ جي ڪري اسان کي انتهائي مان مرتبو ۽ عزت ملي. شهر جو ڪوبه وڏيرو پير ۽ جاگيردار همت ڪري نه سگهندو هئو. جو



بابا کي ڪنهن معاملي ۾ گهرائي يا استعمال ڪري سگهي.

ادا غلام حسين، بابا جي هر ڪم ۾ هٿ وٺڻا ٿيندو هئو. ادا غلام حسين 1940ع ۾ ڄائو ۽ 2006ع ۾ گهڻو سگرٽ ۽ ٻيڙي پيئڻ جي ڪري هن کي جگر جو ڪينسر ٿي پيو ۽ انتقال ڪري ويو. هن ڪيترائي ڪاروبار ڪيا، جنهن ۾ مڇيءَ جو واپار، سبزين جو واپار، ننڍن شهرن مان وٺي ملڪ جي وڏين منڊين ۾ موڪلڻ جنهن ۾ ڪراچي ۽ حيدرآباد سر فهرست هئا. برف جو ڊيپو پان-ٻيڙيءَ جي ڪيبن، گدرن ۽ هندائن جو دڪان، سيزن آهر انبن جو دڪان، هر وقت ڪم ۾ لڳل رهندو هئو جيڪڏهن موقعو ملندو هوس ته والد صاحب سان سرنهن ۽ ڪٽڪ جو وڏي پئماني تي واپار به ڪيائين، شهر ۾ تمام گهڻا عشق به هن جا مشهور ٿيا، سندس دوستن ۾ غلام علي شاهه بخاري، عنايت الله سومرو، زوار ڪرم علي، سيد زين العابدين شاهه- جيڪو نيوي ۾ ڪپٽن هو جيڪو برگيڊيئر رينڪ جي برابر آهي ٿي رٽائر ٿيو، جمال ميراڻي بينڪ آفيسر رهيو آخر ۾ شهر جا ڪيترا ماڻهو وٽس ايندا ويندا هئا، جنهن ۾ علي محمد ملاح، لعل محمد ملاح، رحيم بخش رند، وغيره شامل رهيا، سندس چوڻ هوندو هئو ته پاڻ هن معاشري جو حصو آهيون، دوست وقت تي پرڪا آهن ۽ ان ئي وقت تي ڪين ڪم به اچڻو پوندو آهي، باقي تقريبن ماڻهو دوستيءَ جي نالي تي مفادن لاءِ اچي گڏ ٿيندا آهن، دوست ته 2 يا 4 ئي هوندا آهن پر اهڙي پرک لاءِ زندگي صرف ڪرڻي ٿي پوي. جڏهن توهان ڪنهن کي پرک لاءِ مڪمل ٿا سمجهو ته پوءِ زندگي باقي وڃي ٿورڙي بچندي آهي!

هن به شاديون ڪيون هڪ خاندان جي صلاح سان اهي ڳهيا هئا- (لوڙهائي) ۽ ٻي عشق جي- جيڪا 1977 ۾ ولي محمد شيخ جي پيو نمبر وڏي نياڻي ۽ ڊاڪٽر عبدالحميد شيخ ڪرنل جيڪو هاڻي رٽائرڊ آهي جي وڏي پيٽ سان، سندس ٻي شادي عشق جي شادي هئي، شهر ۾ ان وقت اسان لاءِ مشهور هو ته هي مڙس ماڻهو آهن، ان وقت قلندر لعل شهباز جي پراڻي علم واري پاسي لعل داس جي رهائش واري گهٽيءَ جي هيٺان پان ٻيڙيءَ جي ڪٽبن هئس، ان وقت قلندر شهباز تي ايتري رش يا ٻاهرين ماڻهن جي آمد نه هوندي هئي، چئي سگهجي ٿو ته 2011 جي مقابلي ۾ 1976 ۾ اها اڃ جي پيٽ ۾ 5 سيڪڙو هوندي قلندر تي شهر جي ماڻهن جي اچ وڃ رهندي هئي، ان وقت ان شهر جون عورتون پاڻ کي چادرن ۽ برقعن ۾ ڍڪي منهن تي نقاب هڻي زيارت تي اينديون هيون، هونئن به هن شهر ۾ عورتن جو گهر کان نڪرڻ اهو وڏو بهانو آهي، قلندر جهڙي بزرگ لاءِ ڪير جهليندو به ڪونه هو! سوايئن هن همراھ جي ايندڙ ويندڙ راه ۾ رکيل ڪٽبن تي اک ٽپت ٿي ويئي، سندن عشق شروع ٿي ويو، منهنجوان وقت ۾ عبدالحميد شيخ سان تمام گهڻو تعلق ۽ دوستي هوندي هئي، عمر ۾ مون کان 4 يا 5 سال وڏو هوندو، پر اسان سان ته ننڍا ڇوڪرا يا هڪ جيترا دوستي ڪونه رکندا هئا، جو سندن مائٽ انهن لاءِ عذاب پيدا ڪندا هئا، جيڪو برداشت ڪندو هئو ته اهو دوست هوندو نه ته نه.

مون کي پيءُ جي عشق جي معاملي جي ڪا به خبر نه هجي، هڪ دفعو اوچتو اهو انڪشاف ٿيو. مون کي گهرايو ويو ادا غلام حسين سان گڏ ٽيون نمبر پيءُ ڪريم بخش به هئو مون چيو خير ته آهي ڪيئن گهرايو اٿو؟ چيائون ته توکي هڪ ڪم ڪرڻو آهي، مون چيو حڪم، تون عبدالحميد شيخ سان ڳالهائڻ ۽ سندن گهر ۾ ويٺل پيٽ جو رشتو گهر. مون چيو ڪنهن لاءِ؟ ڪريم بخش ورائيو ته ادا وڏي لاءِ پر اهو ڪيئن ممڪن آهي؟ حميد منهنجو تمام گهرو دوست آهي، ان ڳالهه تي اسان جي دوستي به ختم ٿي

سگهي ٿي ۽ ٻيو ته منهنجو اڪثر سندس گهر جي دروازي تي وڃڻ ٿيندو رهندو آهي، ڪٿي هو اهو نه سمجهي ته هن مون ۾ ئي لالچ رکي دوستي ته ڪونه رکي آهي؟ ڪريم بخش چيو ته معاملو تيار آهي ۽ هڪ ٻئي کي پسند ڪن ٿا هڪ ٻئي ڏي خط به لکن ٿا، ۽ سندس پيٽ جو چوڻ آهي ته ادا محمد خان، ادا حميد جي تمام گهڻو ويجهو آهي، هن کي ته بلڪل جواب ڪونه ڏيندو! مون چيو جي ايئن آهي ته مان نه ٿو چئي سگهانس، ان لاءِ مون کي معافي ڏيو. گهڻو بحث مباحثو ٿيو. ڏاڍي ڪوشش ڪيائون ته آئون ان ڳالهه تي راضي ٿيان، پر مون انتهائي احتياط کان ڪم ورتو، مون سوچيو ته دوستي هڪ ڪچي ڏاڳي مثل آهي، ايترو پلو دوست آهي، منهنجي ان ڳالهه جي ڪري خبر نه آهي، ڇا سوچي! مونسان هن جو واسطو هميشه لاءِ ختم نه ٿي وڃي! اهو خيال ذهن ۾ رکي آئون ڪابه رسڪ ڪٽڻ جي پوزيشن ۾ ڪونه هئس، هونئن به آئون هميشه ننڍي هوندي کان وٺي دوستن جي معاملي ۾ الاهي حساس ۽ سنجيده ۽ پيار ڪرڻ وارو رهيو آهيان، ڪٿي ڪٿي دوستن کي مائتن کان به وڌيڪ اهميت ۽ حيثيت ڏيندو آهيان، شايد اهو ئي سبب آهي، جو مون کي به عزيزن ۽ مائتن کان وڌيڪ دوست ئي ڪم آيا آهن. منهنجي زندگيءَ جي سڀني ڪاميابين، ترقي، تعليم، سياست ۾ جيترو حصو دوستن جو آهي، ان جو مثال منهنجي مائتن ۾ مون کي نٿو ملي، ڪٿي ڪٿي ڪنهن دوست زيادتي به ڪئي، تڏليل به ڪئي هوندي، ڌڪاريو به هوندو، ڌوڪو به ڪيو هوندو، اندروني ويڙهه به ڪئي هوندي، ته به انکان وڌيڪ دوستن جون مهربانيون مٿين ڳالهين کي وسارڻ لاءِ مجبور ڪنديون رهنديون آهن.

ان رشتي لاءِ منهنجو عبدالحميد شيخ سان نه ڳالهائڻ وارو فيصلو اٿل هيو. آخري جواب کانپوءِ ٻنهي ڀائرن الاهي گهٽ وڌ ڳالهايو ۽ گاريون، لعنتون به وسايائون، پر مان اٿل ارادي سان اهو فيصلو ڪيو ته ڀائر وري به ٺهي ويندا جي دوست ويو ته ڪونه ٺهندو. مون کي ڪريم بخش چيو اسان جو معاملو تيار آهي، توکي اهو رشتو ڪري ڏيکارينداسين. مون چيو ته اهو بهتر آهي، اوهان پاڻ وڃي رشتو گهروس، پوءِ ڪريم بخش ويو ۽ عبدالحميد شيخ سان ڳالهايا ٿين ۽ اهو رشتو طي ٿي ويو، پر ان ۾ هڪ معاملو رڪاوٽ نظر آيو ته اها چوڪري الاهي بخش ڀتو جي نڪاح ۾ هجي، ادا غلام حسين اها ذميواري ڪنئي ته اوهان اصولي طرح ان رشتي لاءِ راضي ٿيو باقي هيءُ ڪيترن سالن کان هڪ ٻئي سان ڪونه ٿا ڳالهائين، اهو معاملو آئون پاڻ حل ڪندس، پوءِ ادا غلام حسين ويو ۽ وڃي الاهي بخش ڀتو کي طلاق لاءِ چيائين ۽ هن به نزاکت کي سمجهي طلاق جا ڪاغذ صحيح ڪري ڏنا، ۽ عدت جو وقت ختم ٿيو ته هنن جو سادگيءَ سان نڪاح ٿي ويو ۽ منهنجي دوست جي پيٽ منهنجي پاڇائي ٿي اچي اسان جي گهر ۾ پهتي ۽ هاڻي اسانجي گهر ۾ هڪ ٻي عورت جيڪا ڌاري هئي، اچي پهتي ۽ اسان جي خاندان جي بنياد مان ٻي سر سر ڪي! دنيا ۾ اهي مثال تاريخ جو حصو آهن، ته عورت ۾ ايتري طاقت آهي ۽ جي اها زال آهي يا محبوبه ته پوءِ مرد سڀني رشتن کان وڌيڪ ان کي ئي پيو اهميت ڏيندو آهي ۽ سندس اشاري تي هلڻ لاءِ مجبور هوندو آهي، ايئن اهو سلسلو هلندو رهيو گهر ۾ مختلف ذاتين جون عورتون اچي ويون ۽ پنهنجي پنهنجي اهميت ۽ حيثيت وڌائڻ شروع ڪيائون، هاڻي اسان جي گهر ۾ 3 ڀائرن جون شاديون ٿي چڪيون، غلام حسين جون ٻه شاديون هڪ ٻگهين مان اهي امان جي خاندان جا هئا! ان ڪري انهن کي مائٽ چئي سگهجي ٿو، پر رت جو رشتو ڪنهن سان نه هئو! ٻي شادي شيخن مان سيٺ ولي محمد جي پيو نمبر ڏيءَ سان، ادا غلام قادر جي شادي ابڙن مان، پر

انهن سان تمام ويجهي رت جو رشتو ڪونه هئو. هئا ته ذات وارا پر معاملو اهو ئي رهيو ته پري جا عزيز جهڙوڪ ڌاريا، ٽئين نمبر پيءُ ڪريم بخش جي شادي سومرن مان اهي ڪرت جي حوالي سان واڍا به سڏبا هئا، هاڻي پائرن کي اولاد ٿيڻ به شروع ٿيو. ادا غلام حسين جي پهرين شادي مونکي ياد ڪونه آهي، شايد بي سمجهه هيس، باقي سڀ شاديون ياد آهن. ايئن اسان جي گهر ۾ عورتن جا پاڻ ۾ ٻارن تان جهيڙا شروع ٿي ويا، جيئن پنهنجي سماج ۾ اڪثر ٿيندو آهي. بابا جون به ٻه شاديون امان ۽ ان جي ٻي گهرواري ۾ به جهيڙن جو عروج رهيو. انهن هلندڙ جهيڙن ۾ وري ادا وڏي جون به زالون-انهن جو به پاڻ ۾ جهيڙو شروع ٿي ويو. ايئن ٻار ٻچي تان، ٿوري گهڻي تان، ڪم ويو تيز ٿيندو. ان جوندين ٻارن ڪيترو اثر ورتو ۽ ان جي ڪري پاڻ ۾ پائرن جي ٻڌي، محبت، پيار ۽ هڪ ٻئي تي قربان ٿيڻ جي جذبي ۾ ڪمي ايندي ويئي، ۽ هر ڪنهن جي محبت پنهنجي زالن ۽ اولاد لاءِ وقف ٿيندي ۽ وڌندي ويئي، ۽ رات جو زال جڏهن مڙس جا ڪن پريندي رهندي ته صبح جو انهن جي اکين ۾ خوفناڪ ۽ هيبتناڪ چهرو ۽ غصو ۽ ڪٽي ڪٽي نفرت نظر ايندي هئي، جيڪي شهر جا ماڻهو اسان جي نالي کان ڊڄندا هئا، هاڻي عورتن جي جهيڙن جو آواز سڀ کان پهرين محلي جي ماڻهن ۽ عورتن جي ڪنن تي پهتو ۽ ايئن اها شيءِ نا اتفاقي ۾ تبديل ٿي ويئي، هيڏانهن ڪجهه وقت تائين گهر جون عورتون مردن جي غير موجودگيءَ ۾ هڪ ٻئي سان وڙهنديون ۽ گار گند ڪنديون هيون، ڪو مرد آيو ته چپ، انڪري ڪي سال ته پائرن بي خبر رهيا، پر پوءِ قصو وڃي اتي پهتو ته مردن جي سامهون ڦڙا جهيڙا شروع ٿيا، ڪڏهن ڪڏهن عورتن تي هٿ به ڪڍي پوندو هو. ايترو هوندو هئو ته گهر ۾ ڪوبه مرد هوندو ته اهو ڪنهن به پيءُ جي زال يا ٻار کي مار ڏيندو هئو ته ٻيو ڪير به ڪونه روڪيندو هئو. ان تي به هر عورت پنهنجي پنهنجي مڙس جا ڪن پرڻ شروع ڪيا، پوءِ به اهو سلسلو ڪيترا سال هلندو رهيو. نيٺ عورتن جي لاءِ مڙس کي به پائرن سان ڪنهن ڪنهن وقت احتجاج ڪرڻو پيو، پوءِ تون ڇا تون ڇا به ٿيڻ لڳي، پر پوءِ به انهن ڪمزورين ۽ اختلافن جي باوجود اڃا تائين اسين سڀ پائرن پنهنجي پنهنجي اولاد سان گڏ هڪ ئي گهر ۾ جيڪو هاڻي محلي جي صورت ۾ آهي، گڏ آهيون، پلي پائرن عورتن جي چوڻ ۾ اچي هڪ ٻئي سان منهن ماري به ڪندا ۽ وڙهندا به هئا، زبان جي حد اندر پاڻ ۾ ڪونه به ڳالهائيندا هئا، پر گڏ رهڻ کي سڀني ترجيح ڏني ته پلي عورتون پاڻ ۾ وڙهنديون رهن پر رهڻو گڏ آهي.

اسين به هن ئي معاشري جو حصو آهيون، هن معاشري ۾ جيڪو به ڪجهه ٿئي ٿو ان ۾ رهندڙ سڀ ماڻهو يا ته ملوث آهن يا متاثر آهن. يا جيڪي چون ته اسين ته ههڙا باقي ٻيا هينئن ته اول اهي ئي وڃي جانچ ڪندا ته ڪين خبر پئجي ويندي ته حقيقي صورتحال ڇا آهي.

## آه عورت - واه عورت!

هن ڪائنات توڙي انسان ذات ۾ جيتري طاقت ۽ ڪشش عورت ذات ۾ آهي، اهو مردن ۾ ڪونه آهي، هر مرد هميشه عورت جو محتاج رهيو آهي. ”مرد جي هر عمل جي پويان عورت جو هٿ آهي.“ اها جي نيڪ آهي ته پوءِ مرد به نيڪ آهي، اگر عورت سازشي ۽ شرارت ۽ تنگدل آهي ته پوءِ ڏينگو ئي ڏير! اهي مشاهدا منهنجي پنهنجي گهر ۾ منهنجي اکين جي سامهون جا آهن، جي ڪو مرد چوي

ته منهنجو گهر ۾ هيٿرو ڪنٽرول آهي، مان جيئن چاهيان ايئن ئي ٿئي ته پوءِ انکان وڌيڪ اوندهه ۾ ڪير ڪونه ٿورهي، شايد ان کي اندازو ئي ڪونه آهي، ته ساڻس ڇا پيو وهي ڇا پيو ٿئي ان باري ۾ مان مڪمل طرح اڳتي ٻڌائيندس ته آئون ان مرحلي مان ڪيئن گذريس مون ڇا ڪيو؟ مون سان ڇا ٿيو؟ ان جا سبب آهن؟ اها به عجيب ڪهاڻي آهي!

مون مٿي ٻڌايو ته هاڻي اسين ڀائر به هڪ ٻئي سان پنهنجي پنهنجي زالن جي ڪري ٿورو ٿورو وڇوٽيءَ ۾ رهياسين پر والد صاحب جي سخت طبيعت جي ڪري اڃا به گڏ آهيون ۽ اڃا به ٻاهران ڪير به ڪجهه ڪنهن سان ڪو مسئلو ڪندو ته وري به ڀائر گڏ! مطلب ته اهو ٻاهريون پرم اڄ تائين قائم آهي!

\*

## ڪاروبار...

مڇيءَ جو ڪاروبار ڪافي وقت کان هلندڙ هئو ۽ ڪجهه وقت بند ٿيڻ کان پوءِ 1978 ۾ ادا غلام حسين وري شروع ڪيو اها مڇي ڊاٽسن جي ذريعي حيدرآباد، ڪراچي، لاڙڪاڻو، سکر ۽ گهوٽڪي تائين ويندي هئي، مان به باقي وقت ۾ ساڻس هٿ پيو ونڊرائيندو هئس، منچر مان مڇيءَ لاءِ ڊاٽسن سيوهڻ مان برف ڪٽي بوبڪ طرف رواني ٿيندي هئي، ان ۾ هڪ ٻه مزدور جيڪي برف به ڪٽي مڇيءَ ۾ هڻندا هئا، ۽ مڇيءَ جون ٽوڪريون پري گاڏيءَ ۾ وجهندا هئا.

ادا غلام حسين مڇي لوڊ ڪرائڻ لاءِ اڪثر پاڻ ويندو هئو، جواتي مختلف ميربحرن سان هيءَ ئي پيو منهن ڏيندو هئو، انهن کي مڇيءَ لاءِ اڳواٽ ڏوڪڙ ڏيڻ ۽ ايترن ميربحرن سان ڪم ڪرڻو پوندو هئو، جيئن ڊاٽسن جو چڪر پورو ٿئي ايتري مڇي هلي جو ڪرايو ۽ خرچ نڪري، سوان لاءِ هن جو اتي هجڻ ضروري هوندو هئو، مڇيءَ جي واپار ۾ هر ماڻهو ڪامياب ڪونه ٿو وڃي، سڀ کان پهرين اوهان کي ان لاءِ گهربل تجربو هئڻ گهرجي، جيئن ته اصل ۾ اسانجو ڳوٺ منچر بند سان لڳ ٻلهڻ آهي، ان وقت به ننڍو وڏو مڇي جو ڪم والد صاحب ۽ ادا غلام حسين ڪندا هئا، پر اهو وقت هو جڏهن آمد رفت جو واحد ذريعو ترين هوندي هئي، ۽ ريلوي اسٽيشن تائين پهچڻ جو ذريعو اٿس گاڏي، ڏاند گاڏي يا گڏهه ۽ گڏهه گاڏي هوندا هئا!

## منچر ڍنڍ

منچر ڍنڍ سنڌ جي وڏي ۾ وڏي ڍنڍ رهي آهي، هينئر هي ڍنڍ يونين ڪائونسل بوبڪ جي حد کان شروع ٿي جوهيءَ جي علائقي ۽ ڪاڇي کان خيرپور ناٿن شاهه جي الهندي پاسي تائين پکيڙيل آهي، انڪري هن ڍنڍ کي سيوهڻ تعلقي ۾ موجود سمجهيو ٿو وڃي، ضلع ڄامشوري جي هيءَ ڍنڍ هاڻي سنڌ جي ٻن ضلعن ڄامشورو ۽ دادو ۾ موجود آهي، اڳ ۾ ضلعو دادو هڪ هئو، هاڻي دادوءَ کي ٻن ضلعن ۾ ورهايو ويو آهي ۽ ٻيو ڄامشورو ضلعو ٺاهيو ويو آهي پر ڍنڍ جي اڄ به جاگرافيائي لحاظ کان ٻن ضلعن ۾ پکيڙ موجود آهي، هيءَ ڍنڍ هڪ سؤ چورس ڪلوميٽر ۽ ٽيهه هزار ڇهه سؤ پنجن ٽيهه ايڪڙن جي ايراضيءَ تي پکيڙيل آهي، پر ڪڏهن اونھاري جي چوماسي وارين گهڻين برساتن سبب سندس ايراضي وڌي وڃي ٿي، ۽ 200 چورس ڪلوميٽرن تائين پکڙجي وڃي ٿي، هي قديم ۽ تاريخي مٺي

پاڻيءَ جي ڍنڍ آهي. هن ڍنڍ جي قدرتي حسن ۽ خوبصورتيءَ کي ختم ڪرڻ لاءِ هڪ خطرناڪ اسڪيم رٿي ويئي آهي. آر.بي.او.ڊي رٿا، ان جي ڪري سمر نالن جي سموري زهريلي پاڻيءَ جو چوڙ ڍنڍ ۾ ڪيو ويو جنهن جي ڪري قدرتي تاريخي مٺو پاڻي زهريلو ڪيو ويو آهي. انڪري هزارن جي تعداد ۾ اڳ ۾ ئي بي گهر مهاڻا جيڪي منچر جي اندر ٻيڙين ۾ پنهنجي رهائش جي لاءِ ڪچو چير هڻي گهر جي لاءِ ڪتب پئي آندو ۽ ڏک سک گرمي سردي طوفان برسات کي منهن ڏيئي پنهنجن ننڍن ننڍن معصوم ٻارڙن سان سخت حالتن جو مقابلو ڪري منچر ۾ رهيا پيا هوندا هئا، اوهان اندازو لڳايو ته وڃ پاڻيءَ ۾ مستقل رهندڙ انهن مهاڻن چاچا نه برداشت ڪيو هوندو. سخت گهٽن ۾ گرميون ۽ گرمين کان بچڻ لاءِ اڌ ڏينهن پاڻي ۾ گذارڻ، سياري جي سرديءَ ۽ ولھ ۾ صرف ٻيڙي ۽ ان ۾ سيءَ جي جھل به نه! ننڍا معصوم ٻارڙا ۽ نازڪ عورتون سياري جي انهن برفانين راتين ۾ ڪيئن پاڻ ۽ پنهنجي ننڍن معصوم ٻارن کي بچائيندا هوندا؟ وري جي طوفان اچن ۽ انهن طوفان اندر اهي ٻيڙيون هوا جي مرضي سان پنهنجي رخ ۽ منزل خلاف هلڻ شروع ڪن، ان طوفان سان ڪمزور مهاڻا پنهنجي وڻين ۽ اولاد سميت پيا مهاڏو اٽڪائين، طوفان ڇڪيو وڃي کين پنهنجي منزل کان پري! هيءُ انهن کان بچڻ لاءِ پيا زور لڳائين۔ ڪيتريون ٻيڙيون اونڌيون ڪيتريون ئي بي قابو ٿي لڙهيون وڃن. هنن جي رڙمٿان رڙ دانهون، گُوگُون مردن کي پُڪار... پر اتي ته هر ڪو ماڻهو پنهنجو ۽ پنهنجي بچڻ ۽ ٻيڙي ۾ پيل روز مره جو سامان هنڌ، تانوءَ پاڻي جو مٽ يا دلو بچائڻ جي چڪر ۾ وري ان عذاب مان نڪرڻ ته وري منداڻن توڻين به اچي لهي وري ان سان مقابلو ڪليل ٻيڙي۔ ان ۾ آسمان مان ايندڙ تيز بارش، ڪنوڻ جا لامارا، گوڙ جا نڪاءَ ۽ ڌماڪا... نه ڇت نه پڪو گهر ڪيئن ته ان ڪيفيت ۾ هنن جا هانءَ ڏڪندا هوندا پوءِ به جيئن ڪاڻ جيڏيون مون وڏا وس ڪيا.

هاڻ اهو پاڻي جنهن ۾ رهندا هئا جنهن ۾ مڇيءَ جو شڪار ڪري گذر سفر پيا ڪندا هئا، ان کي زهريلو بڻايو ويو آهي. اربين روين جا فنڊ آر.بي.او.ڊي وارن ڪامورن ۽ تر جي با اثر زميندارن پاڻ ۾ ورهائي کائي ويا ۽ پيا کائڻ، پر اهو حڪومت کي محسوس ڪونه ٿيو. هنن کي پاڻي مان بي دخل ڪندڙ ملاحن لاءِ ڇا انتظام ڪرڻ گهرجي، هيءُ پاڻي جي بلبلي وانگر وڪرجي ذرا ڌاڙي ويا پاڻي زهريلو ٿيو. پهرين مڇي مرڻ لڳي پوءِ ننڍا معصوم ٻار تڙبي مرڻ لڳا، نيٺ بک، بدحالي، موت، بي روزگاري ۽ ايتري قدر جو پيئڻ جو پاڻي به زهريلو هنن جي زندگي جو اڌ ٻرندڙ ڏيئو نيٺ ڀڙڪا کائي اجهامڻ لڳو ۽ هي پنهنجا ٻيڙين وارا گهرڙا ڪٽي ڪنهن نا معلوم منزل طرف روانا ٿي ويا، ۽ منچر اڇڙي وئي، ڪو دنيا جو ادارو جنهن ان تاريخي ڍنڍ جي تباهي جو نوٽيس ورتو هجي، جيڪا هتان جي غلط سرڪاري پاليسي، حڪمت عملي ۽ پروگرام جي ور چڙهي ويئي، ان اسڪيم کي 25 سال ٿي ويا آهن، اڃا پئي پوري ٿئي! م۔ ڄاڻ! ڪيترا نسل ختم ڪندي؟ هن ڍنڍ ۾ ان تباهيءَ کان اڳ ۾ 50 هزار کان 60 هزار ماڻهن جي آبادي۔ جيڪا پاڻيءَ ۾ رهندي هئي، جيڪا شايد پاڻيءَ ۾ رهندڙ دنيا جي وڏي آبادي آهي، هاڻي بي گهر ٿي ويا آهن، ۽ ڪير به انهن جي مدد ڪرڻ لاءِ تيار ڪونه آهي.

## ملاحن جي نفسيات

مڇيءَ جي واپاري کي ايترو پئسو ضرور هجڻ گهرجي جو هو مارين کي (مڇي جي شڪار ڪندڙ



ملاح کي ماري چوندا آهن) اڳواٽ پئسا ڏيئي سگهي. اوهان کي مڃي ملندي جي نه، ته پوءِ جيڪو وڌيڪ پئسا ڏيندو ته ان کي ڏئي ڇڏيندا! پوءِ جيڪو وڌيڪ پئسا ڏئي اڳ ۾ کڻي ويو ته ٻئي جي ڊاٽسن خالي، جي مطلوبه مڃي نه ملي ته برف ۽ ڪرايو نقصان. سوانڪري هر واپاريءَ وٽ 5, 4 سنا ماري هوندا آهن، انهن مارين جا پنهنجا هٿا (ٻيڙيءَ جون نڍو قسم) جنهن تي مڃي شڪار ڪري گڏ ڪري ڪناري تي کڻي ايندا آهن، ۽ هر ماريءَ وٽ وري ايترا ئي ملاح هوندا آهن، جيڪي مڃيءَ جو شڪار ڪري ان کي اچي مڃي پڄائيندا آهن. پوءِ اهو گڏ ڪري پنهنجي واپاريءَ وٽ مڃي کڻي ايندو ڪڏهن ته ماري لالچ يا ڪيش پئسن جي ڪري اندران ئي اندران مڃي، ٻئي ماريءَ کي ڏيئي ڇڏيندو ۽ پاڻ 5, 4 ڪلو کڻي ايندو ۽ چوندو ته اڄ شڪار نه لڳو! اهي به ڪم ٿيندا هئا، ۽ انهن ڳالهين جي به واپارين کي خبر هوندي هئي، پر بي وس هوندا هئا، مطلب ته ملاح جيڪي ڪنهن وڏي ڍنڍ ۾ هوندا آهن، انهن تي نظر نٿي رکي سگهجي ۽ منچر ته 100 ڪلو ميٽر وڏي ڍنڍ ڪو ملاح ڪهڙي پاسي ته ڪو ملاح ڪهڙي پاسي سواءِ اعتبار جي، واپاري ڪجهه نٿو ڪري سگهي، ليڪن ملاح جيستائين ڪوڙيا بي ايماني (مڃيءَ جي مارڻ واري معاملي ۾) نه ڪري ته هن کي مزو نه ايندو. هزارن ۾ هڪ ايماندار ۽ زبان وارو! باقي ٿيو مڙئي خير! ڳالهائڻ ۾ وات ۾ گار هنن جي روزمره جو ڪم آهي، اهي سڀ مرحلا طي ڪري مڃي وٺي ڊاٽسن ۾ برف لڳائي، مٿان وري برف کي ڳرڻ کان ڪجهه بچائڻ لاءِ پلال، ٿڌا، ويڙهي سوگهو ڪري رسن سان ٻڌبو ته گاڏيءَ جي تيز اسپيد ۾ اهي ٿڌا وغيره جي اڏري ويا ته هوا ۾ برف ختم ٿي ويندي، انجي نتيجي ۾ مڃي خراب ٿي ويندي ۽ مارڪيٽ ۾ نقصان ڪندي يا ته مورڙن نه ڪپندي، انڪري اهو سمورو انتظام ڪبو آهي.

اها مڃيءَ جي گاڏي منجهند جو هڪ ٻي وڳي منچر ويندي ۽ مٿيان سڀ مرحلا طي ڪري شام جو ستين يا اٺين وڳي ۽ ڪڏهن ڏهن کان يارهن به ٿي ويندا هئا، سيوهڻ ۾ اها گاڏي اچي منهنجي حوالي ٿيندي هئي، ۽ ادا وڏي کي خبر هوندي هئي ته اڄ ڪهڙي شهر جي مارڪيٽ سٺي آهي، پوءِ اڪثر ڪراچي، حيدرآباد ڪڏهن لاڙڪاڻي، سکر، ۽ گهوٽڪي ۾ گاڏي مڃي کڻي ويندي هئي، جيڪا رات جو ڏهين وڳي تائين سيوهڻ مان رواني ٿيندي هئي، ان وقت روڊ رستا زبون حالت ۾ هوندا هئا. ڪراچيءَ تائين 8 ڪلاڪ، حيدرآباد 4 ڪلاڪ، سکر 8 ڪلاڪ، گهوٽڪي 10 ڪلاڪ، ڪراچيءَ ۾ هڪ ئي مارڪيٽ ملندي صبح جو 4 کان 6 وڳي تائين گاڏي پهچندي هاڻي مڃي وري اتان آڙهين جي حوالي.

## آڙهتي ڇا آهي؟

هر شهر ۾ مڃيءَ جي مارڪيٽ ۾ لائيسنس يافتہ آڙهتي هوندا آهن، اهي ڪميشن تي مڃي ڪپائيندا آهن، اتان جا لوڪل واپاري جيڪي واک جي ذريعي ٿوري ٿوري مڃي ڪٽندا آهن، جيڪي وري هوڪن جي ذريعي پنهنجي علائقي ۽ ڳوٺ ۽ شهر جي گهٽين ۾ انهن کي (گهوڙيا) چوندا آهن، ۽ ٻيا وري مڃيءَ جي اڏي وارا يعني دڪاندار جيڪي شهر ۾ علائقن ۾ پنهنجي دڪان يا پڙين تي مڃي رکي گراهڪن کي وڪڻندا آهن.

اهي واک ذريعي هڪ ٻئي جي مقابلي ۾ ڪٽندا آهن، اڌ ۾ ۽ ڌڻي ۾ ڏيري لڳائي ويندي هئي ان

۾ ننڍا وڏا واپاري واک پيا ڏيندا ۽ مال ڪٽندا، اها سموري ذميواري آڙهتي۔ جنهن کي ڪميشن ايجنٽ چئجي ان جي هوندي آهي، اوهانجو مال نيلا مڙيو اوهان کي حساب ڪري ڪميشن ڪتي پئسا ڏيندو. باقي اڳين ننڍن وڏن واپارين سان هن جي اوڌر به هوندي آهي، ۽ ڪيش ۾ به وٺندا آهن، پر واپاريءَ کي پنهنجا پئسا ملي ويندا هئا، ڪنهن صورت ۾ رهجي به ويندا هئا، ته وري ٻئي چڪر ۾ ملي ويندا هئا، ڪراچي ۽ حيدرآباد ۾ ته ڪنهن هڪ ڪميشن ايجنٽ کي مال ڏبو هئو ۽ مال نيلا مڙيو کان پوءِ ڪلاڪ ٻن جي اندر حساب ٺهندو پرچي ۽ ڪيش ملندي ۽ گاڏي وري واپس پنهنجي منزل ڏانهن رواني ٿي ويندي هئي، انڪري ان گاڏيءَ ۾ ڊرائيور به تقريبن ٻه هوندا هئا، هر روز هڪ ڊرائيور کي 24 ڪلاڪ گاڏي سان گڏ هلڻو پوندو هو گاڏي ساڳيو سفر 6 کان 8 ڪلاڪن ۾ طي ڪري سيوهڻ پهچندي هئي، اتي وري ادا غلام حسين انتظار ۾ هوندو هئو. واپس اچي دلال واري پرچي ۽ ڪميشن هن جي حوالي ڪبي هئي، ۽ وري برف ڪٽي ڊائسن تي ۽ مزدور وٺي وري وڃي بوبڪ لڳ منچر ڍنڍ تي مچي جي اچڻ جو انتظار ڪندو هئو ۽ وري ساڳي طرح اچي سيوهڻ پهچندو هئو. جڏهن ڪراچي ۽ حيدرآباد جي مارڪيٽ ۾ نقصان ٿيندو هئو ته معلوم ڪري وٺندو هئو. لاڙڪاڻي ۽ سکر جي مارڪيٽ جو به معلوم ڪندو هئو. يا وري الله جي آسري ڪراچيءَ جي مارڪيٽ ۾ موڪلي ڇڏيندو هئو!

نقصان جي پيش نظر اپر سنڌ ڏي وڃڻو پوندو هئو. پوءِ اتي لاءِ روانو ٿيندو هئو. سڀ کان پهرين لاڙڪاڻي جو شهر ايندو هئو. ان وقت ۾ امن امان جي صورتحال ايتري خراب هئي جو اڃا ضياءَ کي آئي به ٿورو وقت گذريو هئو. سنڌ جي امن امان جي صورتحال ته جنرل ضياءَ جي دور ۾ خراب ٿي، هتي انتظامي امور مڪمل طور اسٽيبلشمنٽ وٽ هئا، انهن شايد اهو طي ڪيو هو ته پتي کي قاسمي ڏيڻ کانپوءِ جيڪي احتجاج ڪن انهن کي سزائون ڏيڻ ۽ باقي امن پسند سنڌي ماڻهن کي ڏوهارين ۽ ڪرمنل ماڻهن جي حوالي ڪرڻ جي پاليسي جوڙي هئي. ايسيتائين ڪجهه امن امان ٺيڪ هئو. جو اسين هميشه رات جي انڌيري ۾ مڇين سان ڀريل گاڏيون ڪاهي وڃي ڪڏهن ڪراچي ته ڪڏهن سکر، گهوٽڪي، يعني سنڌ جي هر ڪنڊ ۾ واري واري سان هر روز وڃڻو پوندو هئو ۽ واپس اچڻو پوندو هئو. ڪڏهن به اهڙو واقعو پيش نه آيو جو ايندي ويندي ڪا، ڦر ٿي هجي يا ڪو اهڙي قسم جو مسئلو ٿيو هجي، سڀني کي خبر هوندي هئي ته هي مچي جا واپاري ۽ مڇين جون گاڏيون آهن، جو ايتري وڏي سفر ۾ ڪيترن روڊن جي هوٽلن تي ايندي ويندي ماني ۽ چانهه وغيره لاءِ بيٺو پوندو هئو. باقي ان دوران ڪيترائي ٻئي قسم جا واقعا ۽ ايڪسپيڊنٽ وغيره ضرور ٿيا ۽ ٿيندا رهندا هئا.

\*

## باب اٺون

### زندگيءَ ۾ ايئن به ٿيندو...

#### منهنجي زندگيءَ جو پهريون حادثو

10 اپريل 1978 تي جنرل ضياءُ الحق سيوهڻ جي دوري تي قلندر جي زيارت واسطي آيو هئو. ان ڏينهن وڏي پاءُ چيو ته اڄ گاڏيءَ سان آئون حيدرآباد ٿو وڃان، جو مارڪيٽ ۾ ڪجهه پئسا ڏوڪڙ به رهيل هئا، اهو حساب به ڪرڻو هئو. هن کي مڇيءَ لاءِ سوزوڪي ڪيري ڪرائي تي ڪرڻي پئي جو مڇي ڊاٽسن کان گهٽ هئي، مڇيءَ جي ڪم ۾ رات ڏينهن جي هل هلان هوندي هئي، انڪري اڪثر واپاري هلندي گاڏيءَ ۾ پنهنجي ننڊ پوري ڪري وٺندا هئا. سوزوڪي-ڪيري حيدرآباد لاءِ رواني ٿي، اڳيان ڊرائيور ۽ ادا غلام حسين ويٺل هجن، ۽ هڪ ڪلينر وري مڇيءَ جي مٿان ويڙهيل تڏن تي ويٺو هوندو هئو يا سمهي به پوندو هئو گاڏي رات جي انديري ۾ ٻي وڳي ڌاري سيوهڻ کان پنهنجو سفر حيدرآباد لاءِ شروع ڪيو. اڃا هڪ ڪلاڪ جو پنڌ ڪري آمريءَ کان ٿورو اڳتي ۽ وڏن چچرن کان پوئتي هجي، ته ڊرائيور کي به ننڊ جو جهوٽو اچي ويو. اڳيان ٽرڪ پئي ويئي، هي پٺيان پئي ويا، ٽرڪ جي رفتار انتهائي گهٽ هوندي آهي، انڪري ڊرائيور جهوٽي ۾ وڃي ٽرڪ جي ڀرسان پهتو، اوچتو اڪ ڪليس ته گاڏي وڃي گاڏيءَ سان لڳڻ واري هئي، ته هن تڪڙ ۾ پنهنجو پاسو ٽرڪ جي ڪنڊ کان ٻاهر ڪڍي ورتو باقي ادا واري پاسي وارو حصو وڃي ٽرڪ جي پٺيان لڳو. زوردار آواز تي ننڊ ۾ ستل همراھ چرڪ ڀري اٿيو ته ٻئي گاڏيون لڳي چڪيون هجن، سوزوڪي ڪيريءَ ۾ اڳيان ڪا به جهل ڪانه هوندي آهي، ڪمزور لوهه جي چادر سان ٺهيل ڪا به بچاءُ جي شيءِ ڪونه هئي، سو ادا غلام حسين جي منهن واري حصي ۾ جيڪي گاڏيءَ جا شيشا پڳا انهن نڪ ۽ وات وارو حصو متاثر ڪيو، سڀ ڏنڊ پڇي پيس، وات جي پٺي چين ۾ بي انتها شيشي جا ذرا لڳڻ ڪري ڄاڙيءَ تائين چير جي پيس، ٻئي تنگن هنڌان هنڌان پڇي پيون سوزوڪيءَ جو گيت چيو ٿي پيو همراھ وڃي هٿيڪو ٿيو. هڪ زخمي پيو نڪرڻ جي ڪا به راهه نه! ڊرائيور وارو پاسو پڇي ويو ان کي هلڪيون رهنديون آيون، پٺيان ڪلينر وڃي هيٺ ڪريو. ان جو بچاءُ ٿي ويو. ڊرائيور بجاءِ هن جي مدد ڪرڻ جي مڪر ڪري روڊ جي پاسي ۾ لپتي پيو ڪجهه وقت ۾ اتي هڪ ٻه ٽرڪ پهتي ان جي ڊرائيور هن کي سڃاتو ته هيءُ ته برف جي ڏيپو وارو آهي، سيوهڻ وارو، ان همت ڪئي، هڪ ٻه ٻي ٽرڪ به روڪي پڙ-ٿي ڊرائيور ڇٽا لوهه جون راڊون کڻي جيڪي ٽرڪ جي ٽائر مٽائڻ لاءِ ڪم اينديون هيون، اهي سوزوڪي پڪ اپ جي چپيل دروازي کولڻ جي ڪوشش ۾ لڳي ويا، وڏي احتياط سان اڌ ڪلاڪ ۾ هن کي سوزوڪي پڪ اپ مان ڪڍيائون، هن بيھڻ جي ڪوشش ڪئي، ليڪن تنگن ۾ ڪجهه سٺ ڪونه آهي ته چڪنا چور هيون، ڇا تي بيھي؟! وڃي هيٺ ٽهڪو ڪيائين، دلير هئو سڄي زندگي جهيڙن ۾ رهيو انڪري ان زخمن کي ڪونه ليکيائين، تمام ڏاهو هئو هن چيو ته جي رڙيون ڪيم يا جي بيھوش ٿي

ويس، ته هي پڇي ويندا. منهن مان، نڪ مان، وات مان رت هلي پيو پاڻ سان هميشه ڪلهي تي رکڻ وارو رومال (انگوشو) رکندو هئو. جيڪا تنگ گهڻي ڀڳل هئي ان کي انگوشي سان ٻڌائين ۽ ترڪ وارن کي چيائين مونکي ڄامشورو پهچايو ترڪ وارا پهرين ڊجي ويا، پوءِ هنن چيو ته يار جي هن کي نه ڪنيسين ته هيءُ رت وهڻ ڪري مري ويندو. انڪري هن جي زندگي بچائڻ لاءِ اسين هي رسڪ کڻون ٿا، ٻئي چيو ته جي رت نه بيهيس ۽ وات تي مري وڃي پوءِ ته اسان جي ڳچيءَ ۾ فلم پوندي هن چيو ته الله خير ڪندو. هوڏانهن ادا چين ته جي مري وڃان ته اتي ڇڏي هليا وڃجو! ترڪ وارن کي ڳالهه سمجه ۾ آئي. ان کي ڪنڀائون اڳيان سيٽ تي لڻيائون انهن کان جيترو ٿيو سندس زخمن کي اڳهندا ۽ ڪٿان ڪٿان ٻڌندا رهيا، ۽ هر گهڙي پڇندا به رهيس، ته طبيعت ڪيئن آهي، هنن کي جواب پئي ڏنو ۽ ڪوشش ڪيائين ته جيئن بيهوش نه ٿيان ته هي اڇلائي هليا نه وڃن، ايئن ڪندا صبح جو سوڀر ڄامشوري جي اسپتال ۾ پهتا، هن سان گڏ ڪير ڪونه هجي، ايمرجنسيءَ ۾ کڻي ويس، ان وقت اسپتال ۾ سڀ سهولتون ۽ سٺا انتظام هيا، صبح جو سرجن عبدالغني کي فون ڪيو ويو اهو اچي پهتو هن سندس نڪ ۽ ڇاڙيءَ کي تقريبن 30 جايين تي ٽانڪا هنيا، تنگن جي ڊريسنگ ڪئي، ۽ هن کي آرٿوپيڊڪ وارڊ ۾ شفٽ ڪرڻ جو چيو ۽ چيائين ته هن کي پاڻي ۽ ڪاٺ لاءِ ڪجهه به نه ڏيو جو هن جي پيٽ ۾ ڪافي رت وهي هليو ويو آهي، تيستائين هيءُ به مڪمل بيهوش ٿي ويو ۽ هن کي ان عالم ۾ آرٿوپيڊڪ وارڊ ۾ منتقل ڪيائون، سرجن غني جي وارڊ ۾ هن کي رت به ڇاڙهيو ويو هوڏانهن صبح جو آئون مارڪيٽ ۾ منتظر... ڪا خبر ڪونه ته گاڏي چونڊ پھتي، ايتري ۾ هڪ ٻي گاڏي جيڪا اتان ڪجهه ڪلاڪ پوءِ پھتي، انهن مڇي جي گاڏي جو اڀڪسيدنت ڏٺو کين اتان ويٺل ڊرائيور ۽ ڪيلينر ٻڌايو ته غلام حسين ابڙو جي مڇي آهي، حادثو ٿي پيو هو تمام سيريٽس هئو ترڪ وارا کيس ڄامشورو زخمي حالت ۾ کڻي ويا آهن، مارڪيٽ ۾ اها ڳالهه هلي، مونکي پنهنجي ڪميشن ايجنٽ ٻڌايو ته تنهنجي پيءُ جو اڀڪسيدينت ٿيو آهي، هن کي ڄامشوري اسپتال ۾ کڻي ويا آهن، مون تي اها خبر وڃ وانگر اچي ڪري ۽ اکين جي اڳيان اندازي اچي ويئي، دماغ ڪم ڪرڻ ڇڏي ڏنو ڪجهه وقت ته خاموش ٿي پند پھڻ ٿي بيهي رهيس، ڪجهه سمجه ۾ ڪونه پيو اچي ڇا ڪيان، يا الله خير ڪجان، ڇا ٿيو هوندو؟ اسپتال ۾ نڪ هوندو اهي خيال ۽ سوچون دماغ تي چاٺيل رهيون، نيٺ ان ڪيفيت مان نڪرڻ جي ڪوشش ڪيم، ته هاڻي جيڪو به ٿيو وڃي ڄامشورو پهچان ته خبر پوي، ايئن آئون مڇي مارڪيٽ مان روانو ٿيس، ڪنهن بس ۾ چڙهي ڄامشوري اسپتال پهتس، پڇاڻو ڪيم، چيائون ته سرجن غنيءَ جي وارڊ ۾ هوندو اتي ويس، پڇا ڪيم، چيائون اسان جو ڪم ختم ٿيو هاڻي کيس آرٿوپيڊڪ وارڊ ۾ ڊاڪٽر گل محمد ميمڻ وٽ منتقل ڪيو اٿئون، اتي پهتس همراھ جي حالت نازڪ هجي. اڃا تائين هوش ۾ ڪونه هجي، ڊرپون چڙهيل، وات مان ساهه کڻڻ لاءِ هڪ نلڪي وڌل هجيس، جيئن ڏند پڇڙجي نه وڃنس، ۽ ٻنهي تنگن تي وڏيون پٿيون ٻڌل هجن، ڏاڍي حالت خراب ڊاڪٽر کان پڇيم، چيائون ته اڪسري ڪيون پيا، تنگون تمام گهڻيون ٽٽل آهن، باقي وڏو ڊاڪٽر اچي ته پوءِ ڏسون ٿا، باقي هن جو پاڻي ۽ ماني وغيره بند آهي، همراھ ڊرپ ذريعي هلندو ۽ علاج به ان وسيلي ڪيو ويندو مان اهو منظر به ڏسندو رهيس، اسپتال ۾ جيڪي مريض جنرل وارڊ ۾ داخل هيا، انهن ڏي نهاريندو رهيس، دل ۾ ڪيترائي خيال سوچون ۽ ڊپ هجي، ته ڇا ٿيندو هي ته اسان

جي سموري خاندان جو سرواڻ، سنڀاليندڙ وڏو ۽ تمام ڏاهو ۽ قابل ماڻهو۔ جيڪو اڄ بيوسيءَ جي عالم ۾ زندگي ۽ موت جي ڪشمڪش ۾ آهي، ٻچي به سگهندو. الله نه؟ اهڙا خيال ايندي چرڪ نڪري ويندو هئو وري سوچن ۾ گم اڃا ڪجهه به نه پيو ڪري سگهان، پئسو ايترو هجي جو سرڪاري اسپتال ۾ گهريل دوائون ۽ انجنيڪشنون مس پوريون ٿي ڪري سگهياسين، جي خانگي اسپتال ۾ وڃون ته لائي ڪيترو وقت ۽ پئسو لڳندو. اهي سڀ خيال سوچون سڀني ۾ سانڍي ڪائونٽر تي ويٺل هڪ نرس ۽ هڪ ڊاڪٽر ڏي خيال ويو خوبصورت نرس جنهن جو تعلق پنجاب سان هجي، هتي نرسنگ ڪورس ۽ اسپتال جي ٽريننگ ڏيوتيءَ تي هجي، ان سان گڏ هڪ هائوس جاب ڪندڙ ڊاڪٽر ويٺل هجي، ٻئي پاڻ ۾ محو گفتگو هجن. خبر نه آهي، ته مريضن جي علاج ۽ صحتيابي بابت ٻئي ڳالهائون يا پنهنجي ڪنهن ذاتي ڳالهه ۾ مصروف هيا!! مان خاموش قدمن سان انهن طرف وڌڻ جي ڪوشش ڪئي، هڪ وار سوچيم ته هنن سان، ادا جي متعلق بحث ڪيان، وري ٿورو خيال آيو ته ڪٿي منهنجي مداخلت سبب سندن ڳالهين جو سلسلو ٽٽي نه پوي، ۽ پوءِ بيزاريءَ ۾ صحيح طرح ڪجهه به نه ٻڌائين، جو سرڪاري اسپتال جي علاج ۽ اتي موجود ڪاسائي نما ڊاڪٽرن جي روين کان سڀ ماڻهو واقف آهن! مهذب معاشرن ۾ ته علاج، تعليم، ۽ روزگار جو معاملو سرڪار جي ذميواري آهي، هتي سڀ ذميوارين ماڻهوءَ کي پاڻ ٿيون نڀائڻيون پون، وري ڪنيل قدم روڪي واپس اچي مريض جي ڀر ۾ رکيل ڪاٺ جي استول تي ويهي رهيس، ٿوري دير کانپوءِ وارڊ ۾ ڀاڄ ۽ گوشت شروع ٿي ويو! گوشت مريض يا سندن عزيزن جي طرفان ڪونه هئو بلڪه گوشت ان تي هو جو نرسن ۽ وارڊ بواءِ طرفان رڙ پئي پوي ته جلدي ٻاهر وڃو وڏو ڊاڪٽر وارڊ ۾ ٿو اچي!! ايئن ڪٿي تڙ ٽڪڙ ڪيائون ڇڻ ڪو فاتح ۽ حاڪم پنهنجي راڄ سان ملڻ ايندو هجي، هتي ته مسيحا هجڻ گهرجن، جيڪي ڏکويل ماڻهن جي داد رسي ڪن، زخمين ۽ بيمارن تي توجهه ڏين، هنن جي دلجوئي ڪن، پر هيءُ ته ڪم ئي ابتو نظر آيو! نڪرو نڪرو جلدي ڪيو ڊاڪٽر صاحب ٿو اچي ڪٿي اوهانڪي مريضن سان گڏ ڏسي چڙي نه پوي، وارڊ خالي ڪيو. ماڻهن ويچارن ۾ ڇڻ ڀاڄوڙ پئي، سڀ ماڻهو ڇڻ هر روز ايئن ٿيڻ جا هريل هئا، ڪين خبر هئي ته ايئن به ٿيندو آهي، پر مون لاءِ سمورو منظر نئون هجي، جو 22 سالن جي عمر ۾ پهريون دفعو ايترو وڏو حادثو پيش آيو هو مان سڀ ڪجهه پهريون دفعو ٿيندي پيو ڏسان، مونکي خيال آيو ته ڇا ڊاڪٽر جي ايتري دهشت انڪري ٿي ويهارجي ته مريض ۽ سندس تيماردار اسانجي ۽ پروفيسر انچارج جي رحم ڪرم تي هجن!! اسين ڇا به ڪيون خوف ۽ ڊپ مان ڪير به اسان کان ڪوبه سوال نه ڪري، علاج لاءِ نه پڇي سگهي!! پيو خيال اهو آيو ته مريضن جي خدمت صرف وارڊ اسٽاف، نرسن ۽ ڊيوٽي ڊاڪٽرن کي ڪرڻي آهي، تيماردار ڏسندو ته ڪين ڊپ پڙهندو يا پروفيسر صاحب جي وڙت وقت ڪير به نه هجي، جو ان کان هر متعلق مريض بابت انجو تيماردار صحت بابت سوال ڪري ۽ پروفيسر جو وقت زبان ٿئي، بهر حال انهن مسئلن مان مونکي سمجهه ۾ اهو آيو ته هيءُ پروفيسر صاحب کي ايترو پروتوڪول ڏين ۽ سندس آمد کي ايترو خوفناڪ ۽ پوائنٽو ڪري ٿا پيش ڪن جو جيڪڏهن مريضن جو مائٽ ايئن نه ڪري ته کيس ويتر خوف پيو محسوس ٿئي ته ڪاٿي مريض جو نه ڪم لاهي ڇڏين، اسين ٻاهر بيناسين ڪجهه دير ۾ پروفيسر ۽ ٻه، ٽي ٻيا ڪي سينيئر ڊاڪٽر جن ۾ وارڊ جو رجسٽرار به هجي، اچي پهتا، سڄي وارڊ کي اڌ ڪلاڪ تائين ڏسندا ۽ مريض جي مٿان به، تي



منت بيهندا، ان جي دوائن ۽ جن جو آپريشن ڪرڻو هجي، ان لاءِ هدايتون ڏيڻ ته هن مريض جو فلاڻي ڏينهن آپريشن آهي، پروفيسر صاحب جي وارڊ جي مريضن لاءِ هڪ هفتي ۾ 2 ڏينهن آپريشن جا رکيل هوندا آهن، انهن ٻن ڏينهن لاءِ هو جنهن کي وڌيڪ ضروري سمجهندا آهن، آپريشن ڪري ٿل تنگون، ٻانهون يا ڪيترن جي مٿي ۾ ڌڪ ۽ فريڪچر هوندا هئا، انهن جي وڌ ٿڪ ڪري وٺندا هئا، پروفيسر ۽ ڊاڪٽر گهمي ڦري ٻاهر هليا ويا، ان دوران جي ڪو مريض جو مائٽ، عزيز وارڊ جي ٻاهران دروازي مان ليٽو پائي ڏسڻ جي ڪوشش ڪندو هئو ته گيت تي ويٺل چوڪيدار خون خوار اکين سان ڏسي اهڙي دٻ ڪندو هئس، جو گلو ئي خشڪ ڄڻ اڌ پروفيسر اهو هجي، ڪيترا دفعا ته ايئن به ٿيندو هو، جو ڪنهن انتهائي سيريٽس مريض جو عزيز پنهنجي مريض متعلق يا پنهنجي دل جي تسليءَ لاءِ ڊاڪٽر صاحب سان ملڻ جي ڪوشش ڪري دروازو کولڻ جي ڪوشش ڪندو هئو، ته چوڪيدار هن جي مٿان هيٺناڪ جانور وانگر اڪيون ڦوٽاري اهڙي ته ڊوهه ڏيندو هئو، جو مريض ته پنهنجي جاءِ تي، تيماردار به بي حال ٿي پوندو هئو. ڊاڪٽر جي خوفناڪ وزت ختم ٿي، آهستي آهستي ماڻهو اندر وڃڻ شروع ٿيا، پنهنجي مريضن وٽ وڃي ويٺا، منهنجي پيءُ لاءِ في الحال اهو آرڊر ٿيو ته هن هڪ تنگ ۾ زخم ڪجهه گهٽ آهن، ٻي تنگ گوڏي جي هيٺان هنڌ هنڌ تان ٿل آهي، انکي پهرين زخم چٽائجي پوءِ ٻيو چاڙهي ٿل تنگ جي هڏن کي ملائجي...

هڪ تنگ جي حالت اها هجي جو پنيءَ واري پاسي چئن انچ تائين گوشت چيرجي خراب ٿي ويو هجي، ۽ ان پاسي کان تنگ جي هڏي به نظر پئي اچي، پهرين ته آپريشن ٿيڻ ۾ وٺي وڃي، سندس تنگ مٿان جيڪي چيريل گوشت جا لڙڪيل ٽڪرا هئا، انهن کي ڪٽي ڇڏيائون، هونئن ته هر مريض جي ڊريسنگ تقريبن وارڊ ۾ ٿيندي آهي، ليڪن هن کي آپريشن ٿيڻ ۾ وٺي وڃي، ڊريسنگ ڪندا هئا، آهستي آهستي نيم بيهوشيءَ مان نڪتو، مونکي ڏٺائين ته اشارن ذريعي محسوس ڪرايائين ته ڏس، مان ڪهڙي حال ۾ آهيان، ادا سائين جي ان ڏسڻ جي انداز منهنجي هانءُ کي جهوري وڌو، وڏو پاءُ پيءُ جي جاءِ تي مونسان سندس گهڻي وابستگي رهي، هر واپار ڪاروبار ۽ ڌنڌي ۾ سڀني ڀائرن کان وڌيڪ آئون هن سان ٻانهن بيلي هوندو هئس، ۽ ڌڪ سک ۾ مان هن سان ۽ هو مونسان هوندو هئو اڄ جڏهن کيس ان حالت ۾ موت سان جنگ ڪندي ڏٺم، ته آئون ته مڪمل مايوس ٿي ويس، اشاري سان پاڻيءَ جي گهر ڪيائين، مون ڊاڪٽر کان جيڪو وارڊ ۾ ويٺو هجي، پڇيو ته مريض پاڻي ٿو گهري، هنن سختيءَ سان منع ڪئي، ته پاڻي ناهي ڏيڻو، جو هن کي پاڻي ڏبو ته هن جي پيٽ اندر ويل رت ۽ پاڻي گڏجي وري ڪو نئون مسئلو پيدا ڪندا ۽ مريض جي زندگيءَ کي خطرو لاحق ٿي سگهي ٿو، باقي پاڻي ۽ مانيءَ جو ڪم اهي جيڪي ڊريون هنيون اٿئون، اهي ڪنديون، ڊرپ هڪ اڃا پوري ٿئي پئي ته ٻي لڳائين پيا، ايتري ۾ مون کي ٿوري سمجهه آئي مون حميد شيخ - جيڪو سندس سالو ۽ ميڊيڪل جو آخري سال جو شاگرد هجي، کي فون ڪيم ڪمري ۾ نه هجي، سندس پارٽنر غلام مجدد قريشي اهو به سيوهڻ جي لڳ چنن جو هجي، کي نياپو ڏنم، ۽ پوءِ ٻي فون سيوهڻ ڪيم، ادا غلام قادر کي ٻڌايم ته ادا جو رات ايڪسيڊنٽ ٿي پيو آهي، هنن ٻڌو ته پريشان ٿي پيا، هيٺ ڪيئن آهي؟ چيم ٺيڪ آهي، الله خير ڪيو توهان اچو هن وقت ضرورت آهي، مان اڪيلو ڪونه ٿو سنڀالي سگهان، مون هنن کي سندس انتهائي نازڪ حالت کي لکائيندي چيو الله خير ڪيو

آهي. ڪجهه تنگن ۽ منهن ۾ ڌڪ اٿس. هي اتان روانا ٿيا، هن سان گڏ ادا ڪريم بخش به گڏ آيو هجي.

هوڏانهن مريض چند گهڙين لاءِ اڪيون ڪوليون وري نيم بيهوشيءَ جي عالم ۾ ٻئي پائر جيئن ئي اسپتال جي وارد ۾ هن کي ڏسڻ لاءِ آيا، ۽ جيئن هن تي نظر پين هنن کان دانهون نڪري ويون، ۽ ادا غلام قادر ته اتي جواتي بيهوش ٿي ڪري پيو هن تي پاڻيءَ جا ڇنڊا هنياسين ۽ ماڻهو اچي گڏ ٿيا. همراھ ڄڻ هٿن مان پيو وڃي، هن کي ٿوري دير ۾ هوش آيو زار و قطار روئڻ لڳو. ڪريم بخش به آبديده هئو ٿورو ڳالهائڻ جهڙو ٿيو ته مون کي چيائين، تو ته چيو خير آهي، بچاءُ ٿي ويو آهي، هي ته همراھ بلڪل سيريس آهي، مون کين چيو ته ڪڏهن ڪڏهن حوصلي کان ڪم وٺڻو پوندو آهي، اوهان کي جي اهڙي صورتحال فون تي ٻڌايان ها ته اوهان ته اتي ئي هنجون هاري ويهوها! انڪري مون ضبط کان ڪم وٺي، ايتري وڏي حادثي کي ننڍو ڪري پيش ڪيو جو اوهان کي سفر واري تائيم جي تڪليف گهٽ پهچي، ادا غلام قادر جي طبيعت اها هوندي هئي ته گهر جي ڪنهن فرد جي تڪليف برداشت ڪونه ڪندو هئو ۽ هڪدم بيهوش ٿي ويندو هئو ادا جي پنهنجي ڪٽنب سان جذباتي حد تائين محبت هوندي هئي، حالانڪ وڏو ملهه پهلوان هئو. ملاڪڙي ۾ ملهه وڙهندي ڪيترا دفعا هن کي ڌڪ آيا، زمين مان ٺڪاءُ نڪرندو هئو پر هيءُ ان مهل اٿي بيهي رهندو هئو هڪ دفعو ملهه ۾ ٻانهن به ۽ چنبو به پڇي پيس، ليڪن بيهوش ڪونه ٿيندو هئو پر دل جو ايڏو نرم جو ڪو صدمو ۽ ڌڪ به برداشت ڪونه ڪري سگهندو هئو روڻهار کي ڪيفيت ٿي پوندي هئس. هيءُ مون سان ڪجهه ڏينهن اسپتال ۾ رهيا، پوءِ ڪيترا دوست عزيز مت مائٽ ايندا ويندا رهيا.

مريض جي پوزيشن اها هئي جو تنگ جي زخم مان بدبوءِ اچڻ شروع ٿي، وارد ۾ نئون ماڻهو داخل ٿيندو هئو ته هن جو ڪجهه ۾ ويڙهيل زخم پيو سمندو هئو جنهن مان هاڻي بدبوءِ اچڻ شروع ٿي، ڊاڪٽر گل محمد کان پڇايوسين، چيائين هن جي هڪ تنگ ۾ گينگ گرڻ ٿي پئي آهي، اسان هن جي هر روز پتي ڪيون پيا ته زخم تي ڪنٽرول ٿئي، ۽ گينگريڻ تي ضابطو آڻجي، ليڪن ان لاءِ مشڪل اها آهي ته سرڪاري اسپتال ۾ اسان وٽ جيڪي دوائون آهن، يا جيڪي ميڊيڪل اسٽور تي آهن، اهي استعمال ٿا ڪيون باقي هڪ انجيڪشن آهي، ان جو نالو لڪي ٿو ڏيان، ڪراچيءَ مان ڪنهن وڏي اسٽور تان معلوم ڪيو، جي اها گهرائي ڏيو ته پوءِ ان جو ڪورس آهي، شايد 8 انجيڪشنون لڳنديون هڪ هفتي ۾! جيڪڏهن نه ملي سگهيون، ته پوءِ سواءِ ان جي ڪو چارو نه آهي، جو هن جي تنگ گوڏي کان هيٺ ڪٽي وڃي! هونئن به ڊاڪٽر گل محمد لاءِ مشهور هئو ته هو جيترو پيلو فزيشن هئو ان کان وڌيڪ وڌ ڌڪ جو ماهر هن کي سندس ڪرت سبب ڪاسائي به چوندا هئا، هن جي انهن جملن ڄڻ آسمان ڪيرائي وڌو! ڏٺيءَ در ٻاڏائيندا رهياسين، مريض کي ڪجهه ڪونه ٻڌايوسين، پاڻ ۾ پئي صلاح مشورو ڪيوسين، ته هاڻي ڇا ڪجي، ڊاڪٽر گل محمد ميمڻ ويڻ جي ڳالهه ڪري ته پوءِ اهو ڪري به ڏيکاري! هن کي ٻين ڪيترن واسطيدار ڊاڪٽرن کان چورايسين، هن جو جواب اهو هجي ته جي چئن ڏينهن ۾ ان انجيڪشن جو انتظام نه ٿيندو ته اسين تنگ کي ڪٽينداسين، وارد ۾ ڪيترا مريض هئا، انهن مان ٻن ڄڻ جي تنگ ڪٽيل به هئي، جيڪا پڻ ڊاڪٽر صاحب سندن زندگي بچائڻ لاءِ ڪٽي ڇڏي هئي، ۽ غريب ماڻهو کي، جي علاج هلندي پئسا نه اٿس ته اهو ئي ٿيندس، نه ته

گينگرين وڌندي ۽ زندگي خطري ۾ اچي ويندي. مون ڪجهه پئسا ڪنيا جو ان وقت ۾ مونکي چڱي طرح ياد آهي. ته 3800 سَوَ جي لڳ ڀڳ اها انجنيڪشن هئي. ڪراچي ۾ پڇندا رهياسين. مون لاءِ تقريبن نئون شهر. هٿ ۾ پرچي زبان تي ورد رستي تان جيڪو استور ڏسان معلوم ڪيان. پر پرچي ڏسي چون ته اڃا اڳتي. سول اسپتال ۾ وڏا استور آهن. سڀني چيو ته ڪونه آهي. هڪڙي ڪي روئڻ واري انداز ۾ منت ڪيم ته ڀلا ڪو ڏس ڪو پتو. حالت اها هجي جو دماغ ڪم ڪرڻ ڇڏي ڏنو اڪين ۾ اندازي پير پنڌ ڪرڻ کان جواب ڏئي بيٺا. حالانڪ نوجوانيءَ جي عمر هجي. ان عمر ۾ ماڻهو الائي ڪهڙي جدوجهد ڪندا آهن ۽ ٿڪا به ڪونه آهن. ليڪن آئون ته مسلسل ذهني عذابن جو ايترو گهرو اثر ورتو جو اعصابن به جواب ڏيئي ڇڏيو. هن کي ملڻ پئي وقت بيهوش ڪونه ڪندا هئا. جو اهو روز ممڪن ڪونه هوندو هئو. پوءِ جيڪي دانهون ڪندو هئو ۽ جيڪو هن عذاب برداشت ڪيو ان لاءِ قلم ۾ طاقت ڪانهي. ته هن جي تڪليف ۽ سور جي ست لکي سگهي! پتي ڪرائي ٻاهر نڪرندو هئو. ته سندس چهرو ۽ اکيون ڳاڙهيون هڪ ڪلاڪ تائين پيو ڪنجهندو ۽ الله الله ڪندو هئو. اهو منظر به هاڻي روز جو معمول ٿي ويو ۽ ان پوزيشن ۾ آئون ته نڪري وڃي ڪنهن ڪنڊ ۾ روئندو ۽ رحمان الله کي ٻاڏائيندو هئس ته مٺا هائي معافي ڏي. الله سائين شل ڪنهن دشمن کي به اهڙي آزمائش ۾ نه وجهي. اهي سڀ ٽينشن ۽ تڪليفون ڏسي آئون به بيوس ٿي پيو هئس.

سڄي ڪراچيءَ جي استورن تان سڪو جواب مليو پر هڪ ڏس به مليو ته ايم اي جناح روڊ تي ڪوٽر ميڊيڪل استور آخري آهي. اتان ملي ويندي. جي نه ته پوءِ بس. اتي ويس پرچي استور واري جي اڳيان جهليون بيٺو هجان. ڪافي مريض ۽ ماڻهو دوا جي لاءِ بيٺل هئا. اندران به ڪافي ماڻهو دوا ڏيڻ لاءِ بيٺل هئا. نيٺ منهنجو وارو آيو پرچي ورتائين پڙهيائين منهنجي دل ڌڙڪڻ لڳي. دعائن جو ورد زبان تي ۽ دل تي الله جو آسرو ۽ اميد ته من ملي پوي. پرچي ڏسي اندر ويو وڃي اتي ٿيل تي ويٺل هڪ همراھ کي ڏنائين. جنهن پرچي ڏسي ڪنڌ کي انڪار ۾ ڏوٽيو. هن جي انڪاري ڪنڌ جي هلچل منهنجي دل جي ڌڙڪڻ کي جڻ بند ڪري ڇڏيو. آخري اميد به ختم منزل تي پهچڻ لاءِ مسافر جي آخري گاڏي به جڻ نڪري چڪي هجي. ۽ هاڻي منهنجي ذهن ۾ منهنجي پاءُ جي تنگ جڻ ڪنهن ڪاسائي جي ڪات هيٺان ايندي نظر اچڻ لڳي هجي. مون کان بي اختيار ۾ دانهن نڪري ويئي. ٿيل تي ويٺل همراھ منهنجي ان انداز کي ڏسي ڊاڪٽر جو لکيل نسخو کڻي اچي منهنجي ڀرسان بيٺو. اردو ۾ پڇيائين ڪٿان آيو آهين. ٻڌايو مائٽس. چيائين اسان وٽ هوندي آهي. ليڪن ڪافي عرصي کان اسان هن جو آرڊر بند ڪري ڇڏيو آهي. جو ڪڏهن ڪڏهن هلندي آهي. هاڻي تون پريشان نه ٿي الله مان آسرو نه لاه. اڃا هڪ استور پيو آهي. اتي وڃ. مون پڇيو ڪاٿي آهي. ۽ ڇا اوهان جي استور کان به وڏو ڪو استور آهي. هن چيو وڏي ننڍي جي ڳالهه ڪونه آهي. تون اتي وڃ جي نه هوندس. ته هو توکي گهرائي ڏيندو جو هن جي آرڊر جو مال هوائي جهاز جي رستي به ايندو آهي. مون سندس شڪريو ادا ڪيو. هن مونکي هٿل ڀرل ڪانٽينل جو ڏس ڏنو. ان جي ٻاهران استور جو نالو ٻڌايائين شايد ”سائيز“ ميڊيڪل استور اتي وڃڻ لاءِ رکيو ڪيم. هن اتي پهچايو مان دعا ڪندو ۽ رب کي ٻاڏائيندو استور واري کي وڃي پرچي ڏنم. هن چيو ته آهي ته ڪانه پر آئون گهرائي سگهان ٿو. پر ان ۾ هڪ هفتو لڳي سگهي ٿو. مون چيو مون سان ته هيڏي وڏي مجبوري آهي. تون ان کي 3

ڏينهن ۾ گهراءِ ۽ هن چيو ته نڪ آهي، هي 12 انجنيڪشن جو پاڪيت ايندو آهي، مقرر قيمت کان 500 روپيه في انجنيڪشن تي وڌيڪ وٺندس، جو تنهنجي لاءِ اسپيشل فلائيت ذريعي گهرائيندس، مون شڪر ادا ڪيو مون چيو ته جيڪو چوندين ڏيندس، پر مونکي 3 ڏينهن جي اندر گهرائي ڏي هن چيو پئسا اڳوات، اتي وري دماغ مان دونهان نڪرڻ لڳا، مون وٽ 15000 هزار هجن، هن کي 40,000 جي لڳ ڀڳ اڳوات ڏيڻا پيا پون، مون چيو في الحال 15000 هزار جمع باقي مال اچڻ مهل، چيائين ايئن ڪونه ٿيندو هي اٽم هلڻ وارو ڪونه آهي، تون نه ڪنيو ته تنهنجا ته ويندا 15000 هزار پر منهنجا 25000 هزار نقصان ٿيندو، مون چيو ته هي جمع ڪر مان وڌيڪ صبح تائين توکي ڏيئي ويندس، هن 15000 هزار ورتا، مون فون ڪيو ڪجهه ڳوٺاڻا ڪجهه مڇيءَ جي دلال، ڪجهه سيوهڻ مان، عزيزن کي چيم جيڪي ٿي سگهن ڄامشوري صبح تائين ڪٿي اچو پئسن جو انتظام ٿي ويو، صبح جو 10 وڳي وري بس ۾ چڙهي ڪراچيءَ پهتس، استور واري آرڊر ڏنو ۽ چيائين سيپاڻي شام جو مال اچي ويندو ۽ ٻئي ڏهاڙي 11 وڳي صبح جو ڪٿي ويجهان، مان مقرر وقت تي اچي هن کان سمورو پاڪيت ڪنيو، هن چيو ته في الحال ننڍو ٿرماس يا ڪولر وٺي اچ، ان ۾ برف هجي ۽ دوا برف ۾ وجهي ڪٽبي، اتي وري ڪنهن فرج ۾ رکڻي پوندي، مون ايئن ڪيو، پوءِ باقي انجنيڪشنون اسپتال ۾ موجود فرج ۾ رکيون ويون، ڊاڪٽر پروفيسر گل محمد ميمڻ کي ٻڌايو ويو هن ڊيوٽي ڊاڪٽر کي هدايت ڪئي ته انجنيڪشن شروع ڪيو. ڊاڪٽر چيو: وڏي همت ڪئي اٿو. هاڻي اميد آهي، ته زخم تي ڪنٽرول ٿي ويندو ۽ الله ڪندو ته هن جي تنگ ڪٽجڻ کان بچي ويندي، پر اڃا به 4 انجنيڪشنون وڌيڪ ڪپنديون، مون چيو سائين اوهان 8 ڇيون هنيون، چيائين ها، مون چيو سائين هي ته مون 12 جو پورو پاڪيت گهرايو آهي، چيائين جي 12 آهن، پوءِ ڪم ٿي ويندو اسان تڪڙ ۾ 8 ڇيون پر هي ڪورس ئي 12 جو آهي، ۽ شايد انڪري هن اوهانکي 12 ڏنيون آهن، پوءِ اهي انجنيڪشنون پنهنجي وقت تي لڳيون ۽ تنگ مان ايندڙ بدبوءِ ختم ٿيندي ويئي، ۽ زخم نڪ ٿيڻ جي طرف وڌندو رهيو ۽ اسان به الله سائين جو شڪر ادا ڪيو.

## درويش پاءُ ڏئي بخش جو اسپتال ۾ اچڻ

اسان جو سڀني کان ننڍو پاءُ ڏئي بخش ادا کان ڄامشورو اسپتال مان طبيعت ڀڄڻ لاءِ آيو، جيئن ئي مريض جي حالت ڏٺائين جيڪا اڃا تائين ڪا خاص تسلي بخش ڪونه هجي، وات مان کاڌو پيٽو اڃا تائين بند هجيس، زخمن ۾ چور، تنگن تي پتي چڙهيل ڊرپ ۽ ڪڏهن رت جون ٿيلهيون چڙهيل... هن کي ڏسندي ئي درویش ڏئي بخش جي طبيعت خراب ٿي ويئي، پهرين ته روئڻ شروع ڪيائين، ليڪن ان ئي لمحي ان ئي ڪيفيت ۾ هڪدم ٽهڪن ۾ متجي ويو ۽ نعرا هڻڻ لڳو پتي جي قاتلن تي لعنت - نعره سنڌ جيئي سنڌ ۽ مريض کي چوڻ لڳو هاڻي ڪوڙستو آهين، اٺ ته هلون گهر، آئون توکي وٺڻ آيو آهيان، ڪهڙا ڊاڪٽر آهن، جن توکي هتي چور وانگر ڪٿي ٻڌو آهي ۽ ڊاڪٽرن کي گاريون اسپتال جو ماحول عجيب ٿي ويو، پيا به مريض داخل هئا، انهن جا تيماردار به ويٺل هئا، پهرين ته ڪنهن کي ڪجهه سمجهه ۾ ڪونه پيو اچي، ته هن کي ڇا ٿيو آهي، هي چويو دانهون ڪري نعرا هڻي ۽ اول فول پيو ڳالهائي، مونکي

خبر هئي ته اهلڪارن جي تارچر ۾ هن کي پهرين به اسپتال ڇڏي آيو هئس، پر هن صدمي هن جي ذهني  
 ڪيفيت وري خراب ڪري ڇڏي، مان هن کي وٺي زبردستي وارد مان ٻاهر ڪڍيو ۽ کيس شاهه لطيف  
 هاسٽل ۾ وٺي ويس، اتي ڊاڪٽر محمد صالح گاڏهي جو ڪمرو هجي، اهو به فائينل ۾ پڙهندو هجي، ۽  
 ڊاڪٽر حميد شيخ جي ڪري دوست ٿي ويو هجي، اهي شاگرد ادا وڏي جي علاج وغيره ۾ ڊاڪٽرن سان  
 لهه وچڙ ۾ هوندا هئا، جن جي ڪري ڪافي مدد ملندي هئي، ڪونه ڪو ڊاڪٽر (فائينل جو شاگرد)  
 ڊاڪٽر حميد شيخ جي ڪري وارد ۾ ايندو هئو جو سڀني کي خبر پئي ته ڊاڪٽر حميد شيخ جو پيٽيو ٻيو  
 آهي، اتي وڃي هن کي ويهاريم پر هاڻي هن تي ڪنٽرول ڪير ڪري؟ چريو ماڻهو۔ ڳالهائڻ شروع  
 ڪري ته بس نه ڪري پل کن ۾ سالن جا قصا واقعا پيو بيان ڪري، ڏک ٽڪليفون پيو ٻڌائي پنهنجن  
 جون ٽڪليفون پيو ٻڌائي، مطلب هو مسلسل ڳالهائڻ ۽ جي کيس جواب ڏجي ته ڪاوڙ ويڙهه، جهيڙو، يا  
 الله هاڻي ڇا ڪريان! ڪنهن کي سنڀاليان، هن اسپتال ۾ داخل مريض کي يا هن بي وس ڀاءُ کي، هن کي  
 ڏسان پيو ته ادا جي علاج جون ڳڻتيون جي هن کي ڇڏي ٿو وڃان ته هي هاڻي بي قابو۔ سو ڪوبه نقصان  
 ڪري سگهي پيو ڪنهن سان وڙهي پئي سگهيو ڪيڏانهن به نڪري وڃي پيو سگهي، رستي ۾ روڊ ۾  
 ڪنهن به گاڏي جي ٽڪر جو يا حادثي جو شڪار به ٿي پيو سگهي، هڪ دفعو وري ذهني دٻاءُ جيڪو  
 ڪجهه ڏينهن ۾ اسپتال واري معاملي ۾ ڪجهه جهڪو ٿيو ته وري هي ڳڻتي، مولا ڇا ڪيان، ڪيڏانهن  
 وڃان، ايتري ۾ سيوهڻ مان هڪ دوست بشير اونواچي نڪتو ادا غلام حسين کان اسپتال مان پڇي خبر  
 پيس ته آئون هاسٽل تي آهيان، اتي آيو ٻڌايو مانس ته هو اسپتال هيءُ هتي آئون هڪ ۽ مريض به هي ته  
 ڏاڍو بي قابو ٿي پيو آهي، چيائين آئون توسان رهان ٿو ٻن ڏينهن ۾ منهنجو حيدرآباد ۾ انٽرويو آهي، شايد  
 نوڪريءَ لاءِ مان ڪجهه سهولت محسوس ڪئي، هن جي دماغي دوا جي مونکي خبر هئي، في الحال  
 اهي دوائون وٺي، هن کي ڪارائڻ شروع ڪيم، ته ڪجهه سولو ۽ هلڪو ٿئي، چڙ ختم ٿئيس، ۽ ننڊ به  
 اچيس، جوان ڪيفيت ۾ ننڊ ڪونه ڪندو هئو، هاسٽل تي رهندڙ ٻن دوستن ايترو ڪيو جو پاڻ پورو  
 ڪمرو اسان جي حوالي ڪري ٻين دوستن وٽ وڃي رهيا، هن وٽ اڃا ته ادا جي ڳڻتي، ٽينشن ۽ جي  
 اوڏانهن وڃان ته هن جو ٽينشن، وقت طويل ٿيندو ويو نه ڪٽندڙ ڏينهن ۽ راتين جو سلسلو هلندو رهيو،  
 گهڙي گهڙي صديون ٿي لڳيون، ڇا ڪجي ڪيئن ڪجي، پر انسان ڏاڍو مضبوط آهي، الاڻي ڇا ٿو  
 برداشت ڪري وڃي، ۽ هونئن به ٽڪليف انکي ٿيندي آهي، جيڪو احساس رکندو ۽ محسوس ڪندو  
 هجي!

مون سان مڪمل اها ڪيفيت هئي، هڪ پل به اهڙو ڪونه هئو جو خوش ٿي کلي سگهان، ڪل ۽  
 خوشي موڪلائي ويئي، وار ڪليل، اڪيون اوجاڳن ۾ ڳاڙهيون، چپ خشڪ، چهرو ڪوماڻل زنده لاش  
 وانگر ڪنهن دلي تسڪين جي ڳولا ۾ رلندو رهيس، رات جو بشير کي هاسٽل ۾ ڏٺي بخش وٽ ڇڏي  
 ويس، مان اسپتال ۾ وڃي ترسييس، صبح جو بشير اوڻي جو حيدرآباد ۾ انٽرويو هجي، مونکي چيائين ته  
 تون ائين وڳي اچجان، مان ان کان اڳ ۾ نڪرندس، جو 8 وڳي آفيس ۾ پهچڻو آهي، رات جو ٿيو ايئن  
 جو بشير، ڏٺي بخش کي دوا ڪارائڻ جي ڪوشش ڪئي، ڏٺي بخش دوائون کائڻ لاءِ هن کي چيو ته مان  
 جيڪي دوائون چئين کانوان ٿو تون سو بل ٿي سمهڻ لاءِ هي هڪ ٽيبلٽ کائي سمهي پوءِ، پوءِ هن کي  
 ٽيبلٽ ڏيندي چيائين، هن به سوچيو ڪونه هن کان وٺي کائي ڇڏيائين، جو هن ڏٺو ته هن کي ڏينهن ۾



3 دفعا اهي ٽڪيون 2,2 ڏيون ٿا، ته به نند جون ٿو ڪري، مونکي ڀلا ٿڪي ڇا ڪندي؟! صبح جو آئون ويس مونکي هاسٽل ويندي ڪجهه دير ٿي ويئي ڏنم ته ڏٺي بخش جاڳي پيو ۽ بشير اونو ستوپيو آهي، مون چيو هن کي انٽرويو ٿي ويڻو هئو ڇو اڃا ستوپيو آهي، هن ورائيو ته آرام پيو ڪري نه اٿارينس، مون هن کي هڪ ٽيبلٽ ڪرائي آهي، اڃا نٿو اٿي! مون هن کي اٿارڻ جي ڪوشش ڪئي، هيءُ اٿي وري سمهي رهي، نيٺ مان ناڪام ٿيس، هي نه اٿڻو هئو ۽ پيو رهيو، مون ان ڳالهه کي گهڻو سيري ڪونه ورتو، تيار ٿي ڏٺي بخش کي پاڻ سان وٺي اسپتال ويس، شام جو وري هاسٽل آيس، ته بشير اڃا ستوپيو هجي، رات جو 8 وڳي کان شام 5 ٿيا، اڃا ستوپيو آهي، پريشان ٿيس، هن کي اٿاريم، اٿيو پر اڃا هي نيم بيهوشي واري حالت ۾ هجي، ڪجهه ڳالهيائين پاڻي گهربائين، ماني جو چيو مانس، چيائين بڪ ڪونه آهي، وري سمهي پيو، مان به اها رات اتي رهيس، جو ڏٺي بخش سان هڪ ماڻهو جو هجڻ ضروري هئو، اسان ستا پيا هجون، صبح جو 6 وڳي بشير جي اک کلي تقريبن 34 ڪلاڪن جي نند کان پوءِ، پر هن کي خبر نه پئي ته آئون رات ستو آهيان يا نه، سو تيار ٿي اسان کي ٻڌائڻ کان سواءِ پنهنجي پروگرام تحت حيدرآباد انٽرويو لاءِ روانو ٿي ويو، اتي پهتو ته خبر پيس ته انٽرويو ڪالهه ٿي ويو، تون هڪ ڏينهن ليت ڪري آيو آهين، اڃا هيءُ ڪونه سمجهيو، هن سمجهيو ته مان تاريخ غلط سمجهي هوندي، موٽي آيو وري رات جو ملاقات ٿي ٻڌايائين مونکان تاريخ وسري ويئي، انٽرويو ڪالهه هئو، مان اڄ جو سمجهي، ويس! مون کيس چيو تون به صحيح آهين ۽ آفيس وارا به، ڪالهه تنهنجو انٽرويو هئو، ليڪن تون هن کان جيڪا ٽيبلٽ وٺي ڪاڏي، تون سمهي رهين ۽ پوڻن ٻن ڏينهن تائين اگهور نند ۾ هئين! اڄ تائين بشير احمد اونو واقعي کي ياد ڪندو آهي، ته ڪلندو رهندو آهي، ته هو ته چريو هئو پر آئون ته هن کان به ڇٽ هيس، جو هن جي صلاح تي عمل ڪيم ۽ جي ڊوز وڌيڪ ڏيئي ها ۽ ايئن ڪائيندي سمهان ها ته شايد دائمي نند ۾ هليو وڃان ها!

ڏٺي بخش به جڏهن علاج کانپوءِ ڇاڪ ٿيندو آهي، ته هن کان پڇندو آهي، ته ڏي خبر ڪيئن نند ڪرائي هئي مان، ان واقعي کانپوءِ هڪ ڏينهن صبح جو سوڀر آئون هاسٽل ويس، ڪمري جي دروازي تي بشير اوڻي ڇٽ لکي ڇڏي ويو، ته ڏٺي بخش ڪمري مان غائب ٿي ويو آهي، آئون هن پويان پيو وڃان، ان دوران تون اچين ته ڦاٽڪ واري پاسي اڄ مان هن کي پڪڙي وٺي ٿو اچان، صبح جو وقت ٿڌي ٿڌي هوا جا خمار رات جو اوجاڳو آيس ان خيال سان ته ويڃي به ٿي ڪلاڪ آرام ڪندس، هتي ته ڪم ٿي پيو، مان ڇٽ پڙهي ڦاٽڪ طرف روانو ٿيس، وات تي طرحين طرحين جا خيال-وسوسا، خوف ۽ انديشا ته ڪيڏانهن ويو، ڪٿي ڪو جهيڙو ته نه ڪيائين، دعائون گهرندو ڦاٽڪ وٽ پهتس، ته هڪ ٽرڪ تي نظر پئي، جيڪا بيٺي هجي، ان جي دروازي وٽ بشير بيٺو هجي، مان سمجهي ڪونه سگهيس، يا الله خير ڪا ٿي ٽرڪ واري... نه نه ايئن ڪونه هوندو! ته پوءِ بشير ٽرڪ وارن سان ڇا پيو ڳالهائي، ساهه سڪي ويو، دماغ ڪم ڪرڻ ڇڏي ڏنو پل گهڙيءَ لاءِ اکين ۾ انڌاري اچي وئي... تڪڙا قدم کڻي ويجهو پهتس، هڪل ڪري بشير کي سڏ ڪيم، ڇا ٿيو؟ هن مون ڏانهن نهاري وڌو ته هڪ ڏنو... مون سمجهيو هيءُ به هوش وڃايو ويٺو آهي، ڇا؟ وري پڇيو مانس ڇا ٿيو پڇندو خوف واري عالم ۾ قدم کڻندو هن ڏي وڌندو رهيس، ايسيتائين هن جي ويجهو پهتس، مونکي هٿ جي پنجن آڱرين جو بچو ڏيئي، چيائين ته هاڻي هيءُ اڌ ڪلاڪ کان ٽرڪ تي چڙهي ويٺو آهي، ۽ ڊرائيور کي چوي پيو، مونکي سيوهڻ ڪٿي هل، هي زوري ٽرڪ

تي چڙهي ويهي رهيو آهي، ۽ گار ڏيندي چيائين ته لهي به نٿو مون کيس پري ڪري هن کي ڳچيءَ کان جهلي هيٺ لائو ۽ بشير کي چيم تون وڃ اسپتال، آئون هن کي حيدرآباد جي گدو واري اسپتال ۾ داخل ڪرائي ٿو اچان، ته ڪٿي ڪو وڏو حادثو نه ٿي پوي، پوءِ هن کي سوزوڪي ۾ چاڙهي مارڪيٽ ۾ لٽاسين، هيءُ هاڻي تيز آهي، صفا هوش ۾ ڪونه آهي، ان پوزيشن ۾ مريضن ۾ ڪنٽرول ڪونه هوندو آهي، ۽ هن ۾ طاقت به وڌي اچي ويندي آهي، رکشي ۾ چڙهي اسپتال جي گيت تي پهتس، صبح جا 9 ٽي چڪا هجن، هاڻي هيءُ رکشي مان ڪونه پيو لهي، زوريءَ لائو مانس، لهڻ شرط هن زور سان هڪ نونشو منهنجي نڪ ۽ منهن تي وهائي ڪڍيو، اکين آڏو ترورا اچي ويا، رت ٿينديون ڪري وهڻ لڳو قميص رت ۾ پر جي ويئي، ڪاوڙ ڏاڍي آئي، صفا برداشت کان ٻاهر وري هوش ۽ حواس تي قابو آئي، پاڻ کان پڇيم ته ڇا هن مريض سان به ڪي حساب ڪيا؟ ڇا هي پنهنجي وس ۾ آهي؟ ڇا هن هيءُ سڀ هوش ۾ ڪيو آهي؟ جواب مليو نه ته پوءِ برداشت ڪر، ۽ جلد بازيءَ ۾ ڪا بازي نه هارائي وجهين، رت وهندو رهيو هن ۾ ڀڄي هٿ مضبوطيءَ سان وڌم، متان پڇي وڃي، ايتري ۾ اسپتال جو وارڊ بواءِ اتان لنگهيو ۽ ڊيوٽي تي پئي ويو، ان ڏٺو هي هنن جو پراڻو مريض هئو آيو سلام ڪيائين، مون کي ڏسي سمجهي ويو ته همراهه بيمار آهي، چيائين اڪيلو آهين ڇا؟ چيم ها! پوءِ هن همت ڪئي، هن کي ڏسندو مريض ٿورو ڍرو ٿيو، خبر نه آهي، ته مريض ۽ اسپتال ۾ ڪم ڪندڙ وارڊ بواءِ جيڪي اڪثر مريضن جي سار سنڀال لاءِ هوندا هئا، ڪهڙو رشتو آهي، جو مريض جيڪو منهنجي وس ۾ نه هجي، پر پوءِ به ان کان ڊڄي پيو پاڻ هليو ڊاڪٽر هن کي پرائيويٽ وارڊ ۾ داخل ڪيو جو سرڪاري داخلا لاءِ پوليس جو ليٽر ۽ مئجسٽريٽ جو حڪم گهربل هوندو هئو وارڊ بواءِ مون کي چيو ته اهڙي مريض سان ڪڏهن به اڪيلو نه هوندو ڪر، جو هو ان وقت هوش ۾ ڪونه هوندو آهي، ۽ وڏو طاقتور به هوندو آهي، هن جي هٿ ۾ جيڪا شيءِ آئي، هڻي ڪڍندو ۽ ماڻهوءَ کي ماري به وجهندا آهن، بهر حال! مان هن کي داخل ڪرائي ٻاهر نڪتس، هن جي حال کي ڏسي زارو قطار روئندو پنهنجي پروردگار کي ٻاڏائيندو رهيس، ۽ ڪنهن مهل اکين ۾ پاڻي ته ڪنهن مهل اوچنگارون پئي ڏنم، ۽ سندس صحتيابيءَ لاءِ دعا پئي گهريم، ايئن هاسٽل تي اچي ڪپڙا مٽائي ٽڪل ٽٽل قديم سان وري اسپتال جي وارڊ ڏانهن روانو ٿيس، اوجاڳا، ذهن منتشر، هاراييل جواڙيءَ وانگر قدم کڻي وڃي وڏي پاءِ جي تيمارداريءَ لاءِ پهتس، پڇيائين ڪيئن آهي ڌڻي بخش؟ مون چيو ته ٺيڪ آهي، کيس داخل ڪرايو اٿم، علاج هلندس، باقي الله بهتر ڪندو.

هاڻي ادا غلام حسين کي اسپتال ۾ 20 ڏينهن گذري ويا، ان دوران هن جو ڪاٺ پيٽ صرف ڊرپ ذريعي هليو، ڪيترا دفعا پاڻيءَ جي تقاضا ڪندو رهيو، بوند پاڻيءَ لاءِ تڙپندو رهيو، وات خشڪ زبان ٺڪر جهڙي ۽ چپن تي ڌار ظاهر ٿي رهيا هجن، گهڻو چوندو هو پر پاڻي بند هئس، پوءِ ڊاڪٽرن چيو ته هن جي وات ۾ ڪو ڪپڙو پسائي سندس وات تي رکو ته جيئن هن جي زبان ۽ وات جي خشڪي گهٽ ٿئي، پوءِ آهستي آهستي هن جي پيٽ ۾ جيڪورٽ وغيره ويو، ۽ بقول ڊاڪٽرن جي اهو زائل ٿئي، ته پوءِ هن جو پاڻي شروع ڪيو، پيٽ به پر جي ويل هجي، نيٺ 20 ڏينهن جي عرصي کانپوءِ ڪجهه چمچا پاڻي پيارڻ جي اجازت ملي. اها جڻ هن لاءِ زندگي جي وڏي ۽ خوشيءَ جي گهڙي هئي، ايئن محسوس ٿيو ته صدين کان پاڻي لاءِ اڃايل کي ڪا بوند بهار جي نظر آئي هجي، هر چمچي پيئڻ کانپوءِ هن جي اکين ۾ روشني جي چٽنگ نظر پئي آئي، شايد هاڻي هن کي محسوس ٿيو ته زندگي ته پاڻي آهي، جي

پاڻي بند ته پوءِ زندگي جي اميد ئي ڪونه هئي، اها جدا ڳالهه آهي، ته اهو ڪم ڊرپن ذريعي ٿيو پئي، پر مريض کي ته پاڻي پنهنجي هٿن سان ۽ وات سان پيئڻ ۾ زندگي نظر ايندي آهي، جيستائين پاڻي بند، تيستائين هزارين خيال هن جي ذهن تي چاڻيل هوندا هئا، بهر حال اهو هڪ مرحلو مڪمل ٿيو. هاڻي معاملو آهي، ته تنگن ڪيئن نيڪ ٿين، ان لاءِ ڊاڪٽرن چيو ته اڃا هن کي هتي 2 مهينا ڪن لڳي سگهن ٿا، ڦٽ هاڻي نيڪ ٿي رهيا آهن، ڦٽن ۾ جيڪا گينگرين ٿي هئي، اها ڪنٽرول ٿي ويئي آهي، تنگ ڪٽجڻ کان ته بچي ويئي آهي، ليڪن جيڪو تنگ تان ماس ضايع ٿيو آهي، ان کي پرڄڻ ۾ گهڻو وقت لڳي سگهي ٿو ۽ پوءِ اسين جنگهه جي فريڪچر وارن هنڌن کي ملائي پڪو پتو چاڙهينداسين، ان دوران سڄي تنگ تي پتو چاڙهي ڇڏيائون، باقي هڪ پاسي جو مسئلو هجي، ان دوران ڳوٺاڻن، دوستن، عزيزن ۽ ڀائرن جو اچڻ ويڻ جو سلسلو جاري هجي، هر روز ڪيئي ماڻهو ايندا ويندا رهندا هئا، شروع شروع جي ڏهن پنڊهن ڏينهن ۾ حالت ايتري ته خراب هئي جو ايندڙ ويندڙ وڃي ڳوٺ ۾ يا ملندڙ ماڻهن تي اهو تاثر ڇڏيندو هئو ته همراھ جو بچڻ مشڪل آهي، جي بچي ويو ته اهو معجزو آهي.

## آيل، ڪريان ڪيئن؟!

ان دوران ٻيو نمبر وڏو ڀاءُ غلام قادر ۽ ادا جي وڏي گهرواريءَ جو ڀائيتو ويڳن ذريعي سيوهڻ کان ڄامشوري پئي آيا، ته سن ۽ آمريءَ جي وچ ۾ ويڳن سان حادثو پيش آيو، جنهن ۾ ادا جي سالي جونوجوان پٽ گذاري ويو ۽ ادا غلام قادر شديد زخمي ٿي پيو. سندس هڪ هنڌان ٻانهن ۽ ٻي ٻانهن ٽن هنڌان پڇي پيئي، آئون اسپتال هجان، ته خبر پئي ته ويڳن جي ايڪسپڊنٽ ۾ سيوهڻ جا ماڻهو زخمي ۽ هڪ چوڪرو مري ويو آهي، کين ساڳي اسپتال جي ايمرجنسيءَ ۾ کڻي آيا آهن، مون تي اها خبر به بجليءَ وانگر ڪڙڪي، وٺي پڳس ايمرجنسيءَ ۾ ته مون کي منهنجو ٻيو نمبر وڏو ڀاءُ نظر آيو. سندس ٻانهن ڀڳل هجن، ان کي پتي ڪري ساڳي وارڊ ۾ داخل ڪيائون، جتي ادا غلام حسين زير علاج هجي، مٿن ۾ چوڪرو سڃاتو ان کي ڪاغذي ڪاروائي بعد سيوهڻ روانو ڪيم، اتي ڪافي ماڻهو ۽ عزيز هئا، اهي لاش سان گڏجي ويا، هاڻي هڪ وارڊ ۾ 2 ڀائر زخمي حالت ۾ داخل، ادا وڏي کي خبر پيئي اڪين مان پاڻي اچي ويس، ۽ مٿي آسمان ڏي نظرون ڪيائين، ليڪن ان جي ۽ هن جي اڪين جي وچ ۾ وارڊ جي ڇت مائل هئي، پر تصور ۾ ته الله پاڪ ئي هوندو آهي، بس خاموشي اختيار ڪيائين هاڻي ايترو ٿيو جو ميڊيڪل ۾ پڙهندڙ ڊاڪٽرن جي اثر جي ڪري ادا غلام قادر کي پرائيوٽ ڪمر وٺيو، اتي ڳوٺاڻ هڪ به همراھ گهرائي رهايا، ساڳئي ئي وارڊ ۾ وري ٻيو ڀاءُ مريض!

1978ع جو سال ايترو ته ڳرو ثابت ٿيو جو هاڻي ته هڪ هڪ پل عذاب ۾ پيو گذري، ٻه ڀائر ڄامشورو اسپتال ۾ هڪ گڏو اسپتال ۾ هڪ ڀاڻج ان حادثي ۾ گذاري ويو. گهر ۽ خاندان جي باقي پوئتي رهيل ماءُ پيٽرن ۽ زالن جون تڪليفون ۽ آهون ته ڪير ڏسي ۽ ٻڌي نه پيو سگهي، ته هن گهر ۾ ڪيترو ڏڪن جو منظر هوندو، کين آٿت ڪير ڏيندو، سڀ جا سڀ مرد اسپتال ۾ باقي هنن جي تيمارداريءَ لاءِ، گهر ۾ صرف والد صاحب جيڪو به پوڙهو، اهو به اسپتال ايندو هئو وري ڏينهن هليو ويندو هئو باقي 2 ڀائر ڪو ڌنڌو مزدوري ڪري گهر جو ڪار وهنوار پيا هلائيندا هئا، ان وچ ۾ اڃا

هيءُ مريض اسپتال هجڻ، ته ادا وڌي جو ٻيو نمبر پٽ اقبال جنهن جي عمر 15-14 سال هوندي دل ۾ تڪليف ٿي پيس ان کي جلديءَ ۾ ڪڍي حيدرآباد لعل بتي (ايمرجنسي) اسپتال ۾ پهچايو ويو. ان جي ٽيسٽن مان خبر پئي ته هن کي دل ۾ ڪو سوراخ آهي، ان لاءِ هن جي طبيعت ٿورو ٺيڪ ٿئي ته ڪو فيصلو ڪيو. في الحال مينيج ڪرڻو آهي، پر خدا جا پنهنجا فيصلا آهن، مون اسپتال ۾ ادا کي ٻڌايو هاڻي هيءُ ڪافي حد تائين بهتر آهي، ليڪن هلڻ کان ته اڃا لاچار آهي، ٻن ڏينهن ۾ ان جي پٽ جو انتقال ٿي ويو. الا-مان ڇا لکان؟! ڇا گهڙيون هونديون، ڇا مهل هوندي، اسان هن کي ٻڌايو هن ايترو چيو ته مان ته هتي پاڻ بيوس هئس، جي هلڻ جي طاقت هجي ها ته هن ٻچڙي لاءِ ڀڄ ڊڪ ته ڪيان ها، پوءِ زندگي ته الله جي هٿ ۾ آهي، اهو ارمان ته نه رهي ها ته آئون ڪجهه به ڪري نه سگهيس، ايئن چونڊو زارو قطار روئڻ لڳو هوڏانهن اسپتال جو عملو ۽ مريض سدائين پيا چوندا هئا، ته الائي هنن جي قسمت ۾ ڇا آهي، ٻن ٽن مهينن ۾ ايترا وڏا حادثا ۽ واقعا، بهرحال هن جي لاش کي به ايمبولينس ۾ ڄامشورو ڪڍي آياسين، ادا کي ويل چيئر تي گيت وٽ وٺي وياسين، ٻيو نمبر پاءُ پنڌ ڪري آيو هن جو آخري ديدار ڪيو پيءُ کي اهو وڏو افسوس ته پٽ معاف ڪجان، مان پاڻ بيوس ۽ لاچار آهيان، آئون ته ايترو بد نصيب آهيان، جو تنهنجي لاش کي ڪلهو ته ٺهيو، تنهنجي قبر تي مٽي به نٿو وجهي سگهان، هن جي حالت خراب ٿيندي ويئي، ظاهر آهي پٽ جو موت هجي ۽ ماڻهو بيوس لاچار ۽ مجبور هجي، صفا دل ڏاريندڙ منظر هئو. جلدي ايمبولينس لاش کڻي سيوهڻ رواني ٿي ويئي، هوڏانهن گڏو اسپتال هيڏانهن ڄامشورو اسپتال-تنهي مريضن جي مان پيو سنڀال ڪيان، چند ڏينهن ۾ ايترا واقعا، ايتريون آزمائشون، ايترا ڏک ۽ تڪليفون ڏنيون به الله سائين ۽ صبر ۽ برداشت جي قوت به انهي مالڪ طرفان ئي عطا ٿي، جو سڀني شين کي پئي ڏنوسين، پوءِ به صبر ۽ شڪر ڪيو الله جي درٿان نا اميد نه ٿيڻو آهي، ۽ وري به ان جي درٿان دعائو گهرڻ سان ئي دلي سڪون ملندو آهي، ۽ آئون به سربسجود زارو قطار روئندو ۽ ٻاجه لاءِ ٻاڏائيندو رهيس، ايتري ۾ ڊاڪٽر عبدالحميد شيخ جو والد صاحب سيٺ ولي محمد شيخ جيڪو ان وقت ادا غلام حسين جو سهرو هجي، هاڻي ته منهنجو به سهرو ٿئي، ان کي جگر ۾ ڪينسر جي تڪليف ٿي، اها تڪليف اڳ ۾ ظاهر ٿيل ڪونه هئي، کيس به اچي ڄامشورو اسپتال ۾ داخل ڪرايو ويو. ميڊيڪل جي وارڊ ۾ داخل هجي، هن کي اچي رت جون ٽيون شروع ٿيون، ۽ شايد هڪ هفتو اسپتال ۾ رهيو ۽ پوءِ گذاري ويو. وري ان جي لاش کي به ايمبولينس جي ذريعي سيوهڻ روانو ڪيو ويو. ان کان اڳ ۾ اهو اطلاع به ادا غلام حسين کي ڏنو ويو هن چيو ته مون کي به مين گيت وٽ ويل چيئر جي ذريعي وٺي هلو ته آئون به پنهنجي سهري جو آخري ديدار ڪيان، ايئن هن پٽ ۽ سهري جو آخري ديدار اسپتال ۾ ئي ڪيو. هي سڀ واقعا 1978 جي اپريل کان شروع ٿيا ۽ آگسٽ تائين هلندا رهيا، شايد اهو ئي سبب آهي، جو آئون ان مصروفيت سبب اسپتال ۾ رهيس، ۽ جيئي سنڌ فيڊريشن کي وقت ڪونه ڏيئي سگهيس، جو سيپٽمبر 1978 تي اهلڪارن وارو ڄامشورو ڦاٽڪ جو واقعو ٿيو جنهن ۾ سڄي سنڌ ۾ احتجاج ٿيا، آءُ وقتي طرح ان مصروفيت کان پري رهي، ذاتي مصروفيت ۾ رهيس، آخرڪار ادا غلام حسين کي اسپتال مان چئن مهينن بعد موڪل ملي، پنهني تنگن تي گوڏن کان مٿي پلستر ٿيل هجي، ۽ في الحال هلڻ جي اجازت ڪونه هئس، سندس سڀ حاجتون بستري تي ئي ٿينديون هيون، اسپتال ۾ اسين کيس سنڀاليندا هئاسين، ۽ گهر ۾ سندس 2

زالون، ڊاڪٽرن ايئن چيو ته سندس تنگن جو پتو هر مهيني يا ٻئي مهيني بدلي ٿيندو، ان لاءِ خاص ڪا ٽيڪسي ڪري سيوهڻ مان ڄامشورو اچڻو پوندو هئو. پوءِ اهي پتا تبديل ڪري ٻيا ڇاڙهيا ويندا هئا، ۽ وري نئين تاريخ ڏيئي روانو ڪندا هئا، ٿوڻل وقت جيڪو بستري تي رهيو، اُهي 13 مهينا هئا، ان کان پوءِ آخري دفعو جڏهن هن جي تنگن تان پتا هٿايا ويا، ته پنيءَ واري پاسي کان هڏو پيو نظر اچي، پتن لهڻ کانپوءِ خبر پئي ته پيرن جا آڱوڻا ۽ مري جي جاءِ تان به فريڪچر هئا، پوءِ اهي پاڻ تي ڳنڍجي ويا، جنهنڪري پير به صحيح طرح زمين تي به ڪافي وقت ڪونه رکي سگهندو هئو. پوءِ اهو سلسلو به ڪافي وقت هلندو رهيو. زيتون جي تيل جي مالش سان گڏ ڊاڪٽرن چيو ته في الحال تنگن جي ورزش ڪرايوس، مسلسل پتا ٻڌڻ ڪري رت جو دورو گهٽ رهڻ ڪري تنگن ڪمزور آهن، ڪجهه وقت لڳندو. پوءِ آهستي آهستي بيساڪين جي سهاري هلندو ۽ آهستي آهستي هن جون تنگون ڪٽ کان هيٺ لڙڪايونسين، ته به سور پيو ٿيس، هاڻي دوائن وارو علاج ته مڪمل ٿيو پر اڃا به الائي ڪيترو وقت مڪمل ٿيڪ ٿيڻ ۾ لڳندو! بيساڪين تي ئي صحيح پر هلي ته سهي... زمين تي پير رکڻ لاءِ به ڊاڪٽرن جي هدايتن مطابق ورزش ڪرائيندا رهياسين، پوءِ به مهينن جي عرصي ۾ هن زمين تي پير رکڻ شروع ڪيو. پوءِ آهستي آهستي هلڻ جي عادت وجهڻي پيس، ايئن پيو لڳي ته هن کان هلڻ ۽ پير زمين تي رکڻ وسري ويو هجي، هر گهڙي هن کي عجيب پئي لڳي، ڪاوڙ، غصو ۽ بيوسي هن جي چاهي مان ظاهر هجي، طبيعت ۾ ڇڙ به ڪافي رهندي هئس، جو ماڻهو مسلسل 15 مهينا هڪ بستري جي حوالي هوندو ته ان جي ڪيفيت ڪهڙي هوندي سا ته حقيقت ۾ اهوئي ڄاڻي يا سمجهي سگهندو، جيڪو ان ڪيفيت مان گذريو هوندو. الله سڀني تي رحم فرمائي ۽ شل اهڙين آزمائشن کان پناهه ۾ رکي، آمين!

## ڌڻي بخش نه مڙي نه مڙيو

آخر گدو اسپتال مان ڌڻي بخش کي به اجازت ملي، ۽ ڊاڪٽرن جو اهو چوڻ هو ته هيءُ بلڪل ٿيڪ آهي، ۽ دوا کائيندو رهي، باقي پنگ، چرس، شراب وغيره، کان پرهيز ڪري اهي شيون هن جي ذهن تي منفي اثر ڇڏينديون، اهي نه واپرائيندو ته هن کي ڪجهه به ڪونه ٿيندو ۽ هي پنهنجي زندگي بلڪل نارمل ماڻهوءَ وانگر گذاريندو رهندو. پر هيءُ ڪونه مڙندو هئو. ۽ 1976 کان 2011 تائين، هيءُ الائي ڪيترا دفعا اسپتال ۾ داخل ٿيندو رهيو، ان جو ذڪر ڪجي ته پورو الڳ ڪتاب ٿي سگهي ٿو، پر ايئن ڪٿي چئجي ته سراسري طرح هڪ سال ۾ 2 دفعا گدو اسپتال ۾ رهيو آهي، هن کي 3 دفعا گدو اسپتال ۾ ۽ 5 دفعا اصغر جنرل اسپتال نارٿ ناظم آباد ڪراچي، 7 دفعا گلشن اقبال نفسياتي اسپتال حسن سينٽر لڳ حسن چورنگي گلشن اقبال ۾ 2 دفعا ڪوئيٽا ۾ هڪ ترست جي اسپتال ۾، 4 دفعا ايس.ايم.ري اسپتال لڳ انڪل سر يا اسپتال ڪراچيءَ ۾ باقي ڊاڪٽرن سان او.پي.ڊي مريضن جي حيثيت ۾ هن کي سوين دفعا ڏيکاريو ويو، مان هن جي پويان به پاڇولي وانگر لڳور هيس، هن جي هر تڪليف ۽ بيماريءَ ۾ ڳوٺان هڪدم مونسان رابطو ڪندا هئا، ٻين ڀائرن جي ان معاملي ۾ ڪا خاص دلچسپي ڪونه رهي آهي، هو پاڻ ۽ پنهنجي گهر مان هن کي هڪ مصيبت ۽ عذاب تصور ڪري، مون ڏانهن موڪليندا



هئا، اهو به جڏهن مان چوندو هئس، ته اوهان هن کي مون تائين ڏياري موڪليو جيڪو به ٽيڪسيءَ وغيره جو خرچ ايندو آئون ڪندس، پوءِ هو ايئن ئي ڪندا هئا، صرف نوازش اها ڪندا هئا، ته هن سان به ٿي نوجوان چوڪرا گڏائي موڪليندا هئا، جو هي ڪنٽرول ۾ ڪونه هوندو هئو. هتي پهچڻ شرط آئون هن کي ڪنهن نه ڪنهن اسپتال ۾ داخل ڪرائيندو هئس، اتي اهڙي قسم جي مريض کي الڳ ٺاهيل وارد ۾ داخل ڪري، مين گيت کي تالا لڳائيندا هئا، ان سان ملڻ لاءِ پهريان ڏهاڪو ڏينهن ته منع ڪندا هئا! مريض اسپتال وارن جي حوالي هوندو هئو. هر دفعي هڪ مهينو يا ان کان وڌيڪ رهندو هئو. آخر ۾ بل جو به سمورو انتظام مون کي ئي ڪرڻو هوندو هئو ۽ دوائون به هن کي ريگيولر مون کي موڪلڻيون هونديون هيون، اها حقيقت آهي، ته نشن ڪرڻ کانپوءِ جڏهن هن جي طبيعت بگڙجندي هئي، پوءِ شهر ۾ ماڻهن سان وڙهڻ ۽ ان کان گهڻو جذباتي ته پنهنجي گهر ۾ پنهنجي خاندان وارن تي ٿيندو هئو ڪنهن کي گار ڪنهن کي ڌڪ ڪنهن تي الون سمورا گهر پاتي اهو وقت عذاب ۾ هوندا هئا، ۽ سڀ هن کان بيزار هوندا هئا، پوءِ هو هن کي منهنجي حوالي ڪري سڪ جو ساھ ڪٽندا هئا، ۽ مان سدائين پاڇولي وانگر هن جي پٺيان هلندو رهيس، ته من هن کي ڪا رهڙ به نه اچي ۽ نيڪ ٿئي، مون هن جي علاج لاءِ ڇا خرچ ڪيو هوندو. اهو اندازو نٿو ڪري سگهجي، هي مڪمل مريض رهيو هن جي اولاد 3 نياڻيون هڪ پٽ انهن جي پرورش جي ذميواري به الله سائين منهنجي حصي ۾ ڏني، مان پنهنجي حال آهر هنن جي خدمت ۽ نياڻن جي پرپور ڪوشش ڪئي آهي. ادا ڏئي بخش جي ٻارڙن ۾ هڪ نياڻي، جيڪا سڀني کان وڏي آهي سا ويچارڙي گونگي آهي! ٻن نياڻين جي شادي به پنهنجي حال آهر ڪرائي اٿم، هڪ نياڻيءَ تازو هاڻي مئٽرڪ پاس ڪئي آهي، هن جي اڪيلي پٽ کي سنڌ يونيورسٽي ۾ پڙهايان پيو ان کي سيلف اسڪيم تحت اسٽيٽڪس ڊپارٽمينٽ ۾ داخلا ملي. اڄ هي ايم. ايس. سي اسٽيٽڪس جي آخري سال ۾ آهي ۽ هي داستان لکڻ وقت اڄ جون 2011 آهي، ڊسمبر ۾ انشاء الله هن جي پڙهائي مڪمل ٿيندي ۽ ڪوشش ۾ آهيان ته هن جي آخري ننڍي نياڻي جي لاءِ ڪو مناسب رشتو ملي پوي ۽ باقي سندس پٽ کي جيسيتائين ڪا نوڪري نٿي ملي ۽ پنهنجي پيرن تي نٿو بيهي، شادي ڪونه ڪرائبي، ان کي هاڻي پاڻ کي ۽ روزگار کان پوءِ پنهنجي ماءُ ۽ پيءُ کي سنڀالڻ لاءِ ڪجهه نه ڪجهه ڪرڻو پوندو. جو آئون 56 سالن جي عمر ۾ آهيان، سندس والدين مون کان ننڍا آهن، انهن جي ذميواري جي سندس پٽ جي ڪلهن تي ايندي، ته آئون آخري پساھن ۾ مطمئن هوندس، جو مون پنهنجي ننڍي ڀاءُ کي اولاد وانگر سنڀاليو پاليو علاج ڪرايو ۽ سندس سموري اولاد جي پرورش جو فرض نڀايو آهي، ۽ خواهش اها ئي هوندي ته شل سدائين خوش ۽ آباد رهن، منهنجي زندگي الائي ڪيتري هڪ پٽ اٿس، ان کي به پنهنجي پيٽ تي پٿر رکي يونيورسٽي ۾ پڙهايو اٿم، باقي الله سائين هن لاءِ آساني پيدا ڪري آمين!

(ڏڻي بخش جي پٽ سليم رضا ابڙو جنهن کي مون سنڌ يونيورسٽي جي اسٽيٽڪس ڊپارٽمينٽ ۾ سيلف فنانس تي داخلا وٺي ڏني هئي، ان اتان B.S ڪئي، ليڪن هن کي منهنجي محنت ۽ تڪليف جو ڪو احساس نه هئو. هن پڙهائي تي توجهه گهٽ ڏنو ۽ وڃي ڪنهن ٻئي چڪر ۾ پيو ۽ چاچي جي انهن پئسن تي پنهنجي عياشيءَ ۾ لڳي ويو. پوءِ مون کي انتهائي تڪليف ٿي، اڄ به هو ڪنهن ڪم ڪرڻ ۾ ڪابه دلچسپي نٿو وٺي. اهو صدمو مون کي ڪنهن گهاٽو وانگي سدائين تازو

ٻيو لڳي، ڇا چئي سگهان ٿو جنهن منهنجي محبت ۽ جذبي جو ڪوبه احساس ۽ قدر ڪونه ڪيو.

## ادا ڏئي بخش جي وفات

هي يادگيريون مون 2011 ۾ لکڻ شروع ڪيون، پوءِ ڪن سببن جي ڪري رهجي ويون، ان دوران ادا ننڍو ڏئي بخش وري هاڻي اڪيلاپ جو شڪار ٿي پيو. ڪاٺ پيئڻ ڇڏي ڏنائين، ڳالهائڻ به گهٽ ڪري ويو جهڙوڪ جيئري هوندي، سڀني کان منهن موڙي ڇڏيائين ۽ مون حال آهر هن جي آخري گهڙيءَ تائين خدمت ڪئي، علاج به ڪرايو پر منهنجو هي درويش پاءُ آڪٽوبر 2012 ۾ ابدي نند ۾ سمهي رهيو. مان زندگيءَ جا 34 سال هن جي علاج جي بهاني هن سان گڏ رهيس، يا هن جي پويان هليس، يا هن سان علاج، دوا، آرام وغيره لاءِ مسلسل رابطي ۾ رهيس، ان جو وڏو سبب اهو هو ته امان هن لاءِ هميشه مونکي حڪم ڪندي هئي، ۽ آئون ڪوشش ڪندو هئس، ته هن جي خدمت ڪيان ته جيئن امان کي اهو محسوس نه ٿئي، ته منهنجو سڀ کان ننڍو پٽ تڪليف ۾ آهي، ۽ ڪير هن جي سنڀال نٿو لهي، شايد اهو به سبب هجي، ته والده کي پيو نه ته اهو اطمينان هجي، ته سندس سڀ کان پياري پٽ جو ڪو خيال نٿو رکي، ۽ آخر اهو ساڻ به 2012 سيپٽمبر جي مهيني ۾ مون کان ڪسجي ويو ۽ زندگيءَ جو تمام وڏو حصو جنهن ننڍي پاءُ جي علاج جي بهاني هر وقت هن سان گڏ رهيس مونکي اڪيلو ڪري ويو هاڻي مون سان ڪير وڙهندو؟ ۽ مان ته هن جو ديواني جي حد تائين عاشق هئس. پر الله سائين ڪنهن کي ڪنهن وقت به گهرائي ٿو سگهي.

✱

## باب نائون

### قومي تحريڪ ۾ نئين جذبي سان

#### سينيئر مرڪزي نائب صدر جي چونڊ ۾ ڪاميابي

1976 جي آخر ۽ 1977 جي شروع ۾ ڪاليج ۽ يونيورسٽي ۾ شاگردن جي يونين جون آخري باضابطا چونڊون ٿيون، ان ۾ جيئي سنڌ اسٽوڊنٽس فيڊريشن جي پليٽ فارم تان سڄي سنڌ جي ڪاليجن، يونيورسٽين ۾ جيڪي نمائندا چونڊجي آيا، انهن جي رابطي لاءِ هڪ ڪاميٽي ٺاهڻ لاءِ مرڪز وارن ميٽنگ گهرائي، جنهن مان سيوهڻ ڪاليج مان آئون، مھراڻ يونيورسٽي نوابشاهه مان رسول بخش ٿيڻو سنڌ يونيورسٽيءَ مان ضمير لاڙڪ - جيڪو هاڻي سيشن جج آهي ۽ يونيورسٽيءَ جي يونين جو صدر هئو. عبدالسبحان ميمڻ هينئر يعني جون 2011 ۾ سنڌ جو چيف سيڪريٽري آهي، پر لڳي ايئن ٿو ته هاڻي کيس گهڻو وقت ان عهدي تي رهڻ ڪونه ڏيندا، جو هن سپريم ڪورٽ ۾ اهو بيان ڏنو ته سول انتظاميا سنڌ ۾ امن امان جي مسئلي تي بري طرح ناڪام ويئي آهي، ۽ آئون پاڻ کي سپريم ڪورٽ جي رحم ڪرم تي ٿو ڇڏيان! اهو بيان هن سپريم ڪورٽ ۾ پاڻمراڻو نوٽيس تي ڏنو جنهن ۾ شهيد بينظير ڀٽو پارڪ ڪلفٽن ڪراچيءَ ۾ سرفراز شاهه نالي ڪنهن ماڻهوءَ کي رينجرس وارن سر عام گوليون هڻي ٿڌي تي قتل ڪري ڇڏيو ۽ اهو واقعو صحافي، زاهد ڪوکر پنهنجي موبائيل جي ڪيمرا جي اک ۾ محفوظ ڪيو ۽ ميڊيا وارن هن مسئلي کي تمام گهڻو ڪنيو!

1976ع ۾ سيوهڻ جو تعلقي صدر ۽ ان ئي حيثيت ۾ ڪاليج جي اليڪشن ۾ ڪامياب ٿيڻ ۽ 1976، 1977 تائين ۽ 1978 تي ضلعي دادوءَ لاءِ جيئي سنڌ اسٽوڊنٽ فيڊريشن جو صدر چونڊجڻ باوجود مرڪز جي مخالفانه مداخلت هوندي، ۽ وري 1978 ۾ ئي ذاتي معاملن جن ۾ اسپتالون ان ۾ تن پائڻ کي ائڊمٽ ڪرڻ جي ڪري تنظيمي مصروفيتن ۾ گهٽ ايڪٽو رهيس، پر پوءِ به دادو ضلعي مان جيڪي به فيڊريشن جا ورڪر ۽ ڪارڪن جيلن ۾ ويا، انهن جي لاءِ ملاقات، پيڇ ڊڪ ۽ جيل ۾ بي ڪلاس جون سهولتون وغيره حاصل ڪري ڏيڻ شامل هئو. هاڻي آهستي آهستي اسپتالن وارا همراھ به واپس گهر اچي ويا ۽ آئون پنهنجي قومي فرض ڏانهن مائل ٿيس، ايتري ۾ 1979ع ۾ جيئي سنڌ اسٽوڊنٽ فيڊريشن جون مرڪزي چونڊون اچي ويون، مان ڇاڪاڻ ته جذباتي حد تائين هن تحريڪ کي چاهيندو هئس، هن تحريڪ ۾ ڪيترا ماڻهو پنهنجي مقصد ۽ مفاد جي ڪري شامل ٿيا، جو اها حقيقت آهي، ته ان وقت سنڌ ۾ شاگرد طبقي ۽ تعليمي ادارن ۾ جيئي سنڌ اسٽوڊنٽس فيڊريشن تمام وڏي طاقت رکندڙ تنظيم ٿي سامهون آئي هئي، ان ڪري ڪافي چورن چڪارن، لوفر ۽ مفاد پرست ماڻهن به ان تنظيم ۾ شامل ٿيڻ لاءِ ڊوڙ لڳائي، انقلابي تنظيم جي اها هميشه ڪمزوري رهي آهي ته جيڪو ان ۾ شامل ٿيندو ان کي ڪٿي اکين تي ويهاربو سندس شموليت لاءِ ڪوانٽروبو ڪو نظريو ۽ ڪابه پيچا ڳاڇا ڪانه هئي، سندس ماضي کي به ڪونه ڏٺو ويندو آهي، جي پنهنجي ڳوٺن

۽ شهرن ۾ جيئي سنڌ. ا. ف جو مخالف به هجي، ته ان شيءِ جي تحقيق به ڪونه ڪئي ويندي هئي، مطلب ته سنڌ يونيورسٽيءَ، ايگريڪلچر يونيورسٽي، لياقت ڪاليج، مهراڻ يونيورسٽي ۽ چانڊڪا ۾ ان وقت جيئي سنڌ فيڊريشن جو راج هوندو هئو سوندين شهرن مان پڙهي يونيورسٽيءَ ۾ اچڻ مهل هر ايڪتو شاگرد جو جيئي سنڌ ۾ شامل ٿيڻ مجبوري به هوندي هئي، ۽ مزو به هوندو هئو بس ٺلهه نعره هڻي ماڻهو مفت ۾ بنا سوچ لوچ ۽ بغير ڪنهن قربانيءَ جي قومي تحريڪ جو هيرو ٿي ويندو هئو ۽ اڪثريت اهڙن ئي شاگردن جي هوندي هئي، باقي نظرياتي ڪارڪن تمام گهٽ هوندا هئا. اهو سبب آهي جواهي ماڻهو پنهنجي مفاد کي ترجيح ڏيندا رهيا، پوءِ يونيورسٽي جي تعليم مڪمل ڪرڻ سان سندن قومي تحريڪ سان وابستگي به ختم ٿي ويندي هئي، ڪيترا وڏا نالا جڏهن عملي سياست ۾ متحرڪ ٿيا، ته انهن پٺيان ڪيل سڀ واعدا، اقرار ۽ وچن وساري ڇڏيا ۽ لڳا وڃي پنهنجي ذاتي مستقبل کي سنوارڻ ۽ سڌارڻ، اهي اصل ۾ حادثاتي قومي ڪارڪن هيا، هنن جي ذهن ۾ ٻيو ڪجهه ۽ زبان تي ٻيو ڪجهه هوندو هيو. يونيورسٽيءَ جي شاگرديءَ جي دور ۾ جيڪي گلا ڦاڙي تقرير ڪندا هئا ۽ نعره هڻندا هئا، اهي ماڻهو يونيورسٽي ۽ شاگرد سياست جي حد تائين ته جيئي سنڌ جا هوندا هئا، ليڪن عملي زندگيءَ ۾ ساڳيا ماڻهو ان تنظيم جا مخالف ۽ انهن جي پيروڪارن کي گاريون ڏيندڙ رهيا آهن، ڪي ته وري اقتدار جي نشي ۾ سنڌ دشمن پارٽين ۾ شامل ٿيا، ۽ اتي پهچي قوم پرستن کي ڪچلڻ ۽ ختم ڪرڻ جا رستا ڏيکاريندا رهيا، اوهان، اگر ٿورو تاريخ جا ورق اٽلائيندو ته تمام ويجهه ڪجهه وڏا ۽ اهم نالا ذهن ۾ ايندا جيڪي پنهنجي مفادن خاطر اقتداري پارٽين ۾ وڃي شامل ٿيا، انهن ۾ ڪيترا ته اتي ضم ٿي ويا، ليڪن ڪيترا دريدر ٿيندا ۽ پتڪندا رهيا، انهن ۾ ڪيئي قابل احترام شخصيتون شامل آهن، اهو ذڪر اڳتي هلي ڪندس.

## چونڊن ۾ گروپنگ

جيئي سنڌ فيڊريشن 1978 جي اليڪشن لاءِ 2 گروپ سرگرم ٿيا، انهن ۾ هڪ گروپ جنهن کي آريسر صاحب ۽ ان وقت جي سرگرم مرڪزي اڳواڻ مولا بخش لغاريءَ جي حمايت حاصل هجي، ٻئي گروپ ۾ وري مرتضيٰ مهيسر جو پينل هجي، جنهن ۾ نائب صدر لاءِ موليٰ ڏنوراچر، قمر پٽي وغيره هجن، هوڏانهن آئون اڪيلي سر بنا ڪنهن جي حمايت ۽ پينل جي، صدارت جواميدوار هجان، ان خبر کان پوءِ آريسر صاحب جي گروپ - جنهن جي صدارت لاءِ رسول بخش ٿيو ۽ جنرل سيڪريٽريءَ لاءِ گل محمد جڪراڻي هئا، اهي مولا بخش لغاري سان گڏ نديم عباسي، رسول بخش ٿيو، گل محمد جڪراڻي مون سان لطيف آباد 2 نمبر ۾ سيد ولي محمد شاهه قلندر لعل شهباز جي سجاده نشين جي بنگلي تي ملڻ آيا. چيائون: اسان جي پينل ۾ اڄ تون نائب صدر لاءِ اسان جي طرفان فارم پراءِ، ڇاڪاڻ ته هنن سڄي سنڌ جي دوري ۽ رابطي ۾ محسوس ڪيو ته هي آزاداميدوار صدارت لاءِ کٽي ويندو، ان جي ڪري اسان جا ٻيا اُميدوار هارائي سگهن ٿا. مون به وڌيڪ خفي کان بچڻ لاءِ صدارت جي اُميدواريءَ کي ڇڏي، نائب صدر جي اُميدوار لاءِ راضيو ظاهر ڪيو، تڏهن منهنجون نديم عباسيءَ سان - جيڪو لطيف آباد 2 نمبر ۾ ولي محمد شاهه جي پاڙي ۾ رهندو هئو روز ڪچهريون هونديون هيون، مولا بخش لغاريءَ کي

رسول بخش ٿيو جيڪو صدارت لاءِ اميدوار هئو ان جو لاچار به هيو ۽ مان انهن کي جواب نه ڏيئي سگهيس. پوءِ سن ۱9 اپريل 1979 ۾ مرڪزي اليڪشن ٿي. هوڏانهن هنن پهريون قمر پٽي کي نائب صدر لاءِ بيهاريو وري هنن منهنجي حمايت ڪئي. مونکي ياد آهي ته پوءِ منهنجي مقابلي ۾ قمر پٽي ۽ موليدنورا چپر هيا. ڪٽندڙ اميدوارن ۾ سيني کان وڌيڪ ووت مونکي مليا. صدر جنرل سيڪريٽري جوائنٽ سيڪريٽري سڀ اسان جي پينل جا آيا، قمر پٽي ۽ راڄپر جيترا ووت ڪنيا، اهي ٻنهي جا گڏ ڪيا ويا ته به منهنجا 18 ووت وڌيڪ هئا، ايئن آئون 1979 ۾ جيئي سنڌ، ايف جو مرڪزي نائب صدر ٿيس. رسول بخش ٿيو صدر گل محمد جڪراڻي جنرل سيڪريٽري علي محمد شاهه لڪياري جوائنٽ سيڪريٽري چونڊيا وياسين. جڏهن آئون سيوهڻ ڪاليج جي اليڪشن ڪئي ته اها سيوهڻ شهر جي ڪاليج يونين جي تمام وڏي اليڪشن هئي، انڪري اتان جي ڪافي عام ماڻهن ۽ شاگردن ۾ مون سان واسطو رکڻ جو شوق جاڳيو جن ۾ سر فهرست سيوهڻ جا سيد خاندان، سيد ولي محمد شاهه لڪياري، محمد شاهه (موني شاهه) - پتي پائر پاڻ ۾ ڪونه ٺهندا هئا! مهدي رضا شاه، سيد صادق علي شاهه سبزواري جيڪو پٽ قلندر جي گادي نشين جو وڏو فرزند ۽ سندس ننڍو ڀاءُ بابلو شاهه جيڪو يونيورسٽيءَ ۾ پڙهڻ دوران روڊ ايڪسيڊنٽ ۾ وفات ڪري ويو. سيوهڻ جو تمام وڏو نالو سيٺ عبدالمجيد، لڄپال هوٽل واري جو واحد پٽ عبدالحميد (حامون) بليدي، عبدالسميع قريشي، عبدالهادي قريشي، آفتاب رضا مغل، سيد مظفر علي شاهه، پانن مان لطيف سنگت جو غلام رسول لاشاري، فقير غلام رسول ڏهيو، لڪيءَ مان غلام حسين جويو، آراضيءَ مان اسلم شاهه ولد غلام حسين شاهه جهانگارا مان گاجي ڏنو شاهه ولد حاجي حبيب شاهه، علي نواز برفت، گل حسن پنهياري بوبڪ مان ڊاڪٽر امين قريشي، بختيار پور وغيره، مون سيني جي دل سان آجيان ڪئي ۽ سڀ منهنجا دوست ٿي ويا. انهن مان ڪيترا ته اڃا تائين مسلسل رابطي ۾ آهن، ڪيترن سان وقت گذرڻ جي ڪري ڪجهه رابطي جو فقدان به آهي، عبدالحميد بليدي هن جو والد صاحب عبدالمجيد بليدي اصل ويٺل ڪرم پور لڳ سيوهڻ شريف هنن جو ڳوٺ درياءُ سنڌ جي ساڄي ڪناري تي آهي، هي ڳوٺ يونين ڪائونسل چنا جي حد ۾ اچي ٿو، جنهن ۾ هيءُ به وڏا ڳوٺ يا ننڍا شهر آهن، جن ۾ آراضي به شامل آهي.

### عبدالحميد بليدي ۽ بدلجندڙ وقت

جيئي سنڌ. ا. ف جي دؤر ۾ سيوهڻ شهر ۾ منهنجو خاص مقام جڙيو ۽ وري هيءُ جن دوستن سان گهڻو اٿندو ويهندو هئو ان ۾ عبدالسميع قريشي راشن جي ڊپوءِ وارو بشير احمد اونو وغيره منهنجا به دوست هوندا هئا، پوءِ آهستي آهستي اسان جي گهرائپ ۽ دوستي وڌندي رهي، هن جي ۽ منهنجي عمر ۾ 7 کان 8 سالن جو فرق پڻ هيو ۽ هيءُ مون کان ننڍو هوندو هئو ۽ ننڍي عمر ۾ اهو فرق واضح محسوس ٿيندو هيو. ان ڪري ڪافي سوال پڻ اٿيا، آڱريون پڻ ڪنيون ويون، هن جي مائٽن کي ته اها ڳالهه به پسند ڪونه هئي، پر منهنجا مائٽ بڙدين سان منهنجي واسطي ۽ تعلق کي معيوب سمجهندا هئا، ۽ وقت سر پيا ٽوڪيندا هيا، پر اسان جو تعلق واسطو ۽ دوستي انهن سيني ڳالهين، سوالن ۽ الزامن کان بالاتر هئي، جيڪا هلندي رهي! ان جو هڪ سبب ته اهي سڀ سوال خدشا ۽ الزام بي بنياد هيا، ۽ ٻيو ته اسان ۾ ڪنهن به قسم جي پاڻ ۾ لالچ ڪونه هوندي هئي، اهو سلسلو اڄ تائين بنا ڪنهن لالچ



۽ مفاد جي هلندو پيو اچي، اڄ عبدالحميد جي عمر 48 سال ۽ منهنجي 55 سال، ان عمر تائين اسان جي گهري تعلق ۽ دوستي کي 37 سال گذري چڪا آهن، ان واسطي ۾ نه ڪمي آئي آهي نه وڌي پئي آهي. آئون ڪٿان کان ڪاڻي پهتس، پر رابطو رهندو آيو هي ڇا مان ڇا ٿي ويو پر تعلق قائم دائم آهي. هن سان زندگيءَ جا 37 سال گذريا آهن، معنيٰ اهو تعلق شاديءَ کان 5 سال وڏو ۽ وڏي پٽ کان به 7 سال وڏو آهي، ظاهر آ، ان دور ۾ جيڪو لڳ ڀڳ چئن ڏهاڪن جي آهي، ڪيترا قصا ۽ ڪهاڻيون آهن.

عبدالحميد بليدي شروع شروع ۾ انتهائي مذهبي خيال جو نوجوان هوندو هئو ننڍي عمر ۾ جڏهن مونسان واسطو ٿيس ته هيءُ پنج وقت نمازي هيو. ايتري قدر جو شاهي بازار جي پويان مسجد ۾ هي پنهنجي نوجوانيءَ جي عمر ۾ ٻانگ ڏيڻ جو عمل به ڪندو رهيو ۽ هر جمعي جي ڏينهن نماز جي وقت کان اڳ ۾ مسجد ۾ وڃي بهاري به ڏيندو هئو اهو سلسلو به سالن جا سال جاري رهيو انڪري هن کي ننڍي توڙي وڏي عمر جي ماڻهن ۾ عزت جي نگاهه سان ڏٺو ويندو هيو. سندس والد جڏهن پورهيت مان سيٺ ٿيو ته هن پنهنجي اصليت کي ڪونه وساريو سندس سخاوت ڪافي مشهوري ماڻي! آفيسر خاص ڪري پوليس آفيسر ۽ جج صاحبين جو گهڻو خيال رکندو هئو انهن جي ماني وغيره ۽ چانهه هن جي هٿل تان ويندي هئي، ته ان جو حساب ڪونه وٺندو هئو اهو ئي سبب هئو جو سندس پوليس ۽ جديشيءَ سان گهرو رابطو ۽ واسطو هوندو هيو. پر هن ان جي بدلي انهن آفيسرن کان ڪڏهن ڪجهه ڪونه گهريو هيءُ نه چورن جو يار نه جهيڙي ڪارن سان مددگار رهيو شروع ۾ ته آفيسر ايئن سمجهندا هئا، ته هيءُ سيٺ جيڪي خدمت ڪري ٿو ان جو ڪو حساب ڪتاب هوندو، ليڪن آخر تائين جڏهن کين ڪوبه ڪم نه چوندو هئو ته پوءِ اهي آفيسر سيٺ عبدالحميد جا پيا پنهنجن حلقن ۾ ڳڻ ڳائيندا هئا. هيءُ هميشه بي لوث رهي، پنهنجي روح جي تسڪين ان حوالي سان پيو ماڻيندو هئو اهو ئي سبب آهي، جو سندس لڇيال هٿل سخي مرد جي هٿل سڏبي هئي، سندن واسطي وارن جي ته چانهه ماني ۽ انهن جي مهمانن جي خدمت به مفت هوندي هئي، جي ڪير ڪٿي پئسا ڏيندو ته به ڪونه وٺندو هو. هر ماڻهوءَ ۾ چڱائي ۽ برائي هوندي آهي، مون پنهنجي سمجهه ۾ هن کي سخي مرد ڏٺو، باقي خامين ۾ اها هوندي هيس، ته سياسي سماجي بحث ۾ ڪنهن جي ڳالهه ڪونه مڃبي دلائل هجن نه هجن حقيقت ڇا به هجي، هي پنهنجي ڳالهه تي قائم رهي، انکي اثارتي سمجهي پوءِ اثارتي سان ڳالهائيندو هيو ڪنهن جي به ڪونه مڃبي، پنهنجي ڳالهه تي قائم رهيو! عبدالحميد کي سندس والد سيٺ حميد جي ڪري شهر ۾ عزت جي نگاهه سان ڏٺو ويندو هئو. پوءِ آهستي آهستي نوجواني مان جوانيءَ جو مرحلو شروع ٿيو رات جو سندس هٿل تي اڪثر هڪ ٻه دوست جن ۾ عبدالسميع قريشيءَ وٽ ڪچهريون هونديون هيون، رات جو ان وقت کان وٺي اڄ تائين اڪثر دير سان سمهڻ جي عادت اٿس، هيءُ شادي کان اڳ، صبح جو 11 وڳي ڌاري جاڳندو هيو پوءِ تمام نازنخن سان تيار ٿيندو هيو هيءُ هر روز تيار ٿيڻ ۾ ايترو ئي وقت وٺندو هئو. جيترو خوبصورت ڇوڪري ڪنهن تقريب ۾ وڃڻ وقت پاڻ کي سنوارڻ ۽ سينگارڻ وقت وٺندي آهي. هيءُ سيوهڻ جي نئين ٽهي ۾ خوش لباس ۽ صاف سٿرو رهڻ پسند ڪندو هو. اهو سلسلو هن جواج تائين جاري آهي، تيار ٿي گهران نڪرندو ۽ تسبيح هٿ ۾ کڻندو ۽ پڙهندو پنڌ ڪندو اچي هٿل تي اندازن 12 وڳي تائين پهچندو هو. هيءُ جيڪو ورد

يا وظيفو ڪندو هئو. اهو هوتل تائين ختم ڪري دعا گهري دخل تي ويهندو هئو. پوءِ رات جو 8 وڳي تائين هن جي مسلسل دخل تي ويهڻ جي ڏيوڻي هوندي هئي، گرمي هجي يا سردي هن جي ڏيوڻي ساڳي هوندي هئي.

سيوهڻ ۾ سڄي ملڪ خاص طور پنجاب ۽ ڪراچي مان مرد عورتون ٻار زيارت لاءِ ايندا آهن، ان وقت هنن جي هوتل شهر جي ان لحاظ کان سٺي ۽ وڏي هوتل هوندي هئي، جو ماني سٺي، دال مشهور، مرغئي ڪٽاهي لا جواب. جيڪو هڪ دفعو هوتل تي آيو، وري ايندو ته مانيءَ لاءِ ان هوتل تي ضرور ايندو مطلب ته معيار سٺو هوندو هئو. ان ننڍي شهر ۾ اهڙي سٺي هوتل وڏي ڳالهه هئي. عبدالحميد بليدي ۽ سندس والد مرحوم عبدالحميد بليدي سيوهڻ شهر جا مشهور يار دوست ۽ غريب پرور پنهنجي هوتل جي ملازمن جي ڏک سک ۾ مدد ڪرڻ، يار دوست لاءِ هوتل جي ماني چانهه وغيره بلڪل مفت! ڪيترن دوستن جو ته ڪاٺ پيئڻ جو ٻڌو سلسلو جاري هيو ۽ سندن دسترخوان گهر ۾ به ڪافي وسيع رهيو آهي، هيءُ ايترا امير ڪونه آهن، پر هوتل جي ڪاروبار ۾ سموري خاندان جو گاڏو پيا گهليندا هيا، ۽ مهمان نوازيءَ ۾ اخلاقي مظاهرو ايترو ته ڪندا هئا، خاص طور عبدالحميد پنهنجي والد کان پوءِ اڃا ان سلسلي کي وڌيڪ وسيع ۽ بهتر ڪيو هن جي دسترخوان تي هڪ دفعو جيڪو مهمان ويو، اهو سموري زندگي لاءِ هن جوئي ٿي رهيو انتهائي عزت احترام، نيائون، انڪساريءَ سان پيش پيو ايندو.

### عبدالحميد بليديءَ جو سياسي ڪيريئر

هيءُ مون سان گهڻو سلهاڙيل رهيو آهي، مان سمجهان ٿو سندس وقت مون سان گڏ گهڻو گذريو آهي، ۽ اڃا-جڏهن ته هاڻي وڏن ماڻهن ۾ شامل آهي، پر پوءِ به اسان جو دوستيءَ ۽ ڏک سک جو واسطو مون کي ته ساڳيو محسوس ٿئي ٿو ٿي سگهي ٿو ته پئسن ۽ پاور جي نشي ۾ هن جون ترجيحات بدليون هجن پر پوءِ به هن ڪوشش اها ئي ڪئي آهي ته خاص طور منهنجي تعلق واري معاملي ۾، مون کي شڪايت نه رهي، پر پوءِ به انسان آهي، ڪٿي ڄاڻائي ۽ ڪٿي اڻڄاڻائيءَ ۾ ننڍيون وڏيون ڳالهيون ته ٿينديون رهنديون آهن، پر پوءِ اهڙن معاملن کي هن به ۽ مون به پئي درگذر ڪيو آهي، ۽ سلسلو ساڳيو پريت وارو هلندو پيو اچي، مان جيئي سنڌ. ا. ف. ۾ جڏهن سرگرم هئس ته منهنجي ڪري هن جو تعلق سائين جي، ايمر سید، سندس پٽ امير حيدر شاهه ۽ سندس پوٽي جلال محمود شاهه سان ٿيو هي ماڻهو به اصول پرست سمجهيا وڃن ٿا، هروڀرو پاسو بدلائڻ پنهنجي لاءِ بي عزتي جي ڳالهه سمجهندا آهن، جنهن جاءِ تي هوندا آهن، اتي ئي بيٺا رهندا آهن، پوءِ ڏک سک پيا پوڳيندا رهندا آهن، مان به فيڊريشن جي ليڊرشپ جو مدو پورو ٿيڻ تي ڇڏي وڃي سرڪاري نوڪريءَ ۾ لڳس، پهرين پوست آفيس ۾ ڪلارڪ ۽ پوءِ مهراڻ يونيورسٽيءَ ۾ اسسٽنٽ ۽ وري اسٽيٽ بينڪ ۾ اسسٽنٽ جي نوڪري ملي، پوست آفيس ۾ 1981 کان 1983، مهراڻ يونيورسٽي ۾ 1983 کان 1986 ۽ اسٽيٽ بينڪ ۾ 1986 کان اڄ تائين سلسلو هلندو پيو اچي!

\* ليکڪ، هيءُ مسودو 2014ع ۾ لکي پورو ڪيو هو. ڪتاب ڇپجڻ وقت 2020ع ۾ اڄ کان ڇهه ورهيه اڳ هن اسٽيٽ بينڪ آف پاڪستان مان بحیثیت اسسٽنٽ ڊائريڪٽر جي، وقت کان پهريان رضاڪارانه رٽائرمينٽ وٺي ڇڏي.

## ڪليل حمايت

1990ع جي اليڪشن ۾ آئون پ پ مخالف اميدوار سيد عبدالله شاهه جي مقابلي ۾ امير حيدر شاهه جو حمايتي ۽ چيف اليڪشن ايجنٽ سيوهڻ سرڪل لاءِ هئس. ان وقت صوبائي اسيمبليءَ لاءِ سيوهڻ ۽ مانجهند سرڪل هوندي هئي، ۽ سيوهڻ تعلقو ملائي هڪ سيٽ ٺهندي هئي، حلقو پي، ايس 59 سيوهڻ مانجهند سرڪل سڏيو ويندو هو. مانجهند سرڪل ۾ 15 پولنگ اسٽيشنون هونديون هيون. ايم. اين. اي لاءِ عبدالحميد پيرزادو اچي اميدوار ٿيو. آزاد پينل مقابلي ۾ پ پ پاران صوبائي سيٽ لاءِ سيد عبدالله شاهه ۽ قوميءَ لاءِ ملڪ اسد سڪندر مد مقابل هئا، ان وقت ۾ صوبائي ۽ قومي نشستون جون پولنگون ٻن ڏينهن جي وقفي سان ٿينديون هيون، آئون تمام گهڻو سرگرم هئس، نوڪريءَ تان ڳيل ڏينهن موڪل ورتم، سيوهڻ ۾ سيد باقر شاهه باجرائيءَ جي اوطاق تي اليڪشن ڪئمپ لڳائي ويئي، ان وقت عبدالحميد بليدي صرف همدردي جي حد تائين ۽ ووٽر جي حد تائين سرگرم هو ۽ هنن پنهنجي، ڪرم پور واري پولنگ تي ڪاميابي ڏياري هئي، باقي سڄي تعلقي جو انتظام مون وٽ هئو پ پ جي مقابلي ۾ صرف حڪمت عملي ۽ طاقت جي زور تي ڪٽڻ ممڪن هوندو هئو باقي سنڌ جو عوام ته سدائين پ پ بابت انڌي عقيدتي جي حد تائين ان جو ووٽر ۽ سپورٽر رهيو آهي، هن اليڪشن ۾ سيوهڻ شهر مان جن ماڻهن کلي عام امير حيدر شاهه جي حمايت ڪئي، انهن ۾ مرحوم صادق علي شاهه، سندس ڀاءُ مرحوم حاجن شاهه (فتح علي شاهه) سرفهرست آهن. سيد باقر شاهه باجرائي، سيد ڪوٺل شاهه آراضيءَ وارو، پانن مان روشن علي ٻرڙو، مولا بخش لغاري، ٽلتيءَ مان عبدالسلام راجپوت! پانن مان قاسم بوزدار وغيره ۽ تعلقي جي هر ننڍي وڏي شهر ۽ ڳوٺ مان جيئي سنڌ جا ڪارڪن ۽ همدردي هوندا هئا، هونئن ته ايجنسين هميشه پ پ جي خلاف ڪم ڪيو آهي، پر جي، ايم سيد جي پٽ جي معاملي ۾ وري انهن جي همدردي به پ پ سان هوندي هئي، ۽ ايئن 1990 جي اليڪشن ۾ قومي سيٽ تي - جيڪا صوبائي اليڪشن کان ٻه ڏينهن اڳ ۾ هئي، قوميءَ جو اسان واري پينل جو اميدوار عبدالحميد پيرزادو شڪست کائي ويو ۽ پ پ جي اميدوار ملڪ اسد سڪندر کٽي ويو. اها خبر جيئن پئي ته امير حيدر شاهه کي ڪافي صدمو رسيو. منهنجو رابطن جلال محمود شاهه سان ٿيو ان به تصديق ڪئي ته پيرزادي صاحب جي شڪست سائين امير حيدر شاهه تي وڏو اثر ڪيو آهي، ۽ مايوس ٿي ويو آهي، مون کيس گذارش ڪئي ته اوهان سيوهڻ اچو ته ڪا حڪمت عملي ٺاهيون ٿا، شام جو سيوهڻ آيو. دادوءَ مان غلام مصطفيٰ جانوري، ۽ ڪوٽڙيءَ مان فقيرداد کوسو! مون هنن جي سامهون هڪ تجويز پيش ڪئي ته: ايئن اليڪشن مان فرار ٿيڻ نه گهرجي ۽ سيوهڻ تعلقي ۾ جيڪي پ پ جون مضبوط پولنگون ۽ ڳڙهه آهن، انهن تي جيئي سنڌ فيڊريشن جا آؤٽ سائيڊ ورڪر ايجنٽ ۽ انهن جي مدد لاءِ ڪجهه ٻاهر به ڪارڪن ويهارجن، جيئن پ پ کي جائز ووٽ کان وڌيڪ غلط ووٽ نه پون. سيوهڻ تعلقي ۾ ڪجهه پولنگون - جهڙوڪ: ڪرم پور، باجرا، جهانگارا، پان وغيره ۾ ۽ سيوهڻ جي ستن ٽي پولنگن تي اسان جو ڪنٽرول هجي، نه ووٽ هو غلط وجهن نه اسين! باقي مون هنن کي چيو ته مانجهند سرڪل ۾ پندرهن پولنگن تي هنن پ پ وارن جون ڪيتريون پولنگون آهن، جن تي هنن کي ايجنٽ ملي ٿا سگهن؟ هنن ٻڌايو ته ٻه پولنگ اسٽيشنون اهڙيون آهن! هڪ لاڪا، اتي ڪو هڪ همراھ پ پ جو جيلو آهي، ۽ پروفيشنل وڪيل آهي، اهو

ايندو ٻه ٻولنگون آمريءَ ۾ جتي پ پ جو جيلو صدر ملاح هوٽل وارو آهي، اهو به ويهندو ۽ انهن ٻن ٻولنگن تي اسان ڪوبه غلط ووت نه وجهي سگهنداسين. مون هنن کي تجويز ڏني، ته انور نارائي ايس. ڊي. او ايريگيشن ۽ حبيب الله ڪابورو ايس. ڊي. او ايريگيشن جن مان هڪ جي پوسٽنگ سن ۾ ٻئي جي مانجهند يا ڪوٽڙيءَ ۾ هئي ۽ اهي ٻئي پرزائيدنگ آفيسر هيا، مون چيو هڪ کي لاڪا ۽ هڪ کي آمريءَ ۾ رکرايو ته هنن چيو ته ايئن ڪرڻ سان ڪهڙو خاص فائدو ٿيندو؟ مون کين ٻڌايو ته: آئون اوهان کي پڪ ٿو ڏيان ته غلام مصطفيٰ جانوري 100 کن شاگرد ورڪر وٺي اچي، اسين سڄي تعلقي ۾ هنن جو غلط ووت ڪونه وجهڻ ڏينداسين، ڀلي جهيڙا ٿين، باقي اوهان پندرهن ٻولنگ اسٽيشن تي سؤ سيڪڙو ووت ڪاسٽ ڪيو جو تيرهن تي هنن وٽ ايجنٽ ڪونه آهن، باقي لاڪا ٻولنگ تي فقيرداد ڪوسي کي ويهاريو. بهرحال اسان جي جيڪا حڪمت عملي هئي، ان ۾ اسين ڪامياب ٿياسين ۽ ووت نوي سيڪڙو کان به وڌيڪ پيو پ پ وارن جا ٻه ايجنٽ جيل پيڙا ٿي چڪا هئا ۽ آخرڪار سائين امير حيدر شاهه، ان اليڪشن ۾ سيد عبدالله شاهه کي شڪست ڏئي سوڀارو ٿي ويو! ان داستان جو وڌيڪ تفصيل منهنجي ايندڙ ڪتاب ۾ هوندو...

\*

## باب ڏهون

### نوڪريءَ جو دورانيو

#### جيئن لئه جيڏيون...

مون 1983ع کان 1984ع تائين پاڪستان پوسٽ آفيس ۾ سنڌي مترجم طور تي ڪم ڪيو. ان ۾ منهنجي مدد لعل محمد شيخ ڪئي. جيڪو اصل ته سيوهڻ شريف جو رهواسي هيو مگر بعد ۾ اچي ڪراچيءَ ۾ آباد ٿيو. پاڻ پوسٽ آفيس ۾ اسسٽنٽ پوسٽ ماسٽر هيو. سندس ڪوششن سان سنڌي مترجم جي نوڪري ملي. ان وقت منهنجي ڪل پگهار تيرنهن سئو روپين جي لڳ ڀڳ هئي. هڪ سال بعد ۾ مون کي مهراڻ يونيورسٽي آف انجنيئرنگ اينڊ ٽيڪنالاجيءَ ۾ اسسٽنٽ جي نوڪري ملي. ان ۾ منهنجي مدد اسرار بچاڻي صاحب ڪئي. جيڪو ان وقت حبيب بئنڪ سنڌ يونيورسٽي برانچ جو مينيجر هيو. ان ڪري سندس سنڌ يونيورسٽيءَ ۾ مهراڻ يونيورسٽيءَ ۾ سٺو اثر رسوخ هيو. اسرار بچاڻي وري منهنجي سالي، نذير احمد شيخ جو دوست هيو. ان ڪري به منهنجي مدد ڪيائين. ڇاڪاڻ ته ان وقت سنڌ يونيورسٽيءَ جو ڊائريڪٽر - فنانس هڪ ناريجو هيو جنهن جو نالو هاڻي وسري ويو آهي. ان جو به حبيب بئنڪ وارن جو پاڻ ۾ تعلق هيو. ان وقت بئنڪ وارا يونيورسٽيءَ جي ملازمن کي ايڊوانس پگهار بطور قرض ڏيندا هئا. مينيجر اسرار بچاڻي اهي قرض، فنانس ڊائريڪٽر ناريجو صاحب جي چوڻ تي ڏيندو هيو. ان ڪري هڪ ٻئي جو خيال رکڻ سندن مجبوري هئي. ڪو وقت هيو ته سنڌ يونيورسٽيءَ ۾ مون پنهنجي سالي کي نوڪري وٺي ڏني هئي. وقت وقت جي ڳالهه آهي. ان احسان جو بدلو ان مون کي مهراڻ يونيورسٽيءَ ۾ لڳرائي پورو ڪيو. ٻه سال نوڪري ڪيم ته هڪ ڏينهن آفيس ۾ ڏٺي بخش اوڻو آيو. چيائين ته اسٽيٽ بئنڪ آف پاڪستان ۾ نوڪريون آيون آهن. توهان به درخواست ڏيو. هن مون کي گهڻو همٿايو. ايتري قدر جو درخواست جو فارم به پاڻ ساڻ ڪٽي آيو. اهڙي ريت انٽرويوءَ ۾ ڪامياب ٿيس ۽ اسسٽنٽ طور نوڪري ماڻيم.

#### اي جي اين قاضي

24 اپريل 1986ع تي اسٽيٽ بئنڪ جي سڀني قانوني گهرجن کي پورو ڪرڻ کان پوءِ آرڊر مليو. اسٽيٽ بئنڪ جي نوڪري ۾ وڌيڪ ڪوشش ڏئي بخش اوڻي جي آهي. جيڪو ان وقت "نوٽ ڪوئن ايگزمينر" هيو. ان ڪافي همٿ افزائي ڪندي زور ڀريو ته درخواست ڏئي اميد ته تنهنجو ڪم ٿي ويندو. ڇاڪاڻ ته ان وقت اي جي اين قاضي اسٽيٽ بئنڪ جو گورنر هيو. جنهن بئنڪ ۾ ڀرتين



جي حوالي سان هڪ پاليسي ترتيب ڏئي ان ۾ تعليم جون مارڪون 85 سيڪڙو ۽ انٽرويوءَ جون مارڪون صرف 15 سيڪڙو رکيون. مون واري گهريل پوسٽ جي تعليم انٽر تائين گهريل هئي. انٽر گريجوئيٽ ۽ ايم اي جون مارڪون ترتيبوار ٽيهه، پنجويهه ۽ پنجاهه سيڪڙو رکيل هيون. جن جو جوڙ وڃي 85 ٿئي ٿو. ان وقت پهراڙي سنڌ سان تعلق رکندڙ نوجوان وڏي تعداد ۾ بيروزگار هيا. ۽ شهري نوجوان وڌيڪ تعداد ۾ روزگار وٺڻ ۾ ڪامياب ٿي ويندا هئا. قاضي صاحب جي ان پاليسيءَ جي ڪري پهراڙي سنڌ جي 600 کان 700 نوجوانن کي نوڪريون مليون. جيڪو اسٽيٽ بئنڪ جو هڪ وڏو ڪارڊ آهي. ان کان پوءِ ٻيا غير سنڌي گورنر آيا. اهڙي ريت سنڌين لاءِ ٻيهر روزگار جا دروازا بند ٿيا. مان قاضي صاحب جي دور ۾ يارهين گريڊ ۾ اسسٽنٽ طور ڀرتي ٿيس. ان موقعي تي مان اي جي اين قاضيءَ کي سلام پيش ڪيان ٿو جنهن اهو قومي فرض سرانجام ڏنو. شال ان قومي ڪم جي ڪري ڪيس سنڌ جي تاريخ ۾ اهم جاءِ ملي وڃي. مون وٽ جيڪو ڪو قلم ۽ ڪاغذ هجي ته ان تي هنن جا ٿورا مڃيان... اسين پنهنجي انهن قومي هيروز کي ڪٿي به ياد يا خراج تحسین پيش نه ٿا ڪيون جن خاموشيءَ سان پنهنجي قوم لاءِ بي بها قربانيون ڏنيون هجن. مان هڪ دفعو ٻيهر هي سوال سنڌي اسڪالرن ۽ تاريخدانن جي آڏو رکان ٿو ته اهي قاضي صاحب کي ڪيئن ياد ٿا ڪن؟!

مان حلفيه چوان ٿو ته مون قاضي صاحب سان ڪڏهن به ڪا ملاقات ڪونه ڪئي هئي. چو ته مون کي جنهن سال نوڪري ملي ان سال يعني 1986ع ۾ ئي سندس گورنريءَ جو مدو پورو ٿيو. اهڙي ريت منهنجي هن ڪتاب ۾ ڪجهه ٻيون شخصيتون به ضرور اينديون جن مجموعي طور تي سنڌي قوم جي دردن ۾ گهٽتائي آڻڻ لاءِ خاموش انقلاب آندو. پر اسان جي قوم انهن کي اهو گهريل مان ۽ مرتبو ڏيڻ ۾ ڪنجوسي ۽ لاپرواهي کان ڪم ورتو. جنهن جو ذميوار مان قومي تحريڪ لاءِ ڪم ڪندڙ ڌرين کي سمجهان ٿو. ان تي به آئون تفصيلي ڳالهه ٻولهه ڪندس. جو انهن ۾ مان به شامل آهيان. ته اهو سمورو ڪيس سنڌي ماڻهن ۽ انهن جي اعليٰ تعليم يافته ماڻهن - جن ۾ شاعر، اديب، ڏاها، اسڪالر ۽ تاريخدان اچي وڃن ٿا. منهنجي انهن سمورن کي نمائي وٺي آهي ته هو پنهنجي تاريخي ذميواري محسوس ڪن ۽ قوم جي محسنن تي باقاعده قلم کڻن.

اسٽيٽ بئنڪ ۾ آيس ته اتي ڪافي سنڌي نوجوان - جيڪي سنڌ جي مختلف ماڳن مان آيا هئا اچي نوڪريءَ ۾ لڳا. مون کي نوڪريءَ دوران ڪراچيءَ ۾ جيڪي دوست مليا انهن ۾ ڏڻي بخش اوڻو جيڪو هاڻي هاءِ ڪورٽ جو وڪيل آهي. ان کان علاوه غلام سرور اوڻو (سيوهڻ) احمد علي راهو جو (خيرپور ناٿن شاه)، غلام عباس سومرو (ميھڙ)، .... پنهور (پان سعيڊ آباد)، نثار سومرو (سيوهڻ شريف)، غلام سرور (پان سعيڊ آباد)، ... سهتو شڪارپور لياقت جمالي (خيرپور ميرس)، عبدالشڪور شيخ (گمبٽ)، لياقت جمالي (خيرپور ميرس)، عبدالرزاق سهتو (ڪنڊيارو)، علي احمد صاحب، خادم سولنگي، شريف ڏاهري، غلام مصطفيٰ، اهي سڀ ۽ ٻيا ڪيترا سنڌي جيڪي مون کي جيئي سنڌ اسٽوڊنٽ فيڊريشن جي مرڪزي اڳواڻ جي حيثيت ۾ سڃاڻندا هئا.

اسٽيٽ بئنڪ ۾ ڪافي يونينون ۽ ڪيتريون ئي ايسوسيئيشنس هيون. يونين ۾... يونين جنهن ۾ ايم ڪيو ايم جي اڪثريت هئي. اها سي بي اي (ڪليڪٽو بارگيننگ ايجنٽ) به هئي. جماعت اسلامي جي يونين 474، پختونن جي يونين ۽ اسٽاف يونين. اهي سڀ ڪلريڪل يونينس هيون. وري

نان ڪلريڪل ۾ يونين 317 اها به ايم ڪيو ايم جي هئي. ايئن الائي ڪيتريون يونينس هيون. جن ۾ پنجابي ويلفيئر ايسوسيئيشن، مهاجر ويلفيئر ايسوسيئيشن، (وري انهن ۾ به گروپ هوندا هئا)، سنڌي بلوچ ايمپلائيز ويلفيئر ايسوسيئيشن، پختون هزاروال ويلفيئر ايسوسيئيشن ۽ گلگت بلتستان ويلفيئر ايسوسيئيشن. هاڻي ان سڀني کي سمجهڻ لاءِ وقت جي ضرورت هئي. مگر ايترو سمجهي ويس ته ان ايسوسيئيشن ۾ ان قوم جا سڀ ماڻهو پوءِ ڀلي اهي ڪٿي چوڪيدار پٽيوالا، ڪلارڪ ۽ ڪيترو به وڏو آفيسر ڇو نه هجي اهي سڀ ميمبر ۽ عهديدار هوندا هئا. باقي ٿريڊ يونينن ۾ جيڪي ان جي ميمبر ٿيڻ لاءِ گهربل ضرورتون پوريون ڪندو اهو ئي ميمبر ٿي سگهندو. مان به روشن جي صلاح سان سنڌي بلوچ ويلفيئر ايسوسيئيشن (سببوا) جو فارم پري ان جو ميمبر ٿي ويس. شروع ۾ سببوا ۾ چند سنڌي ۽ بلوچ ميمبر هئاسين. جن ۾ سراج مغل، واحد بخش چانگ، خدا بخش پٿو، ڪمال بلوچ، غلام مصطفيٰ شيخ، ۽ ڪجهه ٻيا هوندا هيا، جن ان ايسوسيئيشن جو بنياد وڌو هيو. ڪابه ايسوسيئيشن رجسٽرڊ ڪانه هوندي هئي مگر ويلفيئر جو نالو ڏئي ڪم ڪري سگهيو هيو.

مون کي نوڪري مئي 1986 ۾ ملي ۽ هڪ مهيني بعد يعني جون 1986ع ۾ سببوا جو ميمبر ٿيس. اڃا ٿريڊ يونينس ۽ ايسوسيئيشنز جي معاملن کي پوري ريت سمجهي ئي نه سگهيس ته مٿان سببوا جي اليڪشن اچي وئي. مان بنيادي طور تي قوم پرست ۽ شاگرد سياست جو تجربو رکندڙ هيس مگر ٿريڊ يونين جي سياست مختلف هئي. هر ايسوسيئيشن جو الحاق يا حمايت ڪنهن نه ڪنهن ٿريڊ يونين سان هجي. اهڙي ريت ٿريڊ يونين وارن سان ڳالهيون وري ايسوسيئيشن جا عهديدار ڪندا هيا. جنهن جا وري سڀ ميمبر فيصلن مڃڻ لاءِ پابند هوندا هيا. مگر ڪجهه ايسوسيئيشنز جا ميمبر وري اڪثريت جي فيصلي خلاف پنهنجي ذاتي مفادن کي ترجيح ڏيندي ڪنهن ٻئي ڌر جا ميمبر ٿيندا هئا.

سببوا جي قوم پرست سوچ رکندڙ ميمبرن فيصلو ڪندي مون کي چيو: تون سببوا جي پراڻين اڳواڻن خلاف اليڪشن ۾ مقابلو ڪر ۽ پنهنجو پيئل ٺاهه. مون به ايئن ڪيو. يارهن جڻ جو پيئل هوندو هيو. مون سان انهن ماڻهن ساٿ ڏنو جيڪي ڪٽيندڙ ڌر جي خلاف هيا. جن ۾ واحد بخش چانگ، عبدالخالق سولنگي، عبدالمنان لنڊ، شريف ڏاهري، غلام مصطفيٰ ملاح ۽ ذوالفقار شيخ شامل هئا. اهي اڪثر ڪري جماعت اسلامي جي ٿريڊ يونين سان هوندا هئا. جو اها به هڪ دفعو سي بي اي ۾ رهي. ان کانپوءِ عدالتي ڪميشن ۾ ريفرينڊم رکجي ويو ۽ ايم ڪيو ايم اسٽيٽ بئنڪ ۾ پنهنجي دهشت ڦهلائي ۽ ڪنٽرول قائم ڪيو. مون اهو سڀ محسوس ٿي ڪيو ۽ سوچيم ته ڪو لائح عمل تيار ڪري سگهان. ان ڪري منهنجي لاءِ سببوا جي اليڪشن ڪٽڻ انتهائي اهم هئي. منهنجي سامهون سمورا پراڻا عهديدار هيا. جن ۾ منظور مسافر، غلام شبير سومرو، الطاف حسين شيخ، سيد منظور شاه، غلام رسول بلوچ، عثمان بلوچ، دائود بلوچ، ڪريم بخش بلوچ سرفهرسرت هئا. هاڻي اسان سان مسئلو اهو هيو ته هنن سان بلوچستان جو ڊوميسائيل رکندڙ دوست موجود هيا جڏهن ته اسان جي پئٽل ۾ ڪوبه سرفهرست بلوچ ڪونه هيو. پوءِ به اليڪشن جو پئٽل ٺاهي بيهي رهيس. آئون ان ۾ صدر جو اميدوار هيس. مون کي صرف هڪ اهميت هئي ته شاگرد اڳواڻ هجڻ جي ڪري منهنجو نالو روشن ۽ معروف هيو. ايئن محسوس ٿيندو هيو ته هي به جڻ سنڌ جي ئي ڪا يونيورسٽي هجي. مون

اهو ماحول به پيدا ڪيو. همت ڪيم ۽ اڳيرو ٿيس. ايم ڪيو ايم جي، بنا ڪنهن ڊپ ۽ خوف جي مخالفت ڪئي سين. عام طور تي بظاهر جيڪي دوست سامهون نه ٿيندا هئا. اگر ڪڏهن اليڪشن جو مرحلو هجي يا ريفرينڊم جو ڪو معاملو سنڌي دوستن ڪڏهن به ايم ڪيو ايم جي حمايت ڪانه ڪئي. باقي انهن جي سامهون دويدو ٿيڻ کان پاسو ڪندا هيا. ان جا ڪيترائي سبب هيا. 1986ع ۾ ايم ڪيو ايم جون دهشتگرد ڪاروايون پنهنجي عروج تي هيون. اسان جا ڪيترائي سنڌي نوجوان انهن جي علائقن ۾ رهندا هيا. ان ڪري خوف جو ماحول هوندو هيو.

## ايم ڪيو ايم خلاف حڪمت عملي ۽ منصوبو

مان اهو عزم ڪيو ته ايم ڪيو ايم کي اسٽيٽ بئنڪ ۽ ٽريڊ يونين مان ٻاهر ڪڍندس ۽ هنن کي پنهنجي ڳوڙهي حڪمت عمليءَ سان شڪست ڏيندس. ان وقت ايم ڪيو ايم جي دهشت جي ڪري جڏهن لساني فساد ٿيندا هئا ته اسان جا سنڌي نوجوان ٿيلها کڻي موڪلون ڪري ڳوٺ روانا ٿي ويندا هئا.

مون اهو به طي ڪيو ته ڪراچيءَ ۾ سنڌي ماڻهن جي مالڪي قائم ڪبي. ان لاءِ به جاکوڙ ڪبي. مون پاڻ سان ڪيل اهي ٻئي واعدو پورا ڪيا. جن جو تفصيلي ذڪر ڪندس. مان ان جو فيصلو تاريخ تي ڇڏيندس ته مان پنهنجي سنڌي قوم جي خدمت گذار طور تي عملي طور ڪيترو ڪامياب رهيس.

ڊسمبر 1986ع ۾ اليڪشن هئي. منهنجي سببوا جي ميمبر ٿيڻ جي ڇهن مهينن بعد پينل ٺهي ويو. جيڪو پراڻن ۽ تجربتي ڪارن جي مدمقابل هيو. اڳ به ڪجهه دوست مقابلو ڪندا هئا مگر انهن جا ووٽ صرف ڏهه سيڪڙو مس هوندا هئا. اگر 600 ووٽ ڪاست ٿيندا هئا ته مخالف 70-60 ووٽ مس ڪندا هئا.

پوءِ ٻنهي پينلن جي پاڻ ۾ مقابلي کان بچڻ لاءِ ڳالهه ٻوله شروع ٿي. ڇو ته ڪافي نوان دوست اي جي اين قاضي صاحب جي ڪري شامل ٿي ويا هئا. ان ڪري پراڻن اڳواڻن کي خطرو محسوس ٿيو ته متان قيادت هٿن مان هلي وڃي سو گهڻي بحث مباحثي کان پوءِ ڪجهه دوستن جي وچ ۾ اچڻ ڪري ٻئي پينل هڪ ٿي ويا. 11 سيٽن جي پينل جي ورهاست اهڙي ريت ٿي ته جنهن جو صدر هوندو اهي پنج سيٽون ۽ جن جو جنرل سيڪريٽري هوندو ان جون ڇهه سيٽون رکندا. اسان واري سنگت ان ٺاهه ۾ خوش ڪونه هئي. جيڪي پراڻي وقت کان وٺي هنن جي سامهون بيهندا هيا ۽ شڪست کائيندا هئا. باقي ٻين سڀني جو اهو اڪثريتي خيال هيو ته پينل ٺهڻ گهرجي. ڇو جو اسان جي گروپ ۾ جيڪي پراڻا ساٿي هيا اهي جماعت اسلاميءَ جي ٽريڊ يونين سان وابسته هيا ۽ هي دور اهڙو هيو جو ماڻهو ايم ڪيو ايم کان پوءِ جماعت اسلامي کي سنڌ جي مفادن خلاف سمجهندا هئا. فيصلو ٿيو ته مون کي صدارت سان چار سيٽون ۽ غلام شبير سومري کي جنرل سيڪريٽري سان پنج سيٽون ملنديون. هن اليڪشن ۾ ڇاڪاڻ ته ووٽ نشان کي نه مگر ماڻهوءَ کي ملندو هيو. ان ڪري اسان سان گڏ جيڪي جماعت اسلاميءَ سان تعلق رکندڙ دوست هيا انهن پنهنجو الڳ پينل جوڙي اسان جو مقابلو ڪيو. نتيجي ۾ کين ويهه ووٽ مس مليا. معنيٰ اپريل ۾ نوڪري ۾ آيس، جون ۾ سببوا جو ميمبر

ٽيس ۽ 16 ڊسمبر تي ساڳي ئي سال ۾ ان ئي سنڌي بلوچ ايمپلائيز ويلفيئر ايسوسيئيشن (سببوا) جو صدر چونڊجي ويس. ايتري مختصر وقت ۾ سببوا جو صدر ٿيڻ هڪ وڏو رڪارڊ هيو. اها منهنجي اسٽيٽ بئنڪ جي نوڪريءَ دوران پهرين وڏي ڪاميابي هئي. ان کانپوءِ سنڌي ماڻهن محسوس ڪيو ته اهڙو ڪو ماڻهو آيو آهي جنهن سنڌي ڪاز ڪي باقاعده هٿن ۾ کنيو آهي. جنهن جا انتهائي ڏور رس نتيجا نڪرندا ۽ اڳتي هلي ايئن ٿيو.

## ٿريڊ يونين ڇا آهي؟

اسان جي سنڌي قوم کي سياست، ثقافت ۽ اسٽوڊنٽ سياست جي ته خبر آهي ليڪن ڪنهن اداري جي ٿريڊ يونين جي تمام گهٽ ماڻهن کي خبر هوندي آهي. ان ڪري مان مختصر طور تي مزدور تحريڪ ۽ انهن جي ٿريڊ يونين جو ذڪر ڪندس ته جيئن قارئین کي ان بابت جوڳي معلومات ملي. 1973ع کان اڳ ۾ ٿريڊ يونين جي رجسٽريشن ليبر کاتي ۾ ٿيندي هئي. ليبر کاتي وارا اڪثر وڏين فيڪٽرين، وڏن صنعتي ادارن، وڏين هوٽلن، پبلڪ سيڪٽر ڪمپنين جهڙوڪ: پاڪستان پوسٽ آفيس، پاڪستان ريلوي، نيشنل شپنگ ڪارپوريشن، گيه ڪارپوريشن، پورٽ قاسم، ڪراچي پورٽ ٽرسٽ وغيره ۾ مزدورن جي نمائندگي ڪنديون هيون. پر يونين ۽ انهن جي قانون ۾ ايتريون ته پيچيدگيون هونديون هيون جو اڪثر مزدورن جي ٿريڊ يونينون ريفرينڊم ڪٽڻ کان بعد ۾ يا ته مل مالڪن ۽ پبلڪ سيڪٽر ڪمپنين جي ڪامورا شاهي جي ”پاڪيٽ يونين“ ٿي ويندي هئي يا وري ڪورٽن ۾ پيا ڌڪا کائيندا هئا.

شهيد ذوالفقار علي ڀٽي سڀ کان پهريان فيبروري 1973ع ۾ مزدورن لاءِ اصلاحات آندا. مقامي سطح تي جيڪي ملون هيون. انهن جي رجسٽريشن ليبر ڊپارٽمينٽ، ۽ وفاقي سطح جي پبلڪ سيڪٽرن تنظيم (ريلوي پي آءِ اي بئنڪون، پوسٽ آفيس وغيره) لاءِ نيشنل انڊسٽريل ڪميشن تشڪيل ڏئي انهن جي ميمبرن ۽ چيئرمين کي جج جا اختيار ڏئي ڇڏيا. جيڪي مزدورن ۽ مل مالڪن جي وچ ۾ ٿيندڙ فساد به ڪميشن جي صورت ۾ حل ڪندا هئا ته جيئن ملڪ جي صنعتي شعبي ۾ مزدورن کي ترت انصاف ملي سگهي. اڳتي هلي انهن ادارن ۾ مزدورن سان وڏا ويل وهايا ويا. ڪنهن به اداري ۾ ڪيتريون ئي ٿريڊ يونين رجسٽر ٿي سگهنديون هيون ۽ ان اداري ۾ هڪ يونين رجسٽر ٿي ۽ ٻئي نه ٿي ته ان اڪيلي يونين کي سي بي اي جو سرٽيفيڪيٽ جاري ٿيندو هيو.

## COLLECTIVE BARGAINING AGENT (CBA) ڇا آهي؟

پوءِ ان اڪيلي يونين جي اندر جي ميمبر اگر چاهين ته پنهنجي قيادت جي چونڊجڻ لاءِ هر ٻن سالن ۾ اليڪشن ڪرائي سگهن ٿا. ان کان پوءِ ليبر کاتو يا نيشنل انڊسٽريل رليشنس ڪميشن جنهن جو به ڪيس هجي. ان کان ميمبر جي درخواست تي لاڳاپيل ڊپارٽمينٽ يا فيڪٽريءَ جي انتظاميا کان ووٽر لسٽ وٺندا. ۽ ووٽر اهو هوندو جيڪو ان اداري جو ملازم هوندو. اهي لسٽون ليبر کاتي يا اين آءِ آر سي (نيشنل انڊسٽريل رليشنس ڪميشن) جنهن جو به ڪيس هجي، کي مهيا ڪندا ۽ اليڪشن

ڪرائيندا.

پر جي هڪ کان وڌيڪ ادارن ۾ يا فيڪٽرين ۾ يونين رجسٽرڊ هوندي ته پوءِ اليڪشن ڪونه ٿيندي بلڪ يونين جي وچ ۾ ريفرينڊم ٿيندو هيو. اهي هڪ کان وڌيڪ جيتريون به يونينون هونديون اهي سڀ ريفرينڊم ۾ وينديون. هاڻي هر يونين جي اندر قيادت چونڊ جي اليڪشن وري ليبر کاتو يا نيشنل انڊسٽريل رليشنس ڪميشن ڪونه ڪرائيندا. بلڪ اهي پنهنجي يونين جي ميمبرن جي بنياد تي پنهنجي قيادت پاڻ چونڊي ان جي اليڪشن جي ڪاروائي ۽ نتيجا ليبر کاتي يا نيشنل انڊسٽريل رليشنس ڪميشن کي موڪليندا هئا. اهي کاتا وري انهن جي ميمبرن وچ ۾ طريقيڪار تي ٿيندڙ اليڪشن کي مڃيندا ۽ انهن کي سندن يونين جي عهديدارن جي لسٽ منظور ڪري کين اطلاع لاءِ ڪاپي ڏيندا ته اوهان جيڪو پنهنجي يونين جي اليڪشن جو رزلٽ ڏنو آهي ته سرڪاري اداري، جنهن وٽ اها يونين رجسٽرڊ آهي، کي منظور ڪيو. هاڻي اهي عهديدار ان يونين جا قانوني نمائندا هوندا. اهڙي ريت جيتريون به يونينس هونديون انهن سڀني جو ساڳيو طريقيڪار هوندو. هاڻي ٻيو مرحلو اهو آهي ته ڪهڙي يونين هوندي جيڪا اداري جي سربراهه يا انتظاميا سان بارگيڻنگ ڪري؟ ان لاءِ لاڳاپيل اداري جي سڀني يونينن جي وچ ۾ ريفرينڊم چيلنج ڪيو ويندو آهي. ان جو طريقيڪار اهو هوندو آهي ته هر اداري ۾ پهريان هڪ يونين رجسٽرڊ ٿيندي هئي ته ان کي هڪ يونين جي بنياد تي سي بي اي جو سرٽيفيڪيٽ ملندو هيو ۽ ان کي انتظاميه سان ڳالهه ۽ چارٽر آف ڊمانڊ جو قانوني حق حاصل هوندو آهي ۽ متعلقه انتظاميه چارٽر آف ڊمانڊ جي ان يونين سان ٿيل تي ويهي ”ڪجهه ڏيو ۽ ڪجهه وٺو“ جي بنياد تحت معاهدو ڪندا آهن. اهو به ٻن سالن تائين قابل قبول هوندو آهي. اهو ته ٿيو يونين جي چونڊ جو طريقيڪار ليڪن هڪ کان وڌيڪ يونينون هونديون ته انهن ۾ ريفرينڊم ٿيندو آهي. اهو ووت عهديدار کي نه، مگر يونين کي ملندو آهي. هر يونين کي هڪ مخصوص نشان ملندو ۽ هر ميمبر (مزدور) ان نشان کي ووت ڏيندو. پوءِ اڪثريتي ووت ڪٽندڙ يونين وري سي بي اي جو درجو ماڻي وٺندي. انهن جا عهديدار خود بخود سي بي اي جي يونين جي قيادت ڪندا. ۽ قانوني طرح چارٽر آف ڊمانڊ پيش ڪندا. ان کان علاوه روزمره جي مزدورن جي معاملن تي وقت به وقت انتظاميه سان ڳالهه ٻولهه ڪندا رهندا آهن. اهو آهي سي بي اي ايسوسيئيشن ۽ يونين جو ڪم.

مون 1987ع ۾ ٽريڊ يونين کي سمجهڻ جي ڪوشش شروع ڪئي. سنڌي بلوچ ويلفيئر ايسوسيئيشن (سببوا) جو صدر ٿيڻ ڪري پراڻن ۽ نون ملازمن ۾ ڪافي جوش ۽ جذبو هيو. انهن ۾ هڪ اميد ۽ آس پيدا ٿي ته منهنجي قيادت ۾ چونڊجي آيل نئين پينل ۾ ڪافي سگهه به پيدا ٿي. هاڻي مان به زندگي جي 30 سالن جي عمر ۾ قدم رکي چڪو هيس. زندگي جي تلخ ترين مرحلن سان مهاڏو اٽڪائي چڪو هيس. ”سورن سنڌا ڪرڻ“ شروع ڪيا ۽ سڪن ڏانهن وڪون ڪڍڻ جو آغاز ٿي چڪو هو. هاڻي منهنجي ڏميوارين ۾ اضافو ٿيندو ويو. گهر جون ڏميواريون—چو ته شادي به ٿي چڪي هئي ۽ هڪ پٽ ۽ هڪ نياڻي جي صورت ۾ اولاد به رب سائين عطا ڪيو هئو. اسٽوڊنٽ سياست کان پوءِ قومپرست سياست جو رخ ڦري مزدور سياست يا ٽريڊ يونين طرف ٿي ويو هو.



## ٿريڊ يونين جو جائزو

مون طبي ڪيو ته اسٽيٽ بئنڪ جي ٿريڊ يونين جو جائزو وٺجي. ان دوران مون کي خبر پئي ته اسٽيٽ بئنڪ ۾ سنڌي ۽ بلوچن جي هٿ ۾ ڪابه ٿريڊ يونين ڪانه هئي پر اسان جي ملازمن جو وڏو حصو ريفرينڊم دوران ڪوشش ڪري ڪنهن ڌر سان ڳٺ جوڙ ڪري انهن جو اتحاد ٿي پوندو هئو پر گهڻو ڪري ايم ڪيو ايم مخالف اتحاد ۾ شامل ٿيندا هئا. ان ڪري اڪثر هو انهن جي رحم و ڪرم تي بي يارو مددگار هوندا هئا. انهن کي ڪابه سٺ ڪانه ملندي هئي. باوجود ان جي ته سنڌين جو اڪثر ووت انهن جي يونين ڏي ويندو هيو يا مورڳو ڪاسٽ ٿي نه ٿيندو هو. جنهن جو فيصلو سببوا جي قيادت ڪندي هئي ۽ جيڪي وري سببوا جي اليڪشن ۾ شڪست کائيندا هئا اهي جماعت اسلامي سان لاڳاپيل هجڻ ڪري انهن سان ملي ويندا هئا. باقي هڪ ماڻهو نظر آيو جيڪو سدائين ايم ڪيو ايم جي نمائندي طور تي انهن جي وڪالت ۾ مڱن رهندو هو. اهو به بظاهر ايم ڪيو ايم جو ميمبر ته ڪونه هوندو هيو مگر اليڪشن ۾ ايم ڪيو ايم جو حامي هوندو هيو. ان يونين ۾ پنجاب جو هڪ مفاد پرست شخص: سعيد آرائين - جيڪو ميرپورخاص جي شهر ڊگهڙيءَ جو رهواسي هيو. ان سان گڏ هڪ سنڌي: محمد رمضان هوندو هيو. اهو انهن سان گڏ رهندو آيو ڇو ته ايم ڪيو ايم ۽ سعيد آرائين هميشه سي بي اي يعني اقتدار ۾ هوندا هئا. ان ڪري انهن جا ذاتي مفاد پورا ٿيندا رهندا هئا. انهن جي يونين ۾ پنجابين جي اڪثريت ۽ مهاجرن مان ايم ڪيو ايم حقيقيءَ وارن جي ذيلي تنظيم هوندي هئي. اهي ۽ اسان جي تنظيم گڏجي اتحاد ڪري پوءِ ڪڏهن فرينڊس وارن جي يونين سان اتحاد ڪندا هئا ته ڪڏهن جماعت اسلاميءَ جي يونين سان مگر ريفرينڊم هميشه ايم ڪيو ايم کڻيندي هئي. صرف هڪ دفعو جماعت اسلاميءَ وارن سي بي اي ٺاهي هئي ڇو ته ان وقت ايم ڪيو ايم وارن جي ايڏي حيثيت ڪانه هئي. ان ڪري اسان جو گروپ جماعت اسلاميءَ وارن سان هوندو هيو مگر اڪثر ڪري سنڌي انهن ٻنهي يونين جي خلاف اتحاد ٺاهيندا هئا.

مون جائزو ورتو ۽ محسوس ڪيو ته ”سببوا“ جنهن به يونين جي حمايت ڪري ٿي ته بدلي ۾ اهي وري سنڌين کي ايتري خاص اهميت نه ڏيندا هئا ۽ اهم پوستون به نه ڏيندا هئا. يونين ۾ هميشه ٽي سيٽون اهم هونديون هيون:

- صدر
- جنرل سيڪريٽري
- خزانچي

ڇو ته فنڊن وغيره لاءِ بئنڪ ۾ اڪائونٽ هوندا هئا ۽ چيڪن تي اڪثر ڪري انهن ٽنهي جي صحيح هلندي هئي. انهن ۾ خزانچيءَ جي پوسٽ اڃا به وڏي هوندي هئي ۽ اهم فيصلن ۾ سندس اتحاد کان سواءِ هومشڪل ۾ اچي ويندا هئا پر ”سببوا“ جنهن سان به اتحاد ڪندي هئي ان کي ٽنهي سيٽن کان هميشه پري رکيو ويندو هيو ۽ اسان وارا يار نائب صدر يا ڊپٽي جنرل سيڪريٽريءَ جهڙن عهدن تي ئي راضي ٿي پوندا هئا. انهن عهدن جي حيثيت، خان پوريءَ واري هوندي هئي ۽ بس! کين ايتري اهميت هئي جو پنهنجو ڪو ڪم وغيره سولو ڪندا هئا مگر تنظيمي معاملن ۾ ڪجهه به نه ڪري سگهندا هئا.

اسٽيٽ بئنڪ ۾ ٿرڊ يونين جو باقاعده آغاز به پتي صاحب جي اصلاحات جي ڪري ٿيو. اسٽيٽ بئنڪ جي هڪ برانچ ۾ هڪ يا هڪ کان وڌيڪ ٿرڊ يونينون رجسٽرڊ هونديون هيون. مثال طور تي ڪراچيءَ جون چار- پنج يونينون رجسٽرڊ هونديون هيون. انهن ۾ به ”ڪلريڪل يونين“ الڳ ته وري ”نان ڪلريڪل يونين“ الڳ هونديون هيون. اهي به وري هڪ کان مٿي هونديون هيون. انهن جو ريفرنڊم به الڳ ٿيندو هيو. انهن جي چارٽر آف ڊمانڊ تي اڪثر چيف مينيجر ڳالهائيندو هيو. معاملن جي ڪري هيڊ آفيس مان منظوري وٺندو هيو. باقي چيف مينيجر وٽ مٿان جي منظوريءَ کان سواءِ ڪوبه اختيار نه هوندو هيو. اهڙي ريت اسٽيٽ بئنڪ جي 16 برانچن ۾ الڳ يونينون رجسٽرڊ هونديون هيون. وري هيڊ آفيس جي يونين الڳ ته ڪراچي آفيس جون يونينون الڳ هونديون هيون. اهڙي ريت هڪ ئي وقت 17 سي بي ايز هونديون هيون. يعني هر يونين پنهنجو مطالبو مقامي سطح تي ڪري سگهندي هئي. پوءِ طاقت ورهائجي ويندي هئي ۽ سڀ وڃي انتظاميا جي بغل ۾ ويهندا هئا ۽ ذاتي مفاد پورا ڪندا هئا. هڪ ٿرڊ يونين ۾ عهديدارن جو تعداد گهٽ ۾ گهٽ 20 ۽ وڌ ۾ وڌ 30 هوندو هيو. جنهن کي ايگزيڪٽو ڪميٽي چوندا هئا. ايئن 17 سي بي اي ۽ شڪست کائيندڙ يونين جو ڳاڙهيو 50 کان مٿي هوندو هيو. هر آفيس ۾ به يونينون رجسٽرڊ هونديون آهن مگر ڪراچي ۽ لاهور ۾ تقريبن 20 ٿرڊ يونينون رجسٽرڊ آهن. اهڙي ريت 50 يونين جي عهديدارن کي گڏ ڪبو ته 1500 ٿرڊ يونين جا عهديدار ٿين ٿا. اهي وري مزدورن جي نمائندي لاءِ پڇ ڊڪ ڪندا هئا. انهن ۾ جيڪي سڀ يونين جا عهديدار سي بي اي جي حيثيت ۾ هوندا هئا اهي به تقريبن 300 هوندا هئا. ايئن بئنڪ انتظاميا اسٽيٽ بئنڪ جي ٿرڊ يونين ۽ سي بي اي کي مفلوج ڪري پنهنجي اشاري تي هلائيندي هئي. انهن سڀني سينٽرن (برانچن) تان وري چونڊيل سي بي اي وارن هڪ مرڪزي فيڊريشن تشڪيل ڏني. جنهن جي قيادت اڪثر ڪري ڪراچي، لاهور، پشاور، پنڊي، فيصل آباد ۽ ڪوئيٽا وارا ڪندا هئا. مگر فيڊريشن جون اهم پوستون ڪراچي ۽ لاهور وارن وٽ هونديون هيون. مطلب ته وڏو بحران خود ٿرڊ يونين وارن ۾ هوندو هيو. اهي پاڻ ۾ ئي ڪونه ٺهندا هئا ته ٻين جا وري ڪهڙا مسئلا حل ڪرائيندا؟ انهن سڀني ڳالهين ۽ معاملن کي سمجهڻ ۾ مون کي 4 سال لڳي ويا. ان کان بعد مان هر مسئلي کي سمجهي ۽ ڳالهائڻ جي قابل بڻجي ويس.

مان پنهنجي تنظيم ”سبوا“ ۾ اها راءِ رکي ته اسين هميشه ٻين يونينن جي پليٽفارم تان محتاجي ۽ مجبوريءَ واري سياست ڪئي آهي. هڪ ته ايم ڪيو ايم وارا ڪٿي ٿا وڃن. ان ڪري اسين سدائين حزب اختلاف ۾ ۽ مزي جي ڳالهه ته ان ۾ به اسين ڪمزور پوزيشن تي آهيون. مٿي بيان ڪيل ٽن اهم سيٽن مان هڪ به اسان کي نه ٿي ملي. پراڻا ”سبوا“ وارا دوست چوندا هئا ته اسان وٽ پنهنجي يونين ڪونه آهي. ان ڪري مجبوريءَ ۾ هو جيئن چون ٿا ته اسان کي ان کان سواءِ ٻيو ڪو چارو ناهي سو اهو ڪرڻو ٿو پوي. پوءِ مون چيو ته ان مجبوريءَ مان ڪيئن نڪرجي؟ ان تي دوستن چيو ته پنهنجي ٿرڊ يونين جو رجسٽر ڪرائڻ ضروري آهي. مان پراڻن سبوا جي ملازمن کان پڇيو ته اوهان وٽ 600 کان مٿي ميمبر آهن ۽ چند ماڻهن کي ڇڏي ڪري اڪثريت اسان سان گڏ آهي ته پوءِ اوهان 1973ع کان وٺي 1990ع تائين ان لاءِ ڇو ڪجهه نه ڪيو؟ ان تي پراڻن ساٿين چيو ته اوهان نوان نوان آيا آهيو هن ملڪ جي پورهيت کاتي (ليبر ڊپارٽمينٽ) جو حال اهو آهي ته اهو ٺهيو ته مزدورن جي پلائي

۽ مسئلن کي حل ڪرڻ لاءِ ليڪن اهي به مزدورن سان اهڙو سلوڪ رکڻ ٿا جهڙو فيڪٽري مالڪان ۽ وفاقي ادارن جي انتظاميا سلوڪ روا رکندي آهي. انهن وڌيڪ چيو ته اسان پنهنجي طرفان وس ڪيو مگر ان جي باوجود اسان جي ٿريڊ يونين رجسٽرڊ نه ٿي سگهي. مان انهن کي چيو ته مان اوهان کي اها يونين رجسٽرڊ ڪري ڏيکاريندس. ان جو صرف هڪ فائدو اهو هيو ته اسان کي رجسٽرڊ پليٽفارم ملندو جنهن جي بنياد تان اسان پنهنجو مؤقف بنا ڪنهن خوف جي بيان ڪري سگهون ٿا. ان ۾ انتظاميا جو ڪوبه آفيسر بنا ڪنهن سبب جي تنگ نه ڪري سگهندو. ويلفيئر ايسوسيئيشن جيئن ته رجسٽرڊ ڪونه هوندي هئي ان ڪري اهي پنهنجو مؤقف پيش ڪندي ڊڄندا هئا. ڇو ته اسان سنڌين ۽ بلوچن خلاف صرف انتظاميا مخالف نه هوندي هئي بلڪ مهاجر ۽ پنجابي به مخالف هوندا هئا. ٻيو وڏو فائدو اهو ٿيو هيو ته اسان ان پوزيشن ۾ اينداسين ته پنهنجي پليٽ فارم جي موجودگي ۾ ٻين ٿريڊ يونينن جي اڳواڻن سان پنهنجي مرضيءَ مطابق ڳالهه ٻوله ڪري سگهنداسين. جي يونين نه آهي ته پوءِ انهن يونين وارن جي مرضي پلي اسان کي پنهنجي باڊيءَ ۾ ڪا چڱي جاءِ نه ڏين ته ان صورت ۾ به انهن جي رحم و ڪرم تي. انهن کي اهو اختيار هوندو هيو ته ريفرنڊم ۾ بيهندڙ ڪهڙي يونين جي حمايت ڪيون ٿا پر جي پنهنجو پليٽ فارم هوندو ته پوءِ جي ڪنهن ڌر سان ٺاهه نه ٿئي ته اسان پنهنجي پليٽ فارم تان ريفرنڊم ۾ حصو وٺي ٿي سگهياسون. اهي سڀ ڳالهون شدت سان ياد ڪندي مان پنهنجي سموري ڪاغذي ڪارروائي مڪمل ڪري ليبر کاتي وٽ رجسٽريشن لاءِ وڃس. اتي خبر پئي ته ليبر ڊائريڪٽر غلام علي شاهه پاشا آهي جيڪو منهنجي دوست امتياز علي شاهه (هاڻ پي آءِ اي ۾ آهي) جو عزيز هيو. مان امتياز کي سفارش لاءِ چيو ان جي سفارش تي سائين غلام علي شاهه دلچسپيءَ سان منهنجي مدد ڪئي ۽ هڪ مهيني جي وقت ۾ جيڪو وقت ليبر کاتي جي نوٽيس وغيره لاءِ گهريل هئو ان دوران ئي يونين رجسٽرڊ ڪري ڏني. اسان ان يونين جو نالو ”ڊيموڪريٽڪ يونين اسٽيٽ بئنڪ آف پاڪستان ڪراچي“ رکيو. ان يونين جو پهريون صدر مان ۽ جنرل سيڪريٽري غلام شبير سومرو (جيڪو ويجهڙ ۾ ڊپٽي چيف مينيجر ڪوئيٽا جي منصب تان رٽائر ٿيو آهي) ٿياسين. اسان جي يونين جي رجسٽريشن سنڌي ۽ بلوچ ملازمن ۾ اها اميد پيدا ڪئي ته هاڻي اسان جي سنڌين جو ڪجهه تحفظ ٿي سگهندو.

ان کانپوءِ اسان پنهنجي پليٽ فارم تان سرگرمين جو آغاز ڪيو. هاڻي مون سببوا جي صدارت به ڇڏي ڏني هئي ڇو ته يونين جو ڪم تمام گهڻو هيو. هاڻي منهنجي نظر اسٽيٽ بئنڪ جي سي بي اي تي هجي ۽ نيٺ 1994ع جي ريفرنڊم جي تاريخ به آئي اسان پنهنجي حڪمت عمليءَ ۾ ڪامياب وياسين. اسان ايم ڪيو ايم مخالف جماعتن کي چيو ته صدر يا جنرل سيڪريٽري مان ڪا هڪ پوسٽ ڏيو.

هاڻ سڀئي يونينون جيڪي هن ٺاهه تحت اسان سان اتحاد ته ڪن پيون مگر انهن لاءِ مسئلو پيدا ٿي پيو ته اسان صدر يا جنرل سيڪريٽريءَ جو عهدو سنڌين کي نه ڏيون پر هنن وٽ ته به يونينون ٿي پونديون هڪ سببوا ۽ ٻي اسان جي. اسان چيو ته اسان کي دوستن سان مشوري جو تائيم ڏيو. ان کان بعد ۾ اسان يونين جي عهديدارن ۽ سببوا جي گڏجاڻي گهرائي. فيصلو جو اختيار ته سببوا جي قيادت کي هيو مگر انهن کي اسان جي فيصلي کي مدنظر رکڻو هيو. مون جڏهن سببوا جي صدارت سنڀالي

ته جنرل سيڪريٽري سببوا جي پراڻن عهديدارن مان غلام شبير سومرو هيو جڏهن ته هاڻي يونين جي چونڊن ۾ به اسين ٻئي ساڳين عهدن تي پهتاسين.

ٿرڀڊ يونين ۾ جنرل سيڪريٽريءَ جي حيثيت اهم هوندي آهي. ڇو ته سموري رڪارڊ ۽ خطن پتن تي اهو ئي صحيح ڪندو آهي. ان ڪري مون کي پڪ هئي ته يونين وارا جڏهن ٺاهه ڪندا ته جنرل سيڪريٽريءَ جي پوسٽ جي گهر ضرور ڪندا. ان ڪري اسان ميٽنگ ۾ فيصلو ڪيو ته اگر هو جنرل سيڪريٽريءَ جي گهر ڪندا ته غلام شبير سومرو پنهنجي سيت خالي ڪندو اگر صدارت گهرندا ته محمد خان ابڙو صدارت ڇڏيندو. اسان ان فيصلو سان، سببوا جي قيادت کي اختيار ڏنو ته هو جيڪو فيصلو ڪندا اهو مون کي قبول هوندو. ڇاڪاڻ ته يونين کي رجسٽر ڪرائڻ وارو شخص مان هيس اگر مان ڪو ضد ڪرڻ چاهيان ها ته مان ڪري پئي سگهيس مگر مون کي پنهنجي قومي تشخص کي اڳتي آڻڻو هيو.

انهن اسان کان، اسان جي يونين جي جنرل سيڪريٽريءَ جي سيت گهري. اسان جي دوستن ڏاڍي ڪوشش ڪئي ته انهن کي صدارت تي راضي ڪيون مگر هو پنهنجي گهر تي قائم رهيا. ايتري قدر جو تيسٽائين ڳالهه ٻولهه بند ٿي وئي. آخرڪار اسان جي پراڻن دوستن انهن کي جنرل سيڪريٽريءَ جي سيت ڏئي ريفرينڊم ”ڊيموڪريٽڪ يونين اسٽيٽ بئنڪ آف پاڪستان، ڪراچيءَ“ جي پليٽ فارم تان وڙهڻ جو فيصلو ڪيو. ان جوليت ۾ به ٺاهه ڪيو ويو. اسين جنرل سيڪريٽريءَ جي پوسٽ ۽ ٻيون سيتون هنن کي ڏنيون. هاڻي وري سببوا وارن هڪ ٻيو مسئلو کڙو ڪيو ته غلام شبير سومرو جنرل سيڪريٽريءَ جي سيت خالي ڪندو ته محمد خان ابڙو به صدارت جي سيت خالي ڪندو ۽ ان تي وري غلام شبير سومرو ايندو. ان تي مون چيو ته مان اوهان جي فيصلو سان متفق ناهيان. ايئن چئي مان گڏجاڻيءَ مان اٿي هليو آيس. هو ته آخري ڪارڊ پيا ڪيڏڻ چاهين. اسان جي قوم ۾ سهڻي گهٽ، انا، ضد ۽ ساڙو ڏيک آهي. ان ڪري انهن کي ٻئي ڪنهن جواڳتي وڌڻ بنهه نه وڻندو آهي. انهن پراڻن دوستن منهنجي محنت ۽ جستجوءَ کي اڃا تائين هضم نه ڪيو. مگر انهن کي مان هڪ ڳالهه ڪئي ته اگر اڳئين ڌر کي صدر جو عهدو ڏيو ته مان هاڻي ئي هٿ لاءِ تيار آهيان باقي اگر اوهان غلام شبير جي جنرل سيڪريٽري شپ نٿا بچائي سگهو ته مون کان چوپيا استعيفيٰ ڏياريو؟ هنن جو چوڻ هيو ته يونين، سببوا جي آهي ۽ سببوا جو هر فيصلو قبول ڪرڻو پوندو. مون چيو ته اوهان سموري زندگيءَ ۾ يونين رجسٽر نه ڪرائي سگهيا. يونين رجسٽر ڪرائيندڙ اڪيلو مان آهيان. اوهان کي جيڪڏهن پنهنجو صدر ڪرائڻو آهي ته پوءِ اوهان پنهنجي يونين تان اليڪشن وڙهو. اسان جي يونين کي ريفرينڊم نه وڙهائيو. انهن اها به ڪوشش ڪئي ته اسان جو صدر غلام شبير اگر عهدو خالي نه ٿو ڪري ته پوءِ اوهان پنهنجي يونين ۾ صدر جو عهدو ڏيو ته ان تان ريفرينڊم وڙهون. ان لاءِ کين جواب مليو ته ايئن ڪونه ٿيندو. يونين اوهان واريءَ تان وڙهيو ۽ جنرل سيڪريٽري شپ جو عهدو ڏيو باقي پيا عهدا اوهان ڪيئن ٿا ورهائيو اوهان جو اختيار آهي. اسان ان ۾ ڌر ڪونه ٿينداسين.

هاڻي سببوا وارا پريشان آهن ته هتي هو ڪونه پيا مڃن ۽ هتي وري مان نابري واري ويٺو هيس. مؤقف چٽو هيو ته اگر هو صدر جي سيت نه ٿا وٺن ته پوءِ پنهنجي دوست لاءِ سيت ڇو خالي ڪيان؟ انهن سوالن جا هنن وٽ جواب ڪونه هئا. سواءِ ان جي ته اهو سببوا جو مسئلو آهي. مان معذرت

ڪندي چيو ته آئون به ڪين ايئن ڪرڻ ڪونه ڏيندس. وري هنن دوستن وڃي ٻئي ڌر کي چيو ته اوهان محمد خان ابڙو تي اعتراض ڪيو. هنن ايئن ڪيو. انهن کي مون تمام گهڻي سختيءَ سان جهليو ته اوهان کي ڪوبه حق ڪونه آهي. اوهان پنهنجي يونين تان وڙهو مان هاڻي اوهان جي حوالي پنهنجو پليٽ فارم (ڊيموڪريٽڪ يونين اسٽيٽ بئنڪ آف پاڪستان، ڪراچي) ڪونه ڪندس. مان انهن دوستن جو ذڪر به ڪيان ٿو جن تي مون ايترو لکيو آهي: انهن ۾ غلام شبير سومرو، منظور شاهه، الطاف شيخ، غلام سرور پنوهر، اسماعيل ڪوسو سرفهرست هئا. بلوچن ۾: عثمان بلوچ ۽ غلام رسول بلوچ نه ٻئي چاهيو ته هي اڳتي وڌي ڇو ته ڪين ذاتي تشخص لاءِ خطرو نظر پئي آيو پوءِ انهن سڀني ٺاهه ڪندڙ يونين کي به استعمال ڪيو. منهنجو مؤقف مضبوط ۽ وزناتو هيو ته سببوا ۽ ٻين ڌرين کي اگر ڪو اعتراض آهي ته صدر جي عهدي تي انهن کي آڻيو پوءِ ڀلي غلام شبير سومرو جنرل سيڪريٽري رهي. نه ته مان پنهنجي فيصلي تي اٿل آهيان، مون کي ڪير به منهنجي مقصد کان پوئتي نه ٿو هڻائي سگهي. آخر ڪار سڀ ڌريون ۽ سببوا به مجبور ٿي منهنجي مؤقف جي تائيد ڪئي. اهڙي ريت صدارت مون وٽ رهي ۽ اسان گڏجي ايم ڪيو ايم جي يونين خلاف اليڪشن وڙهي. جيڪا اسان صرف 60 ووٽن جي فرق سان هارائي. خير اهو مقابلو ته ڪراچي ۾ ٿيو. ان کان بعد مان ان فڪر ۾ لڳي ويس ته ڪنهن به طريقي سان هنن جو اسٽيٽ بئنڪ جي يونين ۾ مقابلو ڪجي. ان لاءِ منهنجي يونين ”ڊيموڪريٽڪ يونين اسٽيٽ بئنڪ آف پاڪستان، ڪراچي“ پنهنجو جنرل سيڪريٽري ڊگهڙيءَ جي پنجابي سيتلر لياقت علي ساهي جيڪو چٽي ۽ واضح سنڌي ڳالهائيندو هيو. مگر اندروني طور پنجابين سان ويجهو هيو. سياست جي مجبوريءَ جي ڪري سو گڏ هلندو هيو ۽ ٻئي طرف اسان به اڪيلي سر ايم ڪيو ايم جي دهشت جو مقابلو ڪونه ٿي ڪري سگهياسين ۽ ان قسم جي مجبورين سبب ننڍن مخالفن سان گڏجي هلڻ جو طئي ڪري اڳتي وڌيس. اهڙيءَ ريت منهنجي لياقت علي ساهيءَ سان آهستي آهستي ويجهڙاڻپ شروع ٿي. هڪ يونين ۾ رهندي اهو ضروري هيو ته پاڻ ۾ ڪنهن حد تائين هم آهنگي پيدا ڪجي، جيڪا ڪنهن حد تائين قائم به ٿي. ان دوران مون پنهنجو مؤقف چٽو ۽ واضح رکيو. مان لياقت ساهي کي سڌو چيو ته مان ڪنهن به ريت قومي مفادن ۽ ملازمن جي تڪليف تي پوئتي ڪونه هٽندس ۽ نه ئي وري توکي ڪنهن اهڙي ڪم جي اجازت ڏيندس. ان ڪري اگر پنهنجي رويي کي مثبت رکندين ته يونين کي فائدو ملندو. هن به ايئن ئي ڪرڻ ۾ پنهنجي بهتري سمجهي. اهڙي ريت هن جي ذهن ۾ سنڌي ملازمن لاءِ اڳواٽ موجود رويو به آهستي آهستي بدلجڻ لڳو. هن واعدو ڪيو ته پاڻ ڏک ۽ سک ۾ گڏ هوندا سين. هو انتهائي چالاڪ هيو. هاڻي ٿيو ايئن ته اسان جي يونين جي باري ۾ مشهور هيو ته اها سببوا جي يونين آهي. مگر مون کي اهو خطرو هميشه رهندو هيو ته هن يونين تي انهن جي اڪثريت جي ڪري قبضو به ٿي سگهي ٿو.

نيٺ فيلڊ ۾ اسان جي مخالف ڪٽيندڙن ليبر يونين جي پريور مخالفت ڪئي ۽ حزب اختلاف جو ڪردار ادا ڪيو. هتي اها ڳالهه ڪرڻ انتهائي ضروري آهي ته مٿين سڀني ڳالهين جي باوجود هڪ ڳالهه مون ۽ لياقت ساهيءَ ۾ مشترڪ هئي ته اسان ٻئي ايم ڪيو ايم جا ڪتر مخالف هياسين. ان معاملي ۾ هن ڪابه ٻئي پاليسي نه رکي. اهو ئي اهم سبب هيو جو اسين هڪ ٻئي جي ويجهو ٿياسين



۽ آخر تائين ڪا هڪ به خبر اهڙي سامهون نه آئي ته هن ڪڏهن به ايم ڪيو ايم سان ڪو ڳجهو رابطن رکيو! بهرحال اسان ٻئي ايم ڪيو ايم جا انتهائي حد تائين مخالف رهياسين. ٻئي طرف هارائڻ جي باوجود اسان متحرڪ هياسين. ان کان بعد سي بي اي ۽ انتظاميا ملي پڳت ڪري اسان جي خلاف انتقامي ڪارروايون تيز ڪيون. غلطيءَ سان اسان کان هڪ سرڪيولر نڪري ويو. جيڪو انتهائي خطرناڪ هيو. اهو گورنر جي ڪنهن سيڪريٽريٽ معاملي تي هيو. اهو وري اسان کي خفي طور تي انتظاميا جي هڪ آفيسر ٻڌايو هيو. اسان به سرڪيولر ۾ لکي ڇڏيو ته ان عمل ڪري اسان جي خلاف هڪ انڪوائري ڪميتي ٺاهي وڃي، جنهن ۾ هڪ ايگزيڪيوٽو ڊائريڪٽر ۽ 6 ڊائريڪٽر مقرر ٿيا پوءِ ان انڪوائريءَ کي مون ذاتي طور سيد عبدالله شاهه جيڪو 1996ع تائين وزيراعليٰ سنڌ هيو کان سفارش ڪرائي روڪرائي ڇڏيو. جيڪو هڪ وڏو داستان آهي. ان بابت ڪنهن مناسب جاءِ تي تفصيل سان لکبو. بهرحال اها حقيقت آهي ته سيد عبدالله شاهه پاران پريور مدد ملڻ ڪري اسان جون نوڪريون بچي ويون.

✱

## باب يارهون

### پيپلز پارٽيءَ سان ويجهڙائيءَ جا اسباب

مان پاڪستان پيپلز پارٽيءَ سان چو ويجهو ٿيس؟ ان جا انيڪ سبب هئا. هاڻو مان ذاتي طور تي اهو محسوس ڪريان ٿو ته سنڌي ماڻهن جي پلائيءَ لاءِ پ پ بنيادي طور تي ڪوڙ ڪارناما سرانجام ڏنا آهن. ان لاءِ مون وٽ ٽوس ثبوت ۽ دليل آهن. ان لاءِ به مان تفصيلي طور تي لکندس ته پ پ وارن وفاقي سياست ڪندي سنڌي ماڻهن جي پلائي ۽ بقا لاءِ ڇا ڇا ڪيو آهي؟ منهنجي نظر ۾ قومپرستن ۾ هڪ ئي سچو ۽ عظيم انسان هيو جيڪو سائين جي ايم سيد هيو. سائينءَ جي فڪر ئي اسان کي قومي سڃاڻپ ڏني.

سائين جي ايم سيد کان پوءِ قومي تحريڪ تي مفاد پرستن جو غلبو قائم ٿي ويو. سواءِ چند ماڻهن کي ڇڏي، اهي به مون وانگر خاموش ٿي ويا ڪوبه با اصول ماڻهو نظر نه آيو. سڀني پنهنجن مفادن جي بقا لاءِ جستجو پئي ڪئي. اهو ئي سبب آهي جو آئون پ پ جي ويجهو ٿيس، ان تي مان ڪڏهن مڪمل لکندس ۽ قومي تحريڪ جي نالي تي ڪهڙن ليڊرن ويساهه گهاتي ۽ دوکا ڪيا، اهي به سنڌي قوم جي اڳيان آڻيندس.

### ڪراچيءَ ۾ سنڌي ڳوٺ قائم ڪرڻ

1986ع ۾ جڏهن ڪراچيءَ ۾ مان بئنڪ جي نوڪري شروع ڪئي ته ايم ڪيو ايم کي بئنڪ مان نيڪالي ڏيارڻ ۾ ڪامياب ويس. ان ۾ پ پ قيادت منهنجي وڏي مدد ڪئي. مان پنهنجو ٻيو مقصد ٺاهيو ته ڪراچيءَ ۾ سنڌين جي مالڪي قائم ڪجي. ان ۾ اسين ٽي ماڻهو سرفهرست هياسين. مون سان گڏ فقير داد کوسو هيو. جيڪو پ پ پاران هن وقت (2017ع ۾) سنڌ اسيمبليءَ جو ميمبر آهي. ٻيو رسول بخش ٿيو. جيڪو هينئر جلال محمود شاهه جي سنڌ يونائيٽيڊ پارٽي (ايس يو پي) ۾ آهي. اسان سڄي ڪراچيءَ جي سرواڻي ڪئي. سڀ کان پهرين اسان ڪراچيءَ ۾ اردو ڪاليج جي پويان هڪ سنڌي ڳوٺ ”شائتي نگر“ قائم ڪيو. جيڪو بنا ڪنهن پئسي ۽ معاوضي جي هيو. ان کان بعد ۾ سچل ڳوٺ ۽ بعد ۾ ماروٽڙا ڳوٺ تعمير ڪيا. ان کان پوءِ اسان سنڌي ماڻهن کي وڙهي ڪري به اتي وڃي رهايو. اهڙي ريت ڪراچيءَ ۾ 300 کان 400 ڳوٺ ٺهيا جن جو بنياد اسان رکيو هيو. ان ۾ پ پ حڪومت دوران قائم علي شاهه، ڀاڻو مولا بخش چانڊيو ۽ حڪيم بلوچ وارن مدد ڪئي. اهي تاريخي حقيقتون آهن. مان ان تي اڳتي هلي لکندس ته اسين اهي زمين جا ٽڪرا ڪيئن ڌارين کان ڪسي اتي سنڌي ماڻهو آباد ڪرايا. اڄ سنڌي ماڻهو ڳوٺاڻي سنڌمان هتي آيو آهي ۽ موجوده صورتحال ۾ هتي رهي ڪري مقابلو ڪري ۽ پنهنجي مالڪيءَ جو احساس پيو ڏياري ان ۾ پ پ وارن جي حد کان وڌيڪ مدد شامل رهي آهي پر اڃا تائين به مان ۽ فقير داد اڃا تائين

## ايم ڪيو ايم مان نجات حاصل ڪرڻ جي حڪمت عملي

استيت بئنڪ جي نوڪريءَ دوران مون لياقت ساهيءَ سان صلاح ڪئي ته ڇا ڪجي جو اسين پنهنجي ۽ سڀني ملازمن جي، هنن ايم ڪيو ايم جي دهشتگردن مان جند آجي ڪرائي سگهئون؟ هن چيو ته استيت بئنڪ هڪ وفاقي ادارو آهي. ان ۾ هڪ وفاقي سطح جي يونين رجسٽر ڪرائڻ گهرجي جنهن لاءِ گهٽ ۾ گهٽ وزيراعظم جي سفارش گهرجي. هاڻي مشڪل اها هئي ته وزيراعظم جي سفارش ڪٿان آڻجي؟ ان دوران منهنجو يار فقير داد ڪوسو به پ پ قيادت ۽ ايم اين اي، سردار ملڪ اسد ڪندر سان گڏيو. اها هڪ الڳ روٽداد آهي ته فقير داد ۽ سائين امير حيدر شاهه وڃ ۾ ڪهڙا اختلاف ٿيا. ان سان ڪهڙا ڪهڙا ويڏن ٿيا. مان ان جو اڪين ڏٺو شاهد آهيان. جنهن تي اڳتي لکنڊس ته جيئن ماڻهن جا اصل چهره سامهون اچن. بهرحال مان، فقير داد ۽ ملڪ اسد ڪندر سان ملي کين عرض ڪيو ته يونين رجسٽر ڪرائڻي آهي. جنهن لاءِ وزيراعظم جي سفارش جي ضرورت آهي. ان تي ملڪ صاحب چيو ته جڏهن قومي اسيمبليءَ جو اجلاس شروع ٿئي تڏهن اوهان اسلام آباد اچجو. آءٌ ڪوشش ڪندس. ان تي مون چيو ته ايئن نه ٿئي جو مان اسلام آباد اچان ۽ اوهان اتي ملوئي نه چو ته اڪثر ڪري سياستدانن بابت اهڙو تاثر عام هيو. ملڪ صاحب مون کي سٺي نموني سان سڃاڻي چو ته فقير داد کي به پ پ ۾ مان موڪليو هيو. ان تي ملڪ اسد ڪندر چيو ته ڪم ٿئي يا نه ٿئي مگر مان پنهنجي سموري توانائي خرچ ڪري اوهان لاءِ ڀرپور ڪوشش ڪندس. جيڪا اوهان کي نظر به ايندي.

مون لياقت ساهيءَ کي چيو ته ڪاغذي ڪارروائي مڪمل ڪر. مان يونين رجسٽر ڪرائيندس ته هن وڏو تهڪ ڏئي چيو ته تون هن وقت هن صدي جي سڀ کان وڏي مذاق ڪري رهيو آهين. هي انتهائي ناممڪن ڪم آهي. ان تي مون چيو ته ”ڊيموڪريٽڪ يونين استيت بئنڪ آف پاڪستان ڪراچي“ به ته مون ئي رجسٽر ڪرائي هئي. جيڪو عمل پڻ ان وقت ناممڪن هيو. ان تي هن جواب ڏنو ته هي ان کان ڏهوڻو مشڪل ڪم آهي. مون پڇيو ته ڪاغذ پٽ ٺهرائڻ ۾ ڪيترو وقت لڳندو ته ان تي چيائين ته استيت بئنڪ جي هر ٻراڻچ مان ميمبر شپ گهرجي. ان لاءِ سڄو ملڪ گهمڻو پوندو. ان لاءِ اسان سڄي پاڪستان جي سينٽرن تي وياسين مگر مايوس ڪن صورتحال هئي جو ڪوبه ميمبر شپ فارم ڀرڻ لاءِ تيار نه هيو.

مان راولپنڊي سي بي سيءَ جي صدر غلام فاروق کي منت ڪئي ته ان جي زير اثر چئن سينٽرن جي ميمبر شپ ملي وئي. يونين لاءِ شرط هيو ته گهٽ ۾ گهٽ ٻن صوبن ۾ ميمبر شپ هجي. اهڙي ريت اسان اهو شرط به پورو ڪري اسلام آباد هليا وياسين. اتفاق سان اسيمبليءَ جو سيشن به هلندڙ هجي. مون اسيمبلي ۾ وڃي ملڪ اسد ڪندر سان ملاقات ڪئي. هن مون کي چيو ته مون محترم بينظير ڀٽو کان ملاقات لاءِ وقت گهريو آهي. ساڻس ملاقات ٿئي ته هن کان ڪنهن کي چورايان؟ ان جا تفصيل لکي ڏي، تنهن تي مون چيو ته نيشنل انڊسٽريل رليشن ڪميشن آف پاڪستان جي چيئرمين رانا

شوڪت محمود کي چورائڻو آهي. هو پ پ پنجاب جو صدر به رهي چڪو هيو ۽ هن کي چيئرمين به محترم ڪرايو هيو. اگر هو چاهي ته بنا ڪنهن نوٽيس جي يونين کي رجسٽر ڪري سگهي ٿو. ملڪ صاحب ان دوران آصف علي زرداري صاحب سان مليو ۽ کيس چيو ته محترم ڪان ملاقات لاءِ وقت وٺي ڏيو. زرداري صاحب ڪم پڇيس ته هن مون وارو ڪاغذ هن جي حوالي ڪيو. ان وقت ئي هن رانا شوڪت کي ٽيليفون ڪئي ۽ مون لاءِ هڪ خط ورتو جيڪو رانا ڏي لکيل هيو. ان ۾ زرداري صاحب لکيو ته محمد خان ابڙو اوهان ڏي اچي رهيو آهي. هن جو هر حال ۾ ڪم ڪرڻو آهي. مون اهو خط لياقت ساهيءَ کي ڏنو. هن چيو ته چيئرمين هن وقت لاهور ۾ آهي. مان ان سان ملڻ وڃان ٿو. اوهان هتي اسلام آباد ۾ ئي ترسو. متان ضرورت پوي ته اوهان ڪال ڪرائي وٺجو.

لياقت ساهي اهو خط کڻي لاهور روانو ٿي ويو. اتي هو چيئرمين: رانا شوڪت محمود صاحب سان مليو. هن چيس تون ته ابڙو ڪونه آهين. ان تي لياقت چيس ته اهو اسلام آباد آهي. ان مون کي موڪليو آهي. ان تي رانا چيو ته نيڪ آهي. مان اوهان جي درخواست قبول ڪيان ٿو. توهان وڃي رجسٽرار وٽ رجسٽريشن ڪرايو. هن ايئن ڪيو ۽ مون کي فون ڪيائين ته ڪم ٿي ويو. رانا شوڪت اوهان سان ملڻ چاهي ٿو. ان ڪري اوهان به لاهور اچو. اميد ته صبح تائين سرٽيفيڪيٽ ملي ويندو. ان تي مون چيو ته صبح جو چو؟ اڄ ئي ڪم ڪرايو. روانگيءَ وقت مان هن کي هڪ لک روپيه به ڏنا هئا ته ضرورت وقت ڪم ايندئي، تون رجسٽريشن ڪرائي ڇڏ. ان تي هن چيو ته ان جي ڪهڙي ضرورت آهي. اسان جو ڪم هونئن ئي ٿي ويو آهي. رجسٽرار پلي ڪاغذ چيڪ ڪري ۽ صبح جو سرٽيفيڪيٽ ڏي.

## رجسٽريشن جو واقعو

مان اسلام آباد مان لاهور لاءِ روانو ٿي ويس. هوڏانهن وري لاهور آفيس جي عملي رات پيٽ ۾ ئي اسٽيٽ بئنڪ جي لاهور برانچ وارن کي ٻڌايو ته صبح جو اوهان جي سي بي اي ختم ٿي ويندي. چو ته اين آءِ آر سي ۾ ”ڊيموڪريٽڪ يونين اسٽيٽ بئنڪ آف پاڪستان“ رجسٽر ٿي چڪي آهي. انهن تي يونين وارن هنن کي چيو ته هاڻي ڇا ڪجي؟ ان تي هنن (اين آءِ آر سي عملي) اسٽيٽ بئنڪ لاهور يونين وارن کي چيو ته پئسا ڏيو ته سرٽيفيڪيٽ روڪايون. جنهن تي هنن ان موقعي تي ئي 5 لک روپيا ڏئي رات وڃ ۾ هڪ ٻئي يونين جا ڪاغذ ٺهرائي صبح تائين جمع به ڪرائي ڇڏيا. صبح مان، چيئرمين، اين آءِ آر سي رانا شوڪت محمود سان ان جي گهر ملاقات ڪئي ته هن تمام گهڻي عزت ڏني، هو تمام گهڻي پيار ۽ پاهو سان مليو. پاڻ اچي گيت تي آڌرپاءُ ڪيائين. هن ڊرائنگ روم ۾ ويهاريو. لياقت ساهي اهو سمورو لقاءُ ڏسي رهيو هيو. هن هڪدم رجسٽرار کي فون ڪئي ته هي پهرين يونين آهي جيڪا رجسٽر ٿي آهي. مان هنن جي درخواست قبول ڪئي آهي. ان کي بنياد بڻائي هنن کي سي بي اي جو سرٽيفيڪيٽ ڏيو. موڪلائڻ مهل رانا صاحب پڇيو ته اوهان ڪٿي رهيا پيا آهيو ته چيم مان هوٽل ۾ ترسيل آهيان. ان تي چيائين ته نه هوٽل کي ڇڏيو اوهان منهنجي گهر اچي رهو. مان ڊرائيور موڪليان ٿو جيڪو اوهان جو سامان کڻي ايندو. مون هٿ ٻڌي چيو ته مون وٽ يونين وارن

جي ڪافي اڇ وڃ آهي. ان ڪري هوٽل بهتر آهي. هن گهڻو زور ڀريو مگر مان سندس شڪريو ادا ڪري ٻاهر نڪتس. اسين سندس آفيس لاءِ روانا ٿياسين. مان ڏاڍو خوش هيس ته هاڻي اسين سي بي اي جو سرٽيفيڪيٽ وٺي اچي فتح جو جشن ملهائينداسين. اگر مان لياقت سان هڪ ڏينهن اڳ لاهور اچان ها ته اهو ڪم ان ڏينهن ئي ٿي وڃي ها. ان بعد آفيس ۾ پهچي اين آءِ آر سي رجسٽرار کي چٽ موڪلي ان ۾ معرفت چيئرمين اين آءِ آر سي لکيو ته هن جي پٽيوالي چيو ته انتظار ڪيو. صاحب ميٽنگ ۾ مصروف آهي. اتي اسان کي لاهور بئنڪ جي يونين جا ٻه ٽي همراہ نظر آيا. ان تي مان لياقت کي چيو ته ڪا گڙهڙ ضرور آهي. ان تي مون چيو ته اسان جي يونين ته رجسٽر ٿي ويندي مگر اڄ هي بي يونين به رجسٽر ڪرائي وٺندا. ان ڪري اسان کي سي بي سيءَ جو سرٽيفيڪيٽ ڪونه ملندو. هن چيو ته متان ايئن نه هجي. ان دوران گهڻيءَ جو آواز آيو. پٽيوالو اندر ويو ۽ واپس اچي سڏ ڪيائين ته اوهان کي صاحب سڏي پيو. هن جي صحيح سان اسان کي ”ڊيموڪريٽڪ ورڪرز يونين رجسٽر نمبر 9“ جو ليٽر مليو. اسان ڪراچيءَ جي يونين ۾ لفظ ورڪرز جو اضافو ڪيو. ڇو ته ان پليٽ فارم تان اسان جو تمام گهڻو ڪم ٿيل هيو. اسان رجسٽرار کي چيو ته اسان جي پهرين يونين سان اسان کي سي بي اي به ڊڪليئر ڪيو ۽ ليٽر ڏيو. ان تي رجسٽرار چيو ته چيئرمين به بلڪل ايئن ئي چيو آهي. اوهان درخواست ڏيو. اسان اتي ئي درخواست لکي ڏني. ان دوران رجسٽرار کي ٻڌايو ويو ته چيئرمين صاحب به آفيس پهچي ويو آهي. رجسٽرار چيو ته مان هي درخواست چيئرمين صاحب کي موڪليان ٿو. چيئرمين به ان تي آرڊر ڪيو ته اين آءِ آر سي وٽ هي هڪ يونين رجسٽرڊ آهي. ان ڪري هن کي، ”سي بي اي“ جو سرٽيفيڪيٽ ڏيو. ان دوران رجسٽرار چيو ته اوهان ڊپٽي رجسٽرار ڏي وڃو ته اهو اوهان کي سي بي اي جو سرٽيفيڪيٽ جاري ڪندو. هاڻي اهو سڀ ڪجهه رجسٽرار آفيس ۾ ان ڪري ڪيو پئي ويو ته اسين ايئن نه سمجهون ته هن پنهنجي طرفان اسان کي سرٽيفيڪيٽ کان روڪيو آهي. ڇو ته اسان جي سفارش کي هو نظر انداز ڪونه پئي ڪري سگهيا. هوڏانهن لاهور يونين جا مشهور چور ۽ بليڪ ميلر هجن جنهن ۾ راءِ جمشيد احمد سرفهرست هيو. اهي پئسا ڏئي پنهنجي يونين رجسٽر ڪرائي ويا. اها به ساڳي ڏينهن ۽ صرف هڪ نمبر جي فرق سان. ايئن هنن وڃي چيئرمين کي رپورٽ ڏني ته اسان وٽ ٻه يونينون آهن. ان ڪري اسان کي ريفرينڊم طرف وڃڻو پوندو. اها ڳالهه ته ٺيڪ هئي مگر مان دل ٿي دل ۾ لياقت جي بيوقوفيءَ جي ڪري افسرده ٿي ويس. ڇو جو هو ٿورو به عقل استعمال ڪري ها ته اسين، سي بي اي جو سرٽيفيڪيٽ وٺي وڃون ها. پوءِ پلي هو پئي ڏينهن تي ڪيتريون ئي يونينون رجسٽر ڪري وڃن ها. مگر ڪجهه عرصو اسين سي بي اي رهون ها. ان بعد ريفرينڊم جي مرحلن ۾ ڪافي وقت لڳي وڃي ها ڇو ته ريفرينڊم جي طريقيڪار ۾ هڪ سال لڳي ويندو آهي. پر هاڻي جڏهن هڪ اداري ۾ ٻه يونينون آهن ته پوءِ ريفرينڊم ٿيندو پوءِ اهو جيڪو ڪٿي اهو سي بي اي جو حقدار هوندو.

بهر حال مان پنهنجي ان ڪاميابيءَ تي تمام گهڻو خوش هيس جو اسان جي پهرين دفعي اسلام آباد وڃڻ سان ئي اسان جي يونين رجسٽرڊ ٿي. جيڪا اسٽيٽ بئنڪ جي ٺهڻ ۽ ذوالفقار علي ڀٽي طرفان نيشنل انڊسٽريل رليشن ڪميشن ٺاهڻ کان وٺي ڪابه قيادت اها يونين ملڪي سطح تي ڪونه قائم ڪري سگهي. اها منهنجي وڏي ڪاميابي هئي. جنهن تي ”سببوا“ وارن جشن به ملهائيو.



هاڻي ايندڙ مرحلو ريفريڊم جو هيو. 1995 ۾ اسان کي رجسٽريشن ملي. اسان اين آءِ آر سي ۾ ريفريڊم چئلينج ڪيو. سترهن يونينون اسان جي خلاف اچي گڏ ٿيون. انهن هڪ قانوني نقطو اهو به اٿاريو ته پهريان اسٽيٽ بئنڪ کي ڪليڪٽو بارگيننگ ايجنٽ ڊڪليئر ڪيو. هن اداري ۾ برانچ سطح تي 17 يونينون ڪم ڪري رهيون آهن. ان دوران پ پ جي حڪومت وڃي چڪي هئي. ايسٽائين مخالفن به لاهور هاءِ ڪورٽ ۾ فيصلو چئلينج ڪيو! پر جيئن ته چيئرمين نيشنل انڊسٽريل رليشن ڪميشن هڪ آئيني عهدو آهي اهو موجود هيو. ان کان بعد اسين اسٽيٽ بئنڪ کي سي بي اي جو درجو ڏيارڻ جو اسٽيٽس وٺي آياسين. هاڻي ريفريڊم کان سواءِ ٻيو ڪوبه رستو ڪونه هيو. جيئن مون مٿي ذڪر ڪيو ته پ پ جي حڪومت ختم ٿي چڪي آهي. ان ڪري اسان جي حمايت به ختم ٿي چڪي هئي. ان تي لياقت ساهي ۽ چيو ته چيئرمين نيشنل انڊسٽريل رليشن ڪميشن رانا شوڪت محمود اوهان جو سنو خيال ڪري ٿو. سو هلو ته ان سان ملون ٿا.

صبح جونائين وڳي هن جي گهر پهتاسين. هو به نڪرڻ وارو هيو. اڃا گاڏي اسٽارٽ ٿي رهي هئي ته اسان وڃي السلام عليڪم ڪري ملياسين. ان دوران هن ملاقات پيري. هن جا تيور ٿي پيا نظر آيا. انتهائي غصي جي حالت ۾ هيو. انتهائي رُڪي انداز ۾ پڇيائين ته ڇا آهي؟ مون چيو ته مان اسٽيٽ بئنڪ يونين وارو محمد خان ابڙو شايد اوهان ڪونه سڃاتو! جواب ڏنائين ته سڃاڻان ٿو ٻڌايو ته ڇو آيا آهيو؟

مون چيو ته سائين اوهان هاڻي صرف آرڊر ڪيو. ڪيس اوهان وٽ آهي. ڪافي دير ٿي چڪي آهي. هاڻي مهرباني ڪيو. هن غصي ۽ حقارت واري انداز ۾ چيو ته توکي اهو اندازو آهي ته مان جج آهيان؟

مون چيو ته برابر سائين اوهان هاءِ ڪورٽ برابر جج آهيو. ان تي چيائين ته توکي همت ڪيئن ٿي ته هڪ جج تي دٻاءُ وجهي رهيو آهين. ان تي مون کي به ڪاوڙ لڳي ۽ چيو مانس ته راڻا صاحب مون اوهان جهڙو ڪم ظرف ماڻهو پنهنجي سموري زندگي ۾ نه ڏٺو آهي. پ پ حڪومت هوندي تون مون کي گهر ۾ رهائڻ لاءِ تيار هئين ۽ هاڻي اسان سان صحيح طرح سان ڳالهائين به نه ٿو. تون صفا بيڪار قسم جو ماڻهو آهين. ايئن چئي مان هن کي ٻڌڻ کان سواءِ ئي اچي پنهنجي گاڏي ۾ ويٺس. ان تي مون محسوس ڪيو ته لياقت ڏاڍو پريشان هيو ۽ مان بلڪل مطمئن هيس. ان تي هن چيو ته اسان کي صبر کان ڪم وٺڻ گهرجي ها. ان تي مون چيو ته اسين هي سڄو ڪم پنهنجي عزت جي لاءِ ڪيون پيا. اگر اها عزت ئي نه ملي ته اهو سون ئي گهوريو جيڪو ڪن چئي. ان تي هن چيو ته ڪورٽ ۾ جڏهن آواز اچي ته تون نه هلجان ۽ مون چيو ته مان ضرور ويندس. ان تي لياقت چيو ته ٿي سگهي ٿو جج اوهان کي توهين عدالت جي الزام ۾ لاهور جيل موڪلي. اها ته وڏي بي عزتي ٿي پوندي. مون چيو ته ڏسون ته انصاف جي مسند تي ڪيئن ٿو ڳالهائي؟!

بهر حال اسين ڪورٽ پهتاسين ته هو به چيمبر ۾ پهتو. ان دوران اسان کي به ٽڪڙو سڏ ٿي ويو. هن فائيل ڏسڻ کان سواءِ ئي مون ڏي نهاريو. هن جي نظر انتهائي خوفناڪ هئي. هو وحشي بگهڙ پئي پاسيو. ڪاوڙ جي انداز ۾ چيائين ته هاڻي ڳالهائ جيڪو تون گهر ۾ ڳالهائي آيو آهين. مان خاموش رهيس وري چيائين ته ڪچين ڇو نه ٿو. آهستي آهستي هن جي ڪاوڙ وڌندي رهي. آخرڪار هن

دانهن جي انداز ۽ ڪاوڙ ۾ چيو ته هي توڻي وارو (ان وقت مون کي سنڌي توڻي پهريل هئي) صبح منهنجي گهر آيو هيو. هن مون تي اثر انداز ٿيڻ جي ڪوشش ڪئي ۽ هاڻي پت وانگر خاموش بيٺو آهي. مون کي ان وقت لياقت، التجائي انداز ۾ خاموش رهڻ جو چئي رهيو هيو. جڏهن ته وڪيل به اشارن اشارن ۾ ڳالهائڻ کان منع ڪري رهيو هيو. بهرحال، هو ان تاڙ ۾ هيو ته مان ڪو هڪ به نقطو ڳالهائڻ تي هومون کي جيل ۾ وجهي ڇڏي. ان وقت يونين جا حامي ۽ مخالف سڀ وينا رهيا. مان صرف ايترو ڪڇيس ته جج صاحب اوهان منهنجو ڪيس نه ٿا ٻڌي سگهو. هن ان وقت ئي منهنجو ڪيس ٻئي جج کي منتقل ڪيو. جتي ڪجهه سرس خرچ آيو بهرحال 1999ع جي ريفرينڊم جي تاريخ ملي.

اسان ريفرينڊم لاءِ تمام گهڻي ورڪ ڪئي. ان ڪم لاءِ اسين لاهور، ملتان، فيصل آباد، بهاولپور وغيره پهتاسين. ان دوران لاهوريونين وارن نواز شريف جي سفارش هٿ ڪري ريفرينڊم کان به ڏينهن اڳ ۾ نيشنل انڊسٽريل رليشن ڪميشن کان استي آرڊر وٺي ريفرينڊم روڪرائي ڇڏيو. اسان کي اها خبر تڏهن پئي جڏهن اسين لاهور جي هڪ هٽل ۾ جلسو ڪري رهيا هئاسين. ڇاڪاڻ ته اسين اليڪشن ڪٽڻ لاءِ پراميد هئاسين ان ڪري هال ۾ هر ڪورونٽ ۾ شروع ٿي ويو. ان تي مون چيو ته ٿي سگهي ٿو ته ريفرينڊم به ٿئي ۽ اسان کي شڪست به اچي پوءِ به ڇا اوهان روئندا؟ اوهان همت ڪيو. اسين پنهنجي جدوجهد تان هٿ ڪونه ڪڍنداسين. اهڙي ريت هنن کي به ڀڄڻ ڪونه ڏينداسين. ۽ انهن ڏينهن ۾ اتفاق سان، پرويز مشرف نواز شريف کي هٽائي پاڻ اچي ملڪ جو مالڪ ٿي ويو ۽ اسان کي به ريفرينڊم جي تاريخ ملي وئي.

ان دوران سڀني سمجهي ورتو ته اسان ئي ريفرينڊم کڻي وينداسين. ان ڪري سڄي پاڪستان مان دوستن رابطا ڪيا. هاڻي اسان جي يونين جي سڀتن جي ورهاست جو مسئلو سامهون آيو. اها حقيقت هئي ته سڀ کان گهڻا ووٽ پنجابين جا هيا. ٻئي نمبر تي اردو ڳالهائيندڙ ٽئين نمبر تي سنڌي ۽ بلوچ جڏهن ته چوٿين نمبر تي پٺاڻ ۽ هزاري وال هيا. هاڻي اهو ضروري ٿي پيو ته ڪراچي جي ٻن اهم عهدن مان هڪ عهدو لاهور کي ملي! جڏهن ته اسان جو جنرل سيڪريٽري به پنجابي هيو. ان ۾ لياقت ساھيءَ جي به ڪجهه ڪوشش هئي. چو ته هو سمجهندو هيو ته اگر محمد خان ابڙي جي يونين، سي بي اي ۾ هلي وئي ته منهنجي يونين کي هلڻ ڪونه ڏيندو. جي صدر لاهور جو ٿيو ته آئون پنهنجي يونين ۾ يگانو هوندس. سڀ اختيار مون وٽ هوندا. سببوا وارا ڪونه هيا. مگر منهنجو مؤقف چٽو هيو ته يونين منهنجي ڪري رجسٽرڊ ٿي آهي. سمورو ملڪ لتاڙيو اٿئون. پوءِ چار ڪيس وڙهي جڏهن ان لائق ٿيا آهيون ته هاڻي مون کي پنهنجي عهدي جي قرباني ڏيڻي پوندي؟ ان دوران لياقت ساھي، لاهور وارو ملڪ ارسلان ۽ ڪوٽڻا وارو عبدالنبي آيا ته هڪڙو حل آهي. مون چيو ته ڪهڙو حل آهي؟ انهن چيو ته اسين توکي سرپرست اعليٰ جو عهدو ڏيون ٿا. مان هنن جي چال سمجهي ويو هيس. هنن کي اندازو ڪونه هيو ته جتي هنن جي سوچ ختم ٿيندي آهي، اتان مالڪ جي ڪرم سان منهنجي سوچ شروع ٿيندي آهي. هنن سوچيو ته هن کي صرف زباني عهدو ڏينداسين. ان تي مون چيو ته منهنجا اختيار ڪهڙا هوندا؟ انهن چيو ته اوهان جيئن چوندا تيئن ئي ٿيندو! جنرل باڙيءَ جي مٿان مون کي مقرر ڪيو ويو. هنن کي اهو پتو ئي نه پيو ته هنن ڇا ڪيو آهي. ڇو جو مان ان جي اهميت سمجهي

ويو هيس. اهڙي ريت منهنجا مطالبا منظور ڪيا ويا. آئين ۾ ترميم ڪئي وئي. منهنجو اهو به شرط مڃيو ويو ته منهنجي هيٺان ڪوبه نائب نه هوندو. آخرڪار مان ”ڊيموڪريٽڪ ورڪرز يونين اسٽيٽ بئنڪ آف پاڪستان“ جو سرپرست اعليٰ چونڊجي ويس. عهديدارن جي فهرست ڪجهه هن ريت هئي.

سرپرست اعليٰ

- صدر پوءِ ان جي هيٺان پنج نائب صدر
- چيئرمين پوءِ ان جي هيٺان ٽي وائيس چيئرمين
- جنرل سيڪريٽري پوءِ ان جي هيٺان پنج جنرل سيڪريٽري
- خزانچي ۽ ڊپٽي خزانچي
- اطلاعات سيڪريٽري
- آفيس سيڪريٽري
- 27 ڪاروباري ڪميٽيءَ جا ميمبر

اسان جي 50 جي لڳ ڀڳ عهديدارن تي مشتمل يونين هئي.

اهڙي ريت اسين 4 وڏن مطلب ته سرپرست اعليٰ جي اميدوار محمد خان ابڙي صدر لاءِ ملڪ ارسلان خان (لاهور)، جنرل سيڪريٽري لياقت علي ساھي (ڪراچي) ۽ چيئرمين عبدالنبي بلوچ (ڪوئٽا) مان ڌڙا ڌڙورڪ ڪئي. ۽ سڄي ملڪ جو دورو ڀڙ ڪيو. مٿين اهم عهدن ۾ توازن پٽدا ڪرڻ لاءِ چيئرمين جو عهدو پشاور وارا به گهري رهيا هئا ته ڪوئٽا وارا به ضد ڪري رهيا هئا. مگر منهنجي مؤقف ۽ ڪنهن حد تائين هوڏ جي ڪري هو مڃي وينا. آخرڪار 29 جنوري 2000 ع ۾ ٿيل ريفرينڊم ۾ اسان ڪاميابي ماڻي ۽ ايم ڪيو ايم کي دفن ڪري ڇڏيوسين. جنهن جو مان بئنڪ جوائن ڪرڻ وقت عزم ڪيو هيو.

## گورنر اسٽيٽ بئنڪ کي ٽڌو!

هاڻ اسان جي حلف برداري تقريب جو وقت اچي ويو. هنن ڪارڊ به ڇپرائي ڇڏيا. اسان جي حلف برداري جي تقريب لاءِ جنرل باڊي ٺهندي. ان ۾ خاص مهمان اسٽيٽ بئنڪ جو گورنر هوندو. ان تي مون چيو ته هو پيلي خاص مهمان هجي مگر صدارت مان ڪنڊس. ان تي هنن چيو ته ان جو مطلب ته آخري تقرير تون ڪندين. مون چيو ته ها. ان تي هنن چيو ته اسٽيٽ بئنڪ جي تاريخ ۾ ڪڏهن به گورنر سان گڏ يونين جي نمائندي صدارت نه ڪئي آهي. تون وري ڪيئن ڪندين؟ حلف برداريءَ کان هڪ ڏينهن اڳ اسان جي جنرل باڊيءَ جو اجلاس هيو. جنهن ۾ به ستن ميمبرن مان ٻه ميمبر مون سان سهڪار لاءِ تيار هيا باقي سمورا ميمبر هنن سان گڏ هيا. مان به پنهنجو آئيني اختيار ڇڏڻ لاءِ تيار ڪونه هيس. ان دوران ”سببوا“ جي دوستن - جيڪي لياقت ساھيءَ جا پراڻا دوست هئا، مون کي سمجھائڻ جي ڪوشش ڪئي مگر اهي به مون کي پنهنجي مؤقف تان ٽيڙڻ ۾ ناڪام ويا. مان ڪنهن به ريت پنهنجي آئيني حق کان هڪ انچ به پوئتي هٽڻ لاءِ تيار ڪونه هئس. شام جو

جنرل باڊيءَ جي ميٽنگ هئي ان ۾ به سڀني چيو ته اگر سرڪيولر يا ڪارڊ ۾ گورنر سان گڏ تنهنجو نالو لکون ته متان هونءَ اچي. مون چيو ته ٺيڪ آهي. ان جي ڪا ايڏي اهميت به ڪونه آهي. پهريان مون کان حلف وٺڻ جو پوءِ مان اوهان کان حلف وٺندس. گورنر جي نه اچڻ سان ڪوبه فرق نه ٿو پوي. هاڻي اگر ملڪي ليول جي سي بي اي ۾ گورنر نه ٿو اچي ته ان جو مطلب ته فنڪشن ناڪام ٿيندو ۽ هيٺيان آفيسر يونين وارن جي عزت نه ڪندا.

هڪڙي پاسي هي سڀ هيا ته ٻئي پاسي مان اڪيلو. بهر حال جنرل باڊيءَ جي اجلاس ۾ مان اهو چئي ڪاوڙجي نڪري آيس ته اگر مون کان صدارت نه ڪرائي وئي ته پوءِ مان فنڪشن جو بائيڪاٽ ڪندس. ۽ مان گيت تي ٻن لائين جو سرڪيولر لکندس ته پنهنجو آئيني حق نه ملڻ ڪري مان بائيڪاٽ ڪيان ٿو.

مگر بعد ۾ انهن اهو طئي ڪيو ته جنرل باڊيءَ جي صدارت محمد خان ابڙو ڪندو ۽ مهمان خاص گورنر هوندو ۽ حلف به گورنر ڪٿائيندو. مون چيو ته ٺيڪ آهي. مگر اسٽيج سيڪريٽري منهنجي پاران هوندو. هوان تي راضي ٿيا. جڏهن گورنر اچي رهيو ته مان هن کي گيت تي وٺڻ ڪونه ويس. ڇو جو مان صدارت ڪري رهيو هيس. ان ڪري مون چيو ته مان گورنر جو اسٽيج تي آڏو ڀاءُ ڪندس. گورنر جي اچڻ کان پوءِ پنهنجي ڏنل آجياڻي کان پوءِ اسٽيج سيڪريٽريءَ مون کان اڳ ۾ تقرير لاءِ گورنر کي گهرايو. جيڪو پاڻ سان گڏ ڪانسيٽ پيپر به کڻي آيو هيو. هن پنهنجي سڄي تقرير ورلڊ بئنڪ ۽ آءِ ايم ايف جي ايجنڊا تحت ڪئي. جنهن ۾ هن چيو ته ”اسٽيٽ بئنڪ جو ڪم نوٽ ڳڻڻ ڪونه آهي. اسان جو ڪم فقط مانيٽري پاليسي ڏيڻ آهي. اسين پرائز بانڊ به نيشنل بئنڪ کي منتقل ڪندا سين... وغيره وغيره. هن اسان جي مسئلن کي حل ڪرڻ بدران اهڙي پاليسيءَ جي ڳالهه ڪئي جنهن تحت هزارين ملازمن جي بيمارن ٿيڻ ۽ ٻين ادارن ۾ وڃڻ جو خطرو هيو. ان تحت ڪجهه ملازمن کي گولڊن هينڊ شيڪ ملڻ جو خدشو هيو ته ڪجهه کي وري والٽيئر لي رٽائر مينٽ جو آپشن ڏنو وڃي ها.

هي تقرير ڪري اچي پنهنجي ڪرسيءَ تي ويٺو ته اسٽيج سيڪريٽري اپ ڌارينڊر نعرن جي صورت ۾ مون کي اسٽيج تي سڏايو. مون گورنر کي مخاطب ٿيندي چيو ته اسين اوهان کي هتي ڪانسيٽ پيپر پڙهڻ لاءِ ناهي سڏيو. اسين اوهان کي اهڙي ڪنهن به حرڪت ڪرڻ جي اجازت نه ڏينداسين. اسين اوهان جي ان پيپر کي مڪمل طور تي رد ڪريون ٿا. مان هن کي چٽا ڏيندي خبردار ڪيو ته اگر اوهان ڪنهن اهڙي فيصلو جي ڪوشش ڪئي ته اسان جي يونين سڄي اسٽيٽ بئنڪ کي بند ڪري ڇڏيندي. ۽ ملڪ جو ڦيٽو جام ڪري ڇڏينداسين. منهنجي تقرير سان هيٺ وٺڻ ۾ همت اچي وئي. پوءِ ته هو ڪرا پئجي ويا. منهنجي لاءِ پريپور ٽائون وڃي ويون. ملڪ جي مختلف حصن مان آيل ماڻهن پوءِ ته منهنجا هٿ چميا. انهن چيو ته اگر گورنر جي تقرير متان تنهنجي تقرير نه هجي ها ته اسان ختم ٿي وڃون ها. منهنجي هوڏ جي ڪري ملازم ڏاڍو خوش ٿيا جڏهن ته گورنر ۽ انتظاميه جا منهن لٽل هيا.

ڏٺيءَ جي مهربانيءَ سان منهنجي حڪمت عملي ڪامياب وئي ۽ يونين جو مورال بلند ٿيو. گورنر، ڊپٽي گورنر ۽ ٻيا آفيسر به مون کي وڏو اڳواڻ سمجهڻ لڳا. جيسيتائين مان يونين ۾ رهيس ان

وقت تائين منهنجي مرضيءَ (جيڪا آئيني ۽ ملازمن جي حقن جي پاسداريءَ سان سرشار هئي). کان سواءِ ڪوبه ڪم ڪونه ٿيندو هيو. مان ان کان بعد 14 سال اسٽيٽ بئنڪ ۾ رهيس. اهو سڄو عرصو مان يونين جو مرڪزي اڳواڻ رهيس.

اهڙي وڏي پوزيشن تي تمام گهٽ سنڌي مزدور اڳواڻ پهتا آهن. جن ۾ مان به شامل هيس. چو ته ايڏي وڏي اداري جي ايڏي سگهاري يونين جو صدر ٿيڻ وڏي ڳالهه هوندي آهي. مونڪان اڳ ۾ حاجي خان ڀٽي، پي ٽي سي ايل جو اڳواڻ هيو. مگر ان وقت پ پ جي حڪومت هئي. جنهن جو فائدو سڄي ملڪ کي پهتو. مان بغير ڪنهن، ملڪي ليول جي پارٽيءَ جي حمايت جي ان عهدي تي محض پورهيت دوستيءَ جي جذبن سان سرشار ۽ سچپائيءَ جي ڪري پهتو هئس. جي ها، منهنجي آقا ﷺ جو به اهوئي فرمان آهي ته: **الڪاسب حبيب الله** ”پورهيت، الله جو دوست آهي.“ جڏهن ته آئون الله پاڪ جي دوستن جو ئي سهڪاري ۽ ساٿي هئم. آهيان ۽ رهندس!



# سنڌ سلامت

www.sindhsalamat.com

سنڌ سلامت جو مشن ۽ مقصد سنڌي ٻوليءَ جي ڊجيٽلائيزيشن ۽ پکيڙ ڪي وسيع ڪرڻ آهي ۽ پڻ دنيا سان گڏ سندس رفتار سان هلڻ جو سانباھو آهي، ڇو ته تاريخ هميشه انهن قومن جو احترام ڪيو آهي جن پنهنجي علمي سرمائي جي حفاظت ڪئي آهي. سنڌ سلامت پڻ پنهنجي ٻوليءَ جي بقاء خاطر سنڌي ٻوليءَ ۾ لکيل قيمتي ۽ ناياب ورثي کي ضايع ٿيڻ کان بچائڻ ۽ ان کي نه رڳو محفوظ رکڻ پر پنهنجي اديبن، ليکڪن، محققن ۽ شاعرن جي علم، هنر ۽ تخليقن کي ڊجيٽلائيز ڪندي دنيا جي ڪنڊ ڪڙڇ ۾ موجود سنڌين تائين مفت ۾ آسانيءَ سان پهچائڻ جو عزم ڪيو آهي.

اسان جي خواهش هئي ته سنڌي مواد تي مشتمل هڪ اهڙو ڪتاب گهر قائم ڪجي جتي هر موضوع تي مشتمل ڪتاب موجود ملن. ڪتابن کي ڳولڻ ۽ ڊائونلوڊ ڪرڻ آسان هجي ۽ اينڊرائيڊ سميت آئي فون يا ونڊوز آپريٽنگ سسٽم سميت هر قسم جي ڊوائيس تي آساني سان آن لائين پڻ پڙهي سگهجي. ۽ اهو سڀ ”سنڌ سلامت ڪتاب گهر“ ذريعي ئي ممڪن ٿي سگهيو. اميد ته سنڌ سلامت ڪتاب گهر ذريعي سموري دنيا ۾ موجود سنڌي نه صرف پرپور لاڀ حاصل ڪندا پر سنڌ سلامت ڪتاب گهر کي وڌيڪ فائديمند بنائڻ لاءِ پنهنجو پورو ساٿ نڀائيندا.

[books.sindhsalamat.com](http://books.sindhsalamat.com)

سنڌ سلامت ڪتاب گهر جي اينڊرائيڊ اپليڪيشن پلي اسٽور جي هن لنڪ تان ڊائونلوڊ ڪريو:

<https://play.google.com/store/apps/details?id=com.sindhsalamat.book>